


श्रीमद्भाल्मीकि रामायण





सचित्र
श्रीमद्वाल्मीकि-रामायण

[हिन्दीभाषानुवाद सहित]

सुन्दरकाण्ड-६

अनुवादक

चतुर्वेदी द्वारकाप्रसाद शर्मा, डी० ओ० सी० (काशी)

—:०:—

प्रकाशक

रामनारायण लाल अरूण कुमार

प्रकाशक तथा पुस्तक-विक्रेता

इलाहाबाद

॥ श्रीः ॥

श्रीमद्रामायणपारायणोपक्रमः

नोट—सनातन धर्म के अन्तर्गत जिन वैदिक सम्प्रदायों में श्रीमद्रामायण का पारायण होता है, उन्हीं सम्प्रदायों के अनुसार उपक्रम और समापन क्रम प्रत्येक खण्ड के आदि और अन्त में क्रमशः दे दिए गए हैं।

श्रीवैष्णवसम्प्रदायः

कूजन्तं राम रामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥१॥
वाल्मीकिमुनिं सिंहस्थ कवितावनचरिणः ।
शृण्वन् रामकथानादं को न याति परां गतिम् ॥२॥
यः पिबन्सततं रामचरितामृतसागरम् ।
अतृप्तस्तं मुनिं वन्दे प्राचेतसमकल्मषम् ॥३॥
गोष्पदीकृतवारीशं मशकीकृतराक्षम् ।
रामायणमहामालारत्नं वन्देऽनिलात्मजम् ॥४॥
अञ्जनानन्दनं वीरं जानकीशोकनाशनम् ।
कपीशमक्षहन्तारं वन्दे लङ्काभयङ्करम् ॥५॥
मनोजवं मास्तुतुल्यवेगं
जितेन्द्रियं बुद्धिमतां वरिष्ठम् ।
वातात्मजं वानरयूथमुख्यं
श्रीरामदूतं शिरसा नमामि ॥६॥
उल्लङ्घ्य सिन्धोः सलिलं सलीलं
यः शोकवर्द्धनं जनकात्मजायाः ।
आदाय तेनैव ददाह लङ्कां
नमामि तं प्राञ्जलिराञ्जनेयम् ॥७॥

आञ्जनयमतिपाटलाननं

काञ्चनाद्रिकमनीयविग्रहम् ।

पारिजिततरुमूलवासिनं

भावयामि पवमाननन्दनम् ॥८॥

यत्र यत्र रघुनाथकीर्तनं

तत्र तत्र कृतमस्तकाञ्जलिम् ।

बाष्पवारिपरिपूर्णलोचनं

मार्शति नमत राक्षसान्तकम् ॥९॥

वदवद्ये परे पुंसि जाते दशरथात्मजे ।

वदः प्राचेतसादासीत्साक्षाद्रामायणात्मना ॥१०॥

तदुपगतसमाससन्धियोगं

सममधुरोपनतार्थवाक्यबद्धम् ।

रघुवरचरितं मुनिप्रणीतं

दशशिरसश्च वधं निशामयध्वम् ॥११॥

श्रीराघवं दशरथात्मजमप्रमेयं

सीतापतिं रघुकुलान्वयरत्नदीपम् ।

आजानुबाहुमरविन्ददलायताक्षं

रामं निशाचरविनाशकरं नमामि ॥१२॥

वैदेहीसहितं सुरद्रुमतले हैमे महामण्डपे

मध्ये पुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यान्तं भरतादिभिः परिवर्तं रामं भजे श्यामलम् ॥१३॥

माधवसम्प्रदायः

शुक्लाम्बरधरं विष्णुं शशिवर्णं चतुर्भुजम् ।

प्रसन्नवदनं ध्यायेत्सर्वविघ्नोपशान्तये ॥१॥

लक्ष्मीनारायणं वन्दे तद्भक्तप्रवरो हि यः ।

वेदे रामायणे चैव पुराणे भारते तथा ।
आदावन्ते च मध्ये च विष्णुः सर्वत्र गीयते ॥३॥

सर्वविघ्नप्रशमनं सर्वसिद्धिकरं परम् ।
सर्वजीवप्रणेतारं वन्दे विजयदं हरिम् ॥४॥

सर्वाभीष्टप्रदं रामं सर्वारिष्टनिवारकम् ।
जानकीजानिमनिशं वन्दे मद्गुरुवन्दितम् ॥५॥

अभ्रमं भङ्गरहितमजडं विमलं सदा ।
आनन्दतीर्थमतुलं भजेः तापत्रयापहम् ॥६॥

भवति यदनुभावादेडमूकोऽपि वाग्मी
जडमतिरपि जन्तुर्जायते प्राज्ञमौलिः ।
सकलवचनचेतोदेवता भारती सा
मम वज्रसि विधत्तां सन्निधिं मानसे च ॥७॥

मिथ्यासिद्धान्तदुर्ध्वान्तविध्वंसनविचक्षणः ।
जयतीर्याल्यतरणिर्भासतां नो हृदम्बरे ॥८॥
चित्रः पदंश्च गम्भीरं वाक्यैर्मनैरखण्डितैः ।
गुरुभावं व्यञ्जयन्ती भाति श्रीजयतीर्थवाक् ॥९॥

कूजन्तं राम रामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥१०॥
वाल्मीकेर्मुनिसिंहस्य कवितावचारिणः ।
शृण्वन्रामकथानादं को न याति परां गतिम् ॥११॥

यः पिवन् सततं रामचरितामृतसागरम् ।
अतृप्तस्तं मुनिं वन्दे प्राचेतसमकल्मषम् ॥१२॥

गोष्पदीकृतवारीशं मशकीकृतराक्षसम् ।
रामायणमहामालारत्नं वन्देऽनिलात्मजम् ॥१३॥

अञ्जनानन्दनं वीरं जानकीशोकनाशम् ।

मनोजवं मातुतुल्यवेगं

जितेन्द्रियं बुद्धिमतां वरिष्ठम् ।

वातात्मजं वानरपूथमुख्यं

श्रीरासदूतं शिरसा नमामि ॥१५॥

उल्लङ्घ्य सिन्धोः सलिलं सलीलं

यः शोकर्वह्नि जनकात्मजायाः ।

आदाय तेनैव ददाह लङ्कां

नमामि तं प्राञ्जलिराञ्जनेयम् ॥१६॥

प्राञ्जनेयमतिपादलाननं

काञ्चनाद्रिकमनीयविग्रहम् ।

पारिजाततरुमूलवासिनं

भावयामि पवमाननन्दनम् ॥१७॥

यत्र यत्र रघुनाथकीर्तनं

तत्र तत्र कृतमस्तकाञ्जलिम् ।

बाष्पवारिपरिपूर्णलोचनं

मार्हति नमत राक्षसान्तकम् ॥१८॥

वेदवेद्ये परे पुंसि जाते दशरथात्मजे ।

वेदः प्राचेतसादासोत्साक्षाद्रामायणात्मना ॥१९॥

आपदामपहर्तारं दातारं सर्वसम्पदाम् ।

लोकाभिरामं श्रीरामं भूयो भूयो नमाम्यहम् ॥२०॥

तदुपगतसमाससन्धयोगं

समीमधुरोपनतार्थवाक्यबद्धम् ।

रघुवरचरितं मुनिप्रणीतं

वशशिरसश्च वधं निशामयध्वम् ॥२१॥

वैदेहीसहितं सुरद्रुमतले हंमे महामण्डपे

मध्ये पुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिम्यः परं

व्याख्यान्त भरतादिभिः परिवृत राम भज श्यामलम् ॥२२॥

वन्दे वन्द्यं विधिभवमहेन्द्रादिवृन्दारकेन्द्रैः

व्यक्तं व्याप्तं स्वगुणगणतो देशतः कालतश्च ।

घृतावद्यं सुखचितिमयैर्मङ्गलैर्युक्तमङ्गैः

सानाथ्यं नो विदधदधिकं ब्रह्म नारायणाख्यम् ॥२३॥

भूषारत्नं भुवनवल्यस्याखिलाश्चर्यरत्नं

लीलारत्नं जलधिदुहितुर्देवतामौलिरत्नम् ।

चिन्तारत्नं जगति भजतां सत्सरोजद्युरत्नं

कौसल्याया लसतु मम हृन्मण्डले पुत्ररत्नम् ॥२४॥

महाव्याकरणाम्भोधिमन्यमानसमन्दरम् ।

कवयन्तं रामकीर्त्या हनुमन्तमुपास्महे ॥२५॥

मुख्यप्राणाय भीमाय नमो यस्य भुजान्तरम् ।

नानावीरसुवर्णानां निकषाश्मायितं बभौ ॥२६॥

स्वान्तस्थानन्तशय्याय पूर्णज्ञानमहार्णवे ।

उत्तुङ्गवाक्तरङ्गाय मध्वदुग्धाब्धये नमः ॥२७॥

वाल्मीकिर्गोः पुनीयान्नो महीधरपदाश्रया ।

यददुग्धमुपजीवन्ति कवयस्तर्णका इव ॥२८॥

सूक्तिरत्नोकरे रम्ये मूलरामायणार्णवे ।

विहरन्तो महीयांसः प्रीयन्तां गुरवो मम ॥२९॥

हयग्रीव हयग्रीव हयग्रीवेति यो वदेत् ।

तस्य निःसरते वाणी जह्नु कन्याप्रवाहवत् ॥३०॥

—*—

स्मार्तसम्प्रदायः

शुक्लाम्बरधरं विष्णुं शशिवर्णं चतुर्भुजम् ।

प्रसन्नवदनं ध्यायेत्सर्वविघ्नोपशान्तये ॥१॥

वागीशाद्याः सुमनसः सर्वार्यानामुपक्रमे ।

यं नत्वा कृतकृत्याः स्युस्तं नमामि गजाननम् ॥२॥

दोभिर्युक्ता चतुर्भिः स्फटिकमणिमयीमक्षमालां दधाना
 हस्तेनैकेन पद्मं सितमणिं च शुकं पुस्तकं चापरेण ।
 भासा कुन्देन्दुशङ्खस्फटिकमणिनिभा भासमानासमाना
 सा मे वाग्देवतेयं निवसतु वदने सर्वदा सुप्रसन्ना ॥३॥

कूजन्तं राम रामेति मधुरं मधुराक्षरम् ।
 श्राव्य कविताशाखां वन्दे वाल्मीकिकोकिलम् ॥४॥
 वाल्मीकेर्मुनिसिंहस्य कवितावनचारिणः ।
 शृण्वन् रामकथानादं को न याति परां गतिम् ॥५॥
 यः पिबन्सततं रामचरितामृतसागरम् ।
 अतृप्तस्तं वन्दे प्राचेतसमकल्मषम् ॥६॥
 गोष्पदीकृतवारीशं मशकीकृतराक्षसम् ।
 रामायणमहामालारत्नं वन्देऽनिलात्मजम् ॥७॥
 अञ्जनानन्दनं वीरं जानकीशोकनाशनम् ।
 कपीशमक्षहन्तारं वन्दे लङ्काभयङ्करम् ॥८॥
 उल्लङ्घ्य सिन्धोः सलिलं सलीलं
 यः शोकवर्द्धि जनकात्मजायाः ।
 आदाय तनव ददाह लङ्कां
 नमामि तं प्राञ्जलिराञ्जनेयम् ॥९॥
 आञ्जनेयमतिपाटलाननं
 काञ्चेनाद्रिकमनीयविग्रहम् ।
 पारिजाततरुमूलवासिनं
 भावयामि पवमाननन्दनम् ॥१०॥
 यत्र यत्र रघुनाथकीर्तनं
 तत्र तत्र कृतमस्तकाञ्जलिम् ।
 बाष्पवारिपरिपूर्णलोचनं
 मार्शति नमत राक्षसान्तकम् ॥११॥
 ममोजवं मारुततुल्यवेगं
 जितेन्द्रियं बुद्धिमतां वरिष्ठम् ।

वातात्मजं वानरयूयमुख्यं

श्रीरामदूतं शिरसा नमामि ॥१२॥

यः कर्णाञ्जलिसम्पुटैरहरहः सम्यक् पिवत्यादरात्

वाल्मीकेर्वदनारविन्दगलितं रामायणाख्यं मधु ।

जन्मव्याधिजराविपत्तिमरणैरत्यन्तसोपद्रवं

संसारं स विहाय गच्छति पुमान्विष्णोः पदं शाश्वतम् ॥१३॥

तदुपगतसमाससन्धियोगं

सममधुरोपनतार्थवाक्यबद्धम् ।

रघुवरचरितं मुनिप्रणीतं

दशशिरसश्च वधं निशामयध्वम् ॥१४॥

वाल्मीकिगिरिसम्भूता रामसागरगामिनी ।

पुनातु भुवनं पुण्या रामायणमहानदी ॥१५॥

श्लोकसारसमाकीर्णं सर्गकल्लोलसङ्कुलम्

काण्डघ्राहमहामीनं वन्दे रामायणार्णवम् ॥१६॥

षेदवेद्ये परे पुंसि जाते दशरथात्मजे ।

वेदः प्राचेतसादासीत्साक्षाद्रामायणात्मना ॥१७॥

वैदेहीसहितं सुरद्रुमतले हैमे महामण्डपे

मध्ये पुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

ष्याख्यान्तं भरतादिभिः परिवृतं रामं भजे श्यामलम् ॥१८॥

बामे भूमिसुता पुरश्च हनुमान्पश्चात्सुमित्रासुतः

शत्रुघ्नो भरतश्च पार्श्वदलयोर्वाट्वादिकोणेषु च ।

सुग्रीवश्च विभीषणश्च युवराट् तारासुतो जाम्बवान्

मध्ये नील-सरोज कोमलरुचिं रामं भजे श्यामलम् ॥१९॥

नमोऽस्तु रामाय सलक्ष्मणाय

देव्यं च तस्य जनकात्मजायै ।

नमोऽस्तु रुद्रेन्द्रयमानिलेभ्यो

नमोऽस्तु चन्द्रार्कमरुद्गणेभ्यः ॥२०॥

सुन्दरकाण्ड

की

विषयानुक्रमणिका

पहला सर्ग

१—४२

समुद्र फाँदने के लिए हनुमानजी का महेन्द्राचल के ऊपर चढ़ना और वहाँ से छलाँग मारना । मार्ग में मैनाक पर्वत के साथ हनुमानजी का कथोप-कथन । आगे चल नागमाता सुरसा को छका और छायाग्राहिणी सिंहिका का वधकर, समुद्र के उस पार पहुँच कर, हनुमानजी का लम्बाद्रिकूट पर पहुँचना ।

दूसरा सर्ग

४२—५४

लंका के बाहिरी वन का वर्णन । रात में हनुमानजी का अति छोटा रूप धर कर लंका में प्रवेश ।

तीसरा सर्ग

५४—६४

भरी पूरी शोभायमान लंकापुरी में प्रवेश करते समय नगररक्षिणी लंका नाम की राक्षसी से हनुमानजी की मुठभेड़ । हनुमानजी द्वारा उसका परास्त होना और सीता को ढूँढ़ने के लिए हनुमानजी को, उसकी अनुमति की प्राप्ति ।

चौथा सर्ग

६४—७०

नगर के विशेष स्थानों को देखते-भालते समय श्री हनुमानजी का लंकापुरी में रहने वाली सुन्दरी स्त्रियों का गाना-बजाना सुनते-सुनते, क्रमशः रावण के रनवास में प्रवेश ।

पाँचवाँ सर्ग

७१—७८

चन्द्रोदय वर्णन । तदुपरान्त रावण की स्त्रियों को अनेक प्रकार से सोती हुई देख और जानकीजी को कहीं न पाने के कारण, हनुमानजी का दुःखी होना ।

छठवाँ सर्ग

७८—८७

तदनन्तर हनुमानजी का रावण के अमात्य प्रहस्तादि के घरों की समृद्धि तथा रावण की शिविका तथा उसके लतामण्डपादि को देखना ।

सातवाँ सर्ग

८७—९२

हनुमानजी द्वारा पुष्पकविमान का देखा जाना और जानकीजी को न देखने के कारण, हनुमानजी का मन में दुःखी होना ।

आठवाँ सर्ग

९३—९५

पुष्पकविमान का वर्णन ।

नवाँ सर्ग

९६—१११

पुष्पकविमान पर चढ़कर, हनुमानजी का रावण के चारों ओर सोती हुई सुन्दरियों को देखना ।

दसवाँ सर्ग

१११—१२१

सुन्दरियों का वर्णन तथा मन्दोदरी को देख हनुमानजी को उसके सीता होने का भ्रम होना ।

ग्यारहवाँ सर्ग

१२१—१३०

रावण की पानशाला और वहाँ नशे में चूर सोती हुई सुन्दरियों को देखते हुए हनुमानजी का सीता की खोज में अन्यत्र गमन ।

बारहवाँ सर्ग

१३०—१३५

रनवास और लंका के मुख्य-मुख्य स्थानों को रत्ती-रत्ती देख लेने पर भी जब सीता वहाँ न देख पड़ी, तब हनुमानजी का विमान से कूद कर और परकोटे पर बैठ कर विचार करना ।

तेरहवाँ सर्ग

१३५—१४८

परकोटे पर बैठे हनुमानजी के मन में अनेक प्रकार के संकल्प-विकल्पों का उदय होना । इतने में दूर से अशोक-बाटिका दिखलाई पड़ना और वहाँ जाने के पूर्व हनुमानजी का ब्रह्मादि देवताओं की स्तुति करना ।

चौदहवाँ सर्ग

१४८—१५८

हनुमानजी का अशोकवाटिका में जाना । अशोकवाटिका का वर्णन ।

पन्द्रहवाँ सर्ग

१५८—१६६

वहाँ से हनुमानजी का राक्षसियों के बीच बैठी जनकनन्दिनी को देखना ।

सोलहवाँ सर्ग

१६६—१७५

हनुमानजी का मन ही मन अब अपना समुद्र लाँघना सफल समझना ।

सत्रहवाँ सर्ग

१७५—१८२

सौशील्य एवं सौन्दर्य आदि गुणों से युक्त सीताजी का वर्णन और हनुमानजी का हर्षित होना ।

अठारहवाँ सर्ग

१८२—१८६

रानियों सहित रावण का अशोकवाटिका में आगमन और हनुमानजी का वृक्ष के पत्तों में अपने को छिपाना ।

उन्नीसवाँ सर्ग

१८६—१९३

सीता के समीप जा रावण का सीताजी को लालच दिखलाना ।

बीसवाँ सर्ग

१९३—२००

सीता के प्रति रावण का प्रलोभन दर्शन ।

इक्कीसवाँ सर्ग

२००—२०७

रावण की बातें सुन सीता का तृण की ओट कर यह उत्तर देना कि, "तू मुझे श्रीरामचन्द्रजी के पास भेज दे नहीं तो उनके बाणों से तू मारा जायगा ।"

बाईसवाँ सर्ग

२०७—२१६

इस पर रावण का क्रोध में भर सीताजी को धमकाते हुए यह कहना कि दो मास के भीतर तू मेरे वश में हो जा, नहीं तो अवधि बीतने पर तुझे मार कर मैं कलेवा कर जाऊँगा । तदनन्तर राक्षसियों से सीता को वश में लाने के लिए हर प्रकार के प्रयत्न करने की आज्ञा दे, रावण का वहाँ से प्रस्थान ।

तेईसवाँ सर्ग

२१६—२२०

रावण के चले जाने पर राक्षसियों का सीताजी के सामने तर्जन

चौबीसवाँ सर्ग

२२१—२२६

राक्षसियों का सीता के सामने रावण का ऐश्वर्य वर्णन; किन्तु सीता का उनकी बातों पर ध्यान न देना । इस पर उन राक्षसियों का एक-एक कर सीता को डरवाना और धमकाना । अन्त में उनकी धमकियों को न सह कर, सीताजी का विलाप करना ।

पच्चीसवाँ सर्ग

२३०—२३३

अन्त में सीताजी का उन राक्षसियों से साफ कह देना कि तुम भले ही मुझे मार कर खा डालो, पर मैं तुम्हारा कहना नहीं मानूँगी ।

छब्बीसवाँ सर्ग

२३४—२४३

सीताजी का यह भी कहना कि मैं अपने वाम चरण से भी रावण का स्पर्श न करूँगी । अन्त में सीताजी का अपने जीवन से निराश होना ।

सत्ताईसवाँ सर्ग

२४३—२५३

उन डपटतीं और डराती हुई राक्षसियों को, त्रिजटा नामक राक्षसी का स्वप्न का वृत्तान्त सुना कर, रोकना ।

अट्ठाईसवाँ सर्ग

२५३—२५६

आत्मदुःख सहने में असमर्थ सीताजी को, गले में केशपाश बाँध कर आत्महत्या करने को उद्यत देख, त्रिजटा का सीताजी को रोकना और स्वप्न की घटना का वर्णन कर सीताजी को धीरज बंधाना ।

उन्तीसवाँ सर्ग

२५६—२६२

इतने में वाम भुजा का फड़कना आदि शुभशकुनों को देख, सीताजी का अतिशय प्रसन्न होना ।

तीसवाँ सर्ग

२६२—२७०

राक्षसियों के बीच बैठी हुई सीताजी से किस प्रकार बातचीत की जाय—इस पर हनुमानजी का मन ही मन विचार करना । अन्त में हनुमानजी का ~~इन्द्राक्षरावली~~ ~~कथा~~ ~~आदि~~ ~~कथन~~ Collection. An eGangotri Initiative

इकतीसवाँ सर्ग

२७१—२७४

हनुमानजी द्वारा महाराज दशरथ से लेकर सीताजी को देखने तक की सारी घटनाओं का वर्णन किया जाना और जानकीजी का वृक्ष के ऊपर बैठे हुए हनुमानजी को देखना ।

बत्तीसवाँ सर्ग

२७५—२७८

वृक्ष के पत्तों में हनुमानजी को छिपा हुआ देख और अपने इस देखने को स्वप्न समझ सीताजी का श्रीरामचन्द्र और लक्ष्मण की मङ्गलकामना के लिए वाचस्पत्यादि देवताओं से प्रार्थना करना ।

तैतीसवाँ सर्ग

२७८—२८४

सीताजी और हनुमानजी में परस्पर वात्सलाप ।

चौतीसवाँ सर्ग

२८५—२८२

श्रीरामचन्द्र और लक्ष्मण का कुशलसंवाद सुना कर, हनुमानजी का सीताजी को सन्तुष्ट करना ।

पैतीसवाँ सर्ग

२८२—३१०

सीताजी के प्रश्न के उत्तर में हनुमानजी का श्रीरामचन्द्रजी के शारीरिक चिह्नों का वर्णन करना । सुग्रीव और श्रीरामचन्द्रजी में परस्पर मैत्री का होना और सुग्रीव द्वारा चारों ओर दिशाओं में वानरों का भेजा जाना आदि बातों का हनुमानजी द्वारा सीताजी से कहा जाना ।

छत्तीसवाँ सर्ग

३१०—३१६

हनुमानजी का जानकीजी को श्रीरामचन्द्रजी की अँगूठी का देना ।

सैंतीसवाँ सर्ग

३२०—३३२

हनुमानजी का सीताजी से यह कहने पर कि तुम मेरी पीठ पर बैठ कर चली चलो, उत्तर में सीताजी का उनसे यह कहना कि यही अच्छा होगा कि श्रीरामचन्द्रजी स्वयं आ कर, उनका उद्धार करें ।

अड़तीसवाँ सर्ग

३३३—३४५

इस पर हनुमानजी का जानकीजी से श्रीरामचन्द्रजी को देने के लिए चिन्हानी का माँगना । इस पर जानकीजी का हनुमानजी को काकासुर की रहस्यमयी घटनाओं का अनुमान और जलूषामणि देना ।

उनतालीसवाँ सर्ग

३४६—३५५

सीताजी का हनुमानजी के प्रति प्रश्न कि वानरसैन्य और श्रीरामचन्द्र एवं लक्ष्मण किस प्रकार समुद्र पार कर लंका में आ सकेंगे ? इस शंकात्मक प्रश्न के उत्तर में हनुमानजी द्वारा समाधान ।

चालीसवाँ सर्ग

३५६—३६०

हनुमानजी का जानकीजी से बिदा माँगना और आगे के कर्त्तव्य के विषय में विचार करना ।

एकतालीसवाँ सर्ग

३६०—३६६

रावण के मन का हाल जानने और उससे वार्तालाप करने के लिए हनुमानजी का अशोकवाटिका को विध्वंस करना ।

बयालीसवाँ सर्ग

३६६—३७३

राक्षसियों का रावण के पास जा, एक वानर द्वारा अशोकवाटिका के नष्ट किए जाने की सूचना देना और उसे इस कुकृत्य का समुचित दण्ड देने के लिए प्रार्थना करना । इस पर अस्सी हजार राक्षसों की सेना का भेजा जाना और हनुमान द्वारा उन सब के वध का वर्णन ।

तैंतालीसवाँ सर्ग

३७४—३७८

चेत्यपालों का हनुमान द्वारा नाश और सब को हनुमानजी द्वारा श्रीराम एवं लक्ष्मणादि के नामों का सुनाया जाना ।

चौवालीसवाँ सर्ग

३७८—३८२

उन राक्षसों के मारे जाने का संवाद सुन और क्रोध में भर, रावण का जाम्बुमाली को भेजना और हनुमानजी के हाथ से जम्बुमाली का मारा जाना ।

पैंतालीसवाँ सर्ग

३८३—३८६

तदनन्तर रावण के भेज हुए सप्तमंत्रिपुत्रों का हनुमानजी द्वारा वध ।

छियालीसवाँ सर्ग

३८६—३९३

मंत्रिपुत्रों के मारे जाने के बाद, रावण के विरूपाक्षादि पाँच सेना-नायकों का हनुमानजी द्वारा वध ।

सैंतालीसवाँ सर्ग

३६४—४०५

पाँचों सेनानायकों के मारे जाने पर, रावण द्वारा भेजे हुई एक बड़ी सेना के साथ रावण-पुत्र अक्षयकुमार का आना और हनुमानजी से युद्ध कर ससैन्य मारा जाना ।

अड़तालीसवाँ सर्ग

४०६—४२१

अक्षयकुमार के मारे जाने पर रावण का अतिशय कुपित हो, इन्द्रजीत को भेजना और इन्द्रजीत का रथ पर सवार हो जाना । हनुमानजी का इन्द्रजीत द्वारा ब्रह्मास्त्र से बाँधा जाना और रस्सियों से बाँध कर राक्षसों द्वारा हनुमानजी का रावण की सभा में पहुँचाया जाना । सभा में हनुमान के साथ प्रश्नोत्तर ।

उनचासवाँ सर्ग

४२१—४२५

रावण का प्रताप और तेज देख हनुमानजी का मन ही मन विस्मित होना ।

पचासवाँ सर्ग

४२५—४२८

रावण द्वारा पूछे जाने पर, हनुमान द्वारा, सुग्रीव और रामचन्द्रजी की मंत्री का हाल कहा जाना । हनुमानजी का अपने को श्रीरामदूत कह कर परिचय देना ।

इक्यावनवाँ सर्ग

४२८—४३७

श्रीरामचन्द्रजी का वृत्तान्त कह कर, हनुमानजी का रावण को यह उपदेश देना कि तुम जानकीजी, श्रीरामचन्द्रजी को लौटा दो । सीता को न लौटाने पर हनुमानजी का रावण को उसकी भावी भारी दुर्दशा का दिग्दर्शन कराना । इस पर कुपित हो रावण द्वारा हनुमान के वध की आज्ञा दिया जाना ।

बावनवाँ सर्ग

४३७—४४५

दूत के वध को नीति-विरुद्ध बतला, विभीषण का रावण को समझाना । अन्त में दूत को अङ्ग भंग करने की बात को रावण का मान लेना और हनुमानजी की पूँछ को जला देने की आज्ञा देना ।

तिरपनवाँ सर्ग

४४५—४५३

हनुमानजी की पूँछ में आग लगा राक्षसों द्वारा हनुमानजी का सारी लंका में घुमाया जाना । राक्षसियों द्वारा यह वृत्तान्त सुन, सीताजी द्वारा अग्नि की प्रार्थना किया जाना । उधर हनुमानजी का अपने शरीर को सिकोड़ कर, बंधनों से मुक्त होना, अपने पीछे लगे हुए राक्षसों का नगर द्वारा के एक परिघ को फिर निकाल, उससे वध करना ।

चौवनवाँ सर्ग

४५३—४६४

हनुमानजी का अपनी पूँछ की आग से विभीषण का घर छोड़ और प्रहस्त के घर से आरम्भ कर, रावण के राजप्रसाद तक, सब घरों में आग लगा कर, उनको भस्म करना । लंका में इस अग्निकाण्ड से घर-घर हाहाकार का मचना और देवताओं का प्रसन्न होना ।

पचपनवाँ सर्ग

४६५—४७१

लंका में अग्निकाण्ड देख, हनुमानजी के मन में सीता के भस्म हो जाने का विचार उत्पन्न होने पर, उनका अपनी करनी पर बार-बार पछतान । इतने में चारणों के मुख से सीता का कुशलसंवाद सुन, हनुमानजी का हर्षित हो, सीता के पास उनको देखने के लिए गमन और वहाँ से समुद्र के इस पार आने का संकल्प करना ।

छप्पनवाँ सर्ग

४७१—४७८

शिशुपामूल के निकट बैठी जानकीजी को प्रणाम कर, हनुमानजी का लंका से प्रस्थान ।

सत्तावनवाँ सर्ग

४७८—४८७

हनुमानजी का समुद्र के इस पार महेन्द्राचल पर कूदना और सीताजी का पता लगाना, यह बात सुन, वानरों का हनुमानजी को फलफूलों की भेंट देना और उनसे लंका का वृत्तान्त पूँछना ।

अट्ठावनवाँ सर्ग

४८७—५१७

वानरों की सुनाने के लिए हनुमानजी द्वारा समुद्र को पार करते समय तथा लंका में हुई घटनाओं का समस्त वृत्तान्त का कहा जाना ।

उनसठवाँ सर्ग

५१७—५२४

सीताजी के पातिव्रत्यादि गुणों का हनुमानजी द्वारा निरूपण ।

साठवाँ सर्ग

५२४—५२६

हनुमानजी के मुख से लंका का हाल सुन, अङ्गदादि समस्त वानरों का यह कहना कि लंका में चल कर जानकीजी को हम लोग छुड़ा लावें तदनन्तर श्रीरामचन्द्रजी से मिलें किन्तु जम्बवान् का इसके लिए निषेध करना । वानरों का किष्किन्धा के लिए प्रस्थान ।

इकसठवाँ सर्ग

५२७—५३२

रास्ते में सुग्रीव के मधुवन नामक बाग का पड़ना और उसमें वानरों का प्रवेश । वहाँ मधुपान करने की अनुमति प्राप्त करने के लिए वानरों का युवराज अङ्गद से प्रार्थना करना और अंगद का अनुमति प्रदान करना तथा वनरों का यथेष्ट मधुपान करना । इस पर उस मधुवन के रखवाले दधिमुख का उनको रोकना ।

बासठवाँ सर्ग

५३२—५४०

अङ्गद और हनुमानजी का संकेत पा, वानरों का मधुवन को विध्वंस करना, दधिमुख का फिर रोकना । तब उन वनपालों का वानरों द्वारा पीटा जाना और दधिमुख का अपने वनपालों को साथ ले, वानरों की शिकायत करने को सुग्रीव के पास जाना ।

त्रेसठवाँ सर्ग

५४०—५४६

दधिमुख के मुख से समस्त वृत्तान्त सुन, सुग्रीव का यह जान लेना कि सीताजी का पता लग गया । अतः सुग्रीव का दधिमुख को, अङ्गदादि को शीघ्र अपने समीप भेजने के लिए आज्ञा देना ।

चौसठवाँ सर्ग

५४६—५५३

दधिमुख का लौट कर मधुवन में जाना और अङ्गदादि को सुग्रीव की आज्ञा की सूचना देना । सब वानरों का सुग्रीव के समीप जाना और सीता का पता पाने की सूचना देने पर, श्रीरामचन्द्रजी का उनकी प्रशंसा करना । तदुपरान्त सब वानरों का हर्षित होना ।

पैंसठवाँ सर्ग

५५३—५५८

हनुमानजी के मुख से सीता का वृत्तान्त सुन और चूड़ामणि देख
श्रीरामचन्द्रजी का विलाप करना ।

छियासठवाँ सर्ग

५५९—५६१

श्रीरामचन्द्रजी का हनुमानजी से पुनः सीताजी का वृत्तान्त कहने के लिए अनु-
रोध ।

सरसठवाँ सर्ग

५६२—५६८

हनुमानजी द्वारा काकासुर की कथा कहा जाना ।

अड़सठवाँ सर्ग

५६८—५७४

भाईबन्धु सहित रावण को मार कर मुझको ले जाओ, इसी में आपकी
बड़ाई होगी—आदि सीता की कही हुई बातों का हनुमानजी द्वारा, श्रीराम-
चन्द्रजी से कहा जाना ।

॥ इति ॥

श्रीमद्वाल्मीकिरामायणम्

—:०:—

सुन्दरकाण्डः

ततो रावणनीतायाः सीतायाः शत्रुकर्शनः ।

इयेष पदमन्वेष्टुं चारणाचरिते पथि ॥ १ ॥

तदनन्तर शत्रुदमनकर्ता हनुमानजी, सीताजी का पता लगाने के लिए, आकाश के उस मार्ग से, जिस पर चारण लोग चला करते हैं, जाने को तैयार हुए ॥१॥

दुष्करं निष्प्रतिद्वन्द्वं चिकीर्षन्कर्म वानरः ।

समुद्रग्रशिरोग्रीवो गवां पतिरिवाऽऽबभौ ॥ २ ॥

इस प्रकार के दुष्कर कर्म करने की इच्छा कर, सिर और गर्दन उठा कर, वृषभ की तरह, प्रतिद्वन्द्वीरहित अथवा विघ्नवाधा-रहित, हनुमान जी शोभायमान हुए ॥२॥

अथ वैडूर्यवर्णेषु शाद्वलेषु महाबलः ।

धीरः सलिलकल्पेषु विचचार यथासुखम् ॥ ३ ॥

वीर वीर हनुमान जी, समुद्रजलवत् अथवा पत्थ की तरह हरी रंग की दूब के ऊपर, सुख से विचरने लगे ॥३॥

द्विजान्वित्रासयन्धीमानुरसा पादपान्हरत् ।

मृगांश्च सुबहून्निघ्नन्प्रवृद्ध इव केसरी ॥ ४ ॥

१ सलिलकल्पेषु—समुद्रजलवत् । (रा०)

उस समय बुद्धिमान् हनुमानजी, पक्षियों को त्रस्त करते, अपनी छाती की टक्कर से अनेक वृक्षों को उखाड़ते और बहुत से मृगों को मारते हुए ऐसे जान पड़ते थे, मानों बड़ा भयंकर सिंह हो ॥४॥

नीललोहितमाञ्जिष्ठपत्रवर्णैः सितासितैः ।

स्वभावविहितैश्चित्रैर्धातुभिः समलङ्कृतम् ॥ ५ ॥

कामरूपिभिराविष्टमभीक्षणं सपरिच्छदैः ।

यक्षकिन्नरगन्धर्वदेवकल्पैश्च पन्नगैः ॥ ६ ॥

स तस्य गिरिवर्यस्य तले नागवरायुते ।

तिष्ठन्कपिवरस्तत्र हृदे नाग इवाबभौ ॥ ७ ॥

नीली, लाल, मजीठी और कमल के रंग की तथा सफेद एवं काले रंग की रंग बिरंगी स्वभावसिद्ध धातुओं से भूषित, विविध भाँति के आभूषणों और वस्त्रों को पहिने हुए और अपने अपने परिवारों सहित देवताओं की तरह कामरूपी यक्ष, गन्धर्व, किन्नर और सर्पों से सेवित तथा उत्तम जाति के हाथियों से व्याप्त, उस महेन्द्र पर्वत की तलैटी में, वानरश्रेष्ठ हनुमानजी, सरोवरस्थित हाथी की तरह शोभायमान हुए ॥५॥६॥७॥

स सूर्याय महेन्द्राय पवनाय स्वयंभुवे^१ ।

^२भूतेभ्यश्चाञ्जलिं कृत्वा चकार गमने मतिम् ॥ ८ ॥

हनुमानजी ने सूर्य, इन्द्र, वायु, ब्रह्मा तथा अन्यान्य देवताओं को नमस्कार करके वहाँ से प्रस्थान करना चाहा ॥८॥

अञ्जलिं प्राङ्मुखः कुर्वन्पवनायात्मयोनये^३ ।

ततोऽभिववृधे गन्तुं दक्षिणो दक्षिणां दिशम् ॥ ९ ॥

१ स्वयंभुवे—चतुर्मुखाय । (गो०) २ भूतेभ्यः—देवयोनिभ्यः (गो०)

३ आत्मयोनये—स्वकारणभूताय । (गो०)

तदनन्तर वे पूर्वमुख हो, हाथ जोड़ अपने पिता पवनदेव को प्रणाम कर, दक्षिण दिशा की ओर जाने को अग्रसर हुए ॥१॥

प्लवङ्गप्रवरैर्दृष्टः प्लवने कृतनिश्चयः ।

ववृधे रामवृद्धचर्यं समुद्र इव पर्वसु ॥ १० ॥

वानरश्रेष्ठों ने देखा कि श्रीरामचन्द्रजी के कार्य की सिद्धि के लिए, समुद्र लांघने का निश्चय किए हुए हनुमानजी का शरीर, ऐसे बढ़ने लगा जैसे पूर्णमासी के दिन समुद्र बढ़ता है ॥१०॥

निष्प्रमाणशरीरः^१ संलिलङ्घयिषुरर्णवम् ।

बाहुभ्यां पीडयामास चरणाभ्यां च पर्वतम् ॥ ११ ॥

हनुमानजी ने समुद्र फाँदने के समय अपना शरीर अधाधुन्व बढ़ाया और अपनी दोनों भुजाओं और चरणों से पर्वत को ऐसा दबाया कि ॥११॥

स चचालाचलश्चापि मुहूर्तं कपिपीडितः ।

तरूणां पुष्पिताग्राणां सर्वं पुष्पमशातयत् ॥ १२ ॥

दबाने से एक मुहूर्त तक वह अचल पर्वत चलायमान हो गया और उसके ऊपर जो पुष्पित वृक्ष थे, उन वृक्षों के सब फल झड़ कर गिर पड़े ॥१२॥

तेन पादपमुक्तेन पुष्पौघेण सुगन्धिना ।

सर्वतः संवृतः शैलो बभौ पुष्पमयो यथा ॥ १३ ॥

वृक्षों से झड़े हुए सुगन्धयुक्त फूलों के ढेरों से वह पर्वत ढक गया और ऐसा जान पड़ने लगा, मानों वह समस्त पहाड़ फूलों ही का है ॥१३॥

तेन चोत्तमवीर्येण पीड्यमानः स पर्वतः ।

सलिलं सम्प्रसुखाव मदमत्त इव द्विपः ॥ १४ ॥

१ निष्प्रमाणशरीरः—निर्मं दिशरीरः । (गो०)

जब वीर्यवान् कपिप्रवर हनुमान जी ने उस पर्वत को दबाया, तब उससे अनेक जल की धाराएँ निकल पड़ीं। वे धाराएँ ऐसी जान पड़ती थीं, मानों किसी मत्तवाले हाथी के मस्तक से मद बहता हो ॥१४॥

पीड्यमानस्तु बलिना महेन्द्रस्तेन पर्वतः ।

रीतीर्निर्वर्तयामास काञ्चनाञ्जनराजतीः ॥ १५ ॥

बलवान् हनुमानजी के दबाने से उस महेन्द्राचल पर्वत के चारों ओर धातुओं के बह निकलने से ऐसा जान पड़ता था, मानों पिघलाए हुए सोने और चाँदी की रेखाएँ खिंची हों ॥१५॥

मुमोच च शिलाः शैलो विशालाः समनःशिलाः ।

मध्यमेनार्चिषा जुष्टो धूमराजीरिवानलः ॥ १६ ॥

वह पर्वत मनसिलयुक्त बड़ी-बड़ी शिलाएं गिराने लगा। उस समय ऐसा जान पड़ा, मानों बीच में तो आग जल रही हो और चारों ओर धुआँ निकल रहा हो ॥१६॥

गिरिणा पीड्यमानेन पीड्यमानानि सर्वतः ।

गुहाविष्टानि भूतानि विनेदुर्विकृतैः स्वरैः ॥ १७ ॥

हनुमानजी के द्वारा उस पर्वत के दबाए जाने पर उस पर्वत की गुफाओं में रहने वाले समस्त जीव-जन्तु दब गए और विकराल शब्द करने लगे ॥१७॥

स महान्सत्त्वसन्नादः शैलपीडानिमित्तजः ।

पृथिवीं पूरयामास दिशश्चोपवनानि च ॥ १८ ॥

पर्वत के दबने के कारण उन जीव-जन्तुओं ने ऐसा घोर शब्द किया कि, उससे सम्पूर्ण पृथिवी, दिशा और जंगल भर गए ॥१८॥

१ रीतीः—रेखाः । (गो०)

शिरोभिः पृथुभिः सर्पा व्यक्तस्वस्तिकलक्षणैः ।

वमन्तः पावकं घोरं ददंशुर्दशनैः शिलाः ॥ १६ ॥

स्वस्तिक (शुभ) चिह्नों से चिह्नित फनधारी बड़े बड़े सर्प जो उस पर्वत में रहा करते थे, क्रुद्ध हुए और मुख से भयंकर आग उगलते हुए, शिलाओं को अपने दाँतों से काटने लगे ॥१६॥

तास्तदा सविषैर्दण्डाः कुपितैस्तेर्महाशिलाः ।

जज्वलुः पावकोद्दीप्ता बिभिद्रुश्च सहस्रधा ॥ २० ॥

क्रुद्ध होकर विषधरों द्वारा दाँतों से काटी गई वे बड़ी बड़ी शिलाएँ जलने लगीं और उनके हजारों टुकड़े हो गए ॥२०॥

यानि चौषधजालानि तस्मिञ्जातानि पर्वते ।

विषघ्नान्यपि नागानां न शेकुः शमितुं विषम् ॥ २१ ॥

यद्यपि उस पर्वत पर सर्पविषनाशक अनेक जड़ी बूटियाँ थीं, तथापि वे भी उन नागों के विष को शमन न कर सकीं ॥२१॥

भिद्यतेऽयं गिरिर्भूतैरिति मत्वा तपस्विनः ।

त्रस्तां विद्याधरास्तस्मादुत्पेतुः स्त्रीगणैः सह ॥ २२ ॥

जब हनुमानजी ने पर्वत को दबाया, तब उस पर्वत पर बसने वाले तपस्वी और विद्याधर लोग घबड़ा कर अपनी अपनी स्त्रियों को साथ ले वहाँ से चल दिए ॥२२॥

पानभूमिगतं हित्वा हैममासवभाजनम् ।

पात्राणि च महार्हाणि करकांश्च हिरण्मयान् ॥ २३ ॥

और शराब पीने की जगह पर जो सोने की बैठकी और बड़े बड़े मूल्यवान सुवर्णपात्र और सुवर्ण के करवे थे, उन्हें वे वहीं छोड़ कर चल दिए ॥२३॥

१ भूतः—ब्रह्मरक्षः—प्रभृतिमहामतैः । (रा०)

लेह्यानुच्चावचान्भक्ष्यान्मांसानि विविधानि च ।

आर्षभाणि च चर्मणि खड्गांश्च कनकत्सरून् ॥ २४ ॥

चटनी आदि विविध पदार्थ और तरह तरह के मांस, साबर के चमड़े की बनी ढालें तथा सोने की मूँठ की तलवारें जहाँ की तहाँ छोड़, (वे लोग जान लेकर, आकाशमार्ग से चल दिए) ॥२४॥

कृतकण्ठगुणाः क्षीबा रक्तमाल्यानुलेपनाः ।

रक्ताक्षाः पुष्कराक्षाश्च गगनं प्रतिपेदिरे ॥ २५ ॥

गलों में सुन्दर पुष्पहारों की पहिने तथा शरीरों में अच्छे अंगराग लगाए अरुण एवं कमल जैसे नेत्रों वाले विद्याधरों ने आकाश में जाकर दम ली ॥२५॥

हारनूपुरकेयूरपारिहार्यधराः स्त्रियः ।

विस्मिताः सस्मितास्तस्थुराकाशे रमणैः सह ॥ २६ ॥

इनकी स्त्रियाँ, जो हार, नूपुर (बिछवा), विजायठ और ककनों से अपना शरीर सजाए हुए थीं, अत्यन्त आश्चर्यचकित हो अपने अपने पतियों के पास जाकर, आकाश में खड़ी हो गई ॥२६॥

दर्शयन्तो महाविद्यां^१ विद्याधरमहर्षयः ।

*विस्मितास्तस्थुराकाशे वीक्षांचक्रुश्च पर्वतम् ॥ २७ ॥

वे विद्याधर और महर्षिगण अणिमादि अष्ट महाविद्याओं को दिखलाते, आकाश में खड़े होकर उस पर्वत की ओर देखने लगे ॥२७॥

शुश्रुवुश्च तदा शब्दमृषीणां भावितात्मनाम् ।

चारणानां च सिद्धानां स्थितानां विमलेऽम्बरे ॥ २८ ॥

एष पर्वतसङ्काशो हनूमान्मारुतोत्मजः ।

तितीर्षति महावेगः सागरं मकरालयम् ॥ २९ ॥

१ महाविद्यां—अणिमाद्यष्टमहाविद्यां । (गो०) * पाठान्तरे—“सहिता-
स्तस्मुराकाशे” ।

वे निर्मल आकाशस्थित विशुद्धमना महात्मा, ऋषियों को यह कहते हुए सुन रहे थे कि, देखो यह पर्वताकार शरीर वाले हनुमान बड़ी तेजी से समुद्र के पार जाना चाहते हैं ॥२८॥

रामार्थं वानरार्थं च चिकीर्षन्कर्म दुष्करम् ।

समुद्रस्य परं पारं दुष्प्रापं प्राप्तुमिच्छति ॥ ३० ॥

ये वीर वानर हनुमान जी, श्रीरामचन्द्र का कार्यसिद्ध करने और इन वानरों के प्राण बचाने के लिए, दुर्लब्ध समुद्र के उस पार जाने की इच्छा कर, एक दुष्कर कार्य करना चाहते हैं ॥३०॥

इति विद्याधराः श्रुत्वा वचस्तेषां तपस्विनाम्* ।

तमप्रमेयं ददृशुः पर्वते वानरर्षभम् ॥ ३१ ॥

उन तपस्वियों की कही हुई इन बातों को सुन विद्याधर लोग उस पर्वत पर खड़े अप्रमेय बलशाली हनुमानजी को देखने लगे ॥३१॥

दुधुवे च स रोमाणि चकम्पे चाचलोपमः ।

ननाद सुमहानादं स महानिव तोयदः ॥ ३२ ॥

उस समय पवननन्दन हनुमानजी ने अपने शरीर के रोमों को फुला, पर्वताकार अपने शरीर को हिलाया और महामेघ की तरह महानाद कर, वे गजें ॥३२॥

आनुपूर्व्येण वृत्तं च लाङ्गूलं लोमभिश्चितम् ।

उत्पतिष्यन्विचिक्षेप पक्षिराज इवोरगम् ॥ ३३ ॥

और चढ़ाव-उतारदार एवं गोल और रुंदार अपनी पूँछ को हनुमानजी ने वैसे ही झटकारा जैसे गरुड़ साँप को झटकारता है ॥३३॥

तस्य लाङ्गूलमाविद्धमतिवेगस्य पृष्ठतः ।

ददृशे गरुडेनैव ह्रियमाणो महोरगः ॥ ३४ ॥

*पाठान्तरे—“महात्मनाम्” ।

इनकी पीठ पर बड़े बेग से हिलती हुई इनको पूँछ, गरुड़ द्वारा पकड़े हुए
अजगर साँप की तरह हिलती हुई, देख पड़ती थी ॥३४॥

बाहू संस्तम्भयामास महापरिघसन्निभौ ।

ससाद च कपिः कट्यां चरणौ सञ्चुकोच च ॥ ३५ ॥

हनुमानजी ने (कूदने के समय अपने परिघ जैसे आकार वाली दोनों
मुजाग्रों को जमा कर, कमर पर दोनों पैरों का बल दिया और उनको (पैरों
को) सिकोड़ लिया ॥३५॥

संहृत्य च भुजौ श्रीमांस्तथैव च शिरोधराम् ।

तेजः सत्त्वं तथा वीर्यमाविवेश स वीर्यवान् ॥ ३६ ॥

उन्होंने अपने हाथों, सिर और होठों को भी सिकोड़ा । तदनन्तर अपने तेज,
बल और पराक्रम के सहारे ॥३६॥

मार्गमालोकयन्दूरादूर्ध्वं प्रणिहितेक्षणः ।

रुरोध हृदये प्राणानाकाशमवलोकयन् ॥ ३७ ॥

पद्भ्यां दृढमवस्थानं कृत्वा स कपिकुञ्जरः ।

निकुञ्च्य कर्णौ हनुमानुत्पतिष्यन्महाबलः ॥ ३८ ॥

जाने के मार्ग को दूर से देखा । उछलने के समय हनुमानजी ने ऊपर की
और आकाश को देख, दम साधी और भूमि पर अपने पैर दृढ़तापूर्वक जमा,
दोनों कानों को सिकोड़ा ॥३७॥३८॥

वानरान्वातरश्रेष्ठ इदं वचनमब्रवीत् ।

यथा राघवनिर्मुक्तः शरः श्वसनविक्रमः ॥ ३९ ॥

गच्छेत्तद्वद्गमिष्यामि लङ्का रावणपालिताम् ।

न हि द्रक्ष्यामि यदि तां लंकायां जनकात्मजाम् ॥४०॥

अनेनैव हि वेगेन गमिष्यामि सुरालयम् ।
 यदि वा त्रिदिवे सीतां न द्रक्ष्यामि कृतश्रमः ॥ ४१ ॥
 बद्ध्वा राक्षसराजानमानयिष्यामि रावणम् ।
 सर्वथा कृतकार्योऽहमेष्यामि सह सीतया ॥ ४२ ॥
 आनयिष्यामि वा लंकां समुत्पाद्य सरावणाम् ।
 एवमुक्त्वा तु हनुमान्वानरान्वानरोत्तमः ॥ ४३ ॥

वे कपियों में उत्तम हनुमान वानरों से बोले कि, जिस प्रकार श्रीरामचन्द्र जी के छोड़े हुए बाण हवा की तरह जाते हैं, उसी प्रकार मैं रावणपालित लंका में चला जाऊंगा । यदि जनकनन्दिनी मुझे वहाँ न देख पड़ी तो इसी वेग से मैं स्वर्ग को चला जाऊंगा । यदि वहाँ भी प्रयत्न करने पर सीता न देख पड़ी, तो मैं राक्षसराज रावण को बांध कर यहाँ ले आऊंगा । या तो मैं इस प्रकार सफलमनोरथ हो सीता सहित ही लौटूंगा नहीं तो रावण सहित लंका को उखाड़ कर ही ले आऊंगा । कपिश्रेष्ठ हनुमानजी ने वानरों से इस प्रकार कहा ॥ ३६ ॥ ४० ॥ ४१ ॥ ४२ ॥ ४३ ॥

उत्पताताथ वेगेन वेगवानविचारयन् ।
 सुपर्णमिव चात्मानं मेने स कपिकुञ्जरः ॥ ४४ ॥

मार्ग के विघ्नों की कुछ भी परवाह न कर, वेगवान् हनुमानजी अत्यन्त वेग से कूदे और उस समय अपने को गरुड़ के तुल्य समझा ॥ ४४ ॥

समुत्पतति तस्मिस्तु वेगात्ते नगरोहिणः ।
 संहृत्य विटपान्सर्वान्समुत्पेतुः समन्ततः ॥ ४५ ॥

उस समय हनुमानजी के छलांग भरते ही, उस पहाड़ के पेड़ मय पत्तों और डालियों के चारों ओर से इनके पीछे बड़े वेग से चले ॥ ४५ ॥

* पाठान्तर—“द्रक्ष्यास्यकृतश्रमः” ।

स मत्तकोयष्टि *भकान्पादपान्पुष्पशालिनः ।

उद्वहन्नरुवेगेन जगाम विमलेऽम्बरे ॥ ४६ ॥

हनुमानजी पक्षियों से युक्त और पुष्पित वृक्षों को अपनी जाँघों के वेग से अपने साथ लिए हुए विमल आकाश में गये ॥ ४६ ॥

ऊरुवेगाद्धता वृक्षा मुहूर्त कपिमन्वयुः ।

प्रस्थितं दीर्घमध्वानं स्वबन्धुमिव बान्धवाः ॥ ४७ ॥

जाँघों के वेग से उड़े हुए पेड़ कुछ ही देर तक हनुमान जी के पीछे पीछे गए । तदनन्तर जिस प्रकार दूर देश की यात्रा करने वाले बन्धु के पीछे उसके भाईबंद कुछ दूर तक जाकर लौट आते हैं, उसी प्रकार वे वृक्ष भी हनुमान जी को थोड़ी दूर पहुँचा कर लौटे ॥ ४७ ॥

तदूरुवेगोन्मथिताः सालाश्चान्ये नगोत्तमाः ।

अनुजग्मुर्हन्तून्मन्तं सैन्या इव महीपतिम् ॥ ४८ ॥

हनुमानजी की जाँघों के वेग से उखड़े साल आदि के बड़े बड़े पेड़ उनके पीछे वैसे ही चले जाते थे, जैसे राजा के पीछे पीछे सेना चलती हो ॥ ४८ ॥

सुपुष्पिताग्रैर्बहुभिः पादपैरन्वितः कपिः ।

हन्तूमान्पर्वताकारो बभूवादभुतदर्शनः ॥ ४९ ॥

उस समय अनेक फूले हुए वृक्षों से पिछयाये हुए एवं पर्वताकार हनुमानजी का अद्भुत रूप देख पड़ा ॥ ४९ ॥

सारवन्तोऽथ ये वृक्षा न्यमज्जल्लवणाम्भसि ।

भयादिव महेन्द्रस्य पर्वता वरुणालये ॥ ५० ॥

हनुमानजी के पीछे उड़ने वाले वृक्षों में जो भारी पेड़ थे, वे समुद्र में गिर कर वैसे ही डूब गए जैसे इन्द्र के भय से पहाड़ समुद्र में डूबे थे ॥ ५० ॥

* पाठान्तरे—“भ” † पाठान्तरे—“तसूर” ।

स नानाकुसुमः कीर्णः कपि साङ्कुरकोरकैः ।

शुशुभे मेघसंकाशः खद्योतैरिव पर्वतः ॥ ५१ ॥

उन पेड़ों के फूलों, अंकुरों और कलियों से मेघ के समान कपिश्रेष्ठ हनुमानजी वैसे शोभायमान हो रहे थे, जैसे कि जुगुनुओं से कोई पर्वत शोभायमान हो रहा हो ॥५१॥

विमुक्तास्तस्य वेगेन मुक्त्वा पुष्पाणि ते द्रुमाः ।

अवशीर्यन्त सलिले निवृत्ताः सुहृदो यथा ॥ ५२ ॥

हनुमानजी के गमनवेग से छूट कर वे वृक्ष अपने फूलों को गिरा कर और तितर बितर हो समुद्र के जल में उसी प्रकार गिरे, जिस प्रकार अपने किसी बंधुजन को पहुँचा कर सुहृद् लोग तितर बितर हो जाते हैं ॥५२॥

लघुत्वेनोपपन्नं तद्विचित्रं सागरेऽपतत् ।

द्रुमाणां विविधं पुष्पं कपिवायुसमीरितम् ॥ ५३ ॥

हनुमानजी के गमनवेग से उत्पन्न पवन द्वारा प्रेरित वृक्षों के विविध प्रकार के पुष्प, हल्के होने के कारण समुद्र के जल पर उतरा कर बड़े शोभायमान हो रहे थे ॥५३॥

*ताराशतमिवाकाशं प्रबभौ स महार्णवः ।

पुष्पौघेणानुविद्धेन नानावर्णेन वानरः ॥ ५४ ॥

बभौ मेघ इवाकाशे विद्युद्गणविभूषितः ।

तस्य वेगसमुद्भूतैः पुष्पैस्तोगमदृश्यत ॥ ५५ ॥

ताराभिरभिरामाभिरुदिताभिरिवाम्बरम् ।

तस्याम्बरगतौ बाहू ददृशाते प्रसारितौ ॥ ५६ ॥

उन फूलों के गिरने से समुद्र, सहस्रों ताराओं से शोभित आकाश की तरह जान पड़ता था । सुगन्धयुक्त और रंग विरगे पुष्पों से कपिश्रेष्ठ हनुमान

* पाठान्तरे—“ताराचित” १ पाठान्तरे—“अनुबद्धेन”, “सुगन्धेन” ।

† पाठान्तरे—“वेगसमाधूतैः” ।

जी ऐसे शोभित हुए जैसे बिजली की रेखाओं से मण्डित आकाशस्थित मघ शोभित होता है । जिस प्रकार आकाशमण्डल उदय हुए सुन्दर ताराओं से सज जाता है; उसी प्रकार समुद्र का जल हनुमानजी के गमनवेग से उड़ कर गिरे हुए पुष्पों से शोभित होने लगा । उस समय हनुमानजी के पसारे हुए हाथ आकाश में ऐसे जान पड़े ॥५४॥५५॥५६॥

पर्वताग्राद्विनिष्क्रान्तौ पञ्चास्याविव पल्लवौ ।

पिबन्निव बभौ श्रीमान्सोमिमालं* महार्णवम् ॥५७॥

मानों पर्वत के शिखर से पाँच सिरों वाले दो साँप निकल रहे हों । आकाश में जाते समय हनुमानजी जब नीचे को मुख करते थे, तब ऐसा जान पड़ता था कि, मानों तरङ्गों से युक्त समुद्र को पी डालना चाहते हैं ॥५७॥

पिपासुरिव चाकाशं ददृशे स महाकपिः ।

तस्य विद्युत्प्रभाकारे वायुमार्गानुसारिणः ॥ ५८ ॥

और जब वे ऊपर को मुख उठा कर चलते तब ऐसा जान पड़ता, मानों वे आकाश को पी जाना चाहते हैं । वायुमार्ग से जाते हुए हनुमानजी के बिजली की तरह चमकते हुए ॥५८॥

नयने सम्प्रकाशते पर्वतस्थाविवानलौ ।

पिङ्गे पिङ्गाक्षमुख्यस्य बृहती परिमण्डले ॥ ५९ ॥

दोनों नेत्र ऐसे देख पड़ते थे जैसे पर्वत पर दो ओर दावानल हों । उनकी पीली पीली और बड़ी बड़ी ॥५९॥

चक्षुषी सम्प्रकाशते *चन्द्रसूर्याविवाम्बरे ।

मुखं नासिकया तस्य ताम्रया ताम्रमाबभौ ॥ ६० ॥

आँखें आकाश में चन्द्रमा और सूर्य की तरह चमक रही थीं । हनुमानजी की लाल नाक और लाल मुखमण्डल ॥६०॥

सन्ध्यया समभिस्पृष्टं यथा *सूर्यस्य मण्डलम् ।

लाङ्गूलं च समाविद्धं प्लवमानस्य शोभते ॥ ६१ ॥

अम्बरे वायुपुत्रस्य शक्रध्वज इवोच्छ्रितः ।

लाङ्गूलचक्रेण महाञ्जुक्लदंष्ट्रोऽनिलात्मजः ॥ ६२ ॥

सन्ध्याकालीन सूर्यमण्डल की तरह शोभायमान हो रहा था । आकाश-
मार्ग से जाते समय हनुमानजी की हिलती हुई पूँछ ऐसी शोभायमान हो
रही थी, जैसे आकाश में इन्द्रध्वज । फिर जब कभी वे अपनी पूँछ का
मण्डलाकार करते थे, तब मुख के सफेद दाँतों के साथ साथ उनकी छवि ऐसी
जान पड़ती थी ॥ ६१ ॥ ६२ ॥

व्यरोचत महाप्राज्ञः परिवेषीव भास्करः ।

स्फिग्देशेनातिताम्रेण रराज स महाकपिः ॥ ६३ ॥

महता दारितेनेव गिरिर्गैरिकधातुना ।

तस्य वानरसिंहस्य प्लवमानस्य सागरम् ॥ ६४ ॥

जैसी कि सूर्य में मण्डल पड़ने पर सूर्य की छवि, उनकी कमर का पिछला
भाग अत्यधिक लाल होने के कारण ऐसा जान पड़ता था, मानों पर्वत में गेरू
की खान खुली पड़ी हो । कपिसिंह हनुमानजी के समुद्र लाँघने के समय
॥ ६३ ॥ ६४ ॥

कक्षान्तरगतो वायुर्जोमूत इव गर्जति ।

खे यथा निपतत्युल्का ह्युत्तरान्ताद्विनिःसृता ॥ ६५ ॥

उनकी दोनों बगलों में से वायु के निकलने का ऐसा शब्द होता था जैसा
कि, मेघ के गर्जने से होता है । उस समय वेगवान कपि ऐसे देख पड़े,
जैसे उत्तर दिशा से एक बड़ा अग्नि का लुक्का दक्षिण की ओर चला जाता
हो ॥ ६५ ॥

* पाठान्तरे—“तत्सूर्यमण्डल” ।

दृश्यते सानुबन्धाः च तथा स कपिकुञ्जरः ।
 पतत्पतङ्गसंकाशो व्यायतः शुशुभे कपिः ॥ ६६ ॥
 प्रवृद्ध इव मातङ्गः कक्षयया बध्यमानया ।
 उपरिष्ठाच्छरीरेण च्छायया चावगाढया ॥ ६७ ॥
 सागरे मारुताविण्टा नौरिवासीत्तदा कपिः ।
 यं यं देशं समुद्रस्य जगाम स महाकपिः ॥ ६८ ॥

तब जाते हुए सूर्य की तरह बड़े आकार वाले कपिश्रेष्ठ हनुमानजी अपनी पूँछ के कारण कमर में रस्ता बँधे हुए महागज की तरह शोभायमान होने लगे । आकाश में उड़ते हुए हनुमान जी के बड़े शरीर और समुद्र के जल में पड़ी हुई उसकी छाया, दोनों मिलकर ऐसी शोभा दे रहे थे, जैसे वायु के झोकों से काँपती हुई नौका शोभा देती है । हनुमानजी समुद्र के जिस भाग में पहुँचते ॥ ६६ ॥ ६७ ॥ ६८ ॥

स स तस्योरुवेगेन सोन्माद इव लक्ष्यते ।

*सागरस्योर्मिजालानि उरसा शैलवर्ष्मणा ॥ ६९ ॥

वहाँ-वहाँ का समुद्र का भाग खलबलाता हुआ सा जान पड़ता था । वे पर्वत के समान अपने-वक्षःस्थल से समुद्र की लहरों को ढकेलते हुए चले जाते थे ॥ ६९ ॥

[नोट—इस वर्णन से जान पड़ता है कि हनुमानजी समुद्र के जल की सतह से बहुत ऊँचे नहीं उड़े थे ।]

अभिघ्नन्स्तु महावेगः पुप्लुवे स महाकपिः ।

कपिवातश्च बलवान्मेघवातश्च निःसृतः ॥ ७० ॥

१ सानुबन्धाः—सपुच्छा ।

सागरं भीमनिर्घोषं कम्पयामासतुर्भृशम् ।

विकर्षन्नूर्मिजालानि बृहन्ति लवणाम्भसि ॥ ७१ ॥

पुप्लुवे कपिशार्दूलो विकिरन्निव रोदसी ।

मेरुमन्दरसंकाशानुद्गतान्स महार्णवे ॥ ७२ ॥

* अतिक्रामन्महावेगस्तरङ्गान्गणयन्निव ।

तस्य वेगसमुद्धूतं जलं सजलदं तदा ॥ ७३ ॥

एक तो हनुमानजी के वेग से जाने के कारण उत्पन्न वायु और दूसरा मेघों से उत्पन्न हुआ वायु — दोनों ही उस महागर्जन करते हुए समुद्र को क्षुब्ध कर रहे थे । इस प्रकार वे क्षार समुद्र की लहरों को चीरते हनुमानजी मानों आकाश और भूमि को अलगाते हुए चले जाते थे । इसी प्रकार मेरु और मन्दराचल पर्वत की तरह ऊँची-ऊँची समुद्र की लहरों को लांघते हुए वे ऐसे उड़े चले जाते थे, मानों वे तरंगों को गिनते हुए जाते हों । उस समय कपि के तेजी के साथ जाने के कारण उड़ा हुआ समुद्र का जल और मेघ—॥७०॥७१॥ ॥७२॥७३॥

अम्बरस्थं विबभ्राज शारदान्मिवाततम् ।

तिमिनऋक्षषाः कूर्मा दृश्यन्ते विवृतास्तदा ॥ ७४ ॥

(दोनों) आकाश में ऐसे शोभायमान जान पड़ते थे जैसे शरत्कालीन मेघ शोभायमान होते हैं । समुद्र में रहने वाले तिमि जाति के मत्स्य, मगर अन्य प्रकार के मत्स्य तथा कछुवे जल के ऊपर देख पड़ते थे, अर्थात् जल के ऊपर निकल आए थे ॥७४॥

वस्त्रापकर्षणेनेव शरीराणि शरीरिणाम् ।

प्लणमानं समीक्ष्याथ भुजङ्गाः सागरालयाः ॥ ७५ ॥

* पाठान्तरे—“अत्यक्रमन् ।”

व्योम्नि तं कपिशार्दूलं सुपर्णं इति मेनिरे ।

दशयोजनविस्तीर्णा त्रिंशद्योजनमायता ॥ ७६ ॥

वे जल-जन्तु ऐसे जान पड़ते थे जैसे मनुष्य का शरीर कपड़ा उतार लेने पर देख पड़ता है । समुद्र में रहने वाले सर्पों ने हनुमानजी को आकाश में उड़ते देख जाना कि, गरुड़ जी उड़े हुए चले जाते हैं । दश योजन चौड़ी और तीस योजन लंबी ॥ ७५ ॥ ७६ ॥

छाया वानरसिंहस्य जले चारुतराऽभवत् ।

श्वेताभ्रघनराजीव वायुपुत्रानुगामिनी ॥ ७७ ॥

तस्य सा शुशुभे छाया वितता लवणाम्भसि ।

शुशुभे स महातेजा महाकायो महाकपिः ॥ ७८ ॥

हनुमानजी के शरीर की छाया समुद्रजल में अत्यन्त शोभायमान जान पड़ती थी । पवननन्दन हनुमानजी के शरीर की अनुगामिनी छाया, समुद्र के जल में पड़ने से सफेद रंग के बड़े बादल की तरह सुन्दर जान पड़ती थी । वे महातेजस्वी और विशालकाय महाकपि बड़े शोभायमान जान पड़ते थे ॥ ७७ ॥ ७८ ॥

वायुमार्गे निरालम्बे पक्षवानिव पर्वतः ।

ये नासौ याति बलवान्वेगेन कपिकुञ्जरः ॥ ७९ ॥

आकाश में निरालम्ब और पंख वाले पर्वत की तरह वे सुशोभित हुए । वानरोत्तम बलवान् हनुमानजी जिस मार्ग से बड़े वेग से गमन कर रहे थे, ॥ ७९ ॥

तेन मार्गेण सहसा द्रोणीकृत इवार्णवः ।

आपाते पक्षिसङ्घानां पक्षिराज इवाबभौ* ॥ ८० ॥

* पाठान्तरे—“इव इवम् ।”

वह समुद्र का मार्ग मानों दोना ऐसा मालूम पड़ता था। आकाश में गमन करते हुए हनुमानजी, पक्षियों के समूह में गरुड़ की तरह जान पड़ते थे ॥८०॥

हनूमान्मेघजालानि प्रकर्षन्मास्तौ यथा ।

प्रविशन्नभ्रजालानि निष्पतंश्च पुनः पुनः ॥ ८१ ॥

हनुमानजी वायु की तरह मेघ समूह को चीरते फाड़ते चले जाते थे। वे बारंबार बादल के भीतर छिप जाते और बादल के बाहिर प्रकट हो जाते थे ॥८१॥

प्रच्छन्नश्च प्रकाशश्च चन्द्रमा इव लक्ष्यते ।

पाण्डुरारुणवर्णानि नीलमाञ्जिष्ठकानि च ॥ ८२ ॥

जब वे बादल के बाहिर आते तब वे घटा से निकले हुए चन्द्रमा की तरह जान पड़ते थे। सफेद, नीले, लाल और मंजीठ रंग के ॥८२॥

कपिनाकृष्यमाणानि महाभ्राणि चकाशिरे ।

प्लवमानं तु तं दृष्ट्वा प्लवगं त्वरितं तदा ॥ ८३ ॥

बड़े-बड़े बादल, कपिप्रवर हनुमानजी से खींचे जाकर, ऐसे जान पड़ते थे, मानों वे पवन के द्वारा चालित हो रहे हों। हनुमानजी को बड़ी तेजी से समुद्र लाँघते देख ॥८३॥

ववृषुः पुष्पवर्षाणि देवगन्धर्वचारणाः* ।

तताप न हितं सूर्यः प्लवन्तं वानरेश्वरम् ॥ ८४ ॥

देवताओं, गन्धर्वों, और चारणों ने उन पर फूलों की वर्षा की। सूर्यनारायण ने भी समुद्र लाँघते समय हनुमानजी को अपनी किरणों से सन्तप्त नहीं किया ॥८४॥

सिखेवे च तदा वायू रामकार्यार्थसिद्धये ।

ऋषयस्तुष्टुवृश्चनं प्लवमानं विहायसा ॥ ८५ ॥

* पाठान्तरे—“दानवाः ।”

और पवनदेव ने भी श्रीरामचन्द्रजी के कार्य की सिद्धि के लिए (जाते हुए) हनुमानजी का श्रम हरने के हेतु शीतल हो, मन्द गति से संचार किया । (आकाशमार्ग) से जाते हुए हनुमानजी की ऋषियों ने स्तुति की ॥८५॥

[नोट—जो लोग लंका में हनुमानजी का जाना समुद्र तैर कर बतलाते हैं उनको इस श्लोक में प्रयुक्त “विहायसा” (आकाशमार्ग से) शब्द पर ध्यान देना चाहिए ।]

जगुश्च देवगन्धर्वाः प्रशंसन्तो महौजसम् ।

नागाश्च तुष्टुवुर्यक्षा रक्षांसि विविधानि च* ॥ ८६ ॥

महाबली हनुमानजी की देवता और गन्धर्व भी प्रशंसा कर रहे थे । विविध यक्ष, राक्षस और नाग सन्तुष्ट हो ॥८६॥

प्रेक्ष्याकाशो कपिवरं सहसा विगतबलमम् ।

तस्मिन्प्लवगशार्दूले प्लवमाने हनूमति ॥ ८७ ॥

आकाश में कपिश्रेष्ठ हनुमानजी को सहसा श्रम-रहित जाते देख, प्रशंसा कर रहे थे । जिस समय प्लवगशार्दूल हनुमानजी समुद्र के पार जाने लगे ॥८७॥

इक्ष्वाकुकुलमानार्थो चिन्तयामास सागरः ।

साहाय्यं वानरेन्द्रस्य यदि नाहं हनूमतः ॥ ८८ ॥

तब समुद्र इक्ष्वाकुकुलोद्भव श्रीरघुनाथजी को सम्मान प्रदर्शन करने की कामना से सोचने लगा कि, यदि इस समय मैं वानरश्रेष्ठ हनुमानजी की सहायता न ॥८८॥

करिष्यामि भविष्यामि सर्ववाच्यो^१ विवक्षताम् ।

अहमिक्ष्वाकुनाथेन सगरेण विवर्धितः ॥ ८९ ॥

* पाठान्तरे—“विविधाः खगाः ।”

† पाठान्तरे—“प्रेक्ष्य सर्वे ।”

१ सर्ववाच्यः—सर्वप्रकारेण निन्द्यः ।

कहूँगा तो मैं सब प्रकार से निन्द्य समझा जाऊँगा । क्योंकि मेरी उन्नति के करने वाले इक्ष्वाकुकुल के नाथ महाराज सगर ही थे ॥८९॥

इक्ष्वाकुसचिवश्चायं नावसीदितुमर्हति ।

तथा मया विधातव्यं विश्रमेत यथा कपिः ॥ ९० ॥

यह हनुमानजी इक्ष्वाकुकुलोद्भव श्रीरामचन्द्रजी के मन्त्री हैं । इनको किसी प्रकार का कष्ट न होना चाहिए । अतः मुझे ऐसा प्रयत्न करना चाहिए, जिससे हनुमानजी को विश्राम मिले ॥९०॥

शेषं च मयि विश्रान्तः सुखेनातिपतिष्यति ।

इति कृत्वा मतिं साध्वीं समुद्रश्छिन्नमम्भसि ॥ ९१ ॥

मेरे द्वारा, विश्राम कर यह समुद्र का शेष भाग सुखपूर्वक कूद जायेंगे । इस प्रकार अपने मन में साधु संकल्प कर समुद्र जल से ढके हुए ॥९१॥

हिरण्यनाभं मैनाकमुवाच गिरिसत्तमम् ।

त्वमिहासुरसङ्घानां पातालतलवासिनाम् ॥ ९२ ॥

और सुवर्ण की चोटी वाले गिरिवर मैनाकपर्वत से बोले—हे मैनाक ! पातालवासी असुरों को ॥९२॥

देवराज्ञा गिरिश्रेष्ठ परिघः सन्निवेशितः ।

त्वमेषां ज्ञातवीर्याणां पुनरेवोत्पतिष्यताम् ॥ ९३ ॥

रोकने के लिए, इन्द्र ने तुमको यहाँ एक परिघ (अगल बेड़ा) की तरह स्थापित कर रक्खा है; इससे वे पुनः ऊपर न निकल सकेंगे इन्द्र को इन दैत्यों का पराक्रम मालूम है ॥९३॥

पातालस्याप्रमेयस्य द्वारमावृत्य तिष्ठसि ।

तिर्यगूर्ध्वमधश्चैव शक्तिस्ते शैल वर्धितुम् ॥ ९४ ॥

१ हिरण्यनाभ—हिरण्यशृङ्ग । (गो)

१ पाठान्तरे—“ज्ञातवीर्याणां ।”+पाठान्तरे—“त्वामुपयति ।”

इसीसे तुम असीम पाताल का द्वार रोके रहते हो । हे मैनाक ! तुम सीधे तिरछे, ऊपर नीचे जैसे चाहो वैसे बढ़ सकते हो ॥६४॥

तस्मात्सञ्चोदयामि त्वामुत्तिष्ठ नगसत्तम ।

स एव कपिशार्दूलस्त्वामुपैष्यति वीर्यवान् ॥ ६५ ॥

अतएव हे पर्वतोत्तम ! मैं तुमसे कहता हूँ कि, तुम उठो । देखो ये बलवान् हनुमान तुम्हारे ऊपर पहुँचना ही चाहते हैं ॥६५॥

हनुमान् रामकार्यार्थं भीमकर्मा खभाप्लुतः ।

अस्य साह्यं मया कार्यमिक्ष्वाकुहितवर्तिनः ॥ ६६ ॥

श्रीरामचन्द्रजी का काम करने के लिए, भयंकर कर्म करने वाले, हनुमान जी आकाशमार्ग से जा रहे हैं । मैं इक्ष्वाकु-वंशियों का हितैषी हूँ । अतएव मेरा यह कर्त्तव्य है कि, मैं इनकी (हनुमानजी की) कुछ सहायता करूँ ॥६६॥

श्रमं च प्लवगेन्द्रस्य समीक्ष्योत्थातुमर्हसि ।

हिरण्यनाभो मैनाको निशम्य लवणाम्भसः ॥ ६७ ॥

तुम हनुमानजी के श्रम की ओर देख कर जल के ऊपर उठो । क्षार-समुद्र के ये वचन सुन हिरण्यशृङ्ग मैनाक ॥६७॥

उत्पपात जलात्तूर्णं महाद्रुमलतायुतः ।

स सागरजलं भित्त्वा बभूवात्युत्थितस्तदा ॥ ६८ ॥

बड़े बड़े वृक्षों और लताओं से युक्त जल के ऊपर तुरन्त निकल आया । उस समय वह सागर के जल को चीर कर वैसे ही ऊपर को उठा ॥६८॥

यथा जलधरं भित्त्वा दीप्तरश्मिर्दिवाकरः ।

स महात्मा मुहूर्तेन पर्वतः सलिलावृतः ॥ ६९ ॥

दर्शयामास शृङ्गाणि सागरेण नियोजितः ।

शातकुम्भमयैः शृङ्गैः सकिस्ररमहोरगैः ॥ ७० ॥

जैसे मेघ को चीर कर चमकते हुए सूर्यदेव उदय होते हैं उसी प्रकार समुद्रजल से ढके हुए उस महात्मा मैनाक पर्वत ने, समुद्र का कहना मान, एक मुहूर्त में, अपने वे शिखर पानी के ऊपर निकाल दिए जो सुवर्णमय थे और किन्नरों तथा बड़े बड़े उरगों द्वारा सेवित थे ॥६६॥१००॥

आदित्योदयसंकाशैरालिखद्भिरिवाम्बरम् ।

तप्तजाम्बूनदैः शृङ्गैः पर्वतस्य समुत्थितैः ॥१०१॥

वे शिखर उदयकालीन प्रकाशमान सूर्य की तरह थे और आकाश-स्पर्शी थे । उस पर्वत के तप्तसुवर्ण जैसी आभा वाले शिखरों के जल के ऊपर निकलने से ॥१०१॥

आकाशं शस्त्रसंकाशमभवत्काञ्चनप्रभम् ।

जातरूपमयैः शृङ्गैश्च जिमानैः स्वयम्प्रभैः ॥१०२॥

आदित्यशतसंकाशः सोऽभवद्गिरिसत्तमः ।

तमुत्थितमसङ्गेन हनुमानग्रतः स्थितम् ॥१०३॥

मध्ये लवणतोयस्य विघ्नोऽयमिति निश्चितः ।

स तमुच्छ्रितमत्यर्थं महावेगो महाकपिः ॥१०४॥

नीला आकाश सुवर्णमय देख पड़ने लगा । उस समय वह अपनी अत्यन्त प्रकाशयुक्त सुनहले शिखरों की प्रभा से शोभायमान हुआ । उस समय सौ सूर्य की तरह उस पर्वतश्रेष्ठ मैनाक की शोभा हुई । बिना विलंब किए समुद्र से निकल, आगे खड़े हुए तथा खारी समुद्र के बीच स्थित मैनाक पर्वत को देख, हनुमानजी ने अपने मन में यह निश्चित किया कि, यह एक विघ्न या उपस्थित हुआ है । तब उस अत्यन्त ऊँचे उठे हुए मैनाक को हनुमानजी ने बड़े जोर से ॥१०२॥१०३॥१०४॥

उरसा पातयामास जीमूतमिव मारुतः ।

स तथा पातितस्तेन कपिना पर्वतोत्तमः ॥१०५॥

१ शस्त्रसंकाशं—नीलमित्यर्थः । (गो०) २ असंगेन—विलम्बराहित्येन । (शि०) * पाठान्तरे—“तदा ।”

अपनी छाती की ठोकर से वैसे ही हटा दिया जैसे पवनदेव, बादलों को हटा देते हैं । तब हनुमानजी ने उस गिरिश्रेष्ठ को हटा दिया या नीचे बैठ दिया ॥१०५॥

बुद्ध्वा तस्य कपेर्वेगं जहर्ष च ननाद च ।

तमाकाशगतं वीरमाकाशे समवस्थितः ॥१०६॥

प्रीतो हृष्टमना वाक्यमब्रवीत्पर्वतः कपिम् ।

मानुषं धारयन् रूपमात्मनः शिखरे स्थितः ॥१०७॥

तब मैनाक, हनुमानजी के वेग का अनुभव कर, प्रसन्न हुआ और गर्जा । मैनाक पर्वत फिर आकाश की ओर उठा और आकाशस्थित वीर हनुमानजी से, प्रसन्न हो बड़ी प्रीति के साथ मनुष्य का रूप धारण कर तथा अपने शिखर पर खड़ा होकर बोला ॥१०६॥१०७॥

दुष्करं कृतवान्कर्म त्वमिदं वानरोत्तम ।

निपत्य मम शृङ्गेषु विश्रमस्व यथासुखम् ॥१०८॥

हे वानरोत्तम ! यह तुमने बड़ा ही दुष्कर काम किया है अतः तुम मेरे शृङ्ग पर कुछ देर तक ठहर कर विश्राम कर लो । तदनन्तर तुम सुखपूर्वक आगे चले जाना ॥१०८॥

राघवस्य कुले जातैरुदधिः परिवर्धितः ।

स त्वां रामहिते युक्तं प्रत्यर्चयति सागरः ॥१०९॥

इस समुद्र की वृद्धि श्रीरामचन्द्रजी के पूर्वपुरुषों द्वारा हुई है और तुम श्रीरामचन्द्रजी के हितसाधन में तत्पर हो, अतएव यह समुद्र आपका आतिथ्य-सत्कार करना चाहता है ॥१०९॥

कृते च प्रतिकर्तव्यमेष धर्मः सनातनः ।

सोऽयं तत्प्रतिकारार्थं त्वत्तः सम्मानमर्हति ॥११०॥

क्योंकि उपकार करने वाले का उपकार करना यह सनातन धर्म है ।
 सो यह श्रीरामचन्द्रजी का प्रत्युपकार करना चाहता है । अतः तुमको समुद्र
 के सम्मान की रक्षा करनी चाहिए अथवा समुद्र की बात मान लेनी चाहिए
 ॥११०॥

त्वन्निमित्तमनेनाहं बहुमानात्प्रचोदितः ।

योजनानां शतं चापि कपिरेष खमाप्लुतः ॥१११॥

तुम्हारा सत्कार करने के लिए समुद्र ने मेरा बड़ा सम्मान कर, मुझे यहाँ
 भेजा है । उन्होंने मुझसे कहा है कि, देखो यह कपि सौ योजन जाने के लिए
 आकाश में उड़े हैं ॥१११॥

तव सानुषु विश्रान्तः शेषं प्रक्रमतामिति

तिष्ठ त्वं हरिशार्दूल मयि विश्रम्य गम्यताम् ॥११२॥

अतः हनुमानजी तुम्हारे शिखर पर विश्राम कर शेष मार्ग को पूरा करें ।
 सो हे कापशार्दूल ! तुम यहाँ ठहर कर विश्राम करो । तदनन्तर आगे चले
 जाना ॥११२॥

तदिदं गन्धवत्स्वादु कन्दमूलफलं बहु ।

तदास्वाद्य हरिश्रेष्ठ विश्रम्य श्वो गमिष्यसि ॥११३॥

हे कपिश्रेष्ठ मेरे स्वादिष्ट और सुगन्धयुक्त बहुत से कन्दमूल फलों को
 खाकर विश्राम करो । कल सबेरे तुम चले जाना ॥११३॥

अस्माकमपि सम्बन्धः कपिमुख्य त्वयास्ति वै ।

प्रख्यातस्त्रिषु लोकेषु महागुणपरिग्रहः ॥११४॥

हे कपियों में प्रधान ! मेरा भी तुम्हारे साथ कुछ सम्बन्ध है और
 तुम तीनों लोकों में महागुण-ग्राही प्रसिद्ध हो ॥११४॥

वेगवन्तः प्लवन्तो ये प्लवगा मारुतात्मज ।

तेषां मुख्यतमं मन्ये त्वामहं कपिकुञ्जर ॥११५॥

हे पवननन्दन ! इस लोक में जितने कूदने वाले वेगवान् वानर हैं, हे कपीश्वर ! उन सब में, मैं तुमको मुख्य समझता हूँ ॥११५॥

अतिथिः किल पूजार्हः प्राकृतोऽपि विजानता ।

धर्मं जिज्ञासमानेन किं *पुनर्यादृशो भवान् ॥११६॥

धर्मजिज्ञासुओं के लिए तो एक साधारण अतिथि भी पूज्य है, फिर आपके समान गुणी अतिथि का सत्कार करना तो मुझे सर्वथा उचित ही है ॥११६॥

त्वं हि देववरिष्ठस्य मारुतस्य महात्मनः ।

पुत्रस्तस्यैव वेगेन सदृशः कपिकुञ्जर ॥११७॥

फिर तुम देवताओं में श्रेष्ठ महात्मा पवनदेव के पुत्र हो । हे कपिकुञ्जर ! वेग में भी तुम अपने पिता के समान ही हो ॥११७॥

पूजिते त्वयि धर्मज्ञ पूजां प्राप्नोति मारुतः ॥

तस्मात्त्वं पूजनीयो मे शृणु चाप्यत्र कारणम् ॥११८॥

हे धर्मज्ञ ! तुम्हारी पूजा करने से पवनदेव का पूजन होगा । अतः तुम मेरे पूज्य हो । इसके अतिरिक्त और भी एक कारण तुम्हारे पूज्य होने का है । उसे भी तुम सुन लो ॥११८॥

पूर्वं कृतयुगे तात पर्वताः पक्षिणोऽभवन् ।

तेऽभिजग्मुर्दिशः सर्वा गरुडानिलवेगिनः ॥११९॥

हे तात ! प्राचीन काल में सतयुग में सब पहाड़ों के पंख हुआ करते थे । वे पंखधारी पहाड़ गरुड़जी की तरह बड़े वेग से चारों ओर उड़ा करते थे ॥११९॥

ततस्तेषु प्रयातेषु देवसङ्घाः सहर्षिभिः ।

भूतानि च भयं जग्मुस्तेषां पतनशंकया ॥१२०॥

* पाठान्तरे—“पुनस्त्वादृशो महान् ।”

† पाठान्तरे—“ते हि ।”

पर्वतों को उड़ते देख, देवता, ऋषि तथा अन्य समस्त प्राणी उनके ऊपर गिरने की शंका से डर गए थे ॥१२०॥

ततः क्रुद्धः सहस्राक्षः पर्वतानां शतक्रतुः ।

पक्षांश्चिच्छेद वज्रेण तत्र तत्र सहस्रशः ॥१२१॥

तब हजार नेत्रों वाले इन्द्र ने कुपित हो, अपने वज्र से इधर उधर घूमने वाले हजारों पहाड़ों के पंख काट डाले ॥१२१॥

स माम्भुपगतः क्रुद्धो वज्रमुद्यम्य देवराट् ।

ततोऽहं सहसाक्षिप्तः श्वसनेन महात्मना ॥१२२॥

जब देवराज इन्द्र वज्र उठाकर मेरी ओर आए, तब महात्मा पवनदेव ने मुझे सहसा उठा कर फेंक दिया ॥१२२॥

अस्मिन्लघणतोये च प्रक्षिप्तः प्लवगोत्तम ।

गुप्तरक्षः समग्रश्च तव पित्राऽभिरक्षितः ॥१२३॥

हे वानरोत्तम ! मुझे उन्होंने इस खारे समुद्र में उठा कर फेंक दिया इस प्रकार तुम्हारे पिता पवनदेव ने मेरे समस्त पंखों की रक्षा की ॥१२३॥

ततोऽहं मानयामि त्वां मान्यो हि मम मातुः ।

त्वया मे ह्येष सम्बन्धः कपिमुख्य महागुणः ॥१२४॥

हे पवननन्दन ! इसी से तुम मेरे साथ हो और तुम तो मेरे पूज्य पवनदेव के पुत्र हो दूसरे कपियों में मुख्य और बड़े गुणवान होने के कारण मेरे मान्य हो, अतः मैं तुम्हारी पूजा करता हूँ ॥१२४॥

*अस्मिन्नेवंविधे कार्ये सागरस्य ममेव च ।

प्रीतिं प्रीतमनाः कर्तुं त्वमर्हसि महाकपे ॥१२५॥

हे महाकपे ! तुम्हारे ऐसा करने पर मेरी और सागर की प्रीति और भी बढ़ेगी अथवा तुम्हारे ऐसा करने पर मैं और समुद्र बहुत प्रसन्न होंगे, अतः हे महाकपे ! तुम मेरा आतिथ्य ग्रहण कर मुझे प्रसन्न करो ॥१२५॥

* पाठान्तरे—“तस्मिन् ।”

श्रमं *मोचय पूजां च गृहाण कपिसमत्त ।

प्रीतिं च बहुमन्यस्व प्रीतोऽस्मि तव दर्शनात् ॥१२६॥

हे कपिसत्तम ! तुम अपना श्रम दूर कर, मेरा आतिथ्य ग्रहण कर मुझे प्रसन्न करो । तुम्हें देखकर मुझे बड़ी प्रसन्नता हुई है ॥१२६॥

एवमुक्तः कपिश्रेष्ठस्तं नगोत्तममब्रवीत् ।

प्रीतोऽस्मि कृतमातिथ्यं मन्युरेषोऽपनीयताम् ॥१२७॥

जब मैनाक ने इस प्रकार कहा तब कपिश्रेष्ठ हनुमानजी ने गिरिश्रेष्ठ मैनाक से कहा—मैं आपके आतिथ्य से प्रसन्न हूँ । आपने मेरा सत्कार किया, अब आप अपने मन में किसी प्रकार का खेद न करें ॥१२७॥

त्वरते कार्यकालो मे अहश्चाप्यतिवर्तते ।

प्रतिज्ञा च मया दत्ता न स्थातव्यमिहान्तरा ॥१२८॥

एक तो मुझे कार्य करने की त्वरा है । दूसरे समय भी बहुत हो चुका है । तीसरे मैंने वानरों के सामने यह प्रतिज्ञा भी की है कि मैं बीच में कहीं न ठहरूँगा ॥१२८॥

इत्युक्त्वा पाणिना शैलमालम्ब्य हरिपुङ्गवः ।

जगामाकाशमाविश्य वीर्यवान्प्रहसन्निव ॥१२९॥

यह कह कर कपिश्रेष्ठ हनुमानजी ने मैनाक को हाथ से छुआ । तदनन्तर पराङ्गमी हनुमानजी हँसते हुए आकाश में उड़ चले ॥१२९॥

स पर्वतसमुद्राभ्यां बहुमानादवेक्षितः ।

पूजितश्चोपपन्नाभिराशीर्भिरनिलात्मजः ॥१३०॥

तब तो समुद्र और मैनाक पर्वत न हनुमानजी को बड़ी प्रतिष्ठा की दृष्टि से देखा, उनको आशीर्वाद दिया और उनका अभिनन्दन किया ॥१३०॥

पाठान्तरे—“मोक्षय” ।

अथोर्ध्वं दूरमुत्पत्य हित्वा शैलमहार्णवौ ।

पितुः पन्थानमास्थाय जगाम विमलेऽम्बरे ॥१३१॥

तदनन्तर हनुमानजी, मैनाक तथा समुद्र को छोड़, बहुत ऊँचे विमल आकाश में जा, पवन के मार्ग से उड़ कर जाने लगे ॥१३१॥

ततश्चोर्ध्वगतिं* प्राप्य गिरिं तमवलोकयन् ।

वायुसूनुर्निशलम्बे जगाम विमलेऽम्बरे ॥१३२॥

हनुमानजी ने आकाश में पहुँच मैनाक की ओर देखा और फिर वे पवन-नन्दन निखलम्ब (बिना सहारे) विमल आकाश में उड़ चले ॥१३२॥

[नोट—हनुमानजी का आकाश मार्ग से जाना पूर्व श्लोकों से स्पष्ट है ।]

द्वितीयं हनुमत्कर्म दृष्ट्वा तत्र सुदुष्करम् ।

प्रशशंसुः सुराः सर्वे सिद्धाश्च परमर्षयः ॥१३३॥

हनुमानजी का यह दूसरा दुष्कर कार्य देख, सब देवता, सिद्ध और महर्षि गण उनकी प्रशंसा करने लगे ॥१३३॥

देवताश्चाभवन्हृष्टास्तत्रस्थास्तस्य कर्मणा ।

काञ्चनस्य मुनाभस्य सहस्राक्षश्च वासवः ॥१३४॥

उस समय वहाँ जो देवता उपस्थित थे तथा सहस्रनेत्र सुवर्णशृङ्ग वाले मैनाक के इस कार्य से उनके ऊपर बहुत प्रसन्न हुए ॥१३४॥

'उवाच वचनं धीमान्परितोषात्सगद्गदम् ।

मुनाभं पर्वतश्रेष्ठं स्वयमेव शचीपतिः ॥१३५॥

शचीपति देवराज इन्द्र स्वयं सुवर्ण शृङ्गवाले पर्वत श्रेष्ठ मैनाक से प्रसन्न हो, गद्गद वाणी से बोले ॥१३५॥

* पाठान्तरे "भूयश्चोर्ध्वगति ।"

† पाठान्तरे—"तद्वितीयं हनुमतो दृष्ट्वा कर्म सुदुष्करम् ।"

‡ पाठान्तरे "श्रीमान् ।"

हिरण्यनाभ शैलेन्द्र परितुष्टोऽस्मि ते भृशम् ।

अभयं ते प्रयच्छामि तिष्ठ सौम्य यथासुखम् ॥१३६॥

हे सुवर्ण शिखरों वाले शैलेन्द्र ! मैं तुम्हारे ऊपर बहुत प्रसन्न हुआ । मैं तुझको अभय वर देता हूँ । हे सौम्य ! तू अब जहाँ चाहे वहाँ सुखपूर्वक रह सकता है ॥१३६॥

साह्यं कृतं त्वया सौम्य विक्रान्तस्य हनूमतः ।

क्रमतो योजनशतं निर्भयस्य भये सति ॥१३७॥

हे सौम्य ! भय रहते पराक्रमी हनुमानजी को निर्भीक हो सौ योजन समुद्र के पार जाते देख तथा उनको बीच में विश्राम करने का अवसर दे, तूने उनकी बड़ी सहायता की है ॥१३७॥

रामस्यैष हि दौत्येन याति दाशरथेर्हरिः ।

सत्क्रियां कुर्वता तस्य तोषितोऽस्मि भृशं त्वया ॥१३८॥

ये हनुमानजी, श्रीरामचन्द्रजी के दूत बन कर जा रहे हैं । इनका तूने जो सत्कार किया, इससे मैं तेरे ऊपर अत्यन्त प्रसन्न हुआ हूँ ॥१३८॥

ततः प्रहर्षमगमद्विपुलं पर्वतोत्तमः ।

देवतानां पतिं दृष्ट्वा परितुष्टं शतक्रतुम् ॥१३९॥

तब तो गिरिश्रेष्ठ मैनाक, देवराज इन्द्र को अपने ऊपर प्रसन्न देख, बहुत प्रसन्न हुआ ॥१३९॥

स वै दत्तवरः शैलो बभूवावस्थितस्तदा ।

हनूमांश्च मुहूर्तेन व्यतिचक्राम सागरम् ॥१४०॥

इन्द्र से अभयदान प्राप्त कर, मैनाक सुस्थिर हुआ । उधर हनुमानजी भी मैनाक अधिकृत समुद्र के भाग को मुहूर्त मात्र में पार कर गए ॥१४०॥

ततो देवाः सगन्धर्वाः सिद्धाश्च परमर्षयः ।

प्रवृत्तमूर्ध्नि काशां सुर्यां तपसास्तरुम् ॥१४१॥

तब तो देवताओं, गन्धर्वों, सिद्धों और महर्षियों ने सूर्य के समान प्रकाश वाली नागों की माता सुरसा से कहा ॥१४१॥

अयं वातात्मजः श्रीमान्प्लवते सागरोपरि ।

हनूमान्नाम तस्य त्वं मुहूर्तं विघ्नमाचर ॥१४२॥

पवननन्दन हनुमानजी समुद्र के पार जाने के लिए आकाश मार्ग से चले जा रहे हैं । अतः तू उनके गमन में एक मूहूर्त के लिए विघ्न डाल ॥१४२॥

राक्षसं रूपमास्थाय सुधोरं पर्वतोपमम् ।

दंष्ट्राकरालं पिङ्गाक्षं वक्त्रं कृत्वा नभःसमम् ॥१४३॥

अतः तू पर्वत के समान बड़ा और राक्षस के समान अति भयङ्कर रूप धर कर, पीले नेत्रों सहित भयंकर दाँतों से युक्त अपना मुख बना कर इतनी बढ़ कि आकाश छू ले ॥१४३॥

बलमिच्छामहे जातुं भूयश्चास्य पराक्रमम् ।

त्वां विजेष्यत्युपायेन विषादं वा गमिष्यति ॥१४४॥

क्योंकि हम सब हनुमानजी के बल और पराक्रम की परीक्षा ही लेना चाहते हैं । या तो हनुमानजी तुझको किसी उपाय से जीत लेंगे अथवा दुःखी हो कर चले जायेंगे ॥१४४॥

एवमुक्ता तु सा देवी दैवतैरभिसत्कृता ।

समुद्रमध्ये सुरसा बिभ्रती राक्षसं वपुः ॥१४५॥

जब देवताओं ने सुरसा से आदरपूर्वक इस प्रकार कहा, तब सुरसा राक्षसी का रूप धर, समुद्र के बीच जा खड़ी हुई ॥१४५॥

विकृतं च विरूपं च सर्वस्य च भयावहम् ।

प्लवमानं हनूमन्तमावृत्येदमुवाच ह ॥१४६॥

उस समय का सुरसा का रूप ऐसा विकट और भयंकर था कि, जिसे देख सब को डर लगता था । सुरसा, समुद्र के पार जाते हुए हनुमानजी का रास्ता छेक कर, उनसे कहने लगी ॥१४६॥

मम भक्ष्यः प्रदिष्टस्त्वमीश्वरैर्वानरर्षभ ।

अहं त्वां भक्षयिष्यामि प्रविशेदं ममाननम् ॥१४७॥

हे वानरश्रेष्ठ ! ईश्वर ने तुमको मेरा भक्ष्य बनाया है । इसलिए मैं तुमको खा जाऊँगी । आ तू अब मेरे मुख में घुस ॥१४७॥

एवमुक्तः सुरसया प्राञ्जलिर्वानरर्षभः ।

प्रहृष्टवदनः श्रीमान्सुरसां वाक्यमब्रवीत् ॥१४८॥

सुरसा के इस प्रकार कहने पर हनुमानजी ने हाथ जोड़ और प्रसन्न हो कर सुरसा से कहा ॥१४८॥

रामो दाशरथिः† श्रीमान्प्रविष्टो दण्डकावनम् ।

लक्ष्मणेन सह भ्रात्रा वैदेह्या चापि भार्यया ॥१४९॥

दशरथनन्दन श्रीरामचन्द्रजी अपने भाई लक्ष्मण और भार्या सीताजी के साथ दण्डकारण्य में आए ॥१४९॥

अन्यकार्यविषक्तस्य बह्वैरस्य राक्षसैः ।

तस्य सीता हता भार्या रावणेन तपस्विनी ॥१५०॥

और कारणान्तर से उनसे और राक्षसों से परस्पर शत्रुता हो गई । इससे रावण उनकी तपस्विनी भार्या सीता को हर कर ले गया ॥१५०॥

तस्याः सकाशं दूतोऽहं गमिष्ये रामशासनात् ।

कर्तुमर्हसि रामस्य साह्यं विषयवासिनी ॥१५१॥

श्रीरामचन्द्रजी की आज्ञा से मैं सीताजी के पास दूत बन कर जा रहा हूँ । तू श्रीरामचन्द्रजी के राज्य में बसने वाली है, अतः तुझे तो मेरी सहायता करनी चाहिए ॥१५१॥

* पाठान्तरे—श्रीमान्दं वचनमब्रवीत् । † पाठान्तरे—“दाशरथिर्नाम ।”

१ अन्यकार्यविषक्तस्य—मारीचमुगबहुष्णवासक्तस्य । [गो०]

अथवा मैथिलीं दृष्ट्वा रामं चाक्लिष्टकारिणम् ।

आगमिष्यामि ते वक्त्रं सत्यं प्रतिशृणोमि ते ॥१५२॥

अथवा जब मैं सीता को देख, अक्लिष्टकर्मा श्रीरामचन्द्रजी को उनका समाचार दे आऊँ, तब मैं तेरे मुख में आकर प्रवेश करूँगा । मैं यह तुझसे सत्य प्रतिज्ञा करता हूँ ॥१५२॥

एवमुक्ता हनुमता सुरसा कामरूपिणी ।

तं प्रयान्तं समुद्वीक्ष्य सुरसा वाक्यमब्रवीत् ॥१५३॥

जब हनुमानजी ने इस प्रकार उससे कहा, तब वह कामरूपिणी सुरसा हनुमानजी को जाते देख, उनसे बोली ॥१५३॥

बलं जिज्ञासमाना वै नागमाता हनूमतः ।

हनूमान्नातिवर्तेन्मां कश्चिदेष वरो मम ॥१५४॥

हनुमानजी के बल की परीक्षा लेती हुई नागमाता बोली कि, हे हनुमान ! मुझको ब्रह्माजी ने यह वर दे रखा है कि, मेरे आगे से कोई जीता जागता नहीं जा सकता ॥१५४॥

प्रविश्य वदनं मेऽद्य गन्तव्यं वानरोत्तम ।

वर एष पुरा दत्तो मम धात्रेति सत्त्वरा ॥१५५॥

हे वानरोत्तम ! पहिले तुम मेरे मुख में प्रवेश करो, फिर तुरंत चले जाना । विधाता ने मुझे पूर्वकाल में यही वरदान दिया था ॥१५५॥

व्यादाय वक्त्रं विपुलं स्थिता सा मारुतेः पुरः ।

एवमुक्तः सुरसया क्रुद्धो वानरपुङ्गवः ॥१५६॥

यह कह कर नागमाता सुरसा, अपना बड़ा भारी मुख फैला, हनुमान जी के सामने खड़ी हो गई । सुरसा के ऐसे वचन सुन कपिश्रेष्ठ हनुमानजी क्रुद्ध हुए ॥१५६॥

अबबोत्कुरु वै वक्त्रं येन मां विषहिष्यसे ।

इत्युक्ता सुरसां क्रुद्धा दशयोजनमायताम् ॥१५७॥

हनुमानजी ने उससे कहा कि, तू अपना मुख उतना बड़ा फैला जिसमें कि मैं समा सकूँ । यह सुन सुरसा ने क्रुद्ध हो अपना मुख दशयोजन फैलाया ॥१५७॥

दशयोजनविस्तारो बभूव हनुमांस्तदा ।

तं दृष्ट्वा मेघसंकाशं दशयोजनमायतम् ॥१५८॥

तब हनुमानजी ने भी अपना शरीर दस योजन का कर लिया । तब हनुमानजी के शरीर को मेघ के समान दश योजन लम्बा देख ॥१५८॥

चकार सुरसाप्यास्यं त्रिंशद्योजनमायतम् ।

ततः परं हनुमांस्तु त्रिंशद्योजनमायतः ॥१५९॥

सुरसा ने अपना मुख तीस योजन का कर लिया तब हनुमानजी ने अपना शरीर तीस योजन लम्बा किया ॥१५९॥

चकार सुरसा वक्त्रं चत्वारिंशत्तथायतम् ।

बभूव हनुमान्वीरः पञ्चाशद्योजनोच्छ्रितः ॥१६०॥

तब सुरसा ने अपना मुख चालीस योजन चौड़ा किया । इस पर हनुमान जी ने अपना शरीर पचास योजन ऊँचा कर लिया ॥१६०॥

चकार सुरसा वक्त्रं षष्टियोजनमायतम् ।

तथैव हनुमान्वीरः सप्ततीयोजनोच्छ्रितः ॥१६१॥

इस पर जब सुरसा ने अपना मुख साठ योजन चौड़ा किया, तब हनुमान जी सत्तर योजन लंबे हो गए ॥१६१॥

* पाठान्तरे—“इत्युक्ता सुरसां क्रुद्धो दशयोजनमायताम् ।”

† पाठान्तरे—“सुरसा चास्यं ।”

चकार सुरसा वक्त्रमशीतीयोजनायतम् ।

हनुमानचलप्रख्यो नवतीयोजनोच्छ्रितः ॥१६२॥

इस पर जब सुरसा ने अपना मुख अस्सी योजन का किया तब हनुमान जी बृहदाकार पर्वत की तरह, नब्बे योजन लम्बे हो गए ॥१६२॥

चकार सुरसा वक्त्रं शतयोजनमायतम् ।

तद् दृष्ट्वा व्यादितं चास्यं वायुपुत्रः सुबुद्धिमान् ॥१६३॥

दीर्घजिह्वं सुरसया सुघोरं नरकोपमम् ।

स संक्षिप्यात्मनः कायं जीमूत इव मारुतिः ॥१६४॥

तस्मिन् मुहूर्ते हनुमान्बभूवाङ्गुष्ठमात्रकः ।

सोभिपत्याशु तद्वक्त्रं निष्पत्य च महाबलः ॥१६५॥

इस पर जब सुरसा ने अपना मुख सौ योजन फैलाया; तब बुद्धिमान् वायुनन्दन हनुमानजी ने उसके उस सौ योजन फैले हुए बड़ी जिह्वा से युक्त, भयंकर और नरक जैसे मुख को देख, मेघ जैसे अपने विशाल शरीर को समेटा और वे तत्क्षण अंगूठे के बराबर छोटे शरीर वाले हो गए । तदनन्तर वे महाबली उसके मुख में प्रवेश कर, तुरन्त उसके बाहिर निकल आए ॥१६३॥ ॥१६४॥१६५॥

अन्तरिक्षे स्थितः श्रीमान्प्रहसन्निदमब्रवीत् ।

प्रविष्टोऽस्मि हि ते वक्त्रं दाक्षायणि नमोस्तुते ॥१६६॥

और आकाश में खड़े हो, हँसते हुए यह बोले—हे दाक्षायणि ! तुझको नमस्कार है । मैं तेरे मुख में प्रवेश कर चुका ॥१६६॥

गमिष्ये यत्र वैदेही सत्यश्चास्तु वरस्तव

तं दृष्ट्वा वदनान्मुक्तं चन्द्र राहुमुखादिव ॥१६७॥

१ पाठान्तरे—“वास्य ।”

२ पाठान्तरे—“महार्जवः ।”

तेरा बरदान सत्य हो गया । अब मैं वहाँ जाता हूँ, जहाँ सीता जी हैं ।
राहु के मुख से चन्द्रमा के समान, हनुमानजी को अपने मुख से निकला
हुआ देख, ॥१६७॥

अब्रवीत्सुरसा देवी स्वेन रूपेण वानरम् ।

अर्थसिद्ध्यै हरिश्रेष्ठ गच्छ सौम्य यथासुखम् ॥१६८॥

सुरसा अपना रूप धारण कर हनुमानजी से बोली—हे कपिश्रेष्ठ !
तुम अपना कार्य सिद्ध करने के लिए जहाँ चाहो वहाँ जाओ ॥१६८॥

समानय त्वं वैदेहीं राघवेण महात्मना ।

तत्तृतीयं हनुमतो दृष्ट्वा कर्म सुदुष्करम् ॥१६९॥

और महात्मा श्रीरामचन्द्र जी से सीता को लाकर मिला दो । हनुमान
जी का यह तीसरा दुष्कर कर्म देख, ॥१६९॥

साधु साध्विति भूतानि प्रशंसुस्तदा हरिम् ।

स सागरमनाधृष्यमभ्येत्य वरुणालयम् ॥१७०॥

जगामाकाशमाविश्य वेगेन गरुडोपमः ।

सेविते वारिधाराभिः पन्नगैश्च निषेविते ॥१७१॥

“साधु साधु” कह कर सब लोग हनुमानजी की प्रशंसा करने लगे ।
तदनन्तर हनुमान जी वरुणालय समुद्र के ऊपर, आकाशमार्ग से गरुड़ की
तरह बड़े वेग से जाने लगे । वह आकाशमार्ग बादलों से युक्त और पक्षियों
से सेवित था ॥१७०॥१७१॥

चरिते कैशिकाचार्यैरेरावतनिषेविते ।

सिंहकुञ्जरशार्दूलपतगोरगवाहनैः ॥१७२॥

विमानैः सम्पतद्भिश्च विमलैः समलङ्कृते ।

वज्राशनिसमाघातैः पावकैरुपशोभिते ॥१७३॥

१ कैशिकाचार्यैः—कैशिके रागविशेषे आचार्यैः विद्याधरविशेषैरित्यर्थः ।
[गो०]

तुम्बुरु आदि विद्याधरों से सेवित, ऐरावत सहित, सिंह, गजेन्द्र, शार्दूल, पक्षी और सर्प आदि वाहनों से युक्त निर्मल विमानों से भूषित; वज्र के तुल्य स्पर्श वाले, अग्नि तुल्य ॥१७२॥१७३॥

कृतपुण्यैर्महाभागैः स्वर्गजिद्भिरलंकृते ।

बहता हव्यमत्यर्थं सेविते १चित्रभानुना ॥१७४॥

ग्रहनक्षत्रचन्द्रार्कतारागणविभूषिते ।

महर्षिगणगन्धर्वनागयक्षसमाकुले ॥१७५॥

विविधते विमले विश्वे विश्वावसुनिषेविते ।

देवराजगजाक्रान्ते चन्द्रसूर्यपथे शिवे ॥१७६॥

पुण्यात्मा महाभाग स्वर्ग को जीतने वालों से शोभित, सदा ही हव्य को लिए हुए अग्नि, ग्रह, सूर्य और तारागण से सेवित; महर्षि, गन्धर्व, नाग और यक्षों से पूर्ण, एकान्त, विमल विशाल, और विश्वावसु गन्धर्व से सेवित, इन्द्र के ऐरावत से रोंदा हुआ; चन्द्रमा और सूर्य का सुन्दर मार्ग ॥१७४॥१७५॥ ॥१७६॥

विताने जीवलोकस्य विमले ब्रह्मनिर्मिते ।

बहुशः सेविते वीरैर्विद्याधरगणैर्वरैः ॥१७७॥

जीवलोक के चंदोवा रूपी इस स्वच्छ मार्ग को ब्रह्माजी ने बनाया है। इस मार्ग का सेवन अनेक वीर और श्रेष्ठ विद्याधरगण किया करते हैं ॥१७७॥

जगाम वायुमार्गे च गरुत्मानिव मारुतिः ।

हनुमान्मेघजालानि प्रकर्षन्मारुतो यथा ॥१७८॥

ऐसे वायुमार्ग से पवनकुमार हनुमानजी गरुड़जी की तरह बड़ी तेजी के साथ उड़े चले जाते थे। जाते हुए वे मेघों को चीरते जाते थे ॥१७८॥

१ चित्रभानुना वह्निना [ग०]

कालागुरुसवर्णानि रक्तपीतसितानि च ।

कपिनाऽऽकृष्यमाणानि महाभ्राणि चकाशिरं ॥१७६॥

काले, अगर की तरह लाल, पीले और सफेद रंग के बड़े बड़े बादल,
कपिश्रेष्ठ हनुमान जो द्वारा खींचे जाकर, अत्यन्त शोभा को प्राप्त होते
थे ॥१७६॥

प्रविशन्नभ्रजालानि निष्पतंश्च पुनः पुनः ।

प्रावृषीन्दुरिवाभाति निष्पतन्प्रविशंस्तदा ॥१८०॥

प्रदृश्यमानः सर्वत्र हनुमान्मारुतात्मजः ।

भेजेऽम्बरं निरालम्बं लम्बपक्ष इवाद्विराट् ॥१८१॥

हनुमानजी कभी तो मेघों के पीछे छिप जाते और कभी बाहिर निकल
आते थे । उनके बारंबार मेघों में छिपने और निकलने से वे वर्षाकालीन
चन्द्रमा की तरह सर्वत्र सब को देख पड़ते थे । हनुमानजी पंख लटकाये
पर्वतश्रेष्ठ की तरह निराधार, मार्ग में देख पड़ते थे ॥१८०॥१८१॥

प्लवमानं तु तं दृष्ट्वा सिंहिका नाम राक्षसी ।

मनसा चिन्तयामास प्रवृद्धा कामरूपिणी ॥१८२॥

इनको आकाश-मार्ग से जाते देख, सिंहिका नाम राक्षसी, जो समुद्र में
रहती थी और जो बहुत बूढ़ी हो चुकी थी तथा जो इच्छानुसार तरह तरह के
रूप धारण कर सकती थी, अपने मन में विचारने लगी कि, ॥१८२॥

अद्य दीर्घस्य कालस्य भविष्याम्यहमाशिता ।

इदं हि मे महत्सत्त्वं चिरस्य वशमागतम् ॥१८३॥

अहा आज मुझे बहुत दिनों बाद भोजन मिलेगा । क्योंकि आज यह
विशालकाय जीव बहुत दिनों बाद मेरे हाथ लगा है ॥१८३॥

इति संचिन्त्य मनसा छायामस्य समाक्षिपत् ।

छायायां संगृहीतायां* चिन्तयामास वानरः ॥१८४॥

* पाठान्तरे—“गृह्यमाणायां ।”

इस प्रकार विचार, सिंहिका ने हनुमानजी की परछाईं पकड़ी। परछाईं पकड़ जाने पर हनुमानजी विचारने लगे ॥१८४॥

समाक्षिप्तोस्मि सहसा पङ्गुकृतपराक्रमः ।

प्रतिलोभेन वातेन महानौरिव सागरे ॥१८५॥

अचानक पकड़ जाने से मेरा पराक्रम शिथिल हो गया। इस समय मेरी दशा तो समुद्र में पड़ी और प्रतिकूल वायु से रुकी हुई बड़ी नाव की तरह हो रही है ॥१८५॥

तिर्यगूर्ध्वमधश्चैवः वीक्षमाणः समन्ततः ।

ददर्श सा महासत्त्वमुत्थितं लवणाम्भसिः ॥१८६॥

इस प्रकार सोच, हनुमानजी अगल बगल, ऊपर नीचे देखने लगे। तब उन्होंने देखा कि, खारी समुद्र में कोई एक बड़ा भारी जन्तु उतरा रहा है ॥१८६॥

तां दृष्ट्वा चिन्तयामास मारुतिर्विकृताननाम् ।

कपिराज्ञा यदाख्यातं सत्त्वमद्भुतदर्शनम् ॥१८७॥

छायाग्राहि महावीर्यं तदिदं नात्र संशयः ।

स तां बुद्ध्वाऽर्थतत्त्वेन सिंहिकां मतिमान्कपिः ॥१८८॥

व्यवर्धत महाकायः प्रावृषीव बलाहकः ।

तस्य सा कायमुद्रीक्ष्य वर्धमानं महाकपेः ॥१८९॥

उस विकराल मुख वाले जन्तु को देख जब हनुमानजी ने अपने मन में विचार किया, तब इन्हें कपिराज सुग्रीव की बात याद पड़ी और उन्होंने निश्चय किया कि, अद्भुत सूरत वाला और छाया पकड़ने वाला महाबली वीर निस्सन्देह यही है। इस प्रकार उसके कर्म को देख, बुद्धिमान् हनुमानजी उस सिंहिका को पहचान कर वर्षाकाल के बादल की तरह बढ़े। जब सिंहिका ने हनुमान के शरीर को बढ़ता हुआ देखा ॥१८७॥१८८॥१८९॥

वक्त्रं प्रसारयामास पातालतलसन्निभम् ।

घनराजीव गर्जन्ती वानरं समभिद्रवत् ॥१६०॥

तब उसने पाताल की तरह अपना मुख फैलाया और वह बादल की तरह गर्जती हुई हनुमान जी की ओर दौड़ी ॥१६०॥

स ददर्श ततस्तस्या विवृतं सुमहन्मुखम् ।

१कायमात्रं च मेधावी मर्माणि च महाकपि ॥१६१॥

तब हनुमानजी ने उसके भयंकर और विशाल मुख को और उसके शरीर की लम्बाई चौड़ाई तथा शरीर के मर्मस्थलों को भली-भाँति देखा भाला ॥१६१॥

स तस्या विवृते वक्त्रे वज्रसंहननः कपिः ।

संक्षिप्य मुहुरात्मानं निष्पपात महाबलः ॥१६२॥

महाबली और वज्र के समान दृढ़ शरीर वाले हनुमानजी ने, अपना शरीर अत्यन्त छोटा कर लिया और वे उसके बड़े मुख में घुस गए ॥१६२॥

आस्ये तस्या निमज्जन्तं ददृशुः सिद्धचारणाः ।

ग्रस्यमानं यथा चन्द्रं पूर्णं पर्वणि राहुणा ॥१६३॥

उस समय सिद्धों और चारणों ने हनुमानजी को सिंहिका के मुख में गिरते हुए देखा । जिस प्रकार पूर्णिमा का चन्द्रमा, राहु से ग्रसा जाता है, उसी प्रकार हनुमानजी भी सिंहिका द्वारा ग्रसे गए ॥१६३॥

ततस्तस्या नखैस्तीक्ष्णैर्मर्मण्युत्कृत्य वानरः ।

उत्पपाताथ वेगेन २मनःसम्पातविक्रमः ॥१६४॥

हनुमानजी ने सिंहिका के मुख में जा, अपने पैने नखों से उसके मर्मस्थल चीर फाड़ डाले और मन के समान शीघ्र वेग से वे वहाँ से निकल कर, फिर ऊपर चले गए ॥१६४॥

१ कायमात्रं—देहप्रमाणम् । (गो०)

२ मनःसम्पातविक्रमः—मनाविगुल्यगतिः । (गो०)

तां तु दृष्ट्वा च धृत्या च दाक्षिण्येन निपात्य हि ।

स कपिप्रवरो वेगाद्ववृधे पुनरात्मवान् ॥१६५॥

इस प्रकार से हनुमान जी ने उसे दूर ही से देख कर, धैर्य और चतुराई से उसे मार गिराया । तदनन्तर उन्होंने पुनः अपना शरीर पूर्ववत् बड़ा कर लिया ॥१६५॥

हतहत्सा हनुमता पपात विधुराम्भसि ।

तां हतां वानरेणाशु पतितां वीक्ष्य सिंहिकाम् ॥१६६॥

वह राक्षसी हृदय के फट जाने से आर्त हो, समुद्र के जल में डूब गई । हनुमानजी द्वारा बात की बात में मार कर गिराई गई सिंहिका को देख ॥१६६॥

भूतान्याकाशचारीणि तमूचुः प्लवगर्षभम् ।

भीममद्य कृतं कर्म महत्सत्त्वं त्वया हतम् ॥१६७॥

आकाशचारी प्राणियों ने हनुमानजी से कहा, तुमने जो इस बड़े जन्तु को मारा सो आज तुमने बड़ा भयंकर काम कर डाला ॥१६७॥

साधयार्थमभिप्रेतमरिष्टं गच्छ मारुते ।

यस्य त्वेतानि चत्वारि वानरेन्द्र यथा तव ॥१६८॥

धृतिर्दृष्टिर्मतिर्दाक्ष्यं स कर्मसु न सीदति ।

स तैः सम्भावितः पूज्यैः प्रतिपन्नप्रयोजनः ॥१६९॥

अब तुम निर्विघ्न हो अपना कार्य सिद्ध करो । हे वानरेन्द्र ! तुम्हारी तरह जिसमें धीरता, सूक्ष्मदृष्टि, बुद्धि और चतुराई, ये चार गुण होते हैं, वह कभी किसी काम के करने में नहीं घबड़ाता । ये चारों गुण तुममें मौजूद हैं । पूज्य हनुमानजी उन प्राणियों से पूजित और अपने कार्य की सिद्धि के विषय में निश्चित से हो ॥१६८॥१६९॥

१ दृष्ट्वा—द्वारा देव दर्शनेन । (गो०)

२ विधुरा—आर्ता (गो०)

जगामाकाशमाविश्य पन्नगाशनवत्कपिः ।

प्राप्तभूयिष्ठपारस्तु सर्वतः प्रतिलोकयन् ॥२००॥

गड़ की तरह बड़े वेग से आकाश में उड़ने लगे और समुद्र के दूसरे तट के निकट पहुँच चारों ओर देखने लगे ॥२००॥

योजनानां शतस्यान्ते वनराजि ददर्श सः ।

ददर्श च पतन्नेव विविधद्रुमभूषितम् ॥२०१॥

तब उन्हें वहाँ से सौ योजन के फासले पर बड़ा भारी एक जंगल देख पड़ा । जाते जाते उन्होंने विविध वृक्षों से भूषित ॥२०१॥

द्वीपं शाखामृगश्रेष्ठो मलयोपवनानि च ।

सागरं सागरानूपं सागरानूपजान्द्रुमान् ॥२०२॥

द्वीप (टापू), और मलयागिरि के उपवनों को देखा । उन्होंने सागर और सागर का तट और सागरतट पर लगे हुए पेड़ों को ॥२०२॥

सागरस्य च पत्नीनां मुखान्यपि विलोकयन् ।

स महामेघसंकाशं समीक्ष्यात्मानमात्मवान् ॥२०३॥

निरुन्धन्तमिवाकाशं चकार मतिमान्मतिम् ।

कायवृद्धिं प्रवेगं च मम दृष्ट्वैव राक्षसाः ॥२०४॥

तथा सागर की पत्नी अर्थात् नदियों को और समुद्र के संगमस्थानों को (भी) देख बुद्धिमान् हनुमानजी ने महामेघ के समान अपने शरीर को जो आकाश को ढके हुए था, देख कर अपने मन में विचारा कि, मेरा यह बड़ा शरीर और मेरा वेग देख कर राक्षस लोग ॥२०३॥२०४॥

मयि कौतूहलं कुर्युरिति मेने महाकपिः ।

ततः शरीरं संक्षिप्य तन्महीधरसन्निभम् ॥२०५॥

पुनः 'प्रकृतिभाषेदे वीतमोह इवात्मवान् ।

तद्रूपमसिसंक्षिप्यः हनुमान्प्रकृतौ स्थितः ।

त्रौन्कमानिव विक्रम्य बलिवीर्यहरो हरिः ॥२०६॥

मुझे एक खेल की वस्तु समझेंगे, यह विचार उन्होंने अपने पर्वताकार शरीर को अति छोटा कर लिया । उन्होंने काममोहादिविहीन जीवन्मुक्त योगी की तरह पुनः अपना लघुरूप जो सदा कांथा, वैसे ही धारण कर लिया; जैसे भगवान् वामन ने बलि को छलने के समय अपने शरीर को बड़ा कर, पुनः छोटा कर लिया था ॥२०५॥२०६॥

स चारुनानाविधिरूपधारी

परं समासाद्य समुद्रतीरम् ।

परैरशक्यः प्रतिपन्नरूपः

समीक्षितात्मा समवेक्षितार्थः ॥२०७॥

विविध मनोहर रूप धारण करने वाले हनुमानजी ने दूसरे द्वारा न पार जाने योग्य समुद्र के पार पहुँच कर, और आगे के कर्त्तव्य का भली भाँति विचार कर, अपना कार्य सिद्ध करने के लिए अत्यन्त छोटा रूप धारण किया ॥२०७॥

ततः स लम्बस्य गिरेः समुद्रे

विचित्रकूटे निपपात कूटे ।

सकेतकोद्दालकनारिकेले

महाद्रिकूटप्रतिमो महात्मा ॥२०८॥

तदनन्तर समुद्रतट से हनुमानजी लम्ब नामक पर्वत के ऊपर गए । उस लम्बपर्वत पर केतकी, उद्दालक, नारियल आदि के अनेक फले फूले वृक्ष लगे हुए थे । उस पर्वत के शिखर भी बड़े सुन्दर थे । उन्हीं सुन्दर शिखरों में से एक शिखर पर हनुमानजी जा कर ठहरे ॥२०८॥

१ प्रकृति—नित्यानन्दस्वभावमिव । (शि०) २ आत्मवान्—योगीश्वरीरं (शि०) ३ संक्षिप्य—तिरस्कृत्य । (शि०)

ततस्तु सम्प्राप्य समुद्रतीरं
 समीक्ष्य लङ्का गिरिजमूर्ध्न ।
 कपिस्तु तस्मिन्निपपात पर्वते
 विधूय रूपं व्यथयन्मृगद्विजान् ॥२०६॥

हनुमानजी, समुद्र तीरवर्ती त्रिकूटपर्वत के शिखर पर बसी हुई लंका को देख और अपने पूर्वरूप को त्याग तथा वहाँ के पशुपक्षियों को डराते हुए; लम्ब गिरि नामक पर्वत पर उतरे ॥२०६॥

स सागरं दानवपन्नगायुतं
 बलेन विक्रम्य महोर्मिमालिनम् ।
 निपत्य तीरे च महोदधेस्तदा
 ददर्श लंकाममरावतीमिव ॥२१०॥

इति प्रथमः सर्गः

दानवों और सर्पों से व्याप्त और महातरङ्गों से युक्त महासागर को अपने बल पराक्रम से नाँघ कर और उसके तट पर पहुँच कर, अमरावती के समान लंकापुरी को हनुमान जी ने देखा ॥२१०॥

सुन्दरकाण्ड का प्रथम सर्ग पूरा हुआ ।

—❀—

द्वितीयः सर्गः

स सागरमनाधृष्यमतिक्रम्य महाबलः ।
 त्रिकूटशिखरे लंकां स्थितां स्वस्थो ददर्श ह ॥ १ ॥
 अपने बल पराक्रम से महाबली हनुमानजी ने अपार समुद्र को नाँघ कर और सावधान होकर, त्रिकूटपर्वत पर बसी हुई लंकापुरी को देखा ॥१॥
 ततः पादपमुक्तेन पुष्पवर्षेण वीर्यवान् ।
 अभिवृष्टः स्थितस्तत्र बभौ पुष्पमयो यथा ॥ २ ॥

उस पर्वत पर जो फूले हुए वृक्ष थे, वे पवन के वेग से हिलने लगे । उनके हिलने से फूल टूट टूट कर गिरने लगे, उन वृक्षों की पुष्पवर्षा से महाबली हनुमानजी मानों पुष्पमय हो गए ॥२॥

योजनानां शतं श्रीमांस्तीर्त्वाप्यमितविक्रमः ।

अनिःश्वसन्कपिस्तत्र न ग्लानिमधिगच्छति ॥ ३ ॥

शोभावान् एवं अमित विक्रमशाली हनुमानजी इतने चौड़े अर्थात् १०० योजन के समुद्र को फाँद आए, किन्तु न तो उन्होंने बीच में कहीं दम ली और न उनके मन में ग्लानि ही उपजी ॥३॥

[नोट—एक इतिहास में लिखा है कि हनुमानजी तैर कर लंका में पहुँचे थे और बीच बीच में टापुओं पर ठहर दम लेते थे । इन लोगों को इस श्लोक के “अनिःश्वसन्” शब्द पर ध्यान देना चाहिए ।]

शतान्यहं योजनानां क्रमेयं सुबहूयपि ।

किं पुनः सागरस्यान्तं संख्यातं शतयोजनम् ॥ ४ ॥

हनुमानजी मन ही मन कहने लगे कि, इस शत योजन मर्यादा वाले समुद्र की तो बात ही क्या है मैं तो बहुत से और सैकड़ों योजन मर्यादा वाले समुद्रों को फाँद सकता हूँ ॥४॥

स तु वीर्यवतां श्रेष्ठः प्लवतामपि चोत्तमः ।

जगाम वेगवाँल्लंकां लङ्घयित्वा महोदधिम् ॥ ५ ॥

इस प्रकार मन ही मन सोचते विचारते बलवानों में श्रेष्ठ कपियों में मुख्य, महावेगवान् हनुमानजी समुद्र को फाँद कर, लंका में गए ॥५॥

शाद्वलानि च नीलानि गन्धवन्तियवनानि च ।

पुष्पवन्ति च मध्येन जगाम नगवन्ति च ॥ ६ ॥

शैलांश्च तरुभिश्छन्नान्वनराजीश्च पुष्पिताः ।

अभिचक्राम तेजस्वी हनुमान्प्लवगर्षभः ॥ ७ ॥

वानरोत्तम तेजस्वी हनुमानजी, रास्ते में हरी-हरी घासों और सुगन्ध-युक्त मधु से शोभित वनों और वृक्षों से भरे और सुन्दर वृक्षों से आच्छादित पर्वतों और पुष्पित वृक्षों से वनों में हो कर जा रहे थे ॥६॥७॥

स तस्मिन्नचले तिष्ठन्वनान्युपवनानि च ।

स नगाग्रे च तां लंकां ददर्श पवनात्मजः ॥ ८ ॥

जब पवननन्दन हनुमानजी ने उस पहाड़ पर खड़े होकर देखा, तब उन्हें वन, उपवन तथा पर्वतशिखर पर बसी हुई लंका देख पड़ी ॥८॥

सरलान्कर्णिकारांश्च खर्जूरांश्च सुपुष्पितान् ।

प्रियालान्मुचुलिन्दांश्च कुटजान्केतकानपि ॥ ९ ॥

वनों में उन्हें देवदारु, कर्णिकार भली-भाँति पुष्पित खजूर, चिरोजी, खिन्नी, महुआ, केतकी ॥९॥

प्रियङ्गूनांधपूर्णांश्च नीपान्सप्तच्छदांस्तथा ।

असनान्कोविदारांश्च करवीरांश्च पुष्पितान् ॥१०॥

सुगन्धित प्रियंगु, कदंब, शतावरी, असन, कोविदार और फूले हुए करवीर के वृक्ष देख पड़े ॥१०॥

पुष्पभारनिबद्धांश्च तथा मुकुलितानपि ।

पादपान्विहगाकीर्णान्पवनाधूतमस्तकान् ॥११॥

इन वृक्षों में से बहुत से तो फूलों से लदे हुए थे और बहुत ऐसे भी थे जिनमें कलियाँ लगी हुई थीं । उन पर झुंड के झुंड पक्षी बैठे हुए थे । उन वृक्षों की फुनगियाँ पवन के चलने से हिल रही थीं ॥११॥

हंसकारण्डवाकीर्णा वापीः पद्मोत्पलायुताः ।

आक्रीडान्विविधान्रम्यान्विविधांश्च जलाशयान् ॥१२॥

वहाँ बावलियाँ भी थीं, जिनमें हंस और जलमुगं खेल रहे थे और कमल तथा कुई फूल रहे थे । वहाँ पर विहार करने योग्य तरह-तरह की रमणीक बाटिकाएँ थीं, जिनके भीतर विविध आकार प्रकार के जलकुण्ड बने हुए थे ॥१२॥

सन्ततान्विविधैर्वृक्षैः सर्वतुल्यफलपुष्पितैः ।

उद्यानानि च रम्याणि ददर्श कपिकुञ्जरः ॥१३॥

सब ऋतुओं में फलने फूलने वाले अनेक प्रकार के वृक्षों से युक्त, वहाँ रमणीक वाटिकाएँ भी हनुमानजी ने देखीं ॥१३॥

समासाद्य च लक्ष्मीवल्लुंकां रावणपालिताम् ।

परिखाभिः सपद्माभिः सोत्पलाभिरलङ्कृताम् ॥१४॥

शोभायुक्त हनुमान जी अब रावणपालित लंका के समीप पहुँचे । लंकापुरी फूले कमलों तथा कुई से युक्त, परिखा से घिरी हुई थी ॥१४॥

सीतापहरणार्थेन रावणेन सुरक्षिताम् ।

समन्ताद्विचरदिभश्च राक्षसैः *कामरूपिभिः ॥१५॥

जब से रावण सीता को हर कर लाया था, तब से लंका की विशेष रूप से निगरानी करने के लिए कामरूपी राक्षस लंका के चारों ओर घूम कर पहरा दिया करते थे । (हनुमान जी ने इन पहरेण राक्षसों को भी देखा) ॥१५॥

काञ्चनेनावृतां रम्यां प्राकारेण महापुरीम् ।

गृहैश्च गिरिसंकाशैः शारदाम्बुदसन्निभैः ॥१६॥

लंकापुरी के चारों ओर बड़ा सुन्दर सोने का परकोटा खिंचा हुआ था । उसके भीतर शरत्कालीन मेघों के समान सफेद और पहाड़ों की तरह ऊँचे-ऊँचे अनेक मकान बने हुए थे ॥१६॥

पाण्डुराभिः प्रतोलीभिः श्लिष्टाभिरभिसंवृताम् ।

अट्टालकशताकीर्णं पताकाध्वजमालिनीम् ॥१७॥

लंका में सफेद गच्च की हुई पक्की और साफ सुथरी गलियाँ थीं । सैकड़ों अटारियोंदार मकान थे और जगह-जगह ध्वजा पताकाएँ फहराते हुए देखा ॥१७॥

१ पाठान्तरे—उग्रधन्विभिः ।” २ प्रतोलीभिः—वीथीभिः । (गो०)

३ पाठान्तरे—“उच्चाभिः ।”

तोरणैः ^१काञ्चनैर्दीप्तां लतापङ्क्तिविचित्रितैः ।

ददर्श हनुमाल्लंकां दिवि देवपुरीमिव ॥१८॥

वहाँ चमचमाती हुई सोने की लताकार रेखा जैसी रंग बिरंगी बंदनवारें देख पड़ती थीं । हनुमानजी ने देवताओं की अमरावतीपुरी की तरह सुन्दर सजी हुई लंका की शोभा देखी ॥१८॥

गिरिर्मूर्ध्नि स्थितां लंकां पाण्डुरैर्भवनैः ^२शुभाम् ।

^३स ददर्श कपिः श्रीमान्पुरमाकाशं यथा ॥१९॥

शोभायमान हनुमानजी ने त्रिकुटाचल पर बसी हुई असंख्य सफेद रंग के सुन्दर मनोहर भवनों से युक्त, आकाशस्पर्शी लंकापुरी को देखा (अथवा लंका ऐसी जान पड़ती थी मानों अन्तरिक्ष में बसी हो) ॥१९॥

पालितां राक्षसेन्द्रेण निर्मितां विश्वकर्मणा ।

प्लवमानामिवाकाशे ददर्श हनुमान्पुरीम् ॥२०॥

लंकापुरी का शासन रावण के हाथ में था और विश्वकर्मा ने इस पुरी को बनाया था । हनुमानजी ने देखा कि, उसके भीतर जो ऊँचे-ऊँचे भवन खड़े थे, उनको देखने से ऐसा जान पड़ता था मानों वह पुरी आकाश में उड़ी जा रही हो ॥२०॥

वप्रप्राकारजघनां विपुलाम्बुवनाम्बराम् ।

शतघ्नीशूलकेशान्तामट्टालकवतंसकाम् ॥२१॥

लंका की परकोटे की दीवारें तो लंकारूपिणी स्त्री की मानों जाँघें हैं, उसके चारों ओर जो वन और समुद्र था, वह मानों उसके पहिनने के वस्त्र थे । शतघ्नी [तोपें] और त्रिशूल मानों उसके मस्तक के वेश थे और उसकी जो अटारियाँ थीं, वे मानों उसके कानों के कर्णफूल थे ॥२१॥

१ पाठान्तरे—“काञ्चनैर्दिव्यैः ।” २ लतापङ्क्तयः—लताकार रेखा । (गो०) ३ पाठान्तरे—“शुभैः ।” ४ पाठान्तरे—“ददर्श स कपिश्रेष्ठः पुरमाकाशं यथा ।”

मनसेव कृतां लङ्कां निर्मितां विश्वकर्मणा ।

द्वारमुत्तरमासाद्य चिन्तयामास वानरः ॥२२॥

इस प्रकार की लंकापुरी को विश्वकर्मा ने बड़े मन से अर्थात् जी लगा कर बनाया था । जब हनुमानजी लंका के उत्तर दिशा वाले फाटक पर पहुँचे, तब वे मन ही मन कहने लगे ॥२२॥

कैलासशिखरप्रख्यैरालिखन्तीमिवाम्बरम् ।

ध्रियमाणाभिवाकाशमुच्छ्रितैर्भवनोत्तमैः ॥२३॥

लंका के उत्तर दिशा का फाटक भी कैलास के सदृश आकाश-स्पर्शी था । ऐसा जान पड़ता था, मानों उसके ऊँच-ऊँचे मकान आकाश को सहारा देने वाले खम्भे हैं । अथवा वे ऊँचे मकान को धारण किए हुए हैं ॥२३॥

सम्पूर्णा राक्षसैर्घोरैर्नागैर्भोगवतीमिव ।

अचिन्त्यां सुकृतां स्पष्टां कुबेराध्युषितां पुरा ॥२४॥

हनुमानजी कहने लगे कि, जिस प्रकार भोगवतीपुरी भयंकर नागों से भरी है, उसी प्रकार यह लंका भी घोर राक्षसों से भरी हुई है ॥२४॥

तस्याश्च महतीं गुप्तिं सागरं च समीक्ष्य सः ।

रावणं च रिपुं घोरं चिन्तयामास वानरः ॥२५॥

हनुमानजी ने देखा कि, लंका की भली-भाँति रक्षा तो समुद्र ही कर रहा है । साथ ही हनुमानजी ने यह भी सोचा कि, रावण भी एक महा भयंकर शत्रु है ॥२५॥

आगत्यापीह हरयो भविष्यन्ति निरर्थकाः ।

न हि युद्धेन वै लंका शक्या जेतुं सुरासुरैः ॥२६॥

यदि वानरगण यहाँ किसी प्रकार आ भी पहुँचे, तो भी उनका यहाँ आना व्यर्थ होगा । क्योंकि इस लंका को जीतने की शक्ति तो देवताओं और दैत्यों में भी नहीं है ॥२६॥

१ पाठान्तरे—“प्रख्यामालिखन्ति ।” २ पाठान्तरे—“दीयमानाम् ३ पाठान्तरे—“सुरैरपि ।”

इमां तु विषमां दुर्गां लंकां रावणपालिताम् ।

प्राप्यापि स महाबाहुः किं करिष्यति राघवः ॥२७॥

रावणपालित इस विकट दुर्गम लंका में श्रीरामचन्द्रजी यदि आ भी गए तो, वे कर ही क्या सकेंगे ?

अवकाशो न सान्त्वस्य राक्षसेष्वभिगम्यते ।

न दानस्य न भेदस्य नैव युद्धस्य दृश्यते ॥२८॥

मेरी समझ में तो राक्षस लोग, खुशामद से काबू में आने वाले नहीं । इन लोगों को लालच दिखला कर या इनमें फूट डाल कर अथवा इनसे युद्ध करके भी, इनसे पार नहीं पाया जा सकता ॥२८॥

चतुर्णामेव हि गतिर्वानराणां महात्मनाम् ।

बालिपुत्रस्य नीलस्य मम राज्ञश्च धीमतः ॥२९॥

हमारी सेना में चार ही ऐसे जन हैं जो यहाँ आ सकते हैं । एक तो अंगद, दूसरे नील, तीसरा मैं और चौथे बुद्धिमान वानरराज सुग्रीव ॥२९॥

यावज्जानामि वैदेहीं यदि जीवति वा न वा ।

तत्रैव चिन्तयिष्यामि दृष्ट्वा तां जनकात्मजाम् ॥३०॥

अस्तु, अब सब से प्रथम तो यह जान लेना है कि, जानकीजी जीवित भी हैं कि नहीं । मैं प्रथम जानकीजी को देख लेने पर पीछे और बातों पर विचार करूँगा ॥३०॥

ततः स चिन्तयामास मुहूर्तं कपिकुञ्जरः ।

गिरिभृङ्गे स्थितस्तरिमन्राजस्याभ्युदये रतः ॥३१॥

तदनन्तर श्रीरामचन्द्रजी के हित में रत, कपिश्रेष्ठ हनुमानजी पर्वत के शिखर पर बैठे हुए मुहूर्त भर तक मन ही मन कुछ सोचते रहे ॥३१॥

अनेन रूपेण मया न शक्या रक्षसां पुरी ।

प्रवेष्टुं राक्षसैर्गुप्ता क्रूरैर्बलसमन्वितैः ॥३२॥

उन्होंने सोचा कि, बलवान् तथा क्रूर स्वभाव वाले राक्षसों द्वारा रक्षित लंका में मैं अपने इस रूप से प्रवेश नहीं कर सकता ॥३२॥

उग्रौजसो महावीर्या बलवन्तश्च राक्षसाः ।

वञ्चनीया मया सर्वे जानकीं परिमार्गता ॥३३॥

तब मुझे, जानकी जी का पता लगाने के लिए, इन सब महाबली और महापराक्रमी राक्षसों को धोखा देना होगा ॥३३॥

लक्ष्यालक्ष्येण रूपेण रात्रौ लंकापुरी मया ।

प्रवेष्टुं प्राप्तकालं मे कृत्यं साधयितुं महत् ॥३४॥

अतः मुझे रात के समय ऐसे रूप से जिसे कोई देखे और कोई न देखे, लंका में घुसना उचित है । क्योंकि इतना बड़ा कार्य बिना ऐसा किए पूरा नहीं होगा ॥३४॥

तां पुरीं तादृशीं दृष्ट्वा दुराधर्षा सुरासुरैः ।

हनुमांश्चिन्तयामास विनिःश्वस्य मुहुर्मुहुः ॥३५॥

केनोपायेन पश्येयं मैथिलीं जनकात्मजाम् ।

अदृष्टो राक्षसेन्द्रेण रावणेन दुरात्मना ॥३६॥

इस प्रकार हनुमानजी सुरों और असुरों से दुराधर्ष उस लंकापुरी को बराबर देखने लगे और बार बार लम्बी साँसें ले यह सोचते थे कि, किस उपाय से जनकनन्दिनी जानकी को मैं देख लूँ और उस दुरात्मा राक्षसराज रावण की दृष्टि से बचा रहूँ ॥३५॥३६॥

न विनश्येत्कथं कार्यं रामस्य विदितात्मनः ।

एकामेकस्तु पश्येयं रहिते जनकात्मजाम् ॥३७॥

तीनों लोकों में प्रसिद्ध श्रीरामचन्द्रजी का कार्य किस प्रकार कहेँ जिससे कार्य बिगड़ने न पावे । मैं तो अकेला एकान्त में जानकी को देखना चाहता हूँ ॥३७॥

१ “पाठान्तरे—“एकामेकश्च ।”

भूताश्चार्था विपद्यन्ते देशकालविरोधिताः ।

विकलवं दूतमासाद्य तमः सूर्योदये यथा ॥३८॥

देश और काल के प्रतिकूल कार्य करने वाला और कादर दूत, बने बनाए कार्य को उसी प्रकार नष्ट कर डालता है, जिस प्रकार सूर्य अन्वकार को ॥३८॥

अर्थानर्थान्तरे बुद्धिर्निश्चिताऽपि न शोभते ।

घातयन्ति हि कार्याणि दूताः पण्डितमानिनः ॥३९॥

कर्तव्याकर्तव्य के विषय में निश्चित कर लेने पर भी, ऐसे दूतों के कारण कार्य की सिद्धि नहीं होती । क्योंकि वे अपनी बुद्धिमानि के अभिमान में चूर हो, कार्यों को न बना कर, उन्हें बिगाड़ डालते हैं ॥३९॥

न विनश्येत्कथं कार्यं वैकल्यं न कथं भवेत् ।

लङ्घनं च समुद्रस्य, कथं नु न भवेद्यथा ॥४०॥

अतः अब किस उपाय से मैं काम लूँ जिससे न तो कार्य ही बिगड़े, और न मुझमें कादरता आवे । साथ ही मेरा समुद्र फाँदना वृथा भी न हो ॥४०॥

मयि दृष्टे तु रक्षोभी रामस्य विदितात्मनः ।

भवेद्व्यर्थमिदं कार्यं रावणानर्थमिच्छतः ॥४१॥

त्रिभुवन-विख्यात श्रीरामचन्द्रजी रावण को दण्ड देना चाहते हैं, अतः यदि राक्षसों ने मुझे देख लिया तो श्रीरामचन्द्र का यह कार्य बिगड़ जायगा ॥४१॥

न हि शक्यं क्वचित्स्थातुमविज्ञातेन राक्षसैः ।

अपि राक्षसरूपेण किमुतान्येन केनचित् ॥४२॥

राक्षसों से छिप कर यहाँ कोई भी नहीं रह सकता । यहाँ तक कि राक्षसों का अथवा अन्य किसी का रूप धारण करने से भी राक्षसों से छुटकारा नहीं मिल सकता ॥४२॥

१ पाठान्तरे—“कथं नु न वृथा भवेत् ।” २ विदितात्मा का अर्थ किसी किसी ने आत्मदर्शी युञ्जान योगी भी किया है ।

वायुरप्यत्र नाज्ञातश्चरेदिति मतिर्मम ।

न ह्यस्त्यविदितं किञ्चिद्राक्षसानां बलीयसाम् ॥४३॥

मैं तो समझता हूँ कि, वायु भी यहाँ पर गुप्त रूप से नहीं बह सकता क्योंकि बलवान राक्षसों से कोई बात छिप नहीं सकती ॥४३॥

इहाहं यदि तिष्ठामि स्वेन रूपेण संवृतः ।

विनाशमुपयास्यामि भर्तुरर्थश्च हास्यते ॥४४॥

यदि मैं अपने असली रूप में यहाँ ठहरा रहूँ तो केवल स्वामी का कार्य ही नष्ट न होगा, बल्कि मैं भी मारा जाऊँगा ॥४४॥

तदहं स्वेन रूपेण रजन्यां ह्रस्वतां गतः ।

लंकामभिगमिष्यामि राघवस्यार्थसिद्धये ॥४५॥

अतः मैं अपने शरीर को बहुत ही छोटा बना कर, श्रीरामचन्द्रजी के काम के लिए रात के समय लंका में जाऊँगा ॥४५॥

रावणस्य पुरीं रात्रौ प्रविश्य सुदुरासदाम् ।

विचिन्वन्भवनं सर्वं द्रक्ष्यामि जनकात्मजाम् ॥४६॥

रावण की इस अत्यन्त दुर्घर्ष राजधानी लंकापुरी में रात के समय घुस कर, सब घरों में जा कर, सीता को खोजूँगा ॥४६॥

इति निश्चित्य हनुमान्सूर्यस्यास्तमयं कपिः ।

आचकाङ्क्षे तदा वीरो वैदेह्या दर्शनोत्सुकः ॥४७॥

इस प्रकार अपने मन में निश्चय कर जानकीजी को देखने के लिए उत्सुक वीर हनुमानजी, सूर्यास्त की प्रतीक्षा करने लगे ॥४७॥

सूर्ये चास्तं गते रात्रौ देहं संक्षिप्य मारुतिः ।

वृषदंशकमात्रः^१ सन्बभूवादभुतदर्शनः ॥४८॥

१ पाठान्तरे—“हीयते ।” २ पाठान्तरे—“लंकामभिगमिष्यामि ।

३ पाठान्तरे—“सञ्चित्य ।” ४ वृषदंशकमात्रः—बिछलप्रमाणः (श्री०)

जब सूर्य अस्ताचलगामी हुए, तब रात में हनुमानजी ने अपने शरीर को बिल्ली के समान छोटा और देखने में विस्मयोत्पादक बनाया ॥४८॥

प्रदोषकाले हनुमांस्तूर्णमुत्प्लुत्य वीर्यवान् ।

प्रविवेश पुरीं रम्यां सुविभक्तमहापथाम् ॥४९॥

वीर्यवान हनुमान जी तुरन्त परकोटा फाँद कर, उस रमणीय और सुन्दर राजमार्गों से युक्त, लंकापुरी में घुस गए ॥४९॥

प्रासादमालाविततां स्तम्भैः काञ्चनराजतैः ।

शातकुम्भमयैर्जालैर्गन्धर्वनगरोपमाम् ॥५०॥

हनुमानजी ने लंका के भीतर जाकर देखा कि, बड़े बड़े भवनों की श्रेणियों से और अनेक सुवर्णमय खम्भों से तथा सोने के झरोखों से लंकापुरी गन्धर्वनगरी की तरह सजी हुई है ॥५०॥

सप्तभौमाष्टभौमैश्च स ददर्श महापुरीम् ।

तलैः स्फटिकसंकीर्णैः कार्तस्वरविभूषितैः ॥५१॥

सप्त-अठ-खने-भवनों से और स्फटिक खचित तथा सुवर्ण भूषित अनेक स्थानों से वह राक्षसों की निवास-स्थली लंकापुरी अत्यन्त शोभायुक्त देख पड़ती थी ॥५१॥

वैडूर्यमणिचित्रैश्च मुक्ताजालविराजितैः ।

तलैः शुशुभिरे तानि भवनान्यत्र रक्षसाम् ॥५२॥

राक्षसों के घरों के फर्श वैडूर्य मणियों के जड़ावों और मोतियों की झालरों से शोभित थे ॥५२॥

काञ्चनानि विचित्राणि तोरणानि च रक्षसाम् ।

लंकामुद्द्योतयामासुः सर्वतः समलंकृताम् ॥५३॥

राक्षसों के घर के तोरणद्वार, जो सुवर्णनिर्मित और रंग-विरंगे बने हुए थे, चारों ओर से विभूषित थे और लंकापुरी की शोभा बढ़ा रहे थे ॥५३॥

१ पाठान्तरे—“मुक्ता- जालविभूषितैः ।”

अचिन्त्यामद्भुताकारां दृष्ट्वा लंकां महाकपिः ।

आसीद्विषण्णो हृष्टश्च वैदेह्या दर्शनोत्सुकः ॥५४॥

जानकी जी के दर्शन के लिए उत्सुक, महाकपि हनुमान जी इस प्रकार की अचिन्त्य और आश्चर्यजनक बनावट की लंकापुरी को देख, पहिले तो हर्षित हुए, फिर पीछे उदास हो गए ॥५४॥

स^१पाण्डुरोन्नद्धविमानमालिनीं

महार्हजाम्बूनदजालतोरणाम् ।

यशस्विनीं रावणबाहुपालितां

क्षपाचरैर्भीमबलैः समावृताम् ॥५५॥

हनुमानजी ने देखा कि, रावण द्वारा रक्षित, प्रसिद्ध लंकानगरी, श्रेणीबद्ध सफेद अट्टालिकाओं से, महामूल्यवान् सुवर्णमय झरोखों और तोरणद्वारों से अलंकृत है और अत्यन्त बलिष्ठ राक्षसों की सेना चारों ओर से उसकी रखवाली कर रही है ॥५५॥

चन्द्रोऽपि साचिव्यमिवास्य कुर्व-

स्तारागणैर्मध्यगतोविराजन् ।

ज्योत्स्नावितानेन वितत्य लोकमु-

त्तिष्ठते नैकसहस्ररश्मिः ॥५६॥

उस समय मानों वायुपुत्र की सहायता करने के लिए सहस्रों किरणों वाला चन्द्रमा, ताराओं के साथ, चांदनी छिटकाता हुआ, आकाश में आ विराजा ॥५६॥

शङ्खप्रभं क्षीरमृणालवर्णम्-

उद्गच्छमानं व्यवभासमानम् ।

ददर्श चन्द्रं स कपिप्रवीरः

पोप्लूयमानं सरसीव हंसम् ॥५७॥

कपिश्रेष्ठ हनुमान जी ने देखा कि, सरोवर में जिस प्रकार हंस उछल कूद मचाते हैं, उसी प्रकार दूध अथवा मूणाल वर्ण शङ्ख की तरह चन्द्रमा भी आकाश में उदय होकर ऊपर को उठ रहा है ॥५७॥

सुन्दरकाण्ड का दूसरा सर्ग पूरा हुआ ।

तृतीयः सर्गः

स लम्बशिखरे लम्बे लम्बतोयदसन्निभे ।

सत्त्वमास्थाय मेधावी हनुमान्मारुतात्मजः ॥१॥

निशि लंकां महासत्त्वो विवेश कपिकुञ्जरः ।

रम्यकाननतोयाढ्यां पुरीं रावणपालिताम् ॥२॥

बुद्धिमान् तथा महाबलवान् कपिश्रेष्ठ पवननन्दन हनुमानजी ने धैर्य धारण पूर्वक महामेघ की तरह लम्ब नामक पर्वत के उच्च शिखर पर स्थित लंकापुरी में रात के समय प्रवेश किया । वह रावण की लंकापुरी उपवनों तथा स्वादिष्ट जल वाले कूप, तड़ाग, बावली से पूर्ण थी ॥१॥२॥

शारदाम्बुधरप्रख्यैर्भवनैरुपशोभिताम् ।

सागरोपमनिर्घोषां सागरानिलसेविताम् ॥३॥

वह शरत्कालीन बादलों की तरह सफेद भवनों से सुशोभित थी । उसमें सदा समुद्र जैसा गर्जन सुन पड़ता था और वहाँ समुद्री पवन सदा बहा करता था ॥३॥

सुपुष्टबलसंगुप्तां यथैव विटपावतीम् ।

चारुतोरणनिर्यूहां पाण्डुरद्वारतोरणाम् ॥४॥

विटपावती नगरी की तरह लंकापुरी की भी रखवाली के लिए परम हृष्टपुष्ट राक्षसी सेना पुरी के चारों ओर नियत थी । उसके तोरणद्वारों पर मदमत्त हाथी झूमा करते थे । उसके तोरणद्वार सफेद रंग के थे ॥४॥

१ सत्त्वं—व्यवसायं । धैर्यमिति यावत् । (गो०)

२ पाठान्तरे—

भुजगाचरितां गुप्तां शुभां भोगवतीमिव ।

तां सविद्युद्धनाकीर्णां ज्योतिर्मर्गिनिषेविताम् ॥५॥

वह सब ओर से सर्पों द्वारा सुरक्षित, सर्पों को भोगवतीपुरी की तरह सुरक्षित थी । वह दामिनी युक्त वादलों से घिरी थी अथवा उसकी सड़कों पर पर्याप्त प्रकाश था ॥५॥

चण्डमास्तनिर्ह्लादां यथा चाप्यमरावतीम् ।

शातकुम्भेन महता प्राकारेणाभिसंवृताम् ॥६॥

इन्द्र की अमरावतीपुरी की तरह लंकापुरी में भी प्रचण्ड वायु सन् करता चला करता था । उसके चारों ओर बड़ा ऊँचा और लंबा चौड़ा सोने की दीवारों का परकोटा खिंचा हुआ था ॥६॥

किंकिणीजालघोषाभिः पताकाभिरलंकृताम् ।

आसाद्य सहसा हृष्टः प्राकारमभिपेदिवान् ॥७॥

उसमें छोटी छोटी घंटियों के जाल जगह जगह बने हुए थे, जिनकी घंटियाँ सदा बजा करती थीं । जगह जगह पताकाएँ फहरा रही थीं । उस लंकापुरी के परकोटे की दीवाल पर हनुमानजी प्रसन्नता-पूर्वक सहसा कूद कर चढ़ गए ॥७॥

विस्मयाविष्टहृदयः पुरीमालोक्य सर्वतः ।

जाम्बूनदमयैर्द्वारैर्वैडूर्यकृतवेदिकैः ॥८॥

उस परकोटे पर से उन्होंने उस पुरी को चारों ओर से देखा और देख कर वे विस्मित हुए । क्योंकि उन्होंने देखा कि, उस पुरी के भवनों के दरवाजे सोने से और चबूतरे पत्थर से बने हुए थे ॥८॥

वज्रस्फटिकमुक्ताभिर्मणिकुट्टिमभूषितैः ।

तप्तहाटकनिर्यूहै राजतामलपाण्डुरैः ॥९॥

१ पाठान्तरे—“मन्दमास्तसञ्चारां यथेन्द्रस्यामरावतीम् ।”

उस पुरी के भवनों की दीवारें हीरा स्फटिक मोती तथा अन्य मणियों की बनी हुई थीं। उनका ऊपरी भाग सुवर्ण और चाँदी का बना हुआ था ॥६॥

वैडूर्यतलसोपानैः स्फाटिकान्तरपांसुभिः ।

चारुसञ्जवनोपेतैः खमिवोत्पतितैः शुभैः ॥१०॥

भवनों में जाने के लिए जो सीढ़ियाँ थीं, वे पन्नों से बनाई गई थीं और द्वारों के भीतर का समस्त फर्श भी पन्नों से जड़ कर बनाया गया था। उन द्वारों के ऊपर जो धँठकें (कमरे) बने थे, वे बहुत ही मनोहर थे। वे इतने ऊँचे थे कि, जान पड़ता था कि, वे आकाश से बातें कर रहे हैं ॥१०॥

क्रौञ्चबर्हिणसंघुष्टे राजहंसनिषेवितैः ।

तूर्याभरणनिर्घोषैः सर्वतः प्रतिनादिताम् ॥११॥

भवनों के द्वारों पर क्राँच, मोर आदि पक्षी सुहावनी बोलियाँ बोल रहे थे। राजहंस अलग ही वहाँ की शोभा बढ़ा रहे थे। सर्वत्र नगाड़ों और आभूषणों के शब्द सुनाई पड़ते थे ॥११॥

वस्वोकसारप्रतिमां समीक्ष्य^१ नगरिं ततः ।

खमिवोत्पतितां लंकां जहर्ष हनुमान्कपिः ॥१२॥

इस प्रकार समृद्धशालिनी और आकाशस्पर्शनी अलकापुरी की तरह उस लंकापुरी को देख, हनुमानजी बहुत प्रसन्न हुए ॥१२॥

तां समीक्ष्य पुरीं लंका राक्षसाधिपतेः शुभाम् ।

अनुत्तमामृद्धिमतीं^२ चिन्तयामास वीर्यवान् ॥१३॥

रावण की उस सुन्दर ऋद्धमती लंकापुरी को देख, बलवान हनुमान जी अपने मन में कहने लगे ॥१३॥

१ पाठान्तरे—“वीक्ष्य नगरिं ततः ।” २ पाठान्तरे—“खमिवोत्पतितुं

क्रामां ।” ३ पाठान्तरे—“रम्यां ।” ४ पाठान्तरे—“यतां ।”

नेयमन्येन नगरी शक्या धर्षयितुं बलात् ।

रक्षिता रावणबलैरुद्यतायुधधारिभिः ॥१४॥

दूसरे किसी की तो सामर्थ्य नहीं, जो इस लंका को जीत सके । क्योंकि रावण के सैनिक हाथों में आयुधों को ले, इस नगरी की रक्षा करने में तत्पर रहते हैं ॥१४॥

कुमुदाङ्गदयोर्वापि सुषेणस्य महाकपेः ।

प्रसिद्धेयं भवद्भूमिर्मन्दद्विविदयोरपि ॥१५॥

विवस्वतस्तनूजस्य हरेश्च कुशपर्वणः ।

ऋक्षस्य केतुमालस्य मम चैव गतिर्भवेत् ॥१६॥

परन्तु कुमुद, अङ्गद, महाकपि सुषेण, मन्द, द्विविद, सूर्यपुत्र सुग्रीव और कुश जैसे लोमहारी रीछों में श्रेष्ठ जाम्बवान और मैं—बस ये ही लोग यहाँ आ सकते हैं ॥१५॥१६॥

समीक्ष्य च महाबाहू राघवस्य पराक्रमम् ।

लक्ष्मणस्य च विक्रान्तमभवत्प्रीतिमान्कपिः ॥१७॥

इस प्रकार सोच विचार कर, जब हनुमान जी ने श्रीरामचन्द्र के पराक्रम और लक्ष्मण के विक्रम की ओर दृष्टि डाली, तब तो वे प्रसन्न हो गए ॥१७॥

तां रत्नवसनोपेतां गोष्ठागारावतंसकाम् ।

यन्त्रागारस्तनीमृद्धां प्रमदामिव भूषिताम् ॥१८॥

लंका, मणि रूपी वस्त्रों से और गोशाला अथवा हयशाला रूपी कर्णभूषणों से और आयुधों के गृह रूपी स्तनों से अलंकृत स्त्री की तरह, जान पड़ती थी ॥१८॥

तां नष्टतिमिरां दीपैर्भास्वरैश्च महागृहैः ।

नगरीं राक्षसेन्द्रस्य ददर्श स महाकपिः ॥१९॥

१ गोष्ठागार—गोष्ठं गोशाला । इदं वाजिशालादेरप्युलक्षणम् । (रा०)

अनेक प्रकार के रत्नों से प्रकाशित भवनों में जो दीपक जल रहे थे, उनसे वहाँ पर अन्धकार नाम मात्र को भी नहीं था। ऐसी राक्षसराज रावण की लंकापुरी को, महाकपि हनुमानजी ने देखा ॥१९॥

अथ सा हरिशार्दूलं प्रविशन्तं महाबलम् ।

नगरी ^१स्वेन रूपेण ददर्श पवनात्मजम् ॥२०॥

इतने में कपिश्रेष्ठ महाबली हनुमान जी को लंकापुरी में प्रवेश करते समय, उस पुरी की अधिष्ठात्री देवी ने देख लिया ॥२०॥

सा तं हरिवरं दृष्ट्वा लंका वै कामरूपिणी^२ ।

स्वयमेवोत्थिता तत्र विकृताननदर्शना ॥२१॥

कपिश्रेष्ठ हनुमानजी को देख, वह महाविकराल मुखवाली एवं कामरूपिणी लंका की अधिष्ठात्री देवी, स्वयं ही उठ आई ॥२१॥

^३पुरस्तात्तस्य वीरस्य वायुसूनोरतिष्ठत ।

मुञ्चमाना महानादमब्रवीत्पवनात्मजम् ॥२२॥

वह देवी, हनुमानजी की राह रोक उनके सामने जा खड़ी हुई और भयंकर नाद कर, पवननन्दन से बोली ॥२२॥

कस्त्वं केन च कार्येण इह प्राप्तो वनालय ।

कथयस्वेह यत्तत्त्वं यावत्प्राणान्धरिष्यसि^४ ॥२३॥

अरे वनवासी बंदर ! तू कौन है ? और यहाँ क्यों आया है ? यदि तुझे अपने प्राण प्यारे हों तो ठीक ठीक बतला ॥२३॥

^५न शक्या खल्वियं लंका प्रवेष्टुं वानर त्वया ।

रक्षिता रावणबलैरभिगुप्ता समन्ततः ॥२४॥

१ स्वेन रूपेण—अधिदेवतारूपेण । (रा०) २ पाठान्तरे—“रावण पासिता ।” ३ पाठान्तरे—“पुरस्तात्कपिवर्यस्य ।” ४ पाठान्तरे—“यावत्प्राणा व रन्ति ते ।” ५ पाठान्तरे—“न शक्या ।”

हे बानर ! निश्चय ही तुझमें यह सामर्थ्य नहीं कि, तू लंका में घुस सके । क्योंकि रावण की सेना इसकी चारों ओर से रखवाली किया करती है ॥२४॥

अथ ताम्रबन्धुवीरो हनुमानप्रतः स्थिताम् ।

कथयिष्यामि ते तत्त्वं यन्मां त्वं परिपृच्छसि ॥२५॥

सामने खड़ी हुई उस लंका से वीर हनुमानजी ने कहा—तू मुझसे जो कुछ पूछ रही है, सो मैं सब ठीक ठीक बतलाऊंगा ॥२५॥

का त्वं विरूपनयना पुरद्वारेऽवतिष्ठसि ।

किमर्थं चापि मां रुद्ध्वा निर्भर्त्सयसि दारुणा ॥२६॥

हे निष्ठुर ! [परन्तु पहिले तू तो यह बतला कि] तू कौन है, जो इस नगरद्वार पर विकराल नेत्र किए खड़ी है और क्यों मेरा मार्ग रोक कर मुझे दपट रही है ॥२६॥

हनुमद्वचनं श्रुत्वा लंका सा कामरूपिणी ।

उवाच वचनं क्रुद्धा परुषं पवनात्मजम् ॥२७॥

हनुमानजी के ये वचन सुन, वह कामरूपिणी लंका की अधिष्ठात्री देवी क्रुद्ध हो, हनुमानजी से कठोर वचन बोली ॥२७॥

अहं राक्षसराजस्य रावणस्य महात्मनः ।

आज्ञाप्रतीक्षा दुर्धर्षा रक्षामि नगरीमिमाम् ॥२८॥

मैं महाबलवान राक्षसराज रावण की आजानुवर्तिनी दुर्धर्षा लंका नगरी की अधिष्ठात्री देवी हूँ और इस पुरी की मैं रक्षा किया करती हूँ ॥२८॥

न शक्यं मामवज्ञाय प्रवेष्टुं नगरी त्वया ।

अद्य प्राणैः परित्यक्तः स्वप्स्यसे निहतो मया ॥२९॥

मेरी अवहेलना कर तू इस नगरी के भीतर नहीं घुस सकता । यदि मेरी अवहेलना की, तो याद रखना, तू मुझसे मारा जाकर, अभी भूमि पर पड़ा हुआ दिखाई पड़ेगा ॥२९॥

अहं हि नगरी लंका स्वयमेव प्लवङ्गम ।

सर्वतः परिरक्षामि ह्येतत्ते कथितं मया ॥३०॥

हे वानर ! मैं स्वयं लंका हूँ और मैं चारों ओर से इसकी रखवाली किया करती हूँ । इसीसे मैंने तुझको रोका है ॥३०॥

लंकाया वचनं श्रुत्वा हनूमान्मारुतात्मजः ।

यत्नवान्स हरिश्रेष्ठः स्थितः शैल इवापरः ॥३१॥

उद्योगी एवं कपिश्रेष्ठ पवननन्दन हनुमान जी ने लंका की ये बातें सुनीं, उसे परास्त करने के लिए उसके सामने एक दूसरे पर्वत की तरह अचल भाव से खड़े हो गए ॥३१॥

स तां स्त्रीरूपविकृतां दृष्ट्वा वानरपुङ्गवः ।

आबभाषेऽथ मेधावी सत्त्ववान्प्लवगर्षभः ॥३२॥

वानरश्रेष्ठ, बुद्धिमान एवं बलवान् हनुमान जी, उस रूपधारिणी लंका देवी से बोले ॥३२॥

द्रक्ष्यामि नगरीं लंकां सादृप्राकारतोरणाम् ।

तदर्थमिह सम्प्राप्तः परं कौतूहलं हि मे ॥ ३३ ॥

वनान्युपवनानीह लंकायाः काननानि च ।

सर्वतो गृहमुख्यानि द्रष्टुमागमनं हि मे ॥ ३४ ॥

हे लंके ! मैं इस नगरी की अटारियां, प्राकार, तोरण, वन, उपवन तथा प्रधान प्रधान भवनों को देखना चाहता और इसीलिए मैं यहाँ आया भी हूँ । मुझे लंकापुरी को देखने का बड़ा कुतूहल है ॥३३॥३४॥

तस्य तद्वचनं श्रुत्वा लंका सा कामरूपिणी ।

भूय एवं पुनर्वाक्यं बभाषे परुषाक्षरम् ॥ ३५ ॥

उस कामरूपिणी लंकादेवी ने हनुमानजी के ये वचन सुन, फिर हनुमान

मामनिर्जित्य दुर्बुद्धे राक्षसेश्वरपालिताम् ।

न शक्यमद्य ते द्रष्टुं पुरीयं वानराधम ॥३६॥

हे दुर्बुद्ध ! हे वानराधम ! राक्षसेश्वर रावण द्वारा रक्षित इस लंका-पुरी को, मुझे हराए बिना अब तू नहीं देख सकता ॥३६॥

ततः स हरिशार्दूलस्तामुवाच निशाचरीम् ।

दृष्ट्वा पुरमिमां भद्रे पुनर्यास्ये यथागताम् ॥३७॥

तदनन्तर कपिश्रेष्ठ हनुमानजी ने उस निशाचरी से कहा—हे भद्रे ! मैं एक बार इस लंकापुरी को देख, जहाँ से आया हूँ, वहीं लौट कर चला जाऊँगा ॥३७॥

ततः कृत्वा महानादं सा वै लंका भयानकम् ।

तलेन वानरश्रेष्ठं ताडयामास वेगिता ॥३८॥

तब उस लंकादेवी ने बड़ी जोर से भयकर नाद कर, हनुमानजी के कस-कर एक थप्पड़ मारा ॥३८॥

ततः स कपिशार्दूलो लंकया ताडितो भृशम् ।

ननाद सुमहानादं वीर्यवान्पवनात्मजः ॥३९॥

लंकादेवी के हाथ से जोर का थप्पड़ खा, बलवान पवननन्दन न महानाद किया ॥३९॥

ततः संवर्तयामास वामहस्तस्य सोऽङ्गुलीः ।

भ्रुष्टिनाऽभिजघानैनानां हनूमान्क्रोधमूर्च्छितः ॥४०॥

और बाँये हाथ की अंगुलियाँ मोड़ और मुट्ठी बाँध हनुमानजी ने क्रुद्ध हो, लंका के एक घूँसा मारा ॥४०॥

स्त्री चेति मन्यमानेन नातिक्रोधः स्वयं कृतः ।

सा तु तेन प्रहारेण विह्वलाङ्गी निशाचरी ॥४१॥

‘महानादे’—‘भयावहम् ।’

पपात सहसा भूमौ विकृताननदर्शना ।

ततस्तु हनुमान्प्राज्ञस्तांदृष्ट्वा विनिपातिताम् ॥ ४२ ॥

तिस पर भी लंका को स्त्री समझ हनुमानजी ने बहुत क्रोध नहीं किया था, किन्तु वह राक्षसी लंका उतने ही प्रहार से विकल और लोट पोट हो पृथ्वी पर गिर पड़ी और उसका मुख और भी अधिक विकराल हो गया । उसको भूमि पर छटपटाते देख, बुद्धिमान एवं तेजस्वी हनुमान जी को ॥ ४१ ॥ ४२ ॥

कृपां चकार तेजस्वी मन्यमानः स्त्रियं तु ताम् ।

ततो वै भृशमुद्विग्ना लंका सा गद्गदाक्षरम् ॥ ४३ ॥

उवाच गर्वितं वाक्यं हनुमन्तं प्लवङ्गमम् ।

प्रसीद सुमहाबाहो त्रायस्व हरिसत्तम ॥ ४४ ॥

उसे स्त्री समझ उस पर बड़ी दया आई । तदनन्तर अत्यन्त विकल वह लंकादेवी, गद्गद् वाणी से अभिमान रहित हो कपिवर हनुमान जी से बोली । 'हे कपिश्रेष्ठ ! हे महाबाहो ! तुम मेरे ऊपर प्रसन्न हो और मुझे बचाओ ॥ ४३ ॥ ४४ ॥

'समये सौम्य तिष्ठन्ति सत्त्ववन्ता महाबलाः ।

अहं तु नगरी लंका स्वयमेव प्लवङ्गम् ॥ ४५ ॥

क्योंकि जो धैर्यवान् और महाबली पुरुष होते हैं, वे स्त्री का बध नहीं करते । हे वानर ! मैं ही लंका नगरी की अधिष्ठात्री देवी हूँ ॥ ४५ ॥

निजिताहं त्वया वीर विक्रमेण महाबल ।

इदं च तथ्यं शृणु वै ब्रुवन्त्या मे हरीश्वर ॥ ४६ ॥

सो हे महाबली ! तुमने मुझे अपने पराक्रम से जीत लिया । महाकपीश्वर ! मैं जो अब यथार्थ वृत्तान्त कहती हूँ, उसे तुम सुनो ॥ ४६ ॥

१ समये--स्त्रीवधवर्जनव्यवस्थायां । (मो०)

स्वयंभुवा पुरा दत्तं वरदानं यथा मम ।

यदा त्वां वानरः कश्चिद्विक्रमाद्वशमानयेत् ॥४७॥

ब्रह्माजी ने प्राचीनकाल में मुझको यह वरदान दिया था कि, जब तुझको कोई वानर परास्त करे ॥४७॥

तदा त्वया हि विज्ञेयं रक्षसां भयमागतम् ।

स हि मे समयः सौम्य प्राप्तोऽद्य तव दर्शनात् ॥४८॥

तब तू जान लेना कि, अब राक्षसों के ऊपर विपत्ति आ पहुँची । सो हे सौम्य ! तुम्हारे दर्शन से आज मेरा वह समय आ गया ॥४८॥

स्वयंभूविहितः सत्यो न तस्यास्ति व्यतिक्रमः ।

सीतानिमित्तं राज्ञस्तु रावणस्य दुरात्मनः ।

रक्षसां चैव सर्वेषां विनाशः समुपस्थितः ॥४९॥

क्योंकि ब्रह्मा की कही बात सत्य है—उसमें तिल भर भी अन्तर नहीं पड़ सकता । देखो, सीता के कारण इस दुष्ट रावण का तथा समस्त राक्षसों का विनाशकाल आ पहुँचा ॥४९॥

तत्प्रविश्य हरिश्रेष्ठ पुरीं रावणपालिताम् ।

विधत्स्व सर्वकार्याणि यानि यानीह वाञ्छसि ॥५०॥

सो हे कविश्रेष्ठ ! तुम अब रावण द्वारा पालित इस पुरी में प्रवेश कर, जो कुछ करना चाहते हो, करो ॥५०॥

प्रविश्य शापोपहतां हरीश्वरः

पुरीं शुभां राक्षसमुख्यपालिताम् ।

यदृच्छया त्वं जनकात्मजां सतीं

विमार्गं सर्वत्र गतो यथासुखम् ॥५१॥

इति तृतीयः सर्गः ॥

हे कपीश्वर ! शापोपहत, रावणपालित एवं सुन्दर इस लंकापुरी में
मनमाना प्रवेश कर, तुम सर्वत्र दूढ़ कर, सती सीता का पता लगाओ ॥५१॥

सुन्दरकाण्ड का तीसरा सर्ग पूरा हुआ ।

—:०:—

चतुर्थः सर्गः

—:०:—

स निर्जित्य पुरीं श्रेष्ठां लंकां तां कामरूपिणीम् ।

विक्रमेण महातेजा हनूमान्कपिसत्तमः ॥१॥

अद्वारेण महाबाहुः प्राकारमभिपुप्लुवे ।

निशि लंकां महासत्त्वो विवेश कपिकुञ्जरः ॥२॥

महाबली, महाबाहु, महातेजस्वी, वानरश्रेष्ठ हनुमानजी ने, लंकापुरी
कामरूपिणी अधिष्ठात्री देवी को अपने पराक्रम से जीत कर, द्वार से न जा
कर किन्तु कूद कर, परकोटे की दीवाल फाँदी और लंका में प्रवेश
किया ॥१॥२॥

[टिप्पणी—द्वार से अर्थात् फाटक से हनुमानजी नहीं गए । इसका
एक कारण तो यह था कि उन्होंने पहलूएँ राक्षसों की निगाह बचाई दूसरे
शास्त्र की आज्ञा भी है—कि विशेष समयों पर दूसरे राज के ग्रामक अथवा
नगर में फाटक से प्रवेश न करे । यथा—

ग्रामं वा नगरं वापि पत्तनं वा परस्य हि ।

विशेषात्समये सौम्यं न द्वारेण विशेषतः ॥]

प्रविश्य नगरीं लंकां कपिराजहितंकरः ।

चक्रेऽथ पादं सव्यं च शत्रूणां स तु मूर्धनि ॥३॥

कपिराज सुग्रीव के हितैषी हनुमानजी ने लंकापुरी में प्रवेश करते ही
राक्षसों के शत्रुओं के मूर्धनि मार दिए ।

नोट—कहाँ-कहाँ प्रथम वाम पैर रखना चाहिए ? यह बात बृहस्पति जी ने बतलाई है । यथा—

[प्रयाणकाले च गृहप्रवेशे विवाहकालेऽपि च दक्षिणाङ्घ्रिम् ।

कृत्वाग्रतः शत्रुपुरप्रवेशे वामं निदध्याच्चरणं नृपालः ॥

अर्थात् राजा को उचित है कि यात्रा के समय, गृह-प्रवेश करते समय, विवाह-काल में तो दाहिने पैर से आगे बढ़े; किन्तु शत्रु के नगर में प्रवेश करते समय प्रथम वाम चरण आगे रखे ।]

प्रविष्टः सत्वसम्पन्नो निशायां मारुतात्मजः ।

स महापथमास्थाय मुक्तापुष्पविराजितम् ॥ ४ ॥

इस प्रकार महापराक्रमी पवननन्दन हनुमानजी रात के समय पुरी में प्रवेश कर, खिले हुए पुष्पों से सुशोभित राजमार्ग पर गमन करने लगे ॥ ४ ॥

ततस्तु तां पुरीं लङ्कां रम्यामभिययौ कपिः ।

हसितोद्घुष्टनिनदै स्तूर्यघोषपुरः सरैः ॥ ५ ॥

रमणीक लंकापुरी में जाते समय, हनुमानजी ने लोगों के हँसने का तथा नगाड़ों के बजने का शब्द सुना ॥ ५ ॥

वज्राङ्कुशनिकाशैश्च वज्रजालविभूषितैः ।

गृहमुख्यैः पुरी रम्या बभासे द्यौरिवाम्बुदैः ॥ ६ ॥

हनुमानजी ने लंका में अनेक प्रकार के घर देखे । उन घरों में कोई तो वज्र के आकार का, कोई अङ्कुश के आकार का बना हुआ था । उनमें हीरे के जड़ाव के झरोखे बने हुए थे । उन प्रधान-प्रधान घरों से उस रमणीक पुरी की ऐसी शोभा हो रही थी, जैसी शोभा मेघों से आकाश की हुआ करती है ॥ ६ ॥

प्रजज्वाल तदा लङ्का रक्षोगणगृहैः शुभैः ।

सिताभ्रसदृशैश्चित्रैः पद्मस्वस्तिकसंस्थितैः ॥ ७ ॥

राक्षसों के सुन्दर गृहों से उस काल लंकापुरी खूब दमक रही थी । उन श्वेत एवं विशाल भवनों में से किसी की बनावट कमलाकार, किसी की स्वस्तिकाकार थी ॥ ७ ॥

[नोट—ब्राह्मिहिर संहिता में पद्माकार स्वस्तिकाकार आदि गृहों के वर्णन दिए हुए हैं। विस्तारमय से उनका उल्लेख यहाँ नहीं किया गया।]

वर्धमानगृहैश्चापि सर्वतः सुविभूषिता ।

तां चित्रमाल्याभरणां कपिराजहितङ्करः ॥ ८ ॥

लंकापुरी सब ओर से वर्धमान संज्ञक गृहों से भी शोभायमान थी। उन घरों में जगह-जगह फूलों की मालाएँ शोभा के लिए लटकाई गई थीं। सुग्रीव के हितैषी हनुमान इन घरों की सजावट देखते हुए चले जाते थे ॥ ८ ॥

राघवार्थं चरन्धीमानन्ददर्शं च ननन्द च ।

भवनाद्भुवनं गच्छन्ददर्शं पवनात्मजः ॥ ९ ॥

विविधाकृतिरूपाणि भवनानि ततस्ततः ।

शुश्राव मधुरं गीतं त्रिस्थानस्वरभूषितम् ॥ १० ॥

श्रीरामचन्द्र का कार्य पूरा करने के लिए, हनुमानजी लंकापुरी को देख प्रसन्न होते थे और जानकीजी को खोजने के लिए एक घर से दूसरे घर में जाते हुए, विविध आकार के घरों को देखते थे। उन भवनों में सुन्दर गाने का शब्द सुन पड़ता था। वह गान वक्षःस्थल, कंठ और मस्तक से निकले हुए मन्द्र, मध्य और तार नामक स्वरों से युक्त था ॥ ९ ॥ १० ॥

स्त्रीणां मदनविद्वानां^१ दिवि चाप्सरसामिव ।

शुश्राव काञ्चीनिनदं नूपुराणां च निःस्वनम् ॥ ११ ॥

सोपाननिनादांश्चैव भवनेषु महात्मनाम् ।

आस्फोटितनिनादांश्च क्ष्वेडितांश्च ततस्ततः ॥ १२ ॥

स्वर्गवासिनी अप्सराओं की तरह काम से उन्मत्त हुई स्त्रियों के विद्युत् और करघनी की झनकार, जो स्त्रियों के सीढ़ियों पर चढ़ने-उतरने से होती थी—हनुमानजी वहाँ के बलवान् राक्षसों के घरों में सुनते जाते थे। कहीं-

१ पाठान्तरे—“मद समृद्धानां ।”

कहीं तालियां बजाने और सिंहतुल्य दहाड़ने के शब्द भी सुन पड़े थे ॥११॥१२॥

शुश्राव जपतां तत्र मन्त्रान् राक्षोगृहेषु वै ।

‘स्वाध्यायनिरतांश्चैव यातुधानान् ददर्श सः ॥ १३ ॥

हनुमान जी ने राक्षसों के भवनों में जप करने वाले राक्षसों द्वारा उच्चारित मन्त्रों को सुना और स्वाध्यायनिरत राक्षसों को देखा ॥१३॥

रावणस्तवसंयुक्तान् गर्जतो राक्षसानपि ।

राजमार्गं समावृत्य स्थितं रक्षोबलं महत् ॥ १४ ॥

अनेक राक्षसों को रावण की प्रशंसा करते और गर्जते हुए देखा । राजमार्ग को घेरे हुए राक्षसों का एक बड़ा दल खड़ा हुआ था ॥१४॥

ददर्श मध्यमे गुल्मे^२ राक्षसस्य चरान् बहून् ।

दीक्षिताञ्जटिलान्मुण्डान् गोजिनाम्बरवाससः^१ ॥ १५ ॥

नगर के बीच में सैनिकों की जो छावनी थी, उसमें हनुमानजी ने अनेक जासूसों को देखा । इनके अतिरिक्त वहाँ पर बहुत से गृहस्थ जटाधारी, मुड़िया, बेल का चमड़ा वस्त्र की तरह ओढ़े हुए, ॥१५॥

दर्भमुष्टिप्रहरणान्गिकुण्डायुधांस्तथा ।

कूटमुद्गरपाणींश्च दण्डायुधधरानपि ॥ १६ ॥

कुश के भूटे से प्रहार करने वाले, मन्त्रों द्वारा अग्नि से कृत्या उत्पन्न करने वाले, कैंटीले मुग्दर धारण करने वाले, डंडा-धारी, ॥१६॥

एकाक्षालेककर्णश्च चललम्बपयोधरान् ।

करालान्भुग्नवक्त्रांश्च विकटान् वामनांस्तथा ॥ १७ ॥

एक आँख वाले, अनेक कानों वाले, छाती पर लम्बे लटकते हुए स्तनों वाले, देखने में भयंकर, टेढ़े मुख वाले, विकट रूप धारी, बीते ॥१७॥

१ स्वाध्यायनिरतान्—ब्रह्मभागपाठ निरतान् । (गो०)

२ मध्यमेगुल्मे—नगरमध्यस्थितसैन्यसमाजे । (गो०)

धन्विनः खड्गिनश्चैव शतघ्नीमूसलायुधान् ।

परिघोत्तमहस्तांश्च विचित्रकवचोज्ज्वलान् ॥ १८ ॥

धनुषधारी, खड्गधारी, शतघ्नी और मूसलधारी, परिघ को हाथ में लिये हुए और विचित्र चमकते हुए कवच पहिने हुए राक्षसों को हनुमानजी ने देखा ॥ १८ ॥

नातिस्थूलान्नातिकृशान्नातिदीर्घातिह्रस्वकान् ।

नातिगौरान्नातिकृष्णान्नातिकुब्जान्न वामनान् ॥ १९ ॥

वहाँ ऐसे भी सैनिक राक्षस थे, जो न तो मोटे और न दुबले थे; न लंबे और ठिगने ही थे । न बहुत गोरे और न बहुत काले थे, न कुबड़े और न बौने ही थे ॥ १९ ॥

विरूपान्बहुरूपांश्च सुरूपांश्च सुवर्चसः ।

ध्वजिनः पताकिनश्चैव ददर्श विविधायुधान् ॥ २० ॥

कुरूप भी थे, अनेक रूपधारी थे, सुन्दर थे और तेजस्वी भी थे । कहीं-कहीं ध्वजाधारी, पताकाधारी और अनेक आयुधों को धारण करने वाले सैनिक राक्षस भी थे ॥ २० ॥

शक्तिवृक्षायुधांश्चैव पट्टिसाशनिधारिणः ।

क्षेपणीपाशहस्तांश्च ददर्श स महाकपिः ॥ २१ ॥

उनमें अनेक ऐसे राक्षसों को हनुमान जी ने देखा जो शक्ति, वृक्ष, पटा, वज्र, गुल्ले और पाश धारण किए हुए थे ॥ २१ ॥

स्रग्विणः स्वनुलिप्तांश्च वराभरणभूषितान् ।

नानावेष' समायुक्तान्यथास्वैरगतान्बहून् ॥ २२ ॥

सब राक्षस माला धारण किए हुए, चंदन लगाए हुए और बढ़िया गहने और वस्त्र पहिने हुए थे । अनेक प्रकार के अलंकारों को धारण किए हुए फैशन धारी राक्षसों को स्वतन्त्र विहार करते हुए (हनुमानजी ने देखा) ॥ २२ ॥

तीक्ष्णशूलधरांश्चैव वज्रिणश्च महाबलान् ।

शतसाहस्रमव्यग्रमारक्षं मध्यमं कपिः ॥ २३ ॥

लंका के मध्य भाग में एक लाख बलवान और सावधान राक्षस सैनिकों को, हाथों में पैसे शूल और वज्र लिए हुए, हनुमानजी ने देखा ॥२३॥

रक्षोधिपतिर्निदिष्टं ददर्शान्तःपुराग्रतः ।

स तदा तद्गृहं दृष्ट्वा महाहाटकतोरणम् ॥ २४ ॥

राक्षसेन्द्रस्य विख्यातमद्रिमूर्ध्न प्रतिष्ठितम् ।

पुण्डरीकावतंसाभिः परिखाभिः समावृतम् ॥ २५ ॥

फिर जब हनुमानजी रावण के रनवास में पहुँचे, तब वहाँ देखा कि रावण की आज्ञा से, रनवास के सामने भी राक्षस सैनिकों का पहरा है । तदनन्तर हनुमानजी ने पर्वत के शिखर पर स्थित रावण का प्रसिद्ध भवन देखा । इस भवन का तोरण द्वार सुवर्ण का बना हुआ था और इस भवन के चारों ओर जल से भरी और कमलों से शोभित खाइयाँ थीं ॥२४॥२५॥

प्राकारावृतमत्यन्तं ददर्श स महाकपिः ।

त्रिविष्टपनिभं दिव्यं दिव्यनादविनादितम् ॥ २६ ॥

खाई के बाद एक बड़ा ऊँचा परकोटा था । हनुमानजी ने रावण के भवन को स्वर्ग की तरह सुन्दर पाया । उस भवन में स्वर्गीय गाना-बजाना हो रहा था ॥२६॥

वाजिह्वेषितसंघुष्टं नादितं भूषणैस्तथा ।

रथैर्यानिर्विमानैश्च तथा गजहयैः शुभैः ॥ २७ ॥

भवन के द्वार पर घोड़े हिनहिता रहे थे, और वे जो आभूषण धारण किए हुए थे, उनकी झनकार भी हो रही थी । इनके अतिरिक्त विविध प्रकार के रथ आदि सवारियाँ, विमान और अच्छी नस्ल के हाथी और घोड़े भी मौजूद थे ॥२७॥

वारणैश्च चतुर्दन्तैः श्वेताभ्रनिचयोपमैः ।

भूषितं रुचिरद्वारं मत्तैश्च मृगपक्षिभिः ॥ २८ ॥

भवन के द्वार की शोभा बढ़ाने के लिए सफेद बादल जैसे चार दाँतों वाले बड़े डीलडौल के सफेद हाथी और अनेक प्रकार के मत्त मृग और पक्षी भी थे ॥२८॥

रक्षितं सुमहावीर्यैर्यातुधानैः सहस्रशः ।

राक्षसाधिपतेर्गुप्तमाविवेश 'गृहं' कपिः ॥ २९ ॥

जिस राजभवन की रखवाली के लिए हजारों महाबली और पराक्रमी राक्षस नियुक्त थे, उनके भीतर हनुमानजी ने प्रवेश किया ॥२९॥

सहेमजाम्बूनदचक्रवालं^१

महार्हमुक्तामणिभूषितान्तम् ।

पराध्यकालागुरुचन्दनाक्तं

स रावणान्तःपुरमाविवेश ॥ ३० ॥

इति चतुर्थः सर्गः ॥

रावण के भवन का परकोटा विशुद्ध उत्तम सुवर्ण का बना हुआ था और उसमें यथास्थान बड़े-बड़े मूल्यवान मोती और मणियों के नग जड़े हुए थे । रावण का अन्तःपुर सदा चन्दन, गुग्गुल आदि सुगन्धित द्रव्यों से सुवासित रहता था । ऐसे राजभवन में हनुमानजी ने प्रवेश किया ॥३०॥

सुन्दरकाण्ड का चौथा सर्ग पूरा हुआ

—:०:—

१ पाठान्तरे—“महाकपिः” । २ चक्रवालं—प्राकारमण्डलं । (गो०) ।
CC-0. ASI Srinagar Circle, Jammu Collection. An eGangotri Initiative

पञ्चमः सर्गः

ततः स मध्यं गतमंशुमन्तं
ज्योत्स्नावितानं महद्ब्रह्मन्तम् ।
ददर्श धीमान्दिवि भानुमन्तं
गोष्ठे वृषं मत्तमिव भ्रमन्तम् ॥ १ ॥

हरणीतिका

नभमधि प्रकाशित तेज-धर ससि चन्द्रिकाहं फेलावतो ।
अति दिपत जिमि वृष मत्त धूमत गोठ में छवि छावतो ॥१॥

लोकस्य पापानि^१ विनाशयन्तं
महोर्द्धि चापि समेधयन्तम् ।
भूतानि सर्वाणि विराजयन्तं^२
ददर्श शीतांशुमथाभियान्तम् ॥ २ ॥

नासत जगत-दुख और पारावार परम बढ़ावतो ।
जीवन प्रकाशित करत हिमकर लख्यो नभ मधि आवतो ॥२॥

या भाति लक्ष्मीर्भुवि मन्दरस्था
तथा प्रदोषेषु च सागरस्था ।
तथैव तोयेषु च पुष्करस्था
रराज सा चारुनिशाकरस्था ॥ ३ ॥

छवि लसत मन्दर भूमि जो परदोस में सागर लसे ।
जो नीर मधि नीरजन में सो सुछवि हिमकर में बसे ॥३॥

१ पापानि—दुःखानि । [गो०] २ विराजयन्तं—प्रकाशयन्तं । [गो०]

हंसो यथा राजतपञ्जरस्थः

सिंहो यथा मन्दरकन्दरस्थः ।

वीरो यथा गर्वितकुञ्जरस्थ-

श्चन्द्रोऽपि बभ्राज तथाऽम्बरस्थः ॥ ४ ॥

जिमि रजत पिंजर हंस केहरि बसत मन्दर माहिं ज्यों ।

जिमि वीर कुंजर बैठि हिमकर लसत अम्बर माहिं त्यों ॥ ४ ॥

स्थितः ककुद्धानिव तीक्ष्णशृङ्गो

महाचलः श्वेत इवोच्चशृङ्गः ।

हस्तीव जाम्बूनदबद्धशृङ्गो

विभाति चन्द्रः परिपूर्णशृङ्गः ॥ ५ ॥

जिमि वृषभ तीछन-सृङ्ग गिरिवर सेतसृङ्गन सोहई ।

गज हेमभूषित तथा पूरन कला सों ससि छवि भई ॥ ५ ॥

विनष्टशीताम्बुतुषारपङ्क्तो

महाग्रहग्राहविनष्टपङ्क्तः ।

प्रकाशलक्ष्म्याश्रयनिर्मलाङ्को

रराज चन्द्रो भगवाञ्शशाङ्कः ॥ ६ ॥

तम सीत जल अरु तुंहिन को रवि किरन कीनो नास है ।

निरमल कलंकहु तेज सों अति ससि करत परकास है ॥ ६ ॥

शिलातलं प्राप्य यथा मृगेन्द्रो

महारणं प्राप्य यथा गजेन्द्रः ।

राज्यं समासाद्य यथा नरेन्द्रः

तथा प्रकाशो विरराज चन्द्रः ॥ ७ ॥

१ जाम्बूनदबद्धशृङ्गो—सुवर्णबद्धदन्तः । (शि०)

जिमि पाइ केहरि सिलातल कों महारन कों गज जया ।

जिमि राज लहि राजा लसत परकास-मय हिमकर तथा ॥७॥

प्रकाशचन्द्रोदयनष्टदोषः

प्रवृद्धरक्षःपिशिताशदोषः ।

रामाभिरामेरितचित्तदोषः

स्वर्गप्रकाशो भगवान्प्रदोषः ॥ ८ ॥

ससि तेज तम दुरि वढ्यो आमिठ-भखन रजनीचरन को ।

रमनी-प्रनय-कलहहिं दुराइ प्रदोस है सुखकरन को ॥८॥

तंत्रीस्वनाः कर्णसुखाः प्रवृत्ताः

स्वपन्ति नार्यः पतिभिः सुवृत्ताः ।

नक्तंचराश्चापि तथा प्रवृत्ता

विहर्तुमत्यद्भुतरौद्रवृत्ताः ॥ ९ ॥

सोई लपटि तिय पियन कानहुं वीन-सुर-सुख सों पगे ।

अति क्रूर अद्भुत चरित निसिचर-गन सबै बिहरन लगे ॥९॥

मत्तप्रमत्तानि समाकुलानि

रथाश्वभद्रासनसङ्कुलानि ।

वीरश्रिया चापि समाकुलानि

ददर्श धीमान् स कपिः कुलानि ॥ १० ॥

मदमत्त रजनीचर सुरथ हय हेम आसन सों भर्यो ।

वर वीर-सोभाजुत निसाचर-कुलहिं अवलोकन कर्यो ॥१०॥

परस्परं चाधिकमाक्षिपन्ति

भुजांश्च पीनानधिविक्षिपन्ति ।

मत्तप्रलापानधिविक्षिपन्ति

मत्तानि चान्योन्यमधिक्षिपन्ति ॥ ११ ॥

१ पाठान्तरे—“मत्तप्रलापानधिकं क्षिपन्ति ।”

कोऊ विवादाहिं करत आपुसु माहिं भुजहिं लड़ावते ।
हैं भक्त करत प्रलाप इक को एक डपटि डरावते ॥११॥

रक्षांसि वक्षांसि च विक्षिपन्ति

गात्राणि कान्तासु च विक्षिपन्ति ।

रूपाणि चित्राणि च विक्षिपन्ति

दृढानि चापानि च विक्षिपन्ति ॥ १२ ॥

उर सों मिलावत उर बदन कोउ तियन सों लपटावते ।

कोउ सँवारत अङ्ग निज कोउ कोउ धनुष टनकावते ॥१२॥

ददर्श कान्ताश्च समालपन्त्य-

स्तथापराशतत्र पुनः स्वपन्त्यः ।

सुरूपवक्त्राश्च तथा हसन्त्यः

क्रुद्धाः पराश्चापि विनिःश्वसन्त्यः ॥१३॥

ता ठाम कोउ सोए कोऊ प्यारिन सिगारहिं चोप सों ।

सुन्दर-बदन कोउ हँसत लेत उसांस कोऊ कोप सों ॥१३॥

महागजैश्चापि तथा नदद्भिः

सुपूजितैश्चापि तथा सुसद्भिः ।

रराज वीरैश्च विनिःश्वसद्भि-

हृदो भुजङ्गैरिव निश्वसद्भिः ॥ १४ ॥

गज नदत कहुं सज्जन सुपूजित बसत सोभा धारते ।

कहुं वीर लेत उसांस मनु सर में सरप फुँफकारते ॥१४॥

बुद्धिप्रधानान् रुचिराभिधाना-

न्संश्रद्धानाञ्जगतः प्रधानान् ।

नानाविधानान् रुचिराभिधानान्-

ददर्श तस्यां पुरि यातुधानान् ॥ १५ ॥

१ पाठान्तरे—“समालपन्त्यः ।”

बोसत मधुर शब्दालु बुद्धि प्रधान जगत-प्रधान ते ।
नाना विधिन के जानुषान बने रुचिर-अभिधान ते ॥१५॥

ननन्द दृष्ट्वा च स तान्सुरूपान्-

नानागुणानात्मगुणानुरूपान् ।

विद्योतमानान्स तदानुरूपा-

न्ददर्श कांश्चिच्च पुनर्विरूपान् ॥ १६ ॥

हरण्यो निरखि अनुरूप गुन के वपु विविध विवि सोहने ।

कोऊ कुरूपहु तेज सों निज लखि परैं सुन्दर बने ॥१६॥

ततो वरार्हाः सुविशुद्धभावाः

तेषां स्त्रियस्तत्र महानुभावाः ।

प्रियेषु पानेषु च सवतभावा

ददर्श तारा इव सुप्रभावाः ॥ १७ ॥

मूषन घरे कल-भाव की तिन नारि परम प्रभाव की ।

आसक्त प्रिय अरु पान में तारा सरिस सुसुभाव की ॥१७॥

श्रिया ज्वलन्तीस्त्रपयोपगूढा

निशीथकाले रमणोपगूढाः ।

ददर्श कांश्चित्प्रमदोपगूढा

यथा बिहङ्गाः कुसुमोपगूढाः ॥ १८ ॥

छवि सों दिपत कोउ लजत आधी रात रमत उमङ्ग सों ।

सुन्दरिन निरख्यो मनहुँ बिहंगी लपटि रहीं बिहङ्ग सों ॥१८॥

अन्याः पुनर्हर्म्यतलोपविष्टाः

तत्र प्रियाङ्गेषु सुखोपविष्टाः ।

भर्तुः प्रिया धर्मपरा निविष्टा

ददर्श धीमान्मदनाभिनिविष्टाः ॥ १९ ॥

कोऊ महल के छतन बैठीं अंक में निज पियन के ।
पतिव्रता धर्मव्रता मदन-वेधित हृदय कोउ तियन के ॥१६॥

अप्रावृताः काञ्चनराजिवर्णाः

काश्चित्पराध्यास्तपनीयवर्णाः ।

पुनश्च काश्चिच्छलक्ष्मवर्णाः

कान्तप्रहीणा रुचिराङ्गवर्णाः ॥ २० ॥

कंचनवदनि बिनु ओढ़ने कोउ तप्त-सुवरन वरन की ।

प्रिय सों मिलत कोउ सुन्दरी तहँ चन्द्रमा सम-वदन की ॥२०॥

ततः प्रियान्प्राप्य मनोभिरामान्

सुप्रीतियुक्ताः सुमनोभिरामाः ।

गृहेषु हृष्टाः परमाभिरामा

हरिप्रवीरः स ददर्श रामाः ॥ २१ ॥

निज पियन पाइ सनेह बस अभिराम कुसुमन सों बनी ।

गृह में मुदित छवि धाम नारिन लखेउ कपि सोभा-सनी ॥२१॥

चन्द्रप्रकाशाश्च हि वक्त्रमालाः

वक्राक्षिपक्ष्माश्च सुनेत्रमालाः ।

विभूषणानां च ददर्श मालाः

शतहृदानामिव चारुमालाः ॥ २२ ॥

कल-नयन टेढ़ी-भौहँ जुत तिन बदन ससि सम सोहते ।

भूषन सजे-बिजुरीन की अवली सरिस मन मोहते ॥२२॥

न त्वेव सीतां परमाभिजातां

पथि स्थिते राजकुले प्रजाताम् ।

लतां प्रफुल्लामिव साधु जातां

ददर्श तन्वीं मनसाऽभिजाताम् ॥ २३ ॥

मन सों विधाता ने सूजी फूली लता सम सुन्दरी ।
जनमी सनातन-राज-कुल सीता न पै तहें लखि परी ॥२३॥

सनातने वर्त्मनि सन्निविष्टां

रामेक्षणां तां मदनाभिविष्टाम् ।

भर्तुर्भनः श्रीमदनुप्रविष्टां

स्त्रीभ्यो वराभ्यश्च सदा विशिष्टाम् ॥२४॥

तापित मदन सों थित सनातन धरम व्यावत राम कों ।
निज स्वामि मन पैठी मनहुँ उत्कृष्ट सब ही बाम सों ॥२४॥

उष्णार्दितां सानुसृतात्प्रकण्ठीं

पुरा वरार्होत्तमनिष्ककण्ठीम् ।

सुजातपक्षमामभिरक्तकण्ठीं

वने प्रनृत्तामिव नीलकण्ठीम् ॥ २५ ॥

बर-कण्ठ भूषण जोग आसुन सिँच्यो तापित बिरहिनी ।
कल-भौहें कोमल-कण्ठ की वन माहिं मनहुँ मयूरिनी ॥२५॥

अव्यक्तरेशामिव चन्द्ररेखां

पांसुप्रदिग्धामिव हेमरेखाम् ।

क्षतप्ररूढामिव बाणरेखां

वायुप्रभिन्नामिव मेघरेखाम् ॥ २६ ॥

रज घूसरित् जिमि हेमरेखा ससिकला घूमिल भई ।
छत बान के आवात को घन-अवलि वायु बिखरि गई ॥२६॥

सीतामपश्यन्मनुजेश्वरस्य

रामस्य पत्नीं वदतां वरस्य ।

बभूव दुःखाभिहतश्चिरस्य

प्लवङ्गमो मन्द इवाचिरस्य ॥ २७ ॥

इति पञ्चमः सर्गः ॥

दोहा

तिमि मनुजाधिप राम की तिय सिय निरख्यो नाहिं ।

भयो मन्दमति सम दुखित कपिवर निज मन माहिं ॥२७॥

[नोट—यह कविता काशीवासी बा० कृष्णचन्द्र कृत “वाल्मीकीय सुन्दर-काण्ड के पद्यानुवाद” से उद्धृत की गई है ।]

सुन्दरकाण्ड का पाँचवाँ सर्ग पूरा हुआ ।

—:०:—

षष्ठः सर्गः

स निकामं विमानेषु विषण्णः कामरूपधृत् ।

विचचार कपिलकां लाघवेन समन्वितः ॥ १ ॥

अपनी इच्छानुसार रूप धारण किए कपिश्रेष्ठ हनुमानजी, विषादित हो, जल्दी-जल्दी अटारियों पर चढ़-चढ़ कर, लंकापुरी में विचरने लगे ॥ १ ॥

आससादाथ लक्ष्मीवा राक्षसेन्द्रनिवेशनम्

प्राकारेणार्कवर्णेन भास्वरेणाभिसंवृतम् ॥ २ ॥

वे राक्षसराज रावण के भवन के समीप पहुँचे । वह राज-भवन सूर्य सदृश चमकीले परकोटे से घिरा हुआ था ॥ २ ॥

रक्षितं राक्षसैर्भीमैः सिंहैरिव महद्वनम् ।

समीक्षमाणो भवनं चकाशे कपिकुञ्जरः ॥ ३ ॥

जिस प्रकार सिंहों से कोई महावन रक्षित होता है, उसी प्रकार वह राजभवन बड़े-बड़े राक्षसों से रक्षित था । उस राज-भवन की बनावट और सजावट देख हनुमानजी प्रसन्न हो गए ॥ ३ ॥

रूप्यकोपहितैश्चित्रैस्तोरणैह मभूषितैः ।

विचित्राभिश्च कक्ष्याभिर्द्वारैश्च रुचिरैर्वृतम् ॥ ४ ॥

उस राजभवन का तोरणद्वार चांदी का था और चांदी के ऊपर सोने का काम किया गया था । उस भवन की डचोढ़ियां तरह-तरह की बनी हुई थीं । वहाँ की भूमि और दरवाजे विविध प्रकार के बने थे । वे देखने में सुन्दर और भवन की शोभा बढ़ा रहे थे ॥ ४ ॥

गजास्थितैर्महामात्रैः^१ शूरैश्च विगतश्रमैः ।

उपस्थितमसंहार्यैर्हयैः^२ स्यन्दनयायिभिः ॥ ५ ॥

वहाँ पर श्रमरहित (अथवा शीघ्र न थकने वाले) शूरवीर और हाथियों पर चढ़े हुए महावत, मौजूद थे । ऐसे वेगवान कि, जिन्का वेग कोई न रोक सके, रथों में जोते जाने वाले ऐसे घोड़े भी वहाँ उपस्थित थे ॥ ५ ॥

सिंहव्याघ्रतनुत्राणैर्दान्तिकाञ्चनराजतैः ।

घोषवद्भिर्विचित्रैश्च सदा विचरितं रथैः ॥ ६ ॥

सिंह और व्याघ्र के चर्म को धारण किए हुए; सोने, चांदी और हाँथी दांत के खिलौने से सुसज्जित तथा गम्भीर शब्द करने वाले विचित्र रथ, भवन के चारों ओर [रक्षा के लिए] घूमा करते थे ॥ ६ ॥

बहुरत्नसमाकीर्णं परार्घ्यासनभाजनम् ।

^३महारथसमावापं महारथमहास्वनम् ॥ ७ ॥

वहाँ पर विविध प्रकार के श्रेष्ठ अनेक रत्नजटित मूड़े, कुर्सी आदि रखे हुए शोभा दे रहे थे । वहाँ पर बड़े-बड़े महारथियों के रहने के मकान (बारकें) बने हुए थे और वहाँ महारथियों का सिंहनाद हुआ करता था । अर्थात् राजभवन के पहरे पर बड़े-बड़े महारथी नियुक्त थे ॥ ७ ॥

टिप्पणी—महारथी का लक्षण यह बतलाया गया है :—

१ महामात्रैर्हंस्तिपकैः । (रा०) २ असंहार्यैः—प्रतिहतवेगैः (रा०)

३ पाठान्तरे—“महारथसमावास ।”

एकादश सहस्राणि योजयेद्यस्तु धन्विनाम् ।

अस्त्रशस्त्रप्रवीणश्च स महारथ उच्यते ॥

अर्थात् महारथी उसे कहते हैं जो ११ हजार अस्त्र-शस्त्र चलाने में पटु धनुर्धर योद्धाओं से युद्ध करे ।

दृश्यैश्च परमोदारैस्तैस्तैश्च मृगपक्षिभिः ।

विविधैर्बहुसाहस्रैः परिपूर्णं समन्ततः ॥ ८ ॥

वह राजभवन बड़े डीलडोल के और देखने योग्य सहस्रों पक्षियों और मृगों से भरा हुआ था ॥ ८ ॥

विनीतैरन्तपालैश्च रक्षाभिश्च सुरक्षितम् ।

मुख्याभिश्च वरस्त्रीभिः परिपूर्णं समन्ततः ॥ ९ ॥

विनीत और बाहिर की रक्षा करने वाले राक्षसों द्वारा, उस राजभवन की रखवाली की जाती थी और अत्यन्त सुन्दर स्त्रियों से वह राजभवन ही भरा पुरा था ॥ ९ ॥

मुदितप्रमदारत्नं राक्षसेन्द्रनिवेशनम् ।

वराभरणसंह्लादैः समुद्रस्वननिःस्वनम् ॥ १० ॥

प्रसन्नवदना स्त्रीरत्नों के सुन्दर आभूषणों की मधुर झनकार से रावण का राजभवन समुद्र की तरह (सदा) प्रतिध्वनित हुआ करता था ॥ १० ॥

तद्राजगुणसम्पन्नं मुख्यैश्चागुरचन्दनैः ।

महाजनैः समाकीर्णं सिंहैरिव महद्वनम् ॥ ११ ॥

वह सुगन्धित धूपादि मुख्य-मुख्य राजोपचारोपयुक्त सामग्रियों से परिपूर्ण था । जिस प्रकार महावन में सिंह रहते हैं, उसी प्रकार उस भवन में मुख्य-मुख्य राक्षस रहा करते थे ॥ ११ ॥

भेरीमृदङ्गाभिरुतं शङ्खघोषविनादितम् ।

नित्यार्चितं पर्वहुतं पूजितं राक्षसैः सदा ॥ १२ ॥

१ परमोदारैः—प्रतिमहद्भिः । [श०] २ अन्तपालैः—बाह्यरक्षिभिः [गो०]

३ राजगुणसम्पन्नं—राजोपचारोपादिभिः सम्पन्नम् । [गो०]

वह भेरी, मृदंग और बांस के शब्दों से प्रतिध्वनित हुआ करता था ।
तथा उस भवन में नित्य अर्चन हुआ करता था और पर्वदिवसों के अवसर पर
राक्षसों द्वारा हवनादि भी हुआ करते थे ॥१२॥

समुद्रमिव गम्भीरं समुद्रमिव निःस्वनम् ।

महात्मनो महद्वेश्म महारत्नपरिच्छदम् ॥ १३ ॥

महारत्नसमाकीर्णं ददर्श स महाकपिः ।

विराजमानं वपुषा गजाश्वरथसङ्कुलम् ॥ १४ ॥

[कभी-कभी] रावण के डर के मारे राजभवन समुद्र की तरह गम्भीर
और निःशब्द भी हो जाया करता था अर्थात् वहाँ कोलाहल नहीं होने पाता
था । उत्तम-उत्तम सामग्री से तथा भरे हुए उत्तम रत्नों से रावण के विशाल
राजभवन को हनुमानजी ने देखा । उस भवन में जहाँ-तहाँ गज, अश्व और रथ
सौजुद थे ॥१३॥१४॥

लंकाभरणमित्येव सौऽमन्यत महाकपिः ।

चचार हनुमांस्तत्र रावणस्य समीपतः ॥ १५ ॥

हनुमानजी ने उस राजभवन को लंकापुरी का भूषण समझा । वे अथ
उस स्थान पर गये, जहाँ रावण सो रहा था ॥१५॥

गृहाद्गृहं राक्षसानामुद्यानानि च वानरः ।

वीक्षमाणो ह्यसंत्रस्तः प्रासादांश्च चचार सः ॥ १६ ॥

हनुमान जी राक्षसों के एक घर से दूसरे घर में तथा उनके उद्यानों में
जा-जा कर, सीता को ढूँढ़ रहे थे । भवनों में निर्भय हो घूम फिर रहे
थे ॥१६॥

अवप्लुत्य महावेगः प्रहस्तस्य निवेशनम् ।

ततोऽन्यत्पुप्लुवे वेश्म महापाश्वस्य वीर्यवान् ॥ १७ ॥

महावेगवान् हनुमान जी कूद कर प्रहस्त के भवन में घुसे वहाँ से कूद
कर, महाबली महापाश्व के घर में गये ॥१७॥

अथ मेघप्रतीकाशं कुम्भकर्णनिवेशनम् ।

विभीषणस्य च तथा पुप्लुवे स महाकपिः ॥ १८ ॥

तदनन्तर वे कुम्भकर्ण के मेघ-सदृश विशाल भवन में गये । वहाँ से छलांग मार वे विभीषण के घर पर पहुँचे ॥ १८ ॥

महोदरस्य च गृहं विरूपाक्षस्य चैव हि ।

विद्युज्जिह्वस्य भवनं विद्युन्मालेस्तथैव च ॥ १९ ॥

वज्रदंष्ट्रस्य च तथा पुप्लुवे स महाकपिः ।

शुकस्य च महावेगः सारणस्य च धीमतः ॥ २० ॥

तदनन्तर क्रमशः उन्होंने महोदर, विरूपाक्ष, विद्युज्जिह्व, विद्युन्माली, वज्रदंष्ट्र, महावेगवान शुक और बुद्धिमान् सारण के घरों की तलाशी ली ॥ १९ ॥ २० ॥

तथा चेन्द्रजितो वेश्म जगाम हरियूथपः ।

जम्बुमालेः सुमालेश्च जगाम भवनं ततः ॥ २१ ॥

तदनन्तर वे वानरयूथपति हनुमानजी इन्द्रजीत—मेघनाद के घर में गये । वहाँ से वे जम्बुमाली, सुमाली के भवनों में गये ॥ २१ ॥

रश्मिकेतोश्च भवनं सूर्यशत्रोस्तथैव च ।

वज्रकायस्य च तथा पुप्लुवे स महाकपिः ॥ २२ ॥

हनुमानजी कूदकर रश्मिकेतु, सूर्यशत्रु और वज्रकाय के घरों में गये ॥ २२ ॥

धूम्राक्षस्याथ सम्पातेर्भवनं मारुतात्मजः ।

विद्युद्रूपस्य भीमस्य घनस्य विघनस्य च ॥ २३ ॥

पवननन्दन हनुमानजी ने धूम्राक्ष, सम्पाति, विद्युद्रूप, भीम, घन, विघन के घरों को ढूँढ़ा ॥ २३ ॥

१ पाठान्तरे—“महातेजः ।” २ पाठान्तरे—“हरिसत्तमः ।”

शुकनासस्य वक्रस्य शठस्य विकटस्य च ।

ह्रस्वकर्णस्य दंष्ट्रस्य रोमशस्य च राक्षसः ॥ २४ ॥

फिर शुकनाश, वक्र, शठ, विकट, ह्रस्वकर्ण, दंष्ट्र, रोमश राक्षस के घरों को देखा ॥२४॥

युद्धोन्मत्तस्य मत्तस्य ध्वजग्रीवस्य ^१रक्षसः ।

विद्युज्जिह्वेन्द्रजिह्वानां तथा हस्तिमुखस्य च ॥ २५ ॥

फिर वे युद्धोन्मत्त, मत्त, ध्वजग्रीव, विद्युज्जिह्व, इन्द्रजिह्व ग्रीव हस्तिमुख नामक राक्षसों के घरों में गये ॥२५॥

करालस्य पिशाचस्य शोणिताक्षस्य चैव हि ।

क्रममाणः क्रमेणैव हनुमान्मारुतात्मजः ॥ २६ ॥

फिर पवननन्दन हनुमान जी क्रमशः कराल, पिशाच, शोणिताक्ष के घरों में गये ॥२६॥

तेषु तेषु महार्हेषु भवनेषु महायशाः ।

तेषामृद्धिमतामृद्धि ददर्श स महाकपिः ॥ २७ ॥

इन सब बड़े भवनों में जाकर, ऋद्धिशाली राक्षसों की समृद्धिशालीनता हनुमानजी ने देखी ॥२७॥

सर्वेषां समतिक्रम्य भवनानि महायशाः ।

आससादाथ लक्ष्मीवान् राक्षसेन्द्रनिवेशनम् ॥ २८ ॥

इन सब भवनों में होते हुये हुए बड़े यशस्वी हनुमान जी, प्रतापी राक्षस-राज रावण के भवन में पहुँचे ॥२८॥

रावणस्योपशायिन्यो ददर्श हरिसत्तमः ।

विचरन्हरिशार्दूलो राक्षसीविकृतेक्षणाः ॥ २९ ॥

१ पाठान्तरे—“नादिनः” “वा सादिनः” २ पाठान्तरे—“समन्ततः”

हनुमान जी ने वहाँ जाकर देखा कि रावण पड़ा सो रहा है । राजभवन में घूमते हुए हनुमान जी ने बड़ी भयंकर सूरत वाली राक्षसियों को रावण के शयनगृह की रक्षा करते हुए देखा ॥२६॥]

शूलमुद्गरहस्ताश्च शक्तितोमरधारिणीः ।

ददर्श विविधान्गुल्मांस्तस्य रक्षःपतेर्गृहे ॥ ३० ॥

वे हाथों में त्रिशूल, मुग्दर, शक्ति, तोमर लिये हुए थीं । हनुमान जी ने रावण के घर में विविध सूरत शवल की और विविध प्रकार के आयुधों को लिए राक्षसियों के दलों को देखा ॥३०॥

[टिप्पणी—“गुल्म” का अर्थ दल अथवा टोली है । इसे दस्ता भी कह सकते हैं । ऐसे प्रत्येक दल या दस्ते में ६ हाथी, ६ रथ, २७ घोड़े और ४५ पैदल हुआ करते थे ।]

राक्षसांश्च महाकायान्नात्नाप्रहरणोद्यतान् ।

रक्ताञ्चेतान्ति^१ तांश्चापि हरींश्चापि महाजवान् ॥ ३१ ॥

कुलीनान् रूपसम्पन्नान्गजान्परगजारुजान् ।

निष्ठितान्गजशिक्षायामैरावतसमान्युधि ॥ ३२ ॥

निहन्तृन्परसैन्यानां गृहे तस्मिन्ददर्श सः ।

क्षरतश्च यथा मेघान्स्त्रवतश्च यथा गिरीन् ॥ ३३ ॥

मेघस्तनितनिर्घोषान्दुर्धर्षान्समरे परैः ।

सहस्रं^२ वाजिनां तत्र जाम्बूनदपरिष्कृतम्^३ ॥ ३४ ॥

ददर्श राक्षसेन्द्रस्य रावणस्य निवेशने ।

शिबिका विविधाकाराः स कपिर्मरुतात्मजः ॥ ३५ ॥

इन पहरेवालों के अतिरिक्त वहाँ पर विशालकाय और शस्त्रधारण किए हुए राक्षस भी थे और लाल और सफेद रंग के घोड़े भी बँधे हुए थे ।

१ सितान्—बद्धान् । (गो०) २ पाठान्तरे—“वाहिनीस्तत्र ।”

३ पाठान्तरे—“परिष्कृताः ।”

कुलीन और सुन्दर हाथियों को, जो शत्रु के हाथियों को मारने वाले, शिक्षित और रण में ऐरावत के तुल्य शत्रुसैन्य का नाश करने वाले, मेघों की तरह मद को चुभाने वाले अथवा झरने की तरह मद की धारा को बहाने वाले, मेघों की तरह चिंधारने वाले थे और युद्ध में शत्रु से दुर्घर्ष थे, देखे। हनुमानजी ने कलावत्तू के सामान से सजी हुई घुड़सवार सेना भी राक्षसराज रावण के घर में देखी। पवननन्दन हनुमानजी ने विविध प्रकार की पालकियाँ भी देखीं ॥३१॥३२॥३३॥३४॥३५॥

हेमजालपरिच्छन्नांस्तरुणादित्यवर्चसः ।

लतागृहाणि चित्राणि चित्रशालागृहाणि च ॥ ३६ ॥

क्रीडागृहाणि चान्यानि दारुपर्वतकानपि ।

कामस्य गृहकं रम्यं दिवागृहकमेव च ॥ ३७ ॥

ददर्श राक्षसेन्द्रस्य रावणस्य निवेशने ।

स मन्दरगिरिप्रख्यं मयूरस्थानसङ्कुलम् ॥ ३८ ॥

ये पालकियाँ सुवर्ण की जालियों से भूषित, मध्याह्न के सूर्य की तरह चमचमाती थीं। हनुमानजी ने राक्षसेन्द्र रावण के भवन में अनेक चित्र विचित्र लतागृह, चित्रशालाएँ, क्रीडागृह, काठ के पहाड़, रतिगृह और दिन में विहार करने के गृह देखे। उस भवन में एक स्थान मन्दराचल की तरह विशाल था, जिस पर मोरों के रहने के स्थान बने हुए थे ॥३६॥३७॥३८॥

ध्वजयष्टिभिराकीर्णं ददर्श भवनोत्तमम् ।

अनन्तरत्नसंकीर्णं निधिजालसमावृतम् ॥ ३९ ॥

और वहाँ ध्वजाएँ फहरा रही थीं। कहीं पर रत्नों के ढेर लगे हुए थे और कहीं पर विविध प्रकार का द्रव्य एकत्र था, (ऐसा सर्वश्रेष्ठ भवन हनुमान जी ने देखा) ॥३९॥

धीरनिष्ठितकर्मन्ति गृहं भूतपतेरिव ।

अचिभिश्चापि रत्नानां तेजसा रावणस्य च ॥ ४० ॥

१ भूतपतेर्यक्षेश्वरस्य वा (रा०), ब्राह्मणः । (शि०)

विरराजाथ तद्वेश्म रश्मिमानिव रश्मिभिः ।

जाम्बूनदमयान्येव शयनान्यासनानि च ॥ ४१ ॥

भाजनानि च शुभ्राणि ददर्श हरियूथपः ।

मध्वासवकृतवलेदं मणिभाजनसङ्कुलम् ॥ ४२ ॥

वहाँ पर निर्भोक्, स्थिरचित्त या एकाग्र मन राक्षस उन निधियों की रक्षा कर रहे थे । उस घर की शोभा ऐसी हो रही थी, जैसी कि, यक्षराज कुबेर के घर की होती है । रत्नों के प्रकाश और रावण के तेज से वह भवन ऐसा शोभित हो रहा था; जैसे सूर्य अपनी किरणों से शोभित होते हैं । वह पर हनुमान जी ने जरदोजी के काम के उत्तमोत्तम विस्तरे तथा आसन और चाँदी के स्वच्छ वरतन देखे । मद्य और आसव से वह घर परिपूर्ण था अर्थात् उस घर में मदिरा और आसवों का कीचड़ हो रहा था और जगह-जगह मणियों के बने [शराब पीने के] पात्र ढेर के ढेर इकट्ठे किए हुए थे ॥ ४० ॥ ॥ ४१ ॥ ४२ ॥

मनोरमसम्बाधं कुबेरभवनं यथा ।

नूपुराणां च घोषेण काञ्चीनां निनदेन च ।

मृदङ्गतलघोषैश्च घोषवद्भिर्विनादितम् ॥ ४३ ॥

उस घर में सब वस्तुएँ मनोहर और यथास्थान नियम से रखी हुई थीं । वह घर कुबेरभवन की तरह रमणीक था । कहीं नूपुरों की छम-छम, कहीं करधनियों की झनकार, कहीं मृदंग की गमक और कहीं ताल सुन पड़ता था । इस प्रकार के विविध शब्दों से वह घर नादित था ॥ ४३ ॥

प्रासादसङ्घातयुतं स्त्रीरत्नशतसंकुलम् ।

सुव्यूढकक्ष्यं हनुमान्प्रविवेश महागृहम् ॥ ४४ ॥

इति षष्ठः सर्गः ॥

१ पाठान्तरे—“मुह्यानि ।”

भवन में अनेक अटारियाँ बनी हुई थीं, जिनमें सैकड़ों सुन्दरी स्त्रियाँ भरी पड़ी थीं । उस भवन की ड्योढ़ियाँ बड़ी मजबूत बनी हुई थीं । ऐसे उस विशाल भवन में हनुमान जी गये ॥४४॥

सुन्दरकाण्ड का छठवाँ सर्ग पूर्ण हुआ ॥

—:०:—

सप्तमः सर्गः

[पुष्पक विमान वर्णन]

स वेशमजालं बलवान्ददर्श

व्यासक्तवैडूर्यसुवर्णजालम् ।

यथा महत्प्रावृषि मेघजालं

विद्युत्पिनद्धं सविहङ्गजालम् ॥ १ ॥

बलवान हनुमान जी उन घरों के समूहों को देखते चले जाते थे, जिनमें पत्नों के और सोने के झरोखे बने हुए थे । उन घरों की वैसी ही शोभा हो रही थी, जैसी शोभा वर्षाकालीन मेघों की विजुली और वकपंक्ति से होती है ॥ १ ॥

निवेशनानां विविधाश्च शालाः

प्रधानशङ्खायुधचापशालाः ।

मनोहराश्चापि पुनर्विशाला

ददर्श वेशमाद्रिषु चन्द्रशालाः ॥ २ ॥

उस विशाल भवन के भीतर रहने, बैठने, सोने आदि के लिए विविध शालान और कोठे बने हुए थे । उन पर्वताकार भवन-समूह के ऊपर बनी हुई अटारियों को, (जिनको चन्द्रशाला भी कहते हैं) हनुमानजी ने देखा ॥ २ ॥

गृहाणि नानावसुराजितानि

देवासुरैश्चापि सुपूजितानि ।

सर्वैश्च दोषैः परिवर्जितानि

कपिर्ददर्श स्ववलाजितानि ॥ ३ ॥

विविध प्रकार के द्रव्यों से परिपूर्ण, क्या देवता, क्या असुर सब से पूजित (अर्थात् क्या देवता और क्या असुर सभी इनमें रहने को लालायित रहते थे), समस्त दोषों से रहित और रावण के निज भुजबल से सम्पादित, इन भवनों को हनुमान जी ने देखा ॥ ३ ॥

तानि प्रयत्नाभिसमाहितानि

मयेन साक्षादिव निर्मितानि ।

महीतले सर्वगुणोत्तराणि

ददर्श लङ्काधिपतेर्गृहाणि ॥ ४ ॥

बड़े प्रयत्न और सावधानी से मानों साक्षात् मय नाम के दैत्य द्वारा निर्मित और इस भूमण्डल पर सब प्रकार से श्रेष्ठ, रावण के इन भवनों को हनुमान जी ने देखा ॥ ४ ॥

ततो ददर्शोच्छ्रितमेघरूपं

मनोहरं काञ्चनचारुरूपम् ।

रक्षोधिपस्यात्मबलानुरूपं

गृहोत्तमं ह्यप्रतिरूपरूपम् ॥ ५ ॥

ये अत्यन्त ऊँचे मेघाकार, मनोहर, सोने के बने राक्षसराज रावण के बल के अनुरूप और अनुपम उत्तम भवन थे ॥ ५ ॥

महीतले स्वर्गमिव प्रकीर्णं

श्रिया ज्वलन्तं बहुरत्नकीर्णम् ।

नानातरूपां कुसुमावकीर्णं

गिरेरिवानुरूपं रजसावकीर्णम् ॥ ६ ॥

ये भवन मानों पृथिवी पर उतरे हुए स्वर्ग के समान कान्तिमान् और
विविध प्रकार के बहुत से रत्नों से भरे हुए थे । इन विविध प्रकार के रत्नों
से भरे होने के कारण, वे घर पुष्पों और पुष्पराग से पूर्ण पर्वतशिखर जैसे
जान पड़ते थे ॥ ६ ॥

नारीप्रवेकैरिव^१ दीप्यमानं

तडिद्भिरम्भोदवदच्यमानम् ।

हंसप्रवेकैरिव वाह्यमानं

श्रिया युतं खे^२ सुकृतं विमानम् ॥ ७ ॥

राक्षसराज रावण का वह राजभवन श्रेष्ठ सुन्दरियों से वैसे ही जगमगा
रहा था, जैसे बिजली से मेघघटा चमकती है अथवा पुष्पवान् जन का हंसयुक्त
आकाशचारी विमान शोभायमान होता है ॥ ७ ॥

यथा नगाग्रं बहुधातुचित्रं

यथा नभश्च ग्रहचन्द्रचित्रम् ।

ददर्श युक्तीकृतमेघचित्रं

विमानरत्नं^३ बहुरत्नचित्रम् ॥ ८ ॥

जैसे अनेक रंग विरंगे धातुओं से पर्वतशिखर की शोभा होती है अथवा
जैसे चन्द्रमा और ग्रहों से भूषित आकाश और जैसे नाना रंगों से युक्त मेघों
की घटा शोभित जान पड़ती है, वैसे ही रत्नजडित रावण का विचित्र पुष्पक
नामक विमान हनुमानजी ने देखा ॥ ८ ॥

मही^४ कृता पर्वतराजिपूर्णा

शैलाः कृता वृक्षवितानपूर्णाः ।

१ नारीप्रवेकैः—नारीश्रेष्ठैः । (गो०)

२ पाठान्तरे—“सुकृतां ।”

३ विमानरत्नं—पुष्पकं । (गो०) ४ मही—यत्र पुष्पके मही अनेक जनानामाधार-
स्थान (गो०) ५ पर्वतराजिपूर्णा—चित्ररूपणालिखता । [गो०]

वृक्षाः कृताः पुष्पवितानपूर्णाः

पुष्पं कृतं केसरपत्रपूर्णम् ॥ ६ ॥

इस विमान में अनेक जनों के बैठने की जो जगह (डेक) थी वह चित्र विचित्र चित्रकारी से चित्रित थी। उनमें नकली बैठकें, पर्वतों पर बनायी गयी थीं। उन पर्वतों के ऊपर नकली वृक्षों की छाया की हुई थी। वे वृक्ष खिले हुए फूलों से लदे हुए थे और उन पुष्पों से पराग झरा करता था ॥६॥

कृतानि वेश्मानि च पाण्डुराणि

तथा सुपुष्पाण्यपि पुष्कराणि ।

पुनश्च पद्मानि सकेसराणि

धन्यानि चित्राणि तथा वनानि ॥ १० ॥

उस विमान में सफेद रंग के बहुत से घर भी बने हुए थे। उन घरों में सुन्दर पुष्पयुक्त पुष्करिणी भी थीं। उन पुष्करिणियों में पराग सहित कमल के फूल खिल रहे थे। उन घरों में ऐसी चित्रकारियाँ की गई थीं जो सराहने योग्य थीं तथा जो उपवन बनाये गये थे वे भी देखते ही बन आते थे ॥१०॥

पुष्पाह्वयं नाम विराजमानं

रत्नप्रभाभिश्च विवर्धमानम् ।

वेश्मोत्तमानामपि चोच्चमानं

महाकपिस्तत्र महाविमानम् ॥ ११ ॥

हनुमान जी ने वहाँ उस बड़े पुष्पक नामक विमान को देखा, जो रत्नों की प्रभा से दमक रहा था और ऊँचे से ऊँचे भवनों से भी बड़ कर ऊँचा था ॥११॥

कृताश्च वैडूर्यमया विहङ्गा

रूप्यप्रवालैश्च तथा विहङ्गाः ।

चित्राश्च नानावसुभिर्भुजङ्गा

जात्यानुरूपास्तुरगाः शुभाङ्गाः ॥ १२ ॥

उस विमान में पत्तों के, चाँदी के और मूँगों के पक्षी और रंग-बिरंगी धातुओं के बने हुए सर्प तथा उत्तम जाति के उत्तम अंगों वाले घोड़े भी बनाये गये थे ॥१२॥

प्रवालजाम्बूनदपुष्पपक्षाः

सलीलमार्वाजितजिह्वापक्षाः ।

कामस्य साक्षादिव भान्ति पक्षाः

कृता विहङ्गाः सुमुखाः सुपक्षाः ॥ १३ ॥

पक्षियों के पैरों पर मूँग और सोने के फूल बने हुए थे । ये पक्षी अपने आप अपने पंखों को समेटते और पसारते थे । उन पक्षियों के पर व चोंचें बड़ी सुन्दर थीं । पंख तो उनके कामदेव के पंखों की तरह सुन्दर थे ॥१३॥

नियुज्यमानास्तु गजाः सुहस्ताः

सकेसराश्चोत्पलपत्रहस्ताः ।

बभूव देवी च कृता सुहस्ता

लक्ष्मीस्तथा पद्मिनि पद्महस्ता ॥ १४ ॥

इनके अतिरिक्त कमलयुक्त तालाब में, कमल के फूल को हाथ में लिए लक्ष्मीजी और उनका अभिषेक करने में नियुक्त सुन्दर सूँठ वाले हाथी, जिनकी सूँठों में केसर सहित कमल के पुष्प थे, बने हुए थे ॥१४॥

इतीव तद्गृहमभिगम्य शोभनं

सविस्मयो नगमिव चारुशोभनम् ।

पुनश्च तत्परमसुगन्धि सुन्दरं

हिमात्यये नगमिव चारुकन्दरम् ॥ १५ ॥

हनुमान जी विस्मययुक्त हो सुन्दर कन्दरा की तरह शोभित स्थानों से युक्त उस भवन में गये । फिर यह भवन वसन्त ऋतु होने के कारण सुगन्धित खोड़र युक्त वृक्ष की तरह सुवासित हो रहा था ॥१५॥

ततः स तां कपिरभिपत्य पूजितां
चरन्पुरीं दशमुखबाहुपालिताम् ।

अदृश्य तां जनकसुतां सुपूजितां

सुदुःखितः पतिगुणवेगनिर्जिताम् ॥ १६ ॥

हनुमानजी उस दशमुख रावण की भुजाओं से रक्षित, लंकापुरी में घूमे-फिरे । किन्तु सुपूजिता एवं पति के गुणों पर मुग्धा जानकीजी उनको दिखलाई न पड़ी; अतः वे अत्यन्त दुःखी हुए ॥१६॥

ततस्तदा^१ बहुविधभावितात्मनः

कृतात्मनो^२ जनकसुतां सुवर्त्मनः^३ ।

अपश्यतोऽभवदतिदुःखितं मनः

सुचक्षुषः^४ प्रविचरतो महात्मनः ॥ १७ ॥

इति सप्तमः सर्गः ॥

तब अनेक चिन्ताओं से युक्त, सुन्दर नीति मार्ग-वर्ती, एक बार देखने से ही वस्तु का बीजा बकुला तक जान लेने वाले, धैर्यवान् हनुमानजी, अनेक प्रयत्न करने पर भी और बहुत खोजने पर भी, जब सीता को न देख सके, तब वे दुःखी हुए ॥१७॥

सुन्दरकाण्ड का सातवाँ सर्ग पूरा हुआ

—:०:—

१ बहुविधभावितात्मनः—बहुचिन्तान्वितस्य । (रा०) २ कृतात्मनो-कृतप्रयत्नस्य । (रा०) ३ सुवर्त्मनः—शोभननीतिमार्गवर्तिन इत्यर्थः ।

४ सुचक्षुषुः—सकृदालोकनेन द्रष्टव्यं सर्वैकरतलामलकवत्साक्षात्कर्तुं क्षमस्य ।

अष्टमः सर्गः

[पुनः पुष्पक-विमान-वर्णनम्]

स तस्य मध्ये भवनस्य संस्थितं
महद्विमानं ^१बहुरत्नचित्रितम् ।

प्रतप्तजाम्बूनदजालकृत्रिमं

ददर्श वीरः पवनात्मजः कपिः ॥ १ ॥

रावण के राजभवन में रखे हुए पुष्पक विमान को, जिसमें बढ़िया सुवर्ण के बने झरोखे थे और जिनमें जगह-जगह रङ्गबिरंगे बहुत से रत्न जड़े हुए थे, पवननन्दन वीर हनुमान ने देखा ॥१॥

तदप्रमेयाप्रतिकारकृत्रिमं

कृतं स्वयं साध्विति विश्वकर्मणा ।

दिवं गतं वायुपथे प्रतिष्ठितं

व्यराजतादित्यपथस्य लक्ष्मवत् ॥ २ ॥

वह अनुपम सुन्दरता युक्त था । उसमें कृत्रिम प्रतिमाएँ बनायी गयी थीं । उसे विश्वकर्मा ने स्वयं ही अनेक प्रकार से सजाया था । वह आकाश में चलने में प्रसिद्ध था और सूर्य के पथ का एक प्रसिद्ध चिह्न सा था ॥२॥

न तत्र किञ्चिन्न कृतं प्रयत्नतो

न तत्र किञ्चिन्न महार्घरत्नवत् ।

न ते विशेषा नियताः सुरेष्वपि

न तत्र किञ्चिन्न महाविशेषवत् ॥ ३ ॥

उस विमान में ऐसी कोई वस्तु न थी जो परिश्रमपूर्वक न बनायी गयी हो । और उसका कोई भाग ऐसा न था जो मूल्यवान् रत्नों से न बनाया

गया हो । उसका एक भी भाग ऐसा न था जिसमें कुछ न कुछ विशेष कारी-
गरी न हो । पुष्पक में जैसी कारीगरी थी, वैसी कारीगरी देवताओं के विमानों
में भी देखने में नहीं आती थी ॥३॥

तपः समाधानपराक्रमाजितं

मनःसमाधानविचारचारिणम् ।

अनेकसंस्थानविशेषनिर्मितं

ततस्ततस्तुल्यविशेषदर्शनम् ॥ ४ ॥

रावण ने एकाग्रचित्त हो तप करके जो बल प्राप्त किया था उसके
सहारे उसने यह पुष्पक विमान सम्पादन किया था । वह विमान संकल्प मात्र
ही से यथेच्छ स्थान में पहुँचा देता था । इसमें बहुत सी बैठकें विशेष रूप
की बनायी गयी थीं । इसी से वे उस विमान के अनुरूप विशेष प्रकार की
भी थीं ॥४॥

मनः समाधाय तु शीघ्रगामिनं

दुरावरं मारुततुल्यगामिनम् ।

महात्मनां पुण्यकृतां मनस्विनां

यशस्विनामग्र्यमुदामिवालयम् ॥ ५ ॥

वह अपने स्वामी की इच्छा के अनुसार अभीष्ट स्थान पर तुरन्त पहुँच
जाता था । उसकी चाल वायु की तरह बड़ी तेज थी । चलते समय इसको
कोई नहीं रोक सकता था । महात्मा, पुण्यात्मा बड़े समृद्धिशाली और
यशस्वी लोगों के लिए तो यह मानों आनन्द का घर ही था ॥५॥

विशेषमालम्ब्य विशेषसंस्थितं

विचित्रकूटं बहुकूटमण्डितम् ।

मनोभिरामं शरदिन्दुनिर्मलं

विचित्रकूटं शिखरं गिरेर्यथा ॥ ६ ॥

यह विमान विशेष-विशेष चालों के अनुसार, आकाश में घमता था । उसमें विविध प्रकार की अनेक वस्तुएँ भरी थीं । उसमें बहुत से कमरे थे । अतिशय मनोरम, शरत्कालीन चन्द्रमा की तरह निर्मल, विचित्र शिखरों से भूषित, तथा विचित्र शिखर से युक्त पर्वत की तरह वह जान पड़ता था ॥६॥

वहन्ति यं कुण्डलशोभितानना

महाशना व्योमचराः निशाचराः ।

विवृत्तविध्वस्तविशाललोचना^१

महाजवा भूतगणाः सहस्रशः ॥ ७ ॥

इस विमान को चलाने वाले विशालकाय आकाशचारी निशाचर थे । उनके मुख कुण्डलों से सुशोभित थे । गोल, टेढ़े और विशाल नेत्रों वाले तथा महावेगवान हजारों भूतगण थे ॥७॥

वसन्तपुष्पोत्करचारुदर्शनं

वसन्तमासादपि कान्तदर्शनम् ।

स पुष्पकं तत्र विमानमुत्तमं

ददर्श तद्वानरवीरसत्तमः ॥ ८ ॥

इति अष्टमः सर्गः ॥

वानरश्रेष्ठ हनुमानजी ने वसन्त कालीन पुष्पों के ढेर से युक्त और वसन्तऋतु से भी अधिक सुन्दर एवं देखने योग्य वह श्रेष्ठ पुष्पक विमान देखा ॥८॥

सुन्दरकाण्ड का आठवाँ सर्ग पूरा हुआ

—:०:—

१ विवृत्तानि—वर्तुलानि । (गो०) रविध्वस्तानि—भुग्नानि । (गो०)

नवमः सर्गः

तस्यालयवरिष्ठस्य मध्ये विपुलमायतम् ।

ददर्श भवनश्रेष्ठं हनुमान्स्मरतात्मजः ॥ १ ॥

उस उत्तम राजभवन के भीतर एक स्वच्छ साफ और लम्बा चौड़ा भवन पवननन्दन हनुमानजी ने देखा ॥१॥

अर्धयोजनविस्तीर्णमायतं योजनं हि तत् ।

भवनं राक्षसेन्द्रस्य बहुप्रासादसङ्कुलम् ॥ २ ॥

रावण के भवन की चौड़ाई आधे योजन की और लम्बाई एक योजन की थी । उसमें बहुत-सी अटारियाँ थीं ॥२॥

मार्गमाणस्तु वैदेहीं सीतामायतलोचनाम् ।

सर्वतः परिचक्राम हनुमानरिसूदनः ॥ ३ ॥

शत्रुहन्ता हनुमानजी विशाल नेत्र वाली सीता को ढूँढ़ते हुए उस भवन में सर्वत्र घूम ॥३॥

उत्तमं राक्षसावासं हनुमानवलोकयन् ।

आससादाथ लक्ष्मीवान्राक्षसेन्द्रनिवेशनम् ॥ ४ ॥

हनुमान जी राक्षसों के उत्तम गृहों को देखते हुए, रावण के राजभवन में पहुँचे ॥४॥

चतुर्विषाणैर्द्विरदैस्त्रिविषाणैस्तथैव च ।

परिक्षिप्तमसंबाधं रक्ष्यमाणमुदायुधैः ॥ ५ ॥

वह राजभवन चार और तीन दाँतों वाले हाथियों से व्याप्त था । हथियार हाथ में लिये राक्षस सदा इसकी रखवाली किया करते थे ॥५॥

राक्षसीभिश्च पत्नीभी रावणस्य निवेशनम् ।

आहूताभिश्च विक्रम्य राजकन्याभिरावृतम् ॥ ६ ॥

वहाँ अनेक सुन्दरी राक्षसी जो रावण की पत्नी थीं तथा अनेक राज-
कन्याएँ जिनको रावण बरजोरी छीन लाया था, उस भवन में, ॥६॥

तन्नक्रमकराकीर्णं तिमिङ्गलश्लेषाकुलम् ।

वायुवेगसमाधूतं पन्नगैरिव सागरम् ॥ ७ ॥

वह भवन मानों नाकों, तिमिङ्गल-मत्स्यों के समूह और सर्पों से
परिपूर्ण, वायु के वेग से उफनाते हुए समुद्र की तरह, जान पड़ता था
॥७॥

या हि वैश्रवणे लक्ष्मीर्या चेन्द्रे हरिवाहने ।

सा रावणगृहे रम्या नित्यमेवानपायिनी ॥ ८ ॥

कुबेर, चन्द्रमा व इन्द्र के भवन में जैसी शोभा देख पड़ती है, वैसी ही
नाशरहित अथवा सदैव बनी रहने वाली शोभा, रावण के भवन की सदा बनी
रहती थी ॥८॥

या च राज्ञः कुबेरस्य यमस्य वरुणस्य च ।

तादृशी तद्विशिष्टा वा ऋद्धी रक्षोगृहेष्विह ॥ ९ ॥

राजा कुबेर, यम और वरुण के घर में जितना धन रहता है, रावण के घर
में उतना ही अथवा उससे भी अधिक था ॥९॥

तस्य हर्म्यस्य मध्यस्थं वेश्म चान्यत्सुनिर्मितम् ।

बहुनिर्यूहसङ्कीर्णं ददर्श पवनात्मजः ॥ १० ॥

उस भवन के बीच में एक और सुन्दर भवन बना हुआ था, जिसमें
मतवाले हाथी के आकार के अनेक स्थान बने हुए थे, उसे हनुमान जी ने
देखा ॥१०॥

ब्रह्मणोऽर्थे कृतं दिव्यं दिवि यद्विश्वकर्मणा ।

विमानं पुष्पकं नाम सर्वरत्नविभूषितम् ॥ ११ ॥

परेण तपसा लेभे यत्कुबेरः पितामहात् ।

कुबेरमोजसा जित्वा लेभे तद्राक्षसेश्वरः ॥ १२ ॥

स्वर्ग में विश्वकर्मा ने जिस दिव्य एवं सर्वरत्नविभूषित पुष्पक विमान को बनाया और जो कुबेर को बड़ी तपस्या करने के बाद ब्रह्माजी से प्राप्त हुआ था, उस विमान को अपने बाहुबल से कुबेर को जीत, रावण ने उनसे छीन लिया था ॥११॥१२॥

ईहामृगसमायुक्तैः कार्तस्वरहिरण्यैः ।

सुकृतेराचितं स्तम्भैः प्रदीप्तमिव च श्रिया ॥ १३ ॥

सोने चांदी के काम से युक्त, मृगों (वनजन्तुओं) के आकार के खिलौनों से भरा हुआ, सुडोल स्तम्भों से और अपनी शोभा से वह चमचमा रहा था ॥१३॥

मेरुमन्दरसंकाशैरालिखद्भिरिवाम्बरम् ।

कूटागारैः शुभाकारैः सर्वतः समलङ्कृतम् ॥ १४ ॥

वह मेरु और मन्दराचल पर्वत की तरह आकाशस्पर्शी था तथा सुन्दर बने हुए तहखानों से भूषित था ॥१४॥

ज्वलनार्कप्रतीकाशं सुकृतं विश्वकर्मणा ।

हेमसोपानसंयुक्तं चारुप्रवरवेदिकम् ॥ १५ ॥

वह अग्नि और सूर्य के सदृश चमकीला था तथा विश्वकर्मा ने उसे बहुत अच्छी तरह बनाया था । उसमें सोने की सीढ़ियाँ और मनोहर चबूतरे बने हुए थे ॥१५॥

जालवातायनैर्युक्तं काञ्चनैः स्फाटिकैरपि ।

इन्द्रनीलमहानीलमणिप्रवरवेदिकम् ॥ १६ ॥

विद्रुमेण विचित्रेण मणिभिश्च महाधनैः ।

निस्तुलाभिश्च मुक्ताभिस्तलेनाभिविराजितम् ॥ १७ ॥

हवा व रोशनी के लिए उसमें सोने और स्फटिक के झरोखे अथवा खिड़कियाँ थीं । उसका कोई कोई भाग इन्द्रनील और महानील मणियों के मंचों या चबूतरों से सुशोभित था और कहीं-कहीं उनमें नाना प्रकार के मूँगे, माहा-

बूख मणि और गोल मोती जड़े थे । उसका फर्श प्रति उत्तम सफेद अस्तरकारी
जैसा जान पड़ता था ॥१६॥१७॥

चन्दनेन च रक्तेन तपनीयनिभेन च ।

सुपुण्यगन्धिना युक्तमादित्यतरुणोपमम् ॥ १८ ॥

उसका कोई कोई भाग सफेद चन्दन से और कोई भाग लाल चन्दन से
और कोई कोई सोने के समान अत्यन्त पवित्र गन्धयुक्त काष्ठ से बना था ।
उसकी चमक मध्याह्न के सूर्य की तरह थी ॥१८॥

कूटागारैर्वराकारैर्विविधैः समलङ्कृतम् ।

विमानं पुष्पकं दिव्यमारुहो महाकपिः ॥ १९ ॥

वह पुष्पक विमान उत्तम आकार के विविध गुप्तगृहों से भूषित था ।
हनुमानजी उस उत्तम पुष्पक विमान पर चढ़ गए ॥१९॥

तत्रस्थः स तदा गन्धं पानभक्ष्यान्नसंभवम् ।

दिव्यं संमूर्च्छितं जिघ्रद्वरूपवन्तमिवानिलम् ॥ २० ॥

वहाँ चारों ओर से पेय और भक्ष्य पदार्थों की दिव्य सुगन्धि आने
लगी । उसे उन्होंने सूँघा । वह सुगन्धि बड़ी उत्तम थी । वहाँ के सर्वत्रव्याप्त
वायु ने मानों साक्षात् गन्ध का रूप ही धारण कर लिया था ॥२०॥

स गन्धस्तं महासत्त्वं बन्धुर्बन्धुमिवोत्तमम् ।

इत एहीत्युवाचेव तत्र यत्र स रावणः ॥ २१ ॥

एक भाई जिस प्रकार अपने दूसरे भाई को बुलावे; उसी प्रकार वह
गन्ध मानों हनुमान जी को वहाँ बुलाने लगा, जहाँ रावण था ॥२१॥

ततस्तां प्रास्थितः शालां ददर्श महतीं शुभाम् ।

रावणस्य मनः कान्तां कान्तामिव वरस्त्रियम् ॥ २२ ॥

वहाँ जाते हुए हनुमानजी ने वह विशाल शाला देखी, जो रावण को उत्तम
स्त्री की तरह प्यारी थी ॥२२॥

मणिसोपानविकृतां हेमजालविराजिताम् ।

स्फाटिकैरावृततलां दन्तान्तरितरूपिकाम् ॥ २३ ॥

मुक्ताभिश्च प्रवालैश्च रूप्यचामीकरैरपि ।

विभूषितां मणिस्तम्भैः सुबहुस्तम्भभूषिताम् ॥ २४ ॥

वह शाला अत्यन्त रमणीक थी, अत्यन्त स्वच्छ मणियों की सीढ़ियों से सुशोभित थी और सोने की बनी जालियों से युक्त थी । स्फटिक मणियाँ उसके फर्श में जड़ी थीं, उस पर हाथीदाँत की कारीगरी हो रही थी, उसमें जहाँ तहाँ चित्र सजाये गये थे और मोती, हीरा, मूँगा, रूपा, सुवर्ण से युक्त थी । वह अनेक मणि के खम्भों से विभूषित थी ॥ २३ ॥ २४ ॥

समैर्ऋजुभिरत्युच्चैः समन्तात्सुविभूषितैः ।

स्तम्भैः पक्षैरिवात्युच्चैर्दिवं संप्रस्थितामिव ॥ २५ ॥

इन खम्भों में प्रायः सभी खम्भे समान, सीधे और ऊँचे थे । ऐसे खम्भे उस शाला के चारों ओर बने हुए थे । उन पंख जैसे अत्यन्त ऊँचे खम्भों से मानों वह भवन आकाश को उड़ा सा जाता था ॥ २५ ॥

महत्या कुथयाऽऽस्तीर्णा पृथिवीलक्षणाङ्कया ।

पृथिवीमिव विस्तीर्णा सराष्ट्रगृहमालिनीम् ॥ २६ ॥

उसमें भूमि की तरह चौरस चौकोना फर्श, जिसमें हीरा आदि मणियाँ जड़ी हुई थीं—बिछा था । यह रावण की केवल शयन-शाला ही नहीं थी, बल्कि राज्यों और घरों सहित दूसरी लम्बी चौड़ी पृथिवी ही के समान थी ॥ २६ ॥

नादितां मत्तविहगैर्दिव्यगन्धाधिवासिताम् ।

पराध्यास्तरणोपेतां रक्षोधिपनिषेविताम् ॥ २७ ॥

वह मतवाले पक्षियों की कूज से कूजित और दिव्य सुगन्धित द्रव्यों से सुवासित थी । वहाँ मृत्युवान बिछीने पर रावण सो रहा था ॥ २७ ॥

१ पाठान्तरे—“विभूषितां ।”

धूम्रामगुरुधूपेन विमलां हंसपाण्डुराम् ।

चित्रां पुष्पोपहारेण^१ कल्माषीमिव सुप्रभाम् ॥ २८ ॥

वह शयनशाला अगर के धीले वर्ण के धुएँ से धीले रंग के हंस की तरह सफेद रंग जैसी जान पड़ती थी । वह पुष्पों और पत्रों की सजावट से सब मनोरथों को पूरा करने वाली वसिष्ठ की सबला गी की तरह सुन्दर प्रभा-युक्त ॥२८॥

मनःसंल्लादजननीं वर्णस्यापि प्रसादिनीम्^२ ।

तां शोकनाशिनीं दिव्यां श्रियः सञ्जननीमिव ॥२९॥

हृदय को आनन्दित करने वाली, शरीर के रङ्ग को सुन्दर बनाने वाली, समस्त शोकों को दूर भगाने वाली और दिव्य शोभा को उत्पन्न करने वाली थी ॥२९॥

इन्द्रियाणीन्द्रियार्थैश्च पञ्च पञ्चभिरुत्तमैः ।

तर्पयामास मातेव तदा रावणपालिता ॥ ३० ॥

उस समय हनुमानजी की आँख, कान, नाक आदि पाँचों ज्ञानेन्द्रियों को, रूपादि पाँचों उत्तम विषयों से, माता की तरह रावण की शयनशाला ने तृप्त किया ॥३०॥

स्वर्गोऽयं देवलोकोऽयमिन्द्रस्येयं पुरी भवेत् ।

सिद्धिर्वेयं परा हि स्यादित्यमन्यत मारुतिः ॥ ३१ ॥

उस समय हनुमानजी ने मन में समझा कि, यह शयनशाला नहीं, किन्तु यह साक्षात् स्वर्ग है, देवलोक है, इन्द्र की अमरावतीपुरी है अथवा कोई उत्कृष्ट सिद्धि है ॥३१॥

प्रध्यायत इवापश्यत्प्रदीपांस्तत्र काञ्चनान् ।

धूर्तानिव महाधूर्तदेवनेन पराजितान् ॥ ३२ ॥

^१ कल्माषी—शबलवर्णी, वसिष्ठधेनुमिव । (रा०) २ पाठान्तरे—

“प्रसादिनाम् ।”

वहाँ पर सोने के दीपों ऐसे स्थिर जल रहे थे, मानों महाप्रवञ्चकों से जुए में हारे हुए धूर्त लोग बैठे शोक मना रहे हों ॥३२॥

दीपानां च प्रकाशेन तेजसा रावणस्य च ।

अर्चिभिर्भूषणानां च प्रदीप्तेत्यभ्यमन्यत ॥ ३३ ॥

उस समय दीपों के उजियाले से, रावण के तेज से और भूषणों की चमक से वह घर दमक रहा था ॥३३॥

ततोऽपश्यत्कुथासीनं नानावर्णाम्बरस्रजम् ।

सहस्रं वरनारीणां नानावेषविभूषितम् ॥ ३४ ॥

फिर हनुमानजी ने देखा कि, रात हो जाने से विविध प्रकार के वस्त्रों और फूलमालाओं से सजी, हजारों सुन्दरी स्त्रियाँ तरह तरह के शृंगार किये हुये उत्तम बिछौनों पर पड़ी (बेहोश सो रही) हैं ॥३४॥

परिवृत्तेऽर्धरात्रे तु पाननिद्रावशं गतम् ।

क्रीडित्वोपरतं रात्रौ सुष्वाप बलवत्तदा ॥ ३५ ॥

आधी रात ढल जाने पर वे सब सुन्दरियाँ शराब पीने के कारण, नींद के वश हो और विहार से निवृत्त हो, सो रही थीं ॥३५॥

तत्प्रसुप्तं विरुरुचे निःशब्दान्तरभूषणम् ।

निःशब्दहंसभ्रमरं यथा पद्मवनं महत् ॥ ३६ ॥

इस प्रकार सब के सो जाने से और बिछवे पायजैव आदि की झनकार का शब्द बन्द हो जाने से रावण की वह शयनशाला भ्रमरों के गुंजार और हंसों की ध्वनि से रहित, बड़े भारी कमलवन की तरह शोभायमान हो रही थी ॥३६॥

तासां संवृतदन्तानि मीलिताक्षीणि मारुतिः ।

अपश्यत्पद्मगन्धीनि वदनानि सुयोषिताम् ॥ ३७ ॥

तदनन्तर हनुमानजी ने परम सुन्दरी ललनाओं की मुँदी बत्तीसी और मुँदी आँखें और कमल की सुगन्धि से युक्त वदनमण्डल देखे ॥३७॥

प्रबुद्धानीव पद्मानि तासां भूत्वा क्षपाक्षये ।

पुनः संवृतपत्राणि रात्राविव बभुस्तदा ॥ ३८ ॥

उन स्त्रियों के ऐसे मुखमण्डल रात व्यतीत होने पर कमल के फूलों की तरह प्रफुल्लित हो कर, फिर रात होने पर मुकुलित कमल की तरह, बड़े सुन्दर जान पड़ते थे । अथवा हनुमानजी ने विचारा कि, उन स्त्रियों के मुख कमल समान हैं । क्योंकि जिस प्रकार दिन में कमल खिल जाते हैं वैसे ही ये मुख भी खिल रहे हैं और रात्रि में जैसे वे कत्ती के रूप में हो जाते हैं वैसे ही ये भी मुँद रहे हैं । गन्ध में भी ये दोनों समान ही हैं । अतः इन स्त्रियों के मुखमण्डल और कमल में कुछ भी अन्तर नहीं है ॥ ३८ ॥

इमानि मुखपद्मानि नियतं सत्तषट्पदाः ।

अम्बुजानीव फुल्लानि प्रार्थयन्ति पुनः पुनः ॥ ३९ ॥

फिर मतवारे भीरे खिले हुए कमल की तरह हो, इन मुखकमलों की बार बार अभिलाषा किया करते हैं ॥ ३९ ॥

इति चामन्यत श्रीमानुपपत्त्या महाकपिः ।

मेने हि गुणतस्तानि समानि सलिलोद्भवैः ॥ ४० ॥

इस प्रकार सोच विचार कर हनुमानजी ने उन सुन्दरियों के मुखकमलों का और जलोत्पन्न कमलपुष्प का सादृश्य माना ॥ ४० ॥

सा तस्य शुशुभे शाला ताभिः स्त्रीभिर्विराजिता ।

शारदीव प्रसन्ना द्यौस्ताराभिरभिषोभिता ॥ ४१ ॥

अस्तु रावण की शयनशाला, इन सब ललनाओं से शरत्काल के ताराओं से मण्डित निर्मल आकाश की तरह शोभायमान हो रही थी ॥ ४१ ॥

स च ताभिः परिवृतः शुशुभे राक्षसाधिपः ।

यथा ह्युडुपतिः श्रीमांस्ताराभिरभिसंवृतः ॥ ४२ ॥

उसी प्रकार रावण स्वयं भी उन स्त्रियों के बीच रहने से तारागण युक्त चन्द्रमा की तरह सुशोभित हो रहा था ॥ ४२ ॥

याश्च्यवन्तेऽम्बरात्ताराः पुण्यशेषसमावृताः ।

इमास्ताः सङ्गताः कृत्स्ना इति मेने हरिस्तदा ॥४३॥

जो तारा पुण्यक्षीण होने पर आकाश से गिरते हैं, वे ही सब तारा स्त्रीरूप हो कर रावण के पास इकट्ठे हुये हैं ॥४३॥

ताराणामिव सुव्यक्तं महतीनां शुभाचिषाम् ।

प्रभा वर्णप्रसादाश्च विरेजुस्तत्र योषिताम् ॥ ४४ ॥

क्योंकि सुन्दर प्रकाश युक्त और विशाल तारों ही की तरह उन स्त्रियों की चमक, रूप और प्रसन्नता देख पड़ती थी ॥४४॥

व्यावृत्तगुरुपीनस्रक्प्रकीर्णवरभूषणाः ।

पानव्याथामकालेषु निद्रोपहतचेतसः ॥ ४५ ॥

उनमें से बहुत सी स्त्रियों के बाल और फूलों के हार टेढ़े-मेढ़े हो गए थे और बढ़िया बढ़िया गहने बिखरे हुए पड़े थे । क्योंकि मद्यपान करने और गाने नाचने के परिश्रम से थक कर वे सब निद्रा के वश हो गई थीं ॥४५॥

व्यावृत्ततिलकाः काश्चित्काश्चिदुद्भ्रान्तनूपुराः ।

पाश्वर्गे गलितहाराश्च काश्चित्परमयोषितः ॥ ४६ ॥

उनमें से किसी के माथे के तिलक मिट गए थे, किसी के नूपुर उल्टे सीधे हो गए थे और किसी किसी के टूटे हुए हार उसके पास पड़े हुये थे ॥४६॥

मुक्ताहारावृताश्चान्याः काश्चिद्विस्त्रस्तवाससः ।

व्याविद्धरशनादामाः किशोर्य इव वाहिताः ॥ ४७ ॥

किसी किसी के मोतियों के हार टूट गए थे, किसी के कपड़े उसके शरीर से ढीले हो खिसक पड़े थे, किसी की करधनी कमर के नीचे खसक पड़ी थी । वे स्त्रियाँ थकी हुई और बोझ उतारी हुई घोड़ियों की तरह अपने गहनों को हार उधरे पट्टों शयन कर रही थीं ॥४७॥

सुकुण्डलधराश्चान्या विच्छिन्नमृदितस्त्रजः ।

गजेन्द्रमृदिताः फुल्ला लता इव महावने ॥ ४८ ॥

अनेक स्त्रियों के कानों के कुण्डल गिर पड़े थे, मालाएँ टूट गई थीं और रगड़ खा गई थीं—मानों हाथियों से रौंदी हुई पुष्पलताएँ महावन में पड़ी हों ॥ ४८ ॥

चन्द्रांशुकिरणाभाश्च हाराः कासांचिदुत्कटाः ।

हंसा इव बभुः सुप्ताः स्तनमध्येषु योषिताम् ॥ ४९ ॥

किसी किसी के चन्द्रमा की किरणों की तरह सफेद मोती के हार, बटुर कर स्तनों के बीच में जा ऐसी शोभा दे रहे थे, मानों हंस सोते हों ॥ ४९ ॥

अपरासां च वैडूर्याः कादम्बा इव पक्षिणः ।

हेमसूत्राणि चान्यासां चक्रावाका इवाभवन् ॥ ५० ॥

अन्य स्त्रियों के पत्रों के हार स्तनों के बीच में जलकाक की तरह शोभा दे रहे थे और अन्य स्त्रियों के सोने के हार सिमिट कर स्तनों के बीच चकवा चकवी की तरह जान पड़ते थे ॥ ५० ॥

हंसकारण्डवाकीर्णाश्चक्रवाकोपशोभिताः ।

आपगा इव ता रेजुर्जघनैः पुलिनैरिव ॥ ५१ ॥

इसलिये वे सब स्त्रियाँ हंस कारण्डव पक्षियों सहित और चक्रवाकों से शोभित नदियों की तरह तट रूपी जंघाओं से शोभायमान हो रही थीं ॥ ५१ ॥

किङ्किणीजालसङ्कोशास्ता वक्रविपुलाम्बुजाः ।

भावग्राहा यशस्तीराः सुप्ता नद्य इवावभुः ॥ ५२ ॥

उन स्त्रियों के किङ्किणियों के समूह, सुवर्ण कमल की तरह जान पड़ते थे । उनकी विलास भावनाएँ ग्राह के तुल्य थीं । उनके विविध गुण तट के

१ पाठान्तरे—“हैम विपुलाम्बुजाः ।” “वक्रकनकांबुजाः वा ।”

समान थे । वे सोती हुई स्त्रियाँ इस प्रकार नदी की तरह शोभायमान जान पड़ती थीं ॥५२॥

मृदुष्वङ्गेषु कासांचित्कुचाग्रेषु च संस्थिताः ।

बभ्रुवर्भमराणीव शुभा भूषणराजयः ॥ ५३ ॥

किसी किसी स्त्री के सुकोमल अङ्गों में और किसी किसी के स्तनों के अग्रभाग में, आभूषणों की खरोंच भी भौरे की तरह शोभा दे रही थी ॥५३॥

अंशुकान्ताश्च कासांचिन्मुखमारुतकम्पिताः ।

उपर्युपरि वक्राणां व्याधूयन्ते पुनः पुनः ॥ ५४ ॥

किसी किसी स्त्री के वस्त्र के अञ्चल उसके मुख पर लटक रहे थे और मुख से निकली हुई श्वास से बारम्बार हिल कर अति शोभा दे रहे थे ॥५४॥

ताः पताका इवोद्धृताः पत्नीनां रुचिरप्रभाः ।

नानावर्णाः सुवर्णानां वक्रमूलेषु रेजिरे ॥ ५५ ॥

वे रंग बिरंगे जरदोजी के वस्त्र जो बहुत चमक रहे थे, जब श्वास के पवन से हिलते थे, तब वे पताका की तरह फहराते हुये जान पड़ते थे ॥५५॥

ववल्गुश्चात्र कासांचित्कुडलानि शुभाचिषाम् ।

मुखमारुतसंसर्गान्मन्दं मन्दं स्म योषिताम् ॥ ५६ ॥

किसी किसी के कानों के कुण्डल मुख के पवन से धीरे धीरे हिलने लगते थे ॥५६॥

शर्करासवगन्धैश्च प्रकृत्या सुरभिः सुखः ।

तासां वदननिःश्वासः सिषेवे रावणं तदा ॥ ५७ ॥

१ पाठान्तरे—“बभ्रुवर्भषणानीव ।”

उन स्त्रियों की स्वाभाविक सुगन्धियुक्त एवं स्पर्श करने से सुखदायी, मुख से निकली हुई साँसों का पवन, शर्करासव मद्य से और भी अधिक सुगन्धित हो, रावण को सुख उपजा रहा था ॥५७॥

रावणाननशङ्काश्च काश्चिद्रावणयोषितः ।

मुखानि स्म सपत्नीनामुपाजिघ्रन्पुनः पुनः ॥ ५८ ॥

रावण की कोई कोई स्त्री अपनी सीत के मुख को, रावण के मुख के भ्रम से, बार बार सूँघ रही थी ॥५८॥

अत्यर्थं सक्तमनसो रावणे ता वरस्त्रियः ।

अस्वतन्त्राः सपत्नीनां प्रियमेवाचरन्स्तदा ॥ ५९ ॥

वे स्त्रियाँ भी जो रावण में अत्यन्त आसक्त थीं, मद्य के नशे में चूर हो, अपनी सीतों के साथ प्रीतियुक्त व्यवहार कर रही थीं ॥५९॥

बाहूनुपनिधायान्याः पारिहार्यविभूषितान् ।

अंशुकानि च रम्याणि प्रमदास्तत्र शिष्यरे ॥ ६० ॥

कोई कोई स्त्रियाँ अपनी ककनों से अलंकृत कलाइयों को और सुन्दर वस्त्रों को अपने सिर के नीचे तकिया के स्थान पर रख, सो रही थीं ॥६०॥

अन्या वक्षसि चान्यस्यास्तस्याः काश्चित्पुनर्भुजम् ।

अपरा त्वङ्गमन्यस्यास्तस्याश्चाप्यपरा भुजौ ॥ ६१ ॥

ऊरुपार्श्वकटीपृष्ठमन्योन्यस्य समाश्रिताः ।

परस्परनिविष्टाङ्गचो मदस्नेहवशानुगाः ॥ ६२ ॥

अन्योन्यस्याङ्गसंस्पर्शात्प्रीयमाणाः सुमध्यमाः ।

एकीकृतभुजाः सर्वाः सुषुवुस्तत्र योषितः ॥ ६३ ॥

एक स्त्री दूसरी स्त्री की छाती पर हाथ रखे हुये थी, कोई आपस में एक दूसरे की भुजा को अपना अपना तकिया बनाए हुए थीं, कोई किसी की गोद में पड़ी और कोई एक दूसरे के वक्षःस्थल को अपना अपना तकिया बनाये हुये थी और कोई किसी की जाँघ, कमर और बगल से और कोई

किसी की पीठ से लिपट कर तथा परस्पर अङ्गस्पर्श से अति प्रसन्न हो,
भुजा से भुजा मिला कर मदिरा के नशे में चूर, बड़े प्रेम से सो रही थी ॥६१॥
॥६२॥६३॥

अन्योन्यभुजसूत्रेण स्त्रीमाला ग्रथिता हि सा ।

मालेव ग्रथिता सूत्रे शुशुभे मत्तषट्पदा ॥ ६४ ॥

परस्पर एक दूसरे की भुजा रूपी सूत से गुथी हुई स्त्रियों की वह माला
ऐसी शोभा दे रही थी, मानों डोरे में गुथी हुई पुष्पमाला से युक्त हो शोभाय-
मान होती हो ॥६४॥

लतानां माधवे मासि फुल्लानां वायुसेवनात् ।

अन्योन्यमालाग्रथितं संसक्तकुसुमोच्चयम् ॥ ६५ ॥

वैशाख मास में फूली हुई बेलों के फूल के ढेर, वायु के कारण एकत्र
हुए ऐसे जान पड़ते थे, मानों माला की तरह वे एक सूत्र में गुथे हों ॥६५॥

व्यतिवेष्टितसुस्कंधमन्योन्यभ्रमराकुलम् ।

आसीद्वनमिवोद्धूतं स्त्रीवनं रावणस्य तत् ॥ ६६ ॥

रावण की स्त्रियों का वह समूह एक वन की तरह सुशोभित था । उस
वन में फैली हुई वृक्षों की डालियां केशरूपी भ्रमरों से भूषित हो, वायुवेग से
परस्पर लिपटी हुई सी मालूम पड़ती थीं ॥६६॥

उचितेष्वपि सुव्यक्तं न तासां योषितां तदा ।

विवेकः शक्य आधातुं भूषणाङ्गाम्बररत्नजाम् ॥ ६७ ॥

यद्यपि स्त्रियों के समस्त आभूषण उचित रीति से यथास्थानों पर थे
तथापि उनके परस्पर लिपटने से यह स्थिर करना कठिन था कि, इनमें
कौन सा गहना है, कौन सी पुष्पमाला है अथवा उनका कौन सा अङ्ग
है ॥६७॥

रावणे सुखसंविष्टे ताः स्त्रियो विविधप्रभाः ।

ज्वलन्तः काञ्चना दीपाः प्रैक्षन्तानिमिषा इव ॥६८॥

रावण को इस समय निद्रावश देख, वहाँ के वे जलते हुए सोने के दीपक, मानों उन स्त्रियों को, जो विविध प्रकार के शृङ्गार किये हुए थीं, एकटक देख रहे थे ॥६८॥

राजर्षिविप्रदैत्यानां गन्धर्वाणां च योषितः ।

रक्षसां चाभवन्कन्यास्तस्य कामवशं गताः ॥ ६९ ॥

उन स्त्रियों में कोई कोई तो राजर्षियों की, कोई कोई ब्राह्मणों की, कोई कोई दैत्यों की, कोई कोई गन्धर्वों की स्त्रियाँ थीं और कोई कोई राक्षसों की कन्याएँ थीं, जिन्हें रावण ने अपनी प्रणयिनी बनाया था अथवा व्याहा था ॥६९॥

युद्धकामेन ताः सर्वा रावणेन हृताः स्त्रियः ।

समदा मदनेनैव मोहिताः काश्चिदागताः ॥ ७० ॥

उनमें से किसी किसी को रावण युद्ध में उनके पिताओं को हराकर छीन लाया था और कोई कोई मदमाती युवतियाँ काम से सतायी जाकर स्वयं ही रावण के साथ चली आई थीं ॥७०॥

न तत्र काश्चित्प्रमदा प्रसह्य

वीर्योपपन्नेन गुणेन लब्धा ।

न चान्यकामापि न चान्यपूर्वा

विना वरार्हा जनकात्मजां ताम् ॥ ७१ ॥

यद्यपि रावण बड़ा पराक्रमी था; तथापि बरजोरी वह किसी स्त्री को हरकर नहीं लाया था, किन्तु सम्मान योग्य जानकी को छोड़ अन्य बहुत सी स्त्रियाँ रावण के सौन्दर्यादि गुणों पर मुग्ध हो स्वयं ही उसके साथ चली आई थीं । इनमें ऐसी कोई स्त्री न थी जो दूसरे को प्यार करती हो अथवा अन्य किसी पुरुष के साथ उसका संयोग हुआ हो । अथवा हनुमानजी ने वहाँ जितनी स्त्रियाँ देखीं वे सब रावण को पति समझने वाली स्त्रियाँ थीं । उनमें अकुलीन कुलटा एक भी न थी ॥७१॥

१ पाठान्तरे—“राक्षसानां च याः कन्याः ।”

न चाकुलीना न च हीनरूपा
नादक्षिणा नानुपचारयुक्ता ।

भार्याऽभवत्तस्य न हीनसत्त्वा
न चाति कान्तस्य न कामनीया ॥ ७२ ॥

उन स्त्रियों में कोई स्त्री कुलहीन, कुरूप, फूहर, शृङ्गार रहित और
अशक्त न थी । उनमें ऐसी एक भी न थी, जिसको रावण न चाहता
हो ॥ ७२ ॥

बभूव बुद्धिस्तु हरीश्वरस्य
यदीदृशी राघवधर्मपत्नी ।

इमा यथा राक्षसराजभार्याः^१
सुजातमस्येति हि साधुबुद्धेः ॥ ७३ ॥

उस समय साधुबुद्धि हनुमान जी ने अपने मन में सोचा कि, जिस प्रकार
रावण की ये स्त्रियाँ अपने पति में अनुरागवती हैं; उसी प्रकार यदि श्रीराम-
चन्द्र जी की धर्मपत्नी सीता भी श्रीरामचन्द्र में अभी तक अनुरागवती बनी हों
और रावण द्वारा सीता के, श्रीराम के प्रति अनुराग में बाधा न पड़ी हो, तो
रावण का कल्याण है ॥ ७३ ॥

पुनश्च सोऽचिन्तयदार्तरूपो
ध्रुवं विशिष्टा गुणतो हि सीता ।

अथायमस्यां कृतवान्महात्मा
लंकेश्वरः कष्टमनार्यकर्म ॥ ७४ ॥

इति नवमः सर्गः

१ राक्षसराजभार्या—यथा स्वपतिस्मरणादिषु निरता ईदृशी तथा रामस्मरणा-
दिनिरता यदि राघवधर्मपत्नी तत्स्मरणादीनां विघ्नो न कृतः स्यादित्यर्थः;
तदा अस्य रावणस्य सुजातम् कल्याणमेवेत्यर्थः इति साधुबुद्धेर्हरीश्वरस्य बुद्धि-
निश्चयो बभूव (Srinagar Circle, Jammu Collection. An eGangotri Initiative)

फिर हनुमान जी ने विचारा कि, निश्चय ही जानकी जी में पातिव्रत्यादि गुण विशेष रूप से हैं; क्योंकि जिस समय क्रूरकर्मा रावण सीता को पकड़ कर लिये जाता था, उस समय वह बुरी तरह रोती हुई गई थीं, अतः उसका इन स्त्रियों में होना सम्भव नहीं ॥७४॥

सुन्दरकाण्ड का नवां सर्ग पूरा हुआ

—:०:—

दशमः सर्गः

तत्र ^१दिव्योपमं मुख्यं स्फाटिकं रत्नभूषितम् ।

अवेक्षमाणो हनुमान्ददर्श शयनासनम् ^२ ॥ १ ॥

तदनन्तर हनुमानजी ने शयनशाला में चारों ओर देखते-देखते एक स्थान पर विविध रत्न विभूषित, स्फटिक का बना स्वर्गीय पलंग जैसा एक बड़ा पलंग पड़ा देखा ॥ १ ॥

दान्तकाञ्चनचित्राङ्गवैडूर्यैश्च वरासनैः ।

महाहस्तिरणोपेतैरुपपन्नं महाधनैः ॥ २ ॥

उस पलंग पर हाथीदांत और सोने से चित्रकारी (नक्काशी का काम) की गई थी और जगह-जगह पन्ने जड़े हुए थे । उसके ऊपर बड़े मूल्यवान् और कोमल बिछौने बिछे थे ॥ २ ॥

तस्य चैकतमे देशे सोऽग्रचमालाविभूषितम् ।

ददर्श पाण्डुरं छत्रं ताराधिपतिसन्निभम् ॥ ३ ॥

उस शयनशाला में एक विशेष स्थान पर सफेद रंग का, चन्द्रमा की तरह चमकता, एक छत्र रखा था । वह छत्र दिव्य-पुष्पों की माला से भूषित था ॥ ३ ॥

^१ दिव्योपमं—स्वर्गस्य । (शि०) ^२ शयनासनम्—खट्वा । (गो०)

जातरूपपरिक्षिप्तं चित्रभानुसमप्रभम् ।

अशोकमालाविततं ददर्श परमासनम् ॥ ४ ॥

वहाँ सुवर्ण का बना हुआ, सूर्यसम चमकीला और अशोक पुष्पों की माला से अलङ्कृत एक पलंग हनुमानजी ने देखा ॥ ४ ॥

वालव्यजनहस्ताभिर्वीज्यमानं समन्ततः ।

गन्धैश्च विविधैर्जुष्टं वरधूपेन धूपितम् ॥ ५ ॥

इस पलंग के आसपास सुन्दर पुतलियाँ हाथों में चँवर और पंखा से हवा कर रही थीं । वहाँ पर विविध प्रकार के इत्र रखे हुए थे और उत्तम सुगन्धि की धूप जल रही थी, जिससे वह स्थान सुवासित हो रहा था ॥ ५ ॥

परमास्तरणास्तीर्णामाविकाजिन^१ संवृतम् ।

दामभिर्वरमाल्यानां समन्तादुपशोभितम् ॥ ६ ॥

वह पलंग कोमल पशमीने से मड़ा था, कोमल विस्तर उस पर बिछे हुये थे । उसके चारों ओर फूलों के हार लटक रहे थे ॥ ६ ॥

तस्मिञ्जीमूतसङ्काशं प्रदीप्तोत्तमकुण्डलम् ।

लोहिताक्षं महाबाहुं महारजतवाससम् ॥ ७ ॥

उस पलंग पर काले मेघ की तरह काले रंग का, कानों में उत्तम और चमकते हुए कुण्डल पहिने हुए, लाल-लाल नेत्रों वाला, बड़ी भुजाओं वाला, कलावत्तू के काम के कपड़े धारण किए हुए ॥ ७ ॥

लोहितेनानुलिप्ताङ्गं चन्दनेन सुगन्धिना ।

संध्यारक्तमिवाकाशे तोयदं सतडिद्गणम् ॥ ८ ॥

सब शरीर में लाल चन्दन लगाए, दामिनी सहित सन्ध्याकालीन लाल बादल की तरह शोभायमान किए हुए ॥ ८ ॥

वृतमाभरणैर्दिव्यैः सुरूपं कामरूपिणम् ।

सवृक्षवनगुल्माद्यं प्रसुप्तमिव मंदरम् ॥ ९ ॥

१ आविकाजिन—ऊर्णयुचमं [गो०] ।

दिव्य गहने पहिन हुए, सुस्वरूप, कामरूपी रावण, उस पर पड़ा हुआ, ऐसा जान पड़ता था, मानों विविध प्रकार की लताओं और झाड़ियों से पूर्ण मन्दराचल पर्वत पड़ा सो रहा हो ॥ ६ ॥

क्रीडित्वोपरतं रात्रौ वराभरणभूषितम् ।

प्रियं राक्षसकन्यानां राक्षसानां सुखावहम् ॥ १० ॥

रावण रात को विहार करते-करते थका हुआ, मदिरापान किए हुए था । वह राक्षस-कन्याओं का प्रिय था और राक्षसों को सुख देने वाला था ॥ १० ॥

पीत्वाऽप्युपरतं चापि ददर्श स महाकपिः ।

भास्वरे शयने वीरं प्रसुप्तं राक्षसाधिपम् ॥ ११ ॥

मदिरापान एवं स्त्रियों के साथ क्रीड़ा करके तृप्त हो सुवर्ण से चमचमाते पलंग पर शयन किये हुए वीर राक्षसराज को हनुमानजी ने देखा ॥ ११ ॥

निःश्वसंतं यथा नागं रावणं वानरर्षभः ।

आसाद्य परमोद्विग्नः सोऽपासर्पत्सुभीतवत् ॥ १२ ॥

अथारोहणमासाद्य वेदिकांतरमाश्रितः ।

सुप्तं राक्षसशार्दूलं प्रक्षते स्म महाकपिः ॥ १३ ॥

सोते में रावण हाथी की तरह श्वास छोड़ रहा था । हनुमान रावण को देख घबड़ा कर डरे हुए मनुष्य की तरह उस जगह से कुछ दूर हट कर सीढ़ी की आड़ में एक चबूतरे पर खड़े हो गए और वहाँ से राक्षसराज को देखने लगे ॥ १२ ॥ १३ ॥

शुशुभे राक्षसेन्द्रस्य स्वपतः शयनोत्तमम् ।

गंधहस्तिनि संविष्टे यथा प्रस्रवणं महत् ॥ १४ ॥

सोते हुए रावण का पलंग ऐसा शोभायमान हो रहा था, जैसे वह पहाड़ी क्षरणा शोभायमान होता है, जिसके निकट मदमत्त हाथी सोता हो ॥ १४ ॥

काञ्चनाङ्गदनद्धौ च ददर्श स महात्मनः ।

विक्षिप्तौ राक्षसेन्द्रस्य भुजाविन्द्रध्वजोपमौ ॥ १५ ॥

रावण की दोनों भुजाएँ जो बाजूबन्दों से अलंकृत थीं और जिनको पसार कर वह सो रहा था, इन्द्रध्वज की तरह जान पड़ती थीं ॥१५॥

ऐरावतविषाणाग्रैरापीडनकृतव्रणौ ।

वज्रोल्लिखितपीनांसौ विष्णुचक्रपरिक्षतौ ॥ १६ ॥

उसकी दोनों भुजाओं पर ऐरावत के दाँतों के आघात के चिह्न थे । कंधों पर वज्र के आघात के निशान थे । सुदर्शनचक्र के लगने के भी उसकी दोनों भुजाओं पर निशान बने हुए थे ॥१६॥

पीनौ सममुजातांसौ संहतौ बलसंयतौ ।

सुलक्षणनखांगुष्ठौ स्वंगुलीतललक्षितौ ॥ १७ ॥

उसकी दोनों लम्बी भुजाएँ मोटी और शरीर के अनुरूप एवं बलयुक्त थीं । उसकी अँगुलियाँ और अँगूठे के नख सुलक्षण युक्त थे और अँगुलियाँ सुन्दर-सुन्दर अँगूठियों से भूषित थीं ॥१७॥

संहतौ परिघाकारौ वृतौ करिकरोपमौ ।

विक्षिप्तौ शयने शुभ्रे पञ्चशीर्षाविवोरगौ ॥ १८ ॥

(रावण की भुजाएँ,) मोटी, परिघ के आकार वाली, हाथी की सूँड़ की तरह उतार चढ़ाव की और पलंग पर फैली हुई ऐसी जान पड़ती थीं, मानों पाँच सिर वाले सर्प हों ॥१८॥

शशक्षतजकल्पेन सुशीतेन सुगन्धिना ।

चन्दनेन पराध्वेन स्वनुलिप्तौ स्वलंकृतौ ॥ १९ ॥

खरहा के रक्त की तरह लाल, सुगन्धित, शीतल एवं उत्तम चन्दन तथा अन्य सुगन्धित पदार्थों से लिप्त वे दोनों भुजाएँ सुन्दर आभूषणों से अलंकृत थीं ॥१९॥

उत्तमस्त्रीविमृदितौ गन्धोत्तमनिषेवितौ ।

यक्षपन्नगगन्धर्वदेवदानवराविणौ ॥ २० ॥

सुन्दरी स्त्रियों के आलिगन से मर्दित, अत्यन्त सुगन्धित द्रव्यों से सेवित, यक्ष, नाग, गन्धर्व, देव और दानवों को ह्ला देने वाली ॥२०॥

ददर्श स कपिस्तस्य बाहू शयनसंस्थितौ ।

मंदरस्यांतरे सुप्तौ महाही रुषिताविव ॥ २१ ॥

और बिछौने पर फैली हुई दोनों भुजाओं को हनुमानजी ने देखा ।
उस समय वे दोनों भुजाएँ ऐसी जान पड़ती थी, मानों मन्दराचल पर्वत
की तलेटी में दो क्रुद्ध सर्प सो रहे हों ॥२१॥

ताभ्यां स परिपूर्णभ्यां भुजाभ्यां राक्षसेश्वरः ।

शुशुभेऽचलसङ्काशः शृङ्गाभ्यामिव मंदरः ॥ २२ ॥

उन दोनों भुजाओं से रावण, दो शिखरों से शोभित मन्दराचल की तरह
शोभायमान हो रहा था ॥२२॥

चूतपुन्नागसुरभिर्वकुलोत्तमसंयुतः ।

मृष्टान्नरससंयुक्तः पानगंधपुरःसरः ॥ २३ ॥

तस्य राक्षर्सांसिहस्य निश्चक्राम महामुखात् ।

शयानस्य विनिःश्वासः पूरयन्निव तद्गृहम् ॥ २४ ॥

उस राक्षसराज रावण के बड़े मुख से निकली हुई साँसें, जो ग्राम,
नागकेसर और मौलसिरी के पुष्पों की सुगन्धि से सुवासित थीं तथा जिनमें
पड़रस युक्त अन्न तथा शराब की गन्ध मिश्रित थीं, उस सम्पूर्ण शयनशाला को
सुवासित कर रही थीं ॥२३॥२४॥

मुक्तामणिविचित्रेण काञ्चनेन विराजिताम् ।

मुकुटेनापवृत्तेन^१ कुण्डलोज्ज्वलिताननम् ॥ २५ ॥

विचित्र मोतियों और मणियों के जड़ाऊ सोने के मुकुट से, जो सोते में
अपने स्थान से कुछ खसक गया था तथा कुण्डलों से उसका मुख बड़ा सुन्दर
जान पड़ता था ॥२५॥

रक्तचंदनदिग्धेन तथा हारेण शोभिना ।

पीनायतविशालेन वक्षसाभिविराजितम् ॥ २६ ॥

^१ अपवृत्तेन—स्थानात्किञ्चिच्चलितेन । (गो०)

उसका मासल और चौड़ा वक्षःस्थल लाल चन्दन और सुन्दर हार से
अलंकृत था ॥२६॥

पाण्डुरेणापविद्धेन क्षौभेण क्षतजेतक्षणम् ।

महार्हेण सुसंवीतं पीनेनोत्तमवाससा ॥ २७ ॥

वह सफेद रेशमी धोती पहिने हुए था और बढ़िया पीले रंग का डुपट्टा
ओढ़े हुए था ॥२७॥

माषराशिप्रतीकाशं निःश्वसन्तं भुजङ्गवत् ।

गाङ्गे महति तोयान्ते प्रसुप्तमिव कुञ्जरम् ॥ २८ ॥

रावण सोता हुआ उर्दों के ढेर की तरह जान पड़ता था । वह साँप की
फुफकार की तरह साँस लेता हुआ, पलंग पर पड़ा ऐसा सो रहा था मानों
गंगाजी के गहरे जल में पड़ा सोता हो ॥२८॥

चतुर्भिः काञ्चनैर्दोपैर्दोप्यमानैश्चतुर्दिशम् ।

प्रकाशीकृतसर्वाङ्गं मेघं विद्युद्गणैरिव ॥ २९ ॥

उसके चारों ओर चार सोने के दीपक जल रहे थे । उन दीपकों के
प्रकाश से उसके शरीर के समस्त अंग वैसे ही चमक रहे थे ; जैसे बिजलियों
से बादल ॥२९॥

पादमूलगताश्चापि ददर्श सुमहात्मनः ।

पत्नीः स प्रियभार्यस्य तस्य रक्षःपतेर्गृहे ॥ ३० ॥

हनुमानजी ने देखा कि, उस पत्निप्रिय राक्षसराज रावण की शयनशाला
में, रावण के पैताने उसकी पत्नियाँ पड़ी हैं ॥३०॥

शशिप्रकाशवदनाश्चारुकुण्डलभूषिताः ।

अम्लानमाल्याभरणा ददर्श हरियूथपः ॥ ३१ ॥

हनुमानजी ने देखा कि, उन स्त्रियों के मुखमण्डल, चंद्रमा की तरह
चमचमा रहे थे । उनके कानों में श्रेष्ठ कुण्डल उनकी शोभा बढ़ा रहे थे
और उनके गलों में बिना कुम्हलाये ताजे फूलों की मालाएँ पड़ी हुई

नृत्तवादित्रकुशला राक्षसेन्द्रभुजाङ्गुगाः ।

वराभरणधारिण्यो ^१निषण्णा ददृशे हरिः ॥ ३२ ॥

हनुमानजी ने देखा कि, वे सब स्त्रियाँ जो रावण की भुजाओं के बीच तथा गोद में पड़ी थीं नाचने गाने में निपुण थीं और अच्छे-अच्छे गहने पहिने हुए, सो रही थीं ॥३२॥

वज्रवैडूर्यगर्भाणि श्रवणान्तेषु योषिताम् ।

ददर्श तापनीयानि कुण्डलान्यङ्गदानि च ॥ ३३ ॥

उनके कानों में सोने के तथा हीरों पत्तों के जड़ाऊ कर्णफूल लटक रहे थे । हनुमानजी ने देखा कि, वे स्त्रियाँ भुजाओं में जो बाजूबन्द पहिने हुए थीं, भुजाओं का तकिया लगाने से, वे भी कानों के पास कुण्डलों के साथ शोभायमान हो रहे थे ॥३३॥

तासां चन्द्रोपमैर्वक्त्रैः शुभैर्ललितकुण्डलैः ।

विरराज विमानं तन्नभस्तारागणैरिव ॥ ३४ ॥

उन स्त्रियों के चन्द्रमा के समान मुखों और सुन्दर कुण्डलों से वह स्थान ऐसा शोभायमान हो रहा था, जैसे तारों से आकाश की शोभा होती है ॥३४॥

मदव्यायामखिन्नस्ता राक्षसेन्द्रस्य योषितः ।

तेषु तेष्ववकाशेषु प्रसुप्तास्तनुमध्यमाः ॥ ३५ ॥

मदिरा के नशे में चूर हो तथा नाचने गाने के परिश्रम से अत्यन्त खिन्न होकर, जहाँ जिसे जो जगह मिली वहीं पड़ कर, वे सो रही थीं ॥३५॥

अङ्गहारैस्तथैवान्या कोमलैर्नृत्तशालिनी ।

विन्यस्तशुभसर्वाङ्गी प्रसुप्ता वरवर्णिनी ॥ ३६ ॥

कोई-कोई मनोहर कोमलाङ्गी कामिनी निद्रावस्था में अपने कोमल हाथों को हिला डुला रही थी, जिसको देखने से ऐसा जान पड़ता था, मानों वह हाव भाव दिखा कर नाच रही हो ॥३६॥

१ निषण्णाः—शयानाः (गो०)

काचिद्वीणां परिष्वज्य प्रसुप्ता सम्प्रकाशते ।

महानदीप्रकीर्णैव नलिनी पोतमाश्रिता ॥३७॥

कोई स्त्री वीणा को अपनी छाती से लिपटा कर सोजाने से ऐसी जान पड़ती थी, मानों नदी की धार में डूबती हुई कमलिनी सीभाग्यवश किसी नाव से जा लिपटी हो ॥३७॥

अन्या कक्षगतेनैव मण्डुकेनासितेक्षणा ।

प्रसुप्ता भामिनी भाति बालपुत्रेव वत्सला ॥ ३८ ॥

कमल के समान नेत्र वाली कोई स्त्री मण्डूक नामक वाद्य (बाजा) विशेष को बगल में दबा, वैसे ही सो रही थी, जैसे कोई बालवत्सला स्त्री अपने बालक को बगल में दबा सो रही हो ॥३८॥

पटहं चोरुसर्वाङ्गी पीडय शेते शुभस्तनी ।

चिरस्य रमणं लब्ध्वा परिष्वज्येव भामिनी ॥ ३९ ॥

कोई शुभस्तनी तबला बजाते-बजाते (मारे नशे के) उसी पर झुकी हुई सो रही थी । मानों कोई स्त्री बहुत दिनों बाद अपने पति को पाकर, उससे लिपट रही हो ॥३९॥

काचिद्वंशं परिष्वज्य सुप्ता कमललोचना ।

रहः प्रियतमं गृह्य सकामेव च कामिनी ॥ ४० ॥

कोई कमललोचनी वंशी को पकड़ कर सो रही थी, मानों कोई कामिनी एकान्त में कामातुर हो, अपने प्यारे को पकड़ रही हो ॥४०॥

विपञ्चीं परिगृह्यान्या नियता नृत्तशालिनी ।

निद्रावशमनुप्राप्ती सहकान्तेव भामिनी ॥ ४१ ॥

कोई नाचने वाली स्त्री वीणा को पकड़ कर ऐसे सो रही थी मानों अपने पति के साथ पड़ी सो रही हो ॥४१॥

अन्या कनकसङ्काशैर्मृदुपीनैर्मनोरमैः ।

मदङ्गं परिपीडयाङ्गैः प्रसुप्ता मत्तलोचना ॥ ४२ ॥

कोई-कोई मदमाते नयनों वाली अपने सुवर्ण सदृश, कोमल एवं मांसल
और सुन्दर अङ्गों से मृदंग को लिपटाए और नयन मूँदे सो रही थी ॥४२॥

भुजपाश्वन्तरस्थेन कक्षगेन कृशोदरी ।

पणवेन सहोनिन्द्या सुप्ता मदकृतश्रमा ॥ ४३ ॥

एक कृशोदरी रति के श्रम से थक कर, अपनी भुजाओं में ढोलक को
दबाएँ सो रही थी ॥४३॥

डिण्डिमं परिगृह्यान्या तथैवासक्तडिण्डिमा ।

प्रसुप्ता तरुणं वत्समुपगुह्येव भामिनी ॥ ४४ ॥

कोई डमरूप्रिय स्त्री, डमरू को छाती से चिपटाए ऐसे पड़ी सो रही थी,
मानों कोई बालवत्सा कामिनी अपने बच्चे को छिपाए पड़ी सोती हो ॥४४॥

काचिदाडम्बरं नारी भुजसंयोगपीडितम् ।

कृत्वा कमलपत्राक्षी प्रसुप्ता मदमोहिता ॥ ४५ ॥

कोई कमलनयनी मदिरा के नशे में बेहोश हो, आडम्बर नाम के बाजे
को भुजाओं में दबाएँ सो रही थी ॥४५॥

कलशीमपविष्यान्या प्रसुप्ता भाति भामिनी ।

वसन्ते पुष्पशबला मालेव परिमार्जिता ॥ ४६ ॥

एक औरत जल के कलसे ही को लिपटा कर, सो गई थी । कलसे के
जल से वह तर थी । इससे उसकी ऐसी शोभा जान पड़ती थी, मानों
वसन्तकाल में फूलों की माला को ताजी (कुम्हलाने न पावे) रखने के
लिए, उस पर जल छिड़का गया हो ॥४६॥

पाणिभ्यां च कुचौ काचित्सुवर्णकलशोपमौ ।

उपगृह्याबला सुप्ता निद्राबलपराजिता ॥ ४७ ॥

कोई अबला अपने दोनों हाथों से सोने के कलसे की तरह अपने दोनों
कुचों को ढक कर, नींद के मारे, पड़ी सो रही थी ॥४७॥

अन्या कमलपत्राक्षी पूर्णेन्दुसदृशानना ।

अन्यामालिङ्ग्य सुश्रोणी प्रसुप्ता मदविह्वला ॥ ४८ ॥

एक पूर्णचन्द्राननी एवं कमलनयनी, दूसरी एक सुन्दर नितम्ब वाली स्त्री को, चिपटाए हुए नशे में चूर पड़ी सो रही थी ॥४८॥

आतोद्यानि विचित्राणि परिष्वज्यापराः स्त्रियः ।

निपीड्य च कुचैः सुप्ताः कामिन्यः कामुकानिव ॥४९॥

इसी प्रकार अन्य स्त्रियाँ भी अनेक प्रकार के बाजों को अपने स्तनों से दबाए सो रही थीं । मानों कामी पुरुषों से वे अपने कुचों को मर्दन कराती हुई पड़ी हों ॥४९॥

तासामेकान्तविन्यस्ते शयानां शयने शुभे ।

ददर्श रूपसम्पन्नामपरां स कपिः स्त्रियम् ॥ ५० ॥

अन्त में हनुमानजी ने देखा कि अलग एक सुन्दर सेज पर, अपूर्व रूपयौवनशालिनी एक स्त्री पड़ी सो रही है ॥५०॥

मुक्तामणिसमायुक्तैर्भूषणैः सुविभूषिताम् ।

विभूषयन्तीमिव तत्स्वश्रिया भवनोत्तमम् ॥ ५१ ॥

मणियों और मोतियों के जड़ाऊ विविध प्रकार के भूषणों को पहने हुए वह स्त्री अपने सौंदर्य से मानों उस उत्तम भवन को अलंकृत कर रही थी ॥५१॥

गौरीं कनकवर्णाङ्गीमिष्टामन्तःपुरेश्वरीम् ।

कपिर्मन्दोदरीं तत्र शयानां चारुरूपिणीम् ॥ ५२ ॥

स तां दृष्ट्वा महाबाहुर्भूषितां मारुतात्मजः ।

तर्कयामास सीतेति रूपयौवनसम्पदा ।

हर्षेण महता युक्तो ननन्द हरियूथपः ॥ ५३ ॥

उसके शरीर का रंग गौर था और सुवर्ण की तरह उसके शरीर की कांति थी । वह सारे रनवास की स्त्रियों की स्वामिनी, रावण की प्यारी और परम

रूपवती मन्दोदरी थी । महाबाहु पवननन्दन हनुमानजी ने उस सर्वाभरण-भूषित, मन्दोदरी की सुन्दरता और जवानी को देख उसे सीता समझा और इससे उनका आनन्द उत्तरोत्तर बढ़ता गया ॥५२॥५३॥

आस्फोटयामास चुचुम्ब पुच्छं

ननन्द चिक्रीड जगौ जगाम ।

स्तम्भानरोहन्निपपात भूमौ

निदर्शयन्स्वां प्रकृतिं कपीनाम् ॥ ५४ ॥

इति दशमः सर्गः ॥

वानरी प्रकृति के वशवर्ती हो, हनुमानजी मारे हर्ष के पूँछ को झटकारने और चूमने लगे । ये खंभे पर बार-बार चढ़ने और वहाँ से नीचे भूमि पर कूदने लगे ॥५४॥

सुन्दरकाण्ड का दसवाँ सर्ग पूरा हुआ ।

—:०:—

एकादशः सर्गः

अवधूय च तां बुद्धिं बभूवावस्थितस्तदा ।

जगाम चापरां चिंतां सीतां प्रति महाकपिः ॥ १ ॥

हनुमानजी ने अपना वह निश्चय कुछ देर बाद बदल दिया । वे स्थिर होकर बैठ गये और सीता के बारे में फिर सोचने लगे ॥ १ ॥

न रामेण वियुक्ता सा स्वप्नुमर्हति भामिनी ।

न भोक्तुं नाप्यलंकर्तुं न पानमुपसेवितुम् ॥ २ ॥

वे मन ही मन कहने लगे कि, सीता पतिव्रता होकर श्रीराम के वियोग में न तो इस प्रकार सो ही सकती हैं, न खा सकती हैं, न अपना शृंगार कर सकती हैं और न मदिरा ही पी सकती हैं ॥ २ ॥

नान्यं नरमुपस्थातुं सुराणामपि चेश्वरम् ।

न हि रामसमः कश्चिद्विद्यते त्रिदशेष्वपि ॥ ३ ॥

अन्य पुरुष का तो पूछना ही क्या, वह देवताओं के राजा इन्द्र को भी अपना पति नहीं समझ सकतीं । क्योंकि श्रीरामचन्द्रजी के सामने देवताओं में भी कोई नहीं है ॥ ३ ॥

अन्येयमिति निश्चित्य पानभूमौ चचार सः ।

क्रीडितेनापराः क्लान्ताः गीतेन च तथा पराः ॥ ४ ॥

नृत्तेन चापराः क्लान्ताः पानविप्रहतास्तथा ।

मुरजेषु मृदङ्गेषु चेलिकासु च संस्थिताः ॥ ५ ॥

अतः यह कोई और ही स्त्री है । इस प्रकार अपने मन में ठहरा, कपिश्रेष्ठ हनुमानजी सीताजी के दर्शन की अभिलाषा किए हुए पुनः रावण की मदशाला में विचरने लगे । वहाँ उन्होंने देखा कि, कोई स्त्री खेल से, कोई गाने से और कोई नाचते-नाचते थक कर और कोई नशे में चूर होकर और मुरज अथवा मृदङ्ग का सहारा ले चोली कसे सो रही है ॥ ४ ॥ ५ ॥

तथास्तरणमुख्येषु संविष्टाश्चापराः स्त्रियः ।

अङ्गनानां सहस्रेण भूषितेन विभूषणैः ॥ ६ ॥

कोई सुन्दर विस्तरों पर यथा नियम पड़ा सो रही थी । वहाँ पर हजारों स्त्रियाँ भूषणों से सजी सजाई पड़ी सो रही थीं ॥ ६ ॥

रूपसंल्लापशीलेन युक्तगीतार्थभाषिणा ।

देशकालाभियुक्तेन युक्तवाक्याभिधायिना ॥ ७ ॥

रताभिरतसंसुप्तं ददर्श हरियूथपः ।

तासां मध्ये महाबाहुः शुशुभे राक्षसेश्वरः ॥ ८ ॥

हनुमानजी ने देखा कि उनमें से कोई स्त्री तो अपने रूप का बखान करने में कोई गान का अर्थ समझा-समझा कर, कोई देशकालानुसार वार्तालाप करते-करते, कोई उचित वचन बोलते-बोलते और कोई रतिक्रीड़ा में रत हो, सोई हुई थी । उनके बीच में पड़ा सोता हुआ महाबाहु रावण ऐसा शोभायमान हो रहा था ॥ ७ ॥ ८ ॥

गोष्ठे महति मुख्याणां गवां मध्ये यथा वृषः ।

स राक्षसेन्द्रः शुशुभे ताभिः परिवृतः स्वयम् ॥ ९ ॥

जैसे किसी बड़ी गोठ में, गौश्यों के बीच साँड़ शोभायमान होता है उसी प्रकार स्वयं राक्षसेन्द्र रावण उन स्त्रियों के बीच शोभायमान हो रहा था ॥ ९ ॥

करेणुभिर्यथारण्ये परिकीर्णो महाद्विपः ।

सर्वकामैरुपेतां च पानभूमिं महात्मनः ॥ १० ॥

जिस प्रकार किसी वन में हथिनियों के बीच महागज शोभित होता है । रावण की पानशाला में किसी बात की कमी न थी ॥ १० ॥

ददर्श कपिशार्दूलस्तस्य रक्षःपतेर्गृहे ।

मृगाणां महिषाणां च वराहाणां च भागशः ॥ ११ ॥

कपिश्रेष्ठ हनुमानजी ने, रावण की उस पानशाला में हिरनों का, भैंसों का और शूकरों का मांस, अलग-अलग रखा हुआ देखा ॥ ११ ॥

तत्र न्यस्तानि मांसानि पानभूमौ ददर्श सः ।

रौक्मेषु च विशालेषु भाजनेष्वर्धभक्षितान् ॥ १२ ॥

ददर्श कपिशार्दूलो मयूराङ्कुक्कुटास्तथा ।

वराहवाघ्रणिसकान्दधिसौवर्चलायुतान् ॥ १३ ॥

शल्यान्मृगमयूरांश्च हनुमानन्ववक्षत ।

ऋकरान्विविधान्सिद्धांश्चकोरानधभक्षितान् ॥ १४ ॥

हनुमानजी ने उस पानशाला में सोने के पात्रों में रखे हुए और अघषाए हुए, मुरगों और मोरों के मांस देखे । शूकर, जंगली बकरा (जिसके लम्बे कान होते हैं) सेही, हिरनों और मोरों के मांस, वहाँ दही और नमक से लपेटे हुए हनुमानजी ने देखे । विविध प्रकार से बनाये हुए तीतरों और चकोरों के मांस अघषाए हुए वहाँ देख पड़े ॥ १२ ॥ १३ ॥ १४ ॥

महिषानेकशल्यांश्च छागांश्च कृतनिष्ठितान्^१ ।

लेह्यानुच्चावचान्पेयान्भोज्यानि विविधानि च ॥१५॥

भैंसों, एकशल्य मत्स्यों, (मछली जिसके एक कांटा होता है) और बकरों के भली भाँति पकाये हुए मांस वहाँ रखे थे । इनके अतिरिक्त अन्य विविध प्रकार के चाटने, खाने और पीने के पदार्थ भी वहाँ रखे थे ॥१५॥

तथाभलवणोत्तंसैर्विविधैः^२ रागषाण्डवैः^३ ।

हारनपुरकेयूरैरपविद्धैर्महाधनैः ॥ १६ ॥

इनमें बहुत से तो चरपरे, खट्टे और नमकीन पदार्थों से मिश्रित थे । फिर सफेद सरसों के बनाये हुए षड्रस पदार्थ भी थे । किसी किसी पीने के पात्र में बहुमूल्य हार, नूपुर और विजायठ पड़े हुए थे ॥१६॥

पानभाजनविक्षिप्तैः फलैश्च विविधैरपि ।

कृतपुष्पोपहारा भूरधिकां पुष्यति श्रियम् ॥ १७ ॥

और कहीं प्यालों में अनेक प्रकार के फल रखे थे । उस पानशाला में इधर उधर पड़े हुए फूल वहाँ की अत्यन्त शोभा बढ़ा रहे थे ॥१७॥

तत्र तत्र च विन्यस्तैः सुश्लिष्टैः शयनासनैः ।

पानभूमिर्विना वीह्व प्रदीप्तेवोपलक्ष्यते ॥ १८ ॥

जहाँ तहाँ कोमल बिस्तरों सहित पलंग पड़े हुए थे । वह पानशाला अग्नि के बिना ही अग्निसम चमक रही थी ॥१८॥

बहुप्रकारैर्विविधैर्वरसंस्कारसंस्कृतैः ।

मांसैः कुशलसंयुक्तैः पानभूमिगतैः पृथक् ॥ १९ ॥

बहुत से और विविध प्रकार के निपुण पाचकों [रसोइयों] द्वारा अच्छे प्रकार से पकाए हुए मांस, पानशाला में अलग अलग रखे हुए थे ॥१९॥

१ कृतनिष्ठितान्—पर्याप्तपक्वान् । (गो०) २ रागः—श्वेतसर्पपः । (गो०)

३ षड्रस—षड्विंशत्यंगेयमात्राभक्ष्यविशेषः । (गो०)

‘दिव्याः प्रसन्ना’ विविधाः सुराः कुतसुरा’ अपि ।

शर्करासवमाध्वीकपुष्पासवफलासन्नाः ॥ २० ॥

मांसों के अतिरिक्त वारुणी जाति की मदिरा तथा अन्य विविध प्रकार की साफ और बनावटी शराबें भी वहाँ थीं । चीनी की, शहद की, फूलों [महुआ आदि के फूलों से खींची हुई] की और फलों से सींची हुई शराबें भी वहाँ रखी हुई थीं ॥२०॥

वासचूर्णैश्च विविधैर्मृष्टास्तैस्तैः पृथक्पृथक् ।

सन्तता शुशुभे भूमिर्माल्यैश्च बहुसंस्थितः ॥ २१ ॥

हिरण्यैश्च विविधैर्भजनैः स्फाटिकैरपि ।

जाम्बूनदमयैश्चान्यैः करकैरभिसंवृता ॥ २२ ॥

अनेक प्रकार के साफ किए हुए सुगन्धित मसालों से बसाए हुए मांस और मदिराएँ वहाँ अलग अलग रखी थीं । वह पानशाला फूलों के डेरों से, सुवर्ण कलसों से, स्फटिक के पात्रों से और सोने के गेडुओं से परिपूर्ण थी ॥२१॥२२॥

राजतेषु च कुम्भेषु जाम्बूनदमयेषु च ।

पानश्रेष्ठं तथा भूरि कपिस्तत्र ददर्श सः ॥ २३ ॥

हनुमानजी ने देखा कि कहीं चाँदी के और कहीं सोने के बड़े बड़े पात्रों में अच्छी अच्छी शराबें भरी हुई हैं ॥२३॥

सोऽपश्यच्छातकुम्भानि शोधोर्मणिमयानि च ।

राजतानि च पूर्णानि भाजनानि महाकपिः ॥ २४ ॥

हनुमानजी ने और भी देखा कि सुवर्ण, मणि और चाँदी के पात्रों में मदिराएँ भरी हुई हैं ॥२४॥

१ दिव्याः—वारुणीजातीयाः । (गो०) २ प्रसन्नाः—निष्कल्मषाः ।

(गो०) ३ कुतसुराः—कृचिमसुराः । (गो०) ४ पाठान्तरे—“विविधैर्मृष्टाः ।

क्वचिदधर्वशेषाणि क्वचित्पीपानि सर्वशः ।

क्वचिन्नैव प्रपीतानि पानानि स ददर्श ह ॥ २५ ॥

हनुमानजी ने देखा कि, उन पात्रों में कोई तो आधे खाली थे, कोई बिल्कुल खाली थे और कोई ज्यों के त्यों लबालब भरे हुए थे ॥ २५ ॥

क्वचिद्रूक्ष्यांश्च विविधान्क्वचित्पानानि भागशः ।

क्वचिदन्नावशेषाणि पश्यन्वै विचचार ह ॥ २६ ॥

किसी स्थान में विविध प्रकार की भोजन-सामग्री और पीने योग्य मदिरा सजा कर रखी हुई थी। कहीं पर भक्ष्य पदार्थ आधे खाए हुए पड़े थे। इन सब वस्तुओं को देखते भालते हनुमानजी वहाँ विचर रहे थे ॥ २६ ॥

क्वचित्प्रभिन्नैः करकैः क्वचिदालोलितैर्घटैः ।

क्वचित्सम्पृक्तमाल्यानि मूलानि च फलानि च ॥ २७ ॥

कहीं पर टूटे गडुवें और कहीं पर खाली घड़े लुढ़क रहे थे। कहीं पर फूलों की मालाओं, मूलों और फलों का गडमगड्ड हो रहा था ॥ २७ ॥

शयनान्यत्र नारीणां शून्यानि बहुधा पुनः ।

परस्परं समाश्लिष्य काश्चित्सुप्ता वराङ्गनाः ॥ २८ ॥

कहीं कहीं स्त्रियों की सेजें सूनी पड़ी थीं और कोई कोई स्त्रियाँ आपस में लिपटी हुई सो रही थीं ॥ २८ ॥

काचिच्च वस्त्रमन्यस्याः अपहृत्योपगुह्य च ।

उपगम्याबला सुप्ता निद्राबलपराजिता ॥ २९ ॥

कहीं पर कोई स्त्री ओंघाती हुई दूसरी स्त्री की सेज पर जा, उसके वस्त्र छीन कर, उससे अपने शरीर को ढक कर, पड़ी सो रही थी ॥ २९ ॥

तासामुच्छवासवातेन वस्त्रं मांस्यं च गात्रजम् ।

सात्त्विकं चान्द्रिकं चित्रं प्राप्य मन्दसिवावलिम् ॥ ३० ॥

उनके निश्वास वायु से शरीर के वस्त्र और मालाएँ धीरे धीरे हिल रही थीं; मानों वे मन्द पवन के चलने से हिल रही हों ॥३०॥

चन्दनस्य च शीतस्य शीधोर्मधुरसस्य च ।
विविधस्य च माल्यस्य धूपस्य विविधस्य च ॥ ३१ ॥
बहुधा मारुतस्तत्र गन्धं विविधमुद्वहन् ।
रसानां चन्दनानां च धूपानां चैव मूर्च्छितः ॥ ३२ ॥
प्रववौ सुरभिर्गन्धो विमाने पुष्पके तदा ।
श्यामावदातास्तत्रान्याः काश्चित्कृष्णा वराङ्गनाः ॥ ३३ ॥
काश्चित्काञ्चनवर्णाङ्ग्यः प्रमदा राक्षसालये ।
तासां निद्रावशत्वाच्च मदनेन च मूर्च्छितम् ॥ ३४ ॥

शीतल चन्दन, मदिरा, मधुररस, विविध प्रकार की मालाएँ और विविध प्रकार की धूपों का गन्ध लिए पवन बह रहा था । अनेक प्रकार के चन्दनों के इत्रों की और सुगन्धित पदार्थों की बनी धूपों की सुगन्धि उड़ाता हुआ पवन उस समय पुष्पकविमान में व्याप्त (भरा हुआ) हो रहा था । हनुमानजी ने रावण के रनवास में अनेक स्त्रियाँ देखीं, जिनमें कोई साँवली और कोई -वर्णवर्ण की थी । वे सब रति से थक कर सो रही थीं ॥३१॥३२॥३३॥३४॥

पद्मिनीनां प्रसुप्तानां रूपमासीद्यथैव हि ।
एवं सर्वमशेषेण रावणान्तःपुरं कपिः ॥ ३५ ॥

उस रात में उनका सौन्दर्य मुरझाई हुई कमलिनी की तरह हो रहा था । इस प्रकार रावण के रनवास में हनुमानजी ने सब कुछ देखा ॥३५॥

ददर्श सुमहातेजा न ददर्श च जानकीम् ।
निरीक्षमाणश्च तदा ताः स्त्रियः स महाकपिः ॥ ३६ ॥

हनुमानजी ने ये सब तो देखा, किन्तु जानकीजी उनको न देख पड़ीं ।
हनुमानजी उन सब स्त्रियों को देखने से ॥३६॥

जगाम महतीं चिन्तां धर्म साध्वसशङ्कितः ।

परदारावरोधस्य प्रसुप्तस्य निरीक्षणम् ॥ ३७ ॥

बहुत चिन्तित हुए, क्योंकि सोती हुई परस्त्रियों को देखने से उनको अपने
धर्म के नष्ट होने की शंका उत्पन्न हो गई ॥३७॥

इदं खलु ममात्यर्थं धर्मलोपं करिष्यति ।

न हि मे परदाराणां दृष्टिर्विषयवर्तिनी ॥ ३८ ॥

[वे मन ही मन कहने लगे कि] मेरा यह कर्म [सोती हुई पराई
स्त्रियों का देखना] अवश्य मेरे धर्मजनित पुण्य को नष्ट कर देगा । आज तक
मैंने बुरी दृष्टि से स्त्रियों को कभी नहीं देखा ॥३८॥

अयं चाद्य मया दृष्टः परदारपरिग्रहः ।

तस्य प्रादुरभूच्चिन्ता पुनरन्या मनस्विनः ॥ ३९ ॥

किन्तु आज मैंने परस्त्रीगामी रावण को देखा है । इस प्रकार चिन्ता
करते करते मनस्वी हनुमानजी के मन में, एक दूसरी बात उत्पन्न
हुई ॥३९॥

निश्चितैकान्तचित्तस्य कार्यनिश्चयदर्शिनी ।

कासं दृष्ट्वा मया सर्वा विश्वस्ता रावणस्त्रियः ॥ ४० ॥

न हि मे मनसः किञ्चिद्बैकृत्यमुपपद्यते ।

मनो हि हेतुः सर्वेषामिन्द्रियाणां प्रवर्तने ॥ ४१ ॥

शुभाशुभास्त्ववस्थासु तच्च मे सुव्यवस्थितम् ।

नान्यत्र हि मया शक्या वैदेही परिमार्गितुम् ॥ ४२ ॥

उनके मन में स्थिरता और निश्चयपूर्वक यह बात आई कि, यहाँ
मैंने देखा, स्त्रियों को देखा, जहाँ मैंने देखा, स्त्रियों को देखा, उत्प

नहीं हुआ । फिर मन ही तो पाप और पुण्य करने वाली सब इन्द्रियों का प्रेरक है । सो वह मन मेरे वश में है । अतः मुझे सोती हुई पराई स्त्रियों के देखने का पाप नहीं लग सकता । फिर अन्यत्र मैं सीता को ढूँढ़ भी तो कहाँ सकता था ॥४०॥४१॥४२॥

स्त्रियो हि स्त्रीषु दृश्यन्ते सर्वथा परिमार्गणे ।

यस्य सत्त्वस्य या योनिस्तस्यां तत्परिमार्ग्यते ॥ ४३ ॥

स्त्रियाँ तो स्त्रियों ही में ढूँढ़ी जाती हैं । जिस प्राणी की जो जाति होती है, वह प्राणी उसी जाति में खोजा जाता है ॥४३॥

न शक्या प्रमदा नष्टा मृगीषु परिमार्गितुम् ।

तदिदं मार्गितं तावच्छुद्धेन मनसा मया ॥ ४४ ॥

खोई हुई स्त्री हिरनियों के समूह में नहीं खोजी जाती । अतः मैंने शुद्ध मन से जानकी को खोजते हुए ॥४४॥

रावणान्तःपुरं सर्वं दृश्यते न च जानकी ।

देवगन्धर्वकन्याश्च नागकन्याश्च वीर्यवान् ॥ ४५ ॥

अवेक्षमाणो हनुमन्नैवापश्यत् जानकीम् ।

तामपश्यन्कपिस्तत्र पश्यंश्चान्या वरस्त्रियः ॥ ४६ ॥

रावण के समस्त अन्तःपुर को ढूँढ़ा, पर जानकीजी न देख पड़ीं । वीर्यवान् हनुमान ने वहाँ देव, गन्धर्व और नागों की कन्याओं को तो देखा किन्तु उनको जानकी न देख पड़ीं । तब हनुमानजी ने जानकी को न देख कर, अन्य सुन्दरी स्त्रियों में जानकीजी को तलाश किया ॥४५॥४६॥

अपक्रम्य तदा वीरः प्रध्यतुमुपचक्रमे ।

स भूयस्तु परं श्रीमान्मारुतिर्यत्नमास्थितः ।

आपानभूमिमुत्सृज्य तद्विचेतुं प्रचक्रमे ॥ ४७ ॥

इति एकादशः सर्गः ॥

तदनन्तर हनुमानजी, रावण के रनवास से निकल कर, अन्यत्र जाकर जानकीजी का पता लगाने का विचार करने लगे । पवन-नन्दन हनुमानजी पानशाला को त्याग, अन्य स्थानों में जानकीजी की खोज के प्रयत्न में लगे ॥४७॥

सुन्दरकाण्ड का ग्यारहवाँ सर्ग पूरा हुआ ।

—:०:—

द्वादशः सर्गः

स तस्य मध्ये भवनस्य मारुति-

लतागृहांश्चित्रगृहान्निशागृहान् ।

जगाम सीतां प्रति दर्शनोत्सुको

न चैव तां पश्यति चारुदर्शनाम् ॥ १ ॥

रावण के वासगृह के बीच हनुमानजी ने लतागृहों, चित्रशालाओं और रात में रहने के घरों में भली भाँति ढूँढ़ा, पर जानकी उनको न देख पड़ीं ॥१॥

स चिन्तयामास ततो महाकपिः

प्रियामपश्यन्रघुनन्दनस्य ताम् ।

ध्रुवं हि सीता म्रियते यथा न मे

विचिन्वतो दर्शनमेति मैथिली ॥ २ ॥

हनुमानजी श्रीरामचन्द्रजी की प्यारी सीता को न देख कर, अत्यन्त चिन्तित हो विचारने लगे कि निश्चय ही जानकीजी जीवित नहीं हैं। क्योंकि मैंने उन्हें इतना ढूँढ़ा, तो भी उनके दर्शन मुझे न हुए ॥२॥

सा राक्षसानां प्रवरेण जानकी

अनेन नूनं परिदृष्टकर्मणा

हता भवेदार्यपथे^१ वरे स्थिता ॥ ३ ॥

जान पड़ता है, अपने पातिव्रतधर्म की रक्षा में तत्पर और श्रेष्ठ पाति-
व्रतधर्म पर आरुढ़ जानकी को, इस दुष्टात्मा रावण ने मार डाला ॥३॥

विरूपरूपा विकृता विवर्चसो

महानना दीर्घविरूपदर्शनाः ।

समीक्ष्य सा राक्षसराजयोषितो

भयाद्विनष्टा जनकेश्वरात्मजा ॥ ४ ॥

अथवा इन कुरूप, विकराल, बुरे रंग वाली, बड़े-बड़े मुखों वाली, दीर्घा-
कार और भयंकर नयनों वाली रावण की स्त्रियों को देख, डर के मारे सीता
स्वयं ही मर गई ॥४॥

सीतामदृष्ट्वा ह्यनवाप्य पौरुषं

विहृत्य कालं सह वानरैश्चिरम् ।

न मेऽस्ति सुग्रीवसमीपगा गतिः

सुतीक्ष्णदण्डो बलवांश्च वानरः ॥ ५ ॥

हा ! न तो मुझे सीता का कुछ पता लगा और न समुद्र लांघने का
फल ही मुझे प्राप्त हुआ । फिर वानरों के लिए, सुग्रीव का नियत किया
हुआ अवधि-काल भी व्यतीत हो गया । अतः अब लौट कर सुग्रीव के पास
जाना भी नहीं बन पड़ता । क्योंकि वह बलवान वानरराज बड़ा कड़ा दण्ड
देने वाला है ॥५॥

दृष्टमन्तःपुरं सर्वं दृष्ट्वा रावणयोषितः ।

न सीता दृश्यते साध्वी वृथा जातो मम श्रमः ॥ ६ ॥

मैंने रावण का सारा रनवास और उसकी स्त्रियों को रत्ती रत्ती देख
डाला, पर वह सती सीता न देख पड़ी—अतः मेरा सारा परिश्रम मिट्टी में
मिल गया ॥६॥

किं नु मां वानराः सर्वे गत वक्ष्यन्ति सङ्गताः ।

गत्वा तत्र त्वया वीर किं कृतं तद्वदस्व नः ॥ ७ ॥

जब मैं लौटकर जाऊँगा और वानर मुझसे पूछेंगे कि, तुमने लंका में पहुँच कर क्या किया सो हमसे कहो—तब मैं उनसे क्या कहूँगा ॥ ७ ॥

अदृष्ट्वा किं प्रवक्ष्यामि तामहं जनकात्मजाम् ।

ध्रुवं प्रायमुपैष्यन्ति कालस्य व्यतिवर्तने ॥ ८ ॥

जानकी को देखे बिना मैं उनसे क्या कहूँगा । अतः सुग्रीव की निश्चित की हुई समय की अवधि तो बीत ही गई, सो मैं तो अब अन्न-जल-त्याग यहीं अपने प्राण गँवा दूँगा ॥ ८ ॥

किं वा वक्ष्यति वृद्धश्च जाम्बवानङ्गदश्च सः ।

गतं पारं समुद्रस्य वानराश्च समागताः ॥ ९ ॥

यदि मैं समुद्र के पार वानरों के पास लौट कर जाऊँ, तो बूढ़े जाम्बवान और युवराज अंगद मुझसे क्या कहेंगे ? ॥ ९ ॥

अनिवदः श्रियो मूलमनिर्वेदः परं सुखम् ।

अनिर्वेदो हि सततं सर्वार्थेषु प्रवर्तकः ॥ १० ॥

(इस प्रकार हताश होकर भी पवननन्दन ने पुनः मन ही मन कहा कि, मुझे अभी हतोत्साह न होना चाहिए—क्योंकि) उत्साह ही कार्यसिद्धि की कुंजी है, उत्साह ही परम सुख का देने वाला है और उत्साह ही मनुष्यों को सदैव सब कामों में लगाने वाला है ॥ १० ॥

करोति सफलं जन्तोः कर्म यच्च करोति सः ।

तस्मादनिर्वेदकरं यत्नं कुर्यादनुत्तमम् ॥ ११ ॥

उत्साहपूर्वक जीव जो काम करते हैं, उत्साह उनके उस काम को सिद्ध करता है । अतः मैं अब उत्साहपूर्वक सीताजी को ढूँढ़ने का प्रयत्न करता हूँ ॥ ११ ॥

भूयस्तावद्विचेष्यामि देशान् रावणपालितान् ।

आपानशाला विचितास्तथा पुष्पगृहाणि च ॥ १२ ॥

चित्रशालाश्च विचिता भूयः क्रीडागृहाणि च ।

निष्कुटान्तररथ्याश्च विमानानि च सर्वशः ॥ १३ ॥

यद्यपि पानशाला, पुष्पगृह, चित्रशाला, क्रीडागृह, गृहोद्यान, भीतरी गलियाँ और अटारियों को एक बार रत्ती रत्ती ढूँढ़ चुका, तथापि मैं भ्रम इन समस्त रावणरक्षित स्थानों को दुबारा ढूँढ़ूँगा ॥ १२ ॥ १३ ॥

इति संचिन्त्य भूयोऽपि विचेतुमुपचक्रमे ।

भूमीगृहांश्चैत्यगृहान्^१ गृहातिगृहकानपि^२ ॥ १४ ॥

उत्पतन्निपतंश्चापि तिष्ठन्गच्छन्पुनः पुनः ।

अपावृण्वंश्च द्वाराणि कपाटान्यवधाटयन् ॥ १५ ॥

इस प्रकार मन में निश्चय कर हनुमानजी, फिर ढूँढ़ने में प्रवृत्त हुए । वे तहखाने (तलघरों) में, चौराहों के मण्डपों में तथा रहने के घरों से दूर सैर सपाटे के लिए बने हुए घरों में, ऊपर-नीचे सर्वत्र ढूँढ़ने लगे । कभी तो वे ऊपर चढ़ते, कभी नीचे उतरते, कभी खड़े हो जाते और कभी फिर चल पड़ते थे । कहीं किवाड़ों को खोलते और कहीं उन्हें बन्द कर देते थे ॥ १४ ॥ १५ ॥

प्रविशन्निष्पतंश्चापि प्रयतन्नुत्पतन्नापि ।

सर्वमप्यवकाशं स विचचार महाकपिः ॥ १६ ॥

कहीं घर में घुस, कहीं बाहिर निकल, कहीं लेट कर और कहीं बैठ कर हनुमानजी, सब स्थानों में घूमते फिरे ॥ १६ ॥

चतुरङ्गुलमात्रोऽपि नावकाशः स विद्यते ।

रावणान्तःपुरे तस्मिन्यं कपिर्न जगाम सः ॥ १७ ॥

१ चैत्यगृहान्—चतुष्पथमण्डपान् । (गो०) २ गृहातिगृहकान्—गृहानतीत्य दूरे स्वरविहारार्थं निर्मितान् गृहान् । (गो०)

यहाँ तक कि, रावण के रनवास में चार अंगुल भी जगह ऐसी न बची
जहाँ कपि न गए हों और जो उन्होंने न देखी हो ॥१७॥

प्राकारान्तररथ्याश्च वेदिकाश्चैत्यसंश्रयाः ।

दीधिकाः पुष्करिण्यश्च सर्वं तेनावलोकितम् ॥ १८ ॥

परकोटा, परकोटे के भीतर की गलियाँ, चौराहों के चबूतरे, तालाब और
तलैया सभी स्थान हनुमानजी ने देख डाले ॥१८॥

राक्षस्यो विविधाकारा विरूपा विकृतास्तदा ।

दृष्टा हनुमता तत्र न तु सा जनकात्मजा ॥ १९ ॥

इन जगहों में उनको विविध प्रकार की कुरूप विकराल राक्षसियाँ तो दिख-
लाई पड़ीं; किन्तु सीताजी कहीं भी न देख पड़ीं ॥१९॥

रूपेणाप्रतिमा लोके वरा विद्याधरस्त्रियः ।

दृष्टा हनुमता तत्र न तु राघवनन्दिनी ॥ २० ॥

संसार में अनुपम सौंदर्यवती और श्रेष्ठ विद्याधरों की स्त्रियाँ तो हनुमानजी
ने देखी, किन्तु सीताजी को नहीं ॥२०॥

नागकन्या वरारोहाः पूर्णचन्द्रनिभाननाः ।

दृष्टा हनुमता तत्र न तु सीता सुमध्यमा ॥ २१ ॥

चन्द्रवदनी सुन्दरी नागकन्याएँ भी हनुमानजी ने देखीं; किन्तु सुन्दरी सीता
जी उन्हें न देख पड़ीं ॥२१॥

प्रमथ्य राक्षसेन्द्रेण नागकन्या बलाद्धृताः ।

दृष्टा हनुमता तत्र न सा जनकनन्दिनी ॥ २२ ॥

हनुमानजी ने उन नागकन्याओं को देखा जिन्हें रावण बलपूर्वक हर लाया
था, किन्तु जनकनन्दिनी नहीं दिखाई पड़ीं ॥२२॥

सोऽपश्यंस्तां महाबाहुः पश्यंश्चान्या वरस्त्रियः ।

विषसाद मुहुर्धोमान्हनुमान्मारुतात्मजः ॥ २३ ॥

महाबाहु पवननन्दन हनुमानजी ने अन्य सुन्दरी स्त्रियों में ढूँढ़ने पर भी जब जानकीजी को न देखा, तब वे दुखी हुए ॥२३॥

उद्योगं वानरेन्द्राणां प्लवनं सागरस्य च ।

व्यर्थं वीक्ष्यानिलसुतश्चिन्तां पुनरुपागमत् ॥ २४ ॥

सीता का पता लगाने के लिए सुग्रीव का उद्योग और अपना समुद्र का फाँदना व्यर्थ हुआ देख, पवननन्दन पुनः चिन्तित हो गए ॥२४॥

अवतीर्य विमानाच्च हनुमान्मारुतात्मजः ।

चिन्तामुपजगामाथ सौकोपहतचेतनः ॥ २५ ॥

इति द्वादशः सर्गः ॥

पवननन्दन विमान से उतर और शोक से विकल हो, अत्यन्त चिन्तित हो गए ॥२५॥

सुन्दरकाण्ड का बारहवाँ सर्ग पूरा हुआ ।

—*—

त्रयोदशः सर्गः

विमानात्तु सुसंक्रम्य प्राकारं हरिपुङ्गवः ।

हनुमान्वेगवानासीद्यथा विद्युद्धनान्तरे ॥ १ ॥

तदनन्तर वानरश्रेष्ठ हनुमानजी विमान से उतर कर परकोटे पर कूद कर चढ़ गए । हनुमानजी का वेग उस समय ऐसा था, जैसा कि मेघ के भीतर चमकने वाली बिजली का होता है ॥ १ ॥

सम्परिक्रम्य हनुमान् रावणस्य निवेशनम् ।

अदृष्ट्वा जानकीं सीतामब्रवीद्वचनं कपिः ॥ २ ॥

रावण के आवासगृह में चारों ओर घूम-फिरकर और सीता को न पा कर, हनुमानजी आप ही आप कहने लगे ॥ २ ॥

भूयिष्ठं लोलिता लङ्का रामस्य चरता प्रियम् ।

न हि पश्यामि वैदेहीं सीतां सर्वाङ्गशोभनाम् ॥ ३ ॥

श्रीरामचन्द्रजी का प्रियकार्य करने के अर्थ मैंने दुवारा लङ्कापुरी खोज डाली, किन्तु उस सर्वाङ्गसुन्दरी सीता का पता तो भी न चला ॥ ३ ॥

पल्वलानि तटाकानि सरांसि सरितस्तथा ।

नद्योऽनूपवनान्ताश्च दुर्गाश्च धरणीधराः ॥ ४ ॥

पुष्करिणियों, तड़ागों, झीलों, छोटी-बड़ी नदियों, नदीतट के वनों, दुर्गों और पर्वतों को लेकर ॥ ४ ॥

लोलिता वसुधा सर्वा न तु पश्यामि जानकीम् ।

इह सम्पातिना सीता रावणस्य निवेशने ॥ ५ ॥

आख्याता गृधराजेन न च पश्यामि तामहम् ।

किं नु सीताथ वैदेही मैथिली जनकात्मजा ॥ ६ ॥

सारा पृथ्वीमण्डल देख डाला, किन्तु सीताजी न मिलीं । किन्तु सम्पाति का कहना यह है कि, सीता रावण के ही घर में हैं, किन्तु यहाँ तो सीता हैं नहीं । कहीं वैदेही, मैथिली, जनकात्मजा सीता ॥ ५ ॥ ६ ॥

उपतिष्ठेत विवशा रावणं दुष्टचारिणम् ।

क्षिप्रमुत्पततो मन्ये सीतामादाय रक्षसः ॥ ७ ॥

बिभ्यतो रामबाणानामन्तरा पतिता भवेत् ।

अथवा ह्रियमाणायाः पथि सिद्धनिषेविते ॥ ८ ॥

विवश हो, दुष्टात्मा रावण के वश में तो नहीं हो गई अथवा जब रावण सीता को हरण करके, श्रीरामचन्द्रजी के बाणों के भय से शीघ्रता-पूर्वक आ रहा था, तब जानकीजी कहीं हड़बड़ी में बीच में तो खसक नहीं पड़ीं । अथवा जब वह सिद्धों से सेवित आकाशमार्ग से सीता को हर कर ला रहा था ॥ ७ ॥ ८ ॥

मान्ये पतितमार्याया हृदयं प्रेक्ष्य सागरम् ।

रावणस्योरुवेगेन भुजाभ्यां पीडितेन च ॥ ६ ॥

तया मन्ये विशालाक्ष्या त्यक्तं जीवितमार्यया ।

उपर्युपरि वा नूनं सागरं क्रमतस्तदा ॥ १० ॥

तब जान पड़ता है कि, सागर को देखने से भयभीत हो, सीता के प्राण निकल गए अथवा रावण के महावेग से चलने और उसकी भुजाओं के बीच दब जाने से विकल हो, उस विशालाक्षी सीता ने प्राण त्याग दिए हों । अथवा समुद्र पार करते समय ॥ ६ ॥ १० ॥

विवेष्टमाना पतिता समुद्रे जनकात्मजा ।

आहो क्षुद्रेण वाऽनेन रक्षन्ती शीलमात्मनः ॥ ११ ॥

अबन्धुर्भक्षिता सीता रावणेन तपस्विनी ।

अथवा राक्षसेन्द्रस्य पत्नीभिरसितेक्षणा ॥ १२ ॥

अदुष्टा दुष्टभावाभिर्भक्षिता सा भविष्यति ।

सम्पूर्णचन्द्रप्रतिमं पद्मपत्रनिभेक्षणम् ॥ १३ ॥

छटपटाती सीता समुद्र में गिर पड़ीं हो । अथवा अपने पातिव्रत की रक्षा करती हुई उस अनाथिनी को इस नीच रावण ने ही खा डाला हो अथवा रावण की दुष्टा स्त्रियों ने ही कमलाक्षी सीता को सीतिया डाह के कारण मिल कर खा डाला हो । अथवा पूर्णिमा के चन्द्र की तरह ॥ ११ ॥ १२ ॥ १३ ॥

रामस्य ध्यायती वदत्रं पञ्चत्वं कृपणा गता ।

हा राम लक्ष्मणेत्येवं हायोध्ये चेति मैथिली ॥ १४ ॥

विलप्य बहु वैदेही न्यस्तदेहा भविष्यति ।

अथवा निहिता मन्ये रावणस्य निवेशने ॥ १५ ॥

श्रीरामचन्द्रजी के मुखमण्डल का स्मरण करती हुई वह बपुरी मर गई हो । अथवा हा राम ! हा लक्ष्मण ! हा अयोध्या ! कह कर बहुत विलाप

करती हुई मैथिली ने शरीर छोड़ दिया होगा अथवा यह भी सम्भव है कि रावण के घर में वह कहीं छिपा कर रखी गई हों ॥ १४ ॥ १५ ॥

नूनं लालप्यते सीता पञ्जरस्थेव शारिका ।

जनकस्य सुता सीता रामपत्नी सुमध्यमा ॥ १६ ॥

कथमुत्पलपत्राक्षी रावणस्य वशं व्रजेत् ।

विनष्टा वा प्रणष्टा वा मृता वा जनकात्मजा ॥ १७ ॥

और पिंजड़े में बंद मैना की तरह विवश पड़ी विलाप करती हों । किन्तु कमलदल के समान नेत्र वाली और क्षीण कटिवाली सीता जनक की बेटी और श्रीरामचन्द्रजी की भार्या होकर रावण के वश में कैसे जा सकती हैं ? उन्हें रावण ने भले ही किसी तहखाने में छिपा रखा हो अथवा वह समुद्र में गिर कर नष्ट हो गई हों अथवा मर गई हो ॥ १६ ॥ १७ ॥

रामस्य प्रियभार्यस्य न निवेदयितुं क्षमम् ।

निवेद्यमाने दोषः स्याद्दोषः स्यादनिवेदने ॥ १८ ॥

किन्तु श्रीरामचन्द्रजी के पास जा, इन बातों में से मैं एक भी बात नहीं कह सकता । ऐसी बातें कहने से भी दोष लगता है और न कहने से भी दोष का भागी होना पड़ता है ॥ १८ ॥

कथं नु खलु कर्तव्यं विषमं प्रतिभाति मे ।

अस्मिन्नेवं गते कार्ये प्राप्तकालं क्षमं च किम् ॥ १९ ॥

ऐसे में निश्चयपूर्वक मेरा क्या कर्तव्य है, इसका निश्चय करना बड़ी विषम समस्या जान पड़ती है । परिस्थिति तो यह है—अब समयानुसार क्या किया जाय ॥ १९ ॥

भवेदिति मतं भूयो हनुमान्प्रविचारयन् ।

यदि सीतामदृष्ट्वाहं वानरेन्द्रपुरीमितः ॥ २० ॥

१ विनष्टा—भूगहादी स्थापनेनादर्शनं गता । (गो०) २ प्रणष्टा—समुद्र-पतनादिना त्यक्तजीविता । (गो०)

गमिष्यामि ततः को मे पुरुषार्थो भविष्यति ।

समेदं लङ्घनं व्यर्थं सागरस्य भविष्यति ॥२१॥

इस प्रकार अपने मन में विचारों की ऊहापोह करते-करते, हनुमानजी बड़े विचार में पड़ गए । वे सोचने लगे कि, यदि सीता को देखे बिना किष्किन्धा को लौट चलूँ तो उसमें मेरा पुरुषार्थ ही क्या समझा जायगा । बल्कि मेरा सौ योजन समुद्र का लाँघना भी व्यर्थ हो जायगा ॥ २० ॥ २१ ॥

प्रवेशश्चैव लङ्काया राक्षसानां च दर्शनम् ।

किं मां वक्ष्यति सुग्रीवो हरयो वा समागताः ॥२२॥

फिर लङ्का में प्रवेश करना और राक्षसों को देखना-भालना भी व्यर्थ है । सुग्रीव अथवा अन्य वानर मिलने पर मुझसे क्या कहेंगे ? ॥ २२ ॥

किष्किन्धां समनुप्राप्तौ तौ वा दशरथात्मजौ ।

गत्वा तु यदि काकुत्स्थं वक्ष्यामि परमप्रियम् ॥२३॥

फिर किष्किन्धा में जाने पर दशरथनन्दन श्रीराम और लक्ष्मण मुझसे क्या कहेंगे ? वहाँ जा कर यदि मैं श्रीरामचन्द्रजी से यह अप्रिय वचन कहूँ ॥ २३ ॥

न दृष्टेति मया सीता ततस्त्यक्ष्यति जीवितम् ।

परुषं दारुणं क्रूरं तीक्ष्णमिन्द्रियतापनम् ॥२४॥

कि, मुझे सीता का पता नहीं मिला, तो वे तत्क्षण प्राण त्याग देंगे । क्योंकि सीता के सम्बन्ध में उनसे इस प्रकार का वचन कहना श्रीरामजी के लिए केवल कठोर, भयङ्कर, असह्य और इंद्रियों को व्यथित करने वाला ही होगा ॥ २४ ॥

सीतानिमित्तं दुर्वाक्यं श्रुत्वा स न भविष्यति ।

तं तु कृच्छ्रगतं दृष्ट्वा पञ्चत्वगतमानसम् ॥२५॥

सीता के बारे में कोई भी बुरी बात सुन, श्रीरामचन्द्रजी का वचन कठिन होगा । उनको शोक से विकल हो प्राण त्यागते देख ॥ २५ ॥

भृशानुरक्तो मेधावी न भविष्यति लक्ष्मणः ।

विनष्टौ भ्रातरौ श्रुत्वा भरतोऽपि मरिष्यति ॥२६॥

उनके अत्यन्त अनुरागी और मेधावी लक्ष्मण भी न बचेंगे जब श्रीराम और लक्ष्मण के मरने का वृत्तान्त भरतजी सुनेंगे तब वे भी प्राण त्याग देंगे ॥ २६ ॥

भरतं च मृतं दृष्ट्वा शत्रुघ्नो न भविष्यति ।

पुत्रान्मृतात्समीक्ष्याथ न भविष्यन्ति मातरः ॥२७॥

भरत को मरा देख शत्रुघ्न भी जीवित न रहेंगे । जब अपने पुत्रों को मरा हुआ देखेंगी, तब उनकी माताएँ भी जीती न बचेंगी ॥ २७ ॥

कौसल्या च सुमित्रा च कैकेयी च न संशयः ।

कृतज्ञः सत्यसन्धश्च सुग्रीवः प्लवगाधिपः ॥२८॥

निश्चय ही, कौसल्या, सुमित्रा और कैकेयी मर जायेंगीं । फिर कृतज्ञ और सत्यप्रतिज्ञ वानरराज सुग्रीव भी ॥ २८ ॥

रामं तथागतं दृष्ट्वा ततस्त्यक्ष्यति जीवितम् ।

दुर्मना व्यथिता दीना निरानन्दा तपस्विनी ॥२९॥

पीडिता भर्तृशोकेन हमा त्यक्ष्यति जीवितम् ।

बालिजेन तु दुःखेन पीडिता शोककशिता ॥३०॥

श्रीराम को मरा देख अपना प्राण त्याग देंगे । तब अपना मन मारे, व्यथित, दीन और दुखी बेचारी हमा अपने पति के शोक से पीड़ित हो, अपने प्राण गँवा देगी । बालि के मारे जाने के दुःख से पीड़ित और शोक से विकल ॥ २९ ॥ ३० ॥

पञ्चत्वं च गते राज्ञि तारापि न भविष्यति ।

मातापित्रोर्विनाशेन सुग्रीवव्यसनेन च ॥३१॥

तारा उसी समय मरने को तैयार थी; सो अब राजा सुग्रीव के मर

जाने पर वह भी कभी न जीती बचेगी । माता, पिता और सुग्रीव के मर जाने पर ॥ ३१ ॥

कुमारोऽप्यङ्गदः कस्माद्धारयिष्यति जीवितम् ।

भर्तृजेन तु दुःखेन ह्यभिभूता वनौकसः ॥३२॥

युवराज अङ्गद क्योंकर जीवित रह सकेगा ? फिर स्वामी को मरा देख वानर बहुत दुःखी होकर ॥ ३२ ॥

शिरांस्यभिहनिष्यन्ति तलैर्मुष्टिभिरेव च ।

सान्त्वेनानुप्रदानेन मानने च यशस्विना ॥३३॥

थपेड़ों और घूसों से अपने सिरों को घुन डालेंगे । जो वानरराज सुग्रीव दान व मान से वानरों को सान्त्वना प्रदान कर ॥ ३३ ॥

लालिताः कपिराजेन प्राणांस्त्यक्ष्यन्ति वानराः ।

न वनेषु न शैलेषु न निरोधेषु^१ वा पुनः ॥३४॥

उनका लालन-पालन किया करते हैं, उन सुग्रीव को मरा देख, समस्त वानर मर जायेंगे । तब क्या वनों, क्या पर्वतों और क्या घरों में ॥ ३४ ॥

क्रीडामनुभविष्यन्ति समेत्य कपिकुञ्जराः ।

सपुत्रदाराः सामात्या भर्तृव्यसनपीडिताः ॥३५॥

शैलाग्रेभ्यः पतिष्यन्ति समेषु विषमेषु च ।

विषमुद्बन्धनं वाऽपि प्रवेशं ज्वलनस्य वा ॥३६॥

कपिकुञ्जर एकत्र हो विहार न करेंगे । अपने स्वामी के शोक से सन्तापित होकर स्त्री पुत्र और अपने-अपने सेवकों को साथ लेकर वानरगण, पर्वत शिखरों पर चढ़ ऊबड़-खाबड़ भूमि पर गिर कर, प्राण दे देंगे । अथवा गले में फांसी लगा कर, अथवा जलती हुई आग में कूद कर, मर जायेंगे ॥ ३५ ॥ ३६ ॥

१ निरोधेषु—गृहादिसंवृतप्रदेशेषु । (गो०)

उपवासमथो शस्त्रं प्रचरिष्यन्ति वानराः ।

घोरमारोदनं मन्ये गते मयि भविष्यति ॥३७॥

अथवा उपवास कर या शस्त्र से अपना गला काट, वानर मर जायेंगे ।
मैं समझता हूँ, मेरे किष्किन्धा में लोट कर जाने से, वहाँ महाभयङ्कर हाहाकार
मच जायगा ॥ ३७ ॥

इक्ष्वाकुकुलनाशश्च नाशश्चैव वनौकसाम् ।

सोऽहं नैव गमिष्यामि किष्किन्धां नगरीमितः ॥३८॥

क्योंकि मेरे जाते ही इक्ष्वाकुकुल का और वानरकुल का नाश निश्चित
है—अतः मैं यहाँ से किष्किन्धा को लौटकर नहीं जाऊँगा ॥ ३८ ॥

न च शक्ष्याम्यहं द्रष्टुं सुग्रीवं सैथिलीं विना ।

मय्यगच्छति चेहस्थे धर्मत्मानौ महारथौ ॥ ३९ ॥

आशया तौ धरिष्येते वानरश्च मनस्विनः ।

हस्तादानो^१ मुखादानो^२ नियतो वृक्षमूलिकः^३ ॥ ४० ॥

मैं सीता को देखे बिना सुग्रीव के सामने नहीं जा सकता और यदि मैं
वहाँ न जाकर यहीं बना रहूँ तो वे दोनों धर्मत्मा महारथी श्रीराम और लक्ष्मण
तथा वानरगण आशा से जीवित तो बने रहेंगे । अतः अब तो मैं जितेन्द्रिय
हो, आपसे आप जो हाथ में या मुख में आ जायगा, उसको खाकर और
वृक्षमूलवासी हो ॥ ३९ ॥ ४० ॥

वानप्रस्थो भविष्यामि ह्यदृष्ट्वा जनकात्मजाम् ।

सागरानूपजे देशे बहुमूलफलोदके ॥४१॥

वानप्रस्थ हो जाऊँगा । यदि मैं जानकी का पता न लगा पाया, तो अनेक
फल, मूल और जल से पूर्ण कहीं समुद्र के तट पर ॥ ४१ ॥

१ हस्तादानः—हस्तपतितभोजी । (गो०) २ मुखादानः—मुखपतित-
भोजी । (सी०) ३ वृक्षमूलिकः—वृक्षमूलवासी । (गो०)

चितां कृत्वा प्रवेक्ष्यामि समिद्धभरणीसुतम् ।

उपविष्टस्य^१ वा सम्यग्लिङ्गिनं^२ साधयिष्यतः ॥४२॥

चिता बना कर और भरणी से उत्पन्न की हुई आग से उसे जला, उसमें गिर कर प्राण दे दूँगा । अथवा प्रायोपवेशन व्रत धारण कर शरीर से आत्मा को छड़ा दूँगा अर्थात् मर जाऊँगा ॥ ४२ ॥

शरीरं भक्षयिष्यन्ति वायसाः श्वापदानि च ।

इदं महर्षिभिर्दृष्टं निर्याणमिति मे मतिः ॥४३॥

सम्यगापः प्रवेक्ष्यामि न चेत्यश्यामि जानकीम् ।

सुजातमूला सुभगा कीर्त्तिमाला यशस्विनी ॥४४॥

तब मेरे मृतशरीर को कीए, स्यार आदि खा डालेंगे । ऋषियों ने इस शरीर को त्याग करने का और भी उपाय बतलाया है । सो यदि मुझे जानकी न मिलेगी, तो मैं जल में डूब कर मर जाऊँगा । हाय, मैंने आरम्भ से लंका राक्षसी को जीत कर जो नामवरी प्राप्त की, अब सीता के दर्शन न पाने से, वह मेरी कीर्ति सदा के लिए नष्ट हो गई ॥ ४३ ॥ ४४ ॥

प्रभग्ना चिररात्रीयं मम सीतामपश्यतः ।

तापसो वा भविष्यामि नियतो वृक्षमूलिकः ॥४५॥

और जागते-जागते इतनी लंबी रात भी सीता के खोजने में समाप्त हुई ; किन्तु सीता देखने को न मिली । अतः अब तो मैं किसी वृक्ष के तले जितेंद्रिय व्रत और वानप्रस्थ हो निवास करूँगा ॥ ४५ ॥

नेतः प्रतिगमिष्यामि तामदृष्ट्वासितेक्षणां ।

यदीतः प्रतिगच्छामि सीतामनधिगम्य ताम् ॥४६॥

१ उपविष्टस्य—प्रायोपविष्टस्य । (गो०) २ लिङ्गिनं—लिङ्गं शरीरं तद्वान् लिङ्गी आत्मा तं साधयिष्यतः शरीरादात्मानं मोचयिष्यत इत्यर्थः । (गो०)

उस कमल सदृश नेत्र वाली सीता को देखे बिना तो मैं अब यहाँ से न जाऊँगा और यदि सीता का पता लगाए बिना यहाँ से लौट कर गया ॥४६॥

अङ्गदः सह तैः सर्वैर्वनिरैर्न भविष्यति ।

विनाशे बहवो दोषा जीवन्भद्राणि पश्यति ॥४७॥

तो अङ्गद सहित वे सब वानर जीते न बचेंगे । मरने में अनेक दोष हैं और जीवित रहने में अनेक शुभों की प्राप्ति की आशा है ॥ ४७ ॥

तस्मात्प्राणान्धरिष्यामि ध्रुवो जीवति सङ्गमः ।

एवं बहुविधं दुःखं मनसा धारयन्मुहुः ॥४८॥

अतः मैं जीवित रहूँगा । क्योंकि जीवित रहने से निश्चय ही इष्टसिद्धि होती है । इस प्रकार की अनेक दुःखदायिनी चिन्ताएँ करते हुए पवन-नन्दन बहुत दुःखी हो रहे थे ॥ ४८ ॥

नाध्यगच्छत्तदा पारं शोकस्य कपिकुञ्जरः ।

रावणं वा वधिष्यामि दशग्रीवं महाबलम् ॥४९॥

और वे उस शोक (सागर) के पार न जा सके । तब उन्होंने विचारा कि, चलो महाबली दशग्रीव रावण ही का संहार करते चलें ॥ ४९ ॥

काममस्तु हता सीता त्याचीर्णं भविष्यति ।

अथर्वेनं समुत्क्षिप्य उपर्युपरि सागरम् ॥५०॥

क्योंकि सबको मार डालने से सीता के हरने का बदला पूरा हो जायगा अथवा रावण को बारंबार समुद्र के ऊपर उछालते हुए ॥ ५० ॥

रामायोपहरिष्यामि पशुं पशुपतेरिव ।

इति चिन्तां समापन्नः सीतामनधिगम्य ताम् ॥५१॥

ध्यानशोकपरीतात्मा चिन्तयामास वानरः ।

यावत्सीतां हि पश्यामि रामपत्नीं यशस्विनीम् ॥५२॥

तावदेतां पुरीं लङ्कां विचिनोमि पुनः पुनः ।

सम्प्राप्तित्तुनात्तापि रामं यद्यनयन्मुहुः ॥५३॥

श्रीरामचन्द्रजी को वैसे ही भेंट कर दूँ, जैसे पशु के मालिक को पशु सौंपा जाता है। इस प्रकार की अनेक चिन्ताएँ करते हुए तथा चिन्ता और शोक में डूबे हुए, हनुमानजी ने विचारा कि, जब तक सीता न मिले तब तक बार-बार इसी लंका को ढूँढ़े अथवा संपाति के वचनों पर विश्वास कर, श्रीरामचन्द्रजी ही को यहाँ ले आऊँ ॥ ५१ ॥ ५२ ॥ ५३ ॥

अपश्यन्राघवो भार्या निर्दहेत्सर्ववानरान् ।

इहैव नियताहारो वत्स्यामि नियतेन्द्रियः ॥५४॥

यदि यहाँ आने पर सीता जी को श्रीरामचन्द्र जी ने न पाया तो क्रुद्ध हो, वे सब वानरों को भस्म कर डालेंगे। अतः यही ठीक है कि, मैं नियताहारी और नियतेन्द्रिय हो यहीं रहूँ ॥ ५४ ॥

न मत्कृते विनश्येयुः सर्वे ते नरवानराः ।

अशोकवनिका चेयं दृश्यते या महाद्रुमा ॥५५॥

मैं नहीं चाहता कि, मेरे पीछे ये सब नर और वानर नष्ट हों। अरे! उस अशोकवाटिका को तो जिसमें बड़े-बड़े वृक्ष देख पड़ते हैं ॥ ५५ ॥

इमामभिगमिष्यामि न हीयं विचिता मया ।

वसून् रुद्रांस्तथादित्यानश्विनौ मरुतोऽपि च ॥५६॥

नमस्कृत्वा गमिष्यामि रक्षसां शोकवर्धनः ।

जित्वा तु राक्षसान्सर्वानि क्ष्वाकुकुलनन्दिनीम्

सम्प्रदास्यामि रामाय यथा सिद्धिं तपस्विने ॥५७॥

मैंने ढूँढ़ा ही नहीं। अतः अब मैं उसमें जाऊँगा। आठों वसुओं, ग्यारहों रुद्रों, बारहों आदित्यों, दोनों अश्विनीकुमारों तथा उनचासों पवनों को नमस्कार कर, राक्षसों का शोक बढ़ाने के लिए मैं वहाँ जाऊँगा। फिर सब राक्षसों को जीत और जनकनन्दिनी को ले जाकर, मैं श्रीरामचन्द्रजी को वैसे ही दूँगा, जैसे तपस्वियों को सिद्धि दी जाती है ॥ ५६ ॥ ५७ ॥

स मुहूर्तमिव ध्यात्वा चिन्तावग्रथितेन्द्रियः ।

उदतिष्ठन्महातेजा हनूमान्मारुतात्मजः ॥५८॥

चिन्ता से विकल हो महातेजस्वी पवननन्दन हनुमानजी एक मुहूर्त तक कुछ सोच-विचार कर, उठ खड़े हुए ॥ ५८ ॥

नमोऽस्तु रामाय सलक्ष्मणाय

देव्यै च तस्यै जनकात्मजायै ।

नमोऽस्तु रुद्रेन्द्रयमानिलेभ्यो

नमोऽस्तु चन्द्रार्कमरुद्गणेभ्यः ॥५९॥

और मन ही मन बोले—मैं श्रीरामचन्द्र और लक्ष्मण को नमस्कार करता हूँ। उन देवी जनकनन्दिनी को भी मैं नमस्कार करता हूँ। मैं, रुद्र, इन्द्र, यम, वायु, चन्द्र, अग्नि और मरुद्गण को भी नमस्कार करता हूँ ॥ ५९ ॥

स तेभ्यस्तु नमस्कृत्वा सुग्रीवाय च भारतिः ।

दिशः सर्वाः समालोक्य ह्यशोकवनिकां प्रति ॥६०॥

उन सब को और सुग्रीव को नमस्कार कर, पवनकुमार ने दसों दिशाओं को अच्छी तरह देख कर, अशोकवन की ओर प्रस्थान किया ॥ ६० ॥

स गत्वा मनसा पूर्वमशोकवनिकां शुभाम् ।

उत्तरं चिन्तयामास वानरो मारुतात्मजः ॥६१॥

उस मनोहर अशोकवाटिका में पवननन्दन हनुमानजी मन द्वारा तो पहिले ही पहुँच गए। तदनन्तर आगे के कर्तव्य के विषय में वे विचारने लगे ॥ ६१ ॥

ध्रुवं तु रक्षोबहुला भविष्यति वनाकुला ।

अशोकवनिकाचिन्त्या सर्व संस्कारसंस्कृता ॥६२॥

उन्होंने विचारा कि, अशोकवाटिका निश्चय ही बहुत साफ-सुथरी और सजी हुई होगी और उसकी रखवाली के लिए भी बहुत से राक्षस नियुक्त होंगे ॥ ६२ ॥

रक्षिणश्चात्र विहिता नूनं रक्षन्ति पादपान् ।

भगवानपि सर्वात्मा नातिक्षोभं प्रवाति वै ॥६३॥

अवश्य ही वहाँ के पेड़ों की रखवाली के लिए रखवाले होंगे । भगवान् विश्वात्मा पवनदेव भी पेड़ों को झकझोरते हुए, वहाँ न बहने पाते होंगे ॥ ६३ ॥

संक्षिप्तोऽयं मयात्मा च रामार्थे रावणस्य च ।

सिद्धिं दिशन्तु मे सर्वे देवाः सर्षिगणस्त्विह ॥६४॥

अतः श्रीरामचन्द्रजी का कार्य पूरा करने के लिए श्रीर रावण की दृष्टि से अपने को बचाने के लिए, मैंने अपने शरीर को छोटा कर लिया है । अतः इस समय देवगण और ऋषिगण मेरा अभीष्ट पूरा करें ॥ ६४ ॥

ब्रह्मा स्वयंभूर्भगवान्देवाश्चैव दिशन्तु मे ।

सिद्धिमग्निश्च वायुश्च पुरुहूतश्च वज्रभृत् ॥६५॥

वरुणः पाशहस्तश्च सोमादित्यौ तथैव च ।

अश्विनौ च महात्मानौ मरुतः शर्व एव च ॥६६॥

सिद्धिं सर्वाणि भूतानि भूतानां चैव यः प्रभुः ।

दास्यन्ति मम ये चान्ये ह्यदृष्टाः पथि गोचराः ॥६७॥

भगवान् स्वयंभू ब्रह्मा, देवतागण, तपस्वीगण, अग्नि, वायु, वज्रधारी इन्द्र, पाशहस्त वरुण, चन्द्रमा, सूर्य, महात्मा अश्विनीकुमार, उनचासों मरुत् और रुद्र, समस्त प्राणिगण और समस्त प्राणियों के प्रभु श्रीमन्नारायण तथा अदृश्य भाव से विचरने वाले अन्य देवगण-मेरा काम पूरा करें ॥ ६५ ॥ ॥ ६६ ॥ ६७ ॥

तदुन्नसं पाण्डुरदन्तमव्रणं

शुचिस्मितं पद्मपलाशलोचनम् ।

द्रक्ष्ये तदार्याविदनं कदान्वहं

प्रसन्नताराधिपतुल्यदर्शनम्

॥६८॥

ना जानूँ कब मैं उन सती एवं कमलनयनी सीता का उच्च नासिका विभूषित, श्वेतदन्तशोभित, मंदमुसक्यान युक्त और चेचक के दागों से रहित मुखारविन्द का दर्शन पाऊँगा ॥ ६८ ॥

क्षुद्रेण पापेन नृशंसकर्मणा

सुदारुणालंकृतवेषधारिणा

बलाभिभूता ह्यबला तपस्विनी

कथं नु मे दृष्टिपथेऽद्य सा भवेत् ॥६९॥

इति त्रयोदशः सर्गः ॥

नीच, ओछे, घातक और भयंकर रूप वाले रावण ने कपट रूप सज कर, बलपूर्वक जिस अबला तपस्विनी सीता को हर लिया है; वह देखें, मुझे दिखलाई पड़ती है ॥ ६९ ॥

सुन्दरकाण्ड का तेरहवाँ सर्ग पूर्ण हुआ ।

—:०:—

चतुर्दशः सर्गः

स मुहूर्तमिव ध्यात्वा मनसा चाधिगम्य ताम् ।

अवप्लुतो महातेजाः प्राकारं तस्य वेश्मनः ॥१॥

महातेजस्वी हनुमानजी मुहूर्त भर कुछ विचार तथा सीताजी का ध्यान कर, रावण के महल के परकोटे के नीचे उतर आए ॥१॥

स तु संहृष्टसर्वाङ्गः प्राकारस्थो महाकपिः ।

पुष्पिताग्रान्वसन्तादौ ददर्श विविधान्द्रुमान् ॥२॥

अशोकवाटिका के परकोटे की भीत पर बैठ कर, वसन्त आदि सब ऋतुओं में सदा फूलने वाले विविध वृक्षों को देख, महाकपि हनुमान का शरीर पुलकित हो गया ॥२॥

सालानशोकान्भव्यांश्च चम्पकांश्च सुपुष्पितान् ।

उद्दालकान्नागवृक्षांश्चूतान् कपिमुखानपि ॥३॥

उन वृक्षों में सुन्दर साल और अशोक के पेड़ तथा भली भाँति फूले हुए चम्पा के पेड़, लसोड़ा, नागकेसर और कपि के मुख की आकृति वाले आम के फलों के वृक्ष थे ॥३॥

अथाम्रवनसंछन्नां लताशतसमावृताम् ।

ज्यामुक्त इव नाराचः पुप्लुवे वृक्षवाटिकाम् ॥४॥

आम्र के वन से आच्छादित और सैकड़ों लताओं से वेष्टित उस अशोक वाटिका में रोदा से छुटे हुए तीर की तरह, हनुमानजी उछल कर जा पहुँचे ॥४॥

स प्रविश्य विचित्रां तां विहगैरभिनादिताम् ।

राजतैः काञ्चनैश्चैव पादपैः सर्वतो वृताम् ॥५॥

वहाँ जाकर हनुमानजी ने देखा कि वह वाटिका बड़ी अद्भुत है । वहाँ पर बैठे अनेक पक्षी कलरव कर रहे हैं और वे चारों ओर चाँदी और सोने के वृक्षों से शोभित हैं ॥५॥

विहगैर्मृगसंघैश्च विचित्रां चित्रकाननाम् ।

उदितादित्यसङ्काशां ददर्श हनुमान्कपिः ॥६॥

उसमें तरह-तरह के जीव-जन्तुओं और पक्षियों के कारण उसकी विचित्र शोभा हो रही थी । हनुमानजी ने वहाँ जाकर देखा कि, उदयकालीन सूर्य की तरह उस वाटिका की शोभा हो रही है ॥६॥

वृतां नानाविधैर्वृक्षैः पुष्पोपगफलोपगैः ।

कोकिलैर्भृङ्गराजैश्च मत्तैर्नित्यनिषेविताम् ॥७॥

उसमें विविध प्रकार के फलों और फूलों के वृक्ष हैं और उन पर मतवाली कोयलें कूक रही हैं तथा भँरि गुंजार कर रहे हैं ॥७॥

प्रहृष्टमनुजे काले मृगपक्षिसमाकुले ।

मत्तर्बहिणसंघुष्टां नानाद्विजगणायुताम् ॥८॥

वहाँ पर जाने से मनुष्य का मन सदा प्रसन्न होता था और उनमें मृग और पक्षी भरे हुए थे । मतवाली मोरों नाचा करतीं और अनेक पक्षी वहाँ रहते थे ॥८॥

मार्गमाणो वरारोहां राजपुत्रीमनिन्दिताम् ।

सुखप्रसुप्तान्विहगान्बोधयामास वानरः ॥९॥

हनुमानजी ने सुन्दरी और अनिन्दिता राजकुमारी सीता को खोजते हुए, सुख की नींद में सोते हुए वहाँ के पक्षियों को जगा दिया ॥९॥

उत्पतद्भिर्द्विजगणैः पक्षैः सालाः समाहताः ।

अनेकवर्णा विविधा मुमुक्षुः पुष्पवृष्टयः ॥१०॥

जब समस्त पक्षी चौंके और परो को फैलाकर उड़े, तब उनके पंखों से निकले हुए पवन के झोंकों से विविध वृक्षों ने रंग-विरङ्गे पुष्पों की वर्षा की ॥१०॥

पुष्पावकीर्णः शुशुभे हनुमान्मारुतात्मजः ।

अशोकवनिकामध्ये यथा पुष्पमयो गिरिः ॥११॥

हनुमानजी फूलों के ढेर से ढँक कर, उस अशोकवाटिका में उस समय फूलों के पहाड़ की तरह जान पड़ने लगे ॥११॥

दिशः सर्वाः प्रधावन्तं वृक्षषण्डगतं कपिम् ।

दृष्ट्वा सर्वाणि भूतानि वसन्त इति मेनिरे ॥१२॥

जब हनुमानजी वृक्षों ही वृक्षों पर चढ़े हुए उस वाटिका में चारों ओर घूमने लगे, तब उन्हें देख समस्त प्राणियों ने समझा कि, वसन्त ऋतु रूप धारण करके घूम रहा है ॥१२॥

वृक्षेभ्यः पतितैः पुष्पैरवकीर्णा पृथग्विधैः ।

रराज वसुंधा तत्र प्रमदेव विभूषिता ॥१३॥

वृक्षों से गिरे हुए फूलों से ढक कर, वहाँ की भूमि शृङ्गार की हुई स्त्री की तरह शोभायमान जान पड़ने लगी ॥१३॥

तरस्विना ते तरवस्तरसाऽभिप्रकम्पिताः ।

कुसुमानि विचित्राणि ससृजुः कपिना तदा ॥१४॥

बलवान् हनुमानजी के जोर से हिलाने पर उन पेड़ों के रंग-विरंगे फूल झड़ कर गिर पड़े ॥१४॥

निर्धूतपत्रशिखराः शीर्णपुष्पफलद्रुमाः ।

निक्षिप्तवस्त्राभरणा धूर्ता इव पराजिताः ॥१५॥

उनके केवल फूल ही नहीं, बल्कि पत्ते, फुनगियाँ और फल सब गिर पड़े । उस समय वे सब वृक्ष ऐसे जान पड़ते थे, जैसे जुआ में कपड़े-गहने हारे हुए जुवारी देख पड़ते हैं ॥१५॥

हनूमता वेगवता कम्पितास्ते नगोत्तमाः ।

पुष्पपर्णफलान्याशु सुमुचुः पुष्पशालिनः ॥१६॥

पवननन्दन द्वारा जोर से हिलाए हुए फूलने-फलने वाले उन उत्तम वृक्षों ने, अपने-अपने फूल-पत्ते तुरन्त गिरा दिये ॥१६॥

विहङ्गसङ्घैर्हीनास्ते स्कन्धमात्राश्रया द्रुमाः ।

बभूवुरगमाः सर्वे मारुतेनेव निर्धूताः ॥१७॥

पक्षियों से रहित उन वृक्षों में केवल गुद्दे ही गुद्दे रह गए । हवा द्वारा नष्ट किए हुए वृक्षों की तरह वे वृक्ष, अब किसी पक्षी के बैठने योग्य नहीं रह गए ॥१७॥

निर्धूतकेशी युवतिर्यथा मृदितपर्णका ।

निष्पीतशुभेदन्तोष्ठी नखैर्दन्तैश्च विक्षता ॥१८॥

उस समय अशोकवाटिका लोथी जान पड़ती थी, जैसी वह तरुणी स्त्री जान पड़ती है जिसके सिर के बाल बिखरे हों, तिलक पोछा हुआ हो, ओठों में दाँत से काटने के घाव हों तथा अन्य अंगों में भी दाँतों और नखों के घाव लगे हों ॥१८॥

तथा लाङ्गूलहस्तैश्च चरणाभ्यां च मर्दिता ।

बभूवाशोकवनिका

प्रभग्नवरपादपा ॥१६॥

हनुमानजी की पूँछ, हाथ और दोनों पैरों से मर्दित होने के कारण,
अशोकवाटिका के समस्त उत्तमोत्तम वृक्ष छिन्नभिन्न हो गये ॥ १६ ॥

महालतानां दामानि व्यधमत्तरसा कपिः ।

यथा प्रावृषि विन्ध्यस्य मेघजालानि मारुतः ॥२०॥

जिस प्रकार वर्षा ऋतु में तेज हवा मेघों को छिन्नभिन्न कर देती है;
उसी प्रकार हनुमानजी ने बड़ी तेजी से वहाँ की बड़ी-बड़ी लताओं को
छिन्नभिन्न कर डाला ॥ २० ॥

स तत्र मणिभूमीश्च राजतीश्च मनोरमाः ।

तथा काञ्चनभूमीश्च ददर्श विचरन्कपिः ॥२१॥

वहाँ घूमते-फिरते हनुमान जी ने रजतमयी, मणिमयी और सुवर्णमयी
विविध प्रकार की मनोहर भूमियाँ देखीं ॥ २१ ॥

वापीश्च विविधाकाराः पूर्णाः परमवारिणा ।

महाहर्मणिसोपानैरुपपन्नास्ततस्ततः ॥२२॥

मुखादु मोठे जल से भरी विविध आकार प्रकार की बावली वहाँ
हनुमानजी ने देखीं । इन बावलियों की सीढ़ियों में बड़ी मूल्यवान मणियाँ जड़ी
हुई थीं ॥ २२ ॥

मुक्ताप्रवालसिकताः स्फटिकान्तरकुट्टिमाः ।

काञ्चनैस्तरुभिश्चित्रैस्तीरजैरुपशोभिताः ॥२३॥

उनमें मोती और मूँगे ही बालू की तरह देख पड़ते थे और उनकी तली में
स्फटिक पत्थर जड़ा हुआ था । उसके तीर पर रंग-बिरंगे वृक्षों के सुनहले चित्र
शोभायमान थे ॥ २३ ॥

फुल्लपद्मोत्पलवनाश्चक्रवाकोपकूजिताः ।

नृत्यहरतसंघुष्टा हंससारसनादिताः ॥२४॥

उसमें फूल हुए कमलों के वन से देख पड़ते थे और चक्र-वाक पक्षी गूँज रहे थे । दात्यूह, हंस और सारस पक्षी बोल रहे थे ॥ २४ ॥

दीर्घाभिर्द्रुमयुक्ताभिः सरिद्धिश्च समन्ततः ।

अमृतोपमतोयाभिः शिवाभिरुपसंस्कृताः ॥२५॥

उन वापियों के चारों ओर बड़े-बड़े वृक्ष लगे थे और छोटी-छोटी नदियाँ बह रही थीं । उन वापियों में अमृतोपम-स्वादिविष्ट जल भरा हुआ था जो भीतरी सोतों से उन वापियों में पहुँचा करता था ॥ २५ ॥

लताशतैरवतताः सन्तानकुसुमावृताः ।

नानागुल्मावृतघनाः करवीरकृतान्तराः ॥२६॥

उनके ऊपर लता के मण्डप बने हुए थे और वे कल्पवृक्ष के फूलों से घिरे हुए थे । विविध गुच्छों से उनका जल ढँका हुआ था और करवीर से उनके बीच में छिद्र से बने हुये थे ॥ २६ ॥

ततोऽम्बुधरसङ्काशं प्रवृद्धशिखरं गिरिम् ।

विचित्रकूटं कूटैश्च सर्वतः परिवारितम् ॥२७॥

मेघ के समान उच्च शिखरों वाला एक अद्भुत पर्वत वहाँ चारों ओर फैला हुआ था ॥ २७ ॥

शिलागृहैरवततं नानावृक्षैः समाकुलम् ।

ददर्श हरिशार्दूलो रम्यं जगति पर्वतम् ॥२८॥

उस पर्वत में अनेक पत्थर के गुफानुमा घर बने हुए थे, जिनके चारों ओर अनेक वृक्ष थे । संसार भर के पर्वतों में रमणीक इस पर्वत को हनुमानजी ने देखा ॥ २८ ॥

ददर्श च नगात्तस्मान्नदीं निपतितां कपिः ।

अङ्गादिव समुत्पत्य प्रियस्य पतितां प्रियाम् ॥२९॥

१ शिवाभिः—सरिद्धिः उपसंस्कृताः नित्य पूर्णत्वाय प्रापिताः । (शि०)

इस पर्वत से निकल कर एक नदी बह रही थी हनुमानजी को वह ऐसी जान पड़ी मानो, कोई प्रियतमा कामिनी कुपित हो अपने प्रियतम की गोद को त्याग कर, भूमि पर गिर पड़ी हो ॥ २६ ॥

जले निपतिताग्रैश्च पादपैरुपशोभिताम् ।

वार्यमाणामिव क्रुद्धां प्रमदां प्रियबन्धुभिः ॥३०॥

जैसे कोई मानिनी कामिनी कुपित हो अपने प्रियतम को त्याग अन्यत्र जाना चाहे और उसकी प्यारी सखी-सहेलियाँ उसे रोक रही हों, वैसे ही उस नदी के तीरवर्ती वृक्षों की डालियाँ जल में डूबी हुई इसी भाव को प्रदर्शित कर रही थीं ॥ ३० ॥

पुनरावृत्ततोयां च ददर्श स महाकपिः ।

प्रसन्नामिव कान्तस्य कान्तां पुनरुपस्थिताम् ॥३१॥

हनुमानजी ने देखा कि कुछ दूर जा कर नदी का जल पुनः पीछे आ रहा है । मानो वह लूठी हुई कामिनी प्रसन्न होकर लौट कर प्रियतम के समीप आ रही है ॥ ३१ ॥

तस्यादूराच्च पद्मिन्यो नानाद्विजगणायुताः ।

ददर्श हरिशार्दूलो हनुमान्मारुतात्मजः ॥३२॥

पवननन्दन हनुमानजी ने देखा कि, उस नदी से कुछ दूर हट कर, अनेक जाति के पक्षियों से युक्त और कमल के फूलों से शोभित एक पुष्करिणी है ॥ ३२ ॥

कृत्रिमां दीर्घिकां चापि पूर्णां शीतेन वारिणा ।

मणिप्रवरसोपानां मुक्तासिकतशोभिताम् ॥३३॥

फिर हनुमान जी ने एक बनावटी और लम्बा-चोड़ा सरोवर भी देखा, जो ठंडे जल से परिपूर्ण था और जिसकी सीढ़ियाँ मणिमयी थीं । वे मुक्तारूपी बालू से शोभित थीं ॥ ३३ ॥

विविधैर्मृगसङ्घैश्च विचित्रां चित्रकाननाम् ।

प्रासादैः सुमहद्भिश्च निर्मितैर्विश्वकर्मणा ॥३४॥

अनेक प्रकार के मृगों से और चित्र विचित्र वनों से पूर्ण तथा अनेक बहुत बड़े-बड़े भवनों से शोभित, उस वाटिका को विश्वकर्मा ने बनाया था ॥ ३४ ॥

काननैः कृत्रिमैश्चापि सर्वतः समलंकृताम् ।

ये केचित्पादपास्तत्र पुष्पोपगफलोपगाः ॥ ३५ ॥

नकली वनों से वह चारों ओर से सजाई गयी थी । वहाँ जितने फूलने और फलने वाले वृक्ष लगे थे ॥ ३५ ॥

सच्छत्राः सवितर्दीकाः सर्वे सौवर्णवेदिकाः^१ ।

लताप्रतानैर्बहुभिः पर्णैश्च बहुभिवृताम् ॥ ३६ ॥

वे सब छाते की तरह ऊपर से फैले हुए छाया किए हुए थे, उनके चारों ओर चबूतरे बने हुए थे, जिन पर चढ़ने के लिए सोने की सीढ़ियाँ थीं । वहाँ अनेक लताओं के जाल से छाए हुए थे जिनके पत्तों से वहाँ छाया बनी रहती थी । ३६ ॥

काञ्चनीं शिशुपामेकां ददर्श हनुमान्कपिः ।

वृतां हेममयीभिस्तु वेदिकाभिः समन्ततः ॥ ३७ ॥

तदनन्तर हनुमानजी ने सुनहले रङ्ग का शिशुपा वृक्ष देखा । उसका थँबला सोने का बना हुआ था ॥ ३७ ॥

सोऽपश्यद्भूमिभागांश्च गर्तप्रस्त्रवणानि च ।

सुवर्णवृक्षानपरान्ददर्श शिखिसन्निभान् ॥ ३८ ॥

इनके अतिरिक्त हनुमानजी ने वहाँ अनेक भूभाग (क्यारियाँ), पहाड़ी झरने तथा अन्य अग्नि की तरह कांतिमान् सुवर्ण के रङ्ग के वृक्ष भी देखे ॥ ३८ ॥

तेषां द्रुमाणां प्रभया मेरोरिव दिवाकरः ।

अमन्यत तदा वीरः काञ्चनोस्मीति वानरः ॥ ३९ ॥

सुमेरु के संसर्ग से जिस प्रकार सूर्य भगवान् प्रदीप्त हो जाते हैं, उसी प्रकार उन समस्त सुनहले वृक्षों की प्रभा से हनुमानजी ने अपने को सुवर्णमय जाना ॥ ३९ ॥

१ सौवर्णवेदिकाः—वितर्दिकारोहणार्थं सुवर्णमयसोपानवेदिकायुक्ताः । (गो०)

तां काञ्चनैस्तरुगणैर्मरुतेन च वीजिताम् ।

किङ्किणीशतनिर्घोषां दृष्ट्वा विस्मयमागमत् ॥४०॥

जब वे पेड़ वायु के झोंके से हिले, तब उनमें से असंख्य घुंघुराओं के एक साथ झनकारने का शब्द हुआ । इससे हनुमानजी को बड़ा आश्चर्य हुआ ॥४०॥

स पुष्पिताग्रां रुचिरां तरुणाङ्कुरपल्लवाम् ।

तामारुह्य महाबाहुः शिशुपां पर्णसंवृताम् ॥४१॥

सुन्दर पुष्पों वाले, नवीन अंकुरों तथा पत्तों से युक्त, दीप्तिमान् उन वृक्षों में से उस शिशुपा वृक्ष पर हनुमानजी चढ़ गए और उसके पत्तों में अपने को छिपा लिया ॥ ४१ ॥

इतो द्रक्ष्यामि वैदेहीं रामदर्शनलालसाम् ।

इतश्चेतश्च दुःखार्तां सम्पतन्तीं यदृच्छया ॥४२॥

वहाँ बैठ वे विचारने लगे कि, यहाँ से कदाचित् मैं सीता को देख सकूँ । क्योंकि दुःख से विकल हो, वह श्रीरामचन्द्रजी के दर्शन की लालसा किए हुए, इधर-उधर घूमती देवात् इधर आ निकले ॥ ४२ ॥

अशोकवनिका चेयं दृढं रम्या दुरात्मनः ।

चम्पकैश्चन्दनैश्चापि बहुलैश्च विभूषिता ॥४३॥

यह रावण की अशोकवाटिका अति रमणीक है । चन्दन, चंपा और मौलसिरी के वृक्ष इसकी शोभा बढ़ा रहे हैं ॥ ४३ ॥

इयं च नलिनी रम्या द्विजसङ्घनिषेविता ।

इमां सा राममहिषी ध्रुवमेष्यति जानकी ॥४४॥

यह पुष्करिणी भी कमलों से पूर्ण है और इसके चारों ओर बैठे हुए पक्षी भी इसकी शोभा बढ़ा रहे हैं । अतः श्रीरामचन्द्रजी की महिषी सीता यहाँ अवश्य आवेंगी ॥ ४४ ॥

सा रामा राममहिषी राघवस्य प्रिया सती ।

श्रीराम की प्यारी जानकी वनों में घूमने में चतुर हैं; अतः वह घूमती-घामती अवश्य जहाँ आवेंगी ॥ ४५ ॥

अथवा मृगशावाक्षी वनस्यास्य विचक्षणा^१ ।

व नमेष्यति सार्येह रामचिन्तासुकशिता ॥४६॥

अथवा वनविचरणप्रिया मृगशावकनयनी सीता वन सम्बन्धी ढूँढ़-खोज में चतुर है, सो वह श्रीरामचन्द्रजी की चिन्ता में विकल हो और उस चिन्ता को कम करने के लिए बहुत सम्भव है, यहाँ आवे ॥ ४६ ॥

रामशोकाभिसन्तप्ता सा देवी वामलोचना ।

वनवासे रता नित्यमेष्यते वनचारिणी ॥४७॥

वह वामलोचना सीता, श्रीरामचन्द्रजी के वियोगजनित शोक से संतप्त है और वनवास का उसे अभ्यास है, अतः उस वनचारिणी का इधर आना सम्भव है ॥ ४७ ॥

वनेचराणां सततं नूनं स्पृहयते पुरा ।

रामस्य दयिता भार्या जनकस्य सुता सती ॥४८॥

श्रीरामचन्द्रजी की प्रिय भार्या और सती जनकनन्दिनी, वन के मृगों और पक्षियों पर अति प्रेम रखती थी ॥ ४८ ॥

सन्ध्याकालमनाः श्यामा ध्रुवमेष्यति जानकी ।

नदीं चेमां शिवजलां सन्ध्यार्थे वरवर्णिनी ॥४९॥

प्रातः और संध्याकाल में स्नान, जप आदि करने वाली तथा सदा सोलह वर्ष जैसी देख पड़ने वाली तथा सुन्दर वर्ण वाली जानकी, इस नदी के स्वच्छ जल में स्नानादि तथा *ईश्वरोपासना करने अवश्य आवेंगी ॥ ४९ ॥

१ वनस्यास्य विचक्षणा — वनसम्बन्धव्यन्वेषणादिकुशला । (गो०)

* "सन्ध्यार्थे" का अर्थ टीकाकारों ने ईश्वरोपासना इसलिए किया है कि, धर्मशास्त्रों ने स्त्रियों को, पुरुषों की तरह वैदिक विधि विधान से सन्ध्योपासन करने का अधिकार नहीं दिया ।

तस्याश्चाप्यनुरुपेयमशोकवनिका शुभा ।

शुभा या पार्थिवेन्द्रस्य पत्नी रामस्य संमता ॥५०॥

राजेन्द्र श्रीरामचन्द्र की श्रेष्ठ एवं प्यारी भार्या जानकी के आने के लिए यह उत्तम अशोकवाटिका सर्वथा उपयुक्त भी है ॥ ५० ॥

यदि जीवति सा देवी ताराधिपनिभानना ।

आगमिष्यति साऽवश्यमिमां शिवजलां नदीम् ॥५१॥

यदि वह चन्द्राननी जानकी बची जीती है; तो वह शुभ या शुद्ध जल वाली इस नदी के तट पर अवश्य ही आवेगी ॥ ५१ ॥

एवं तु मत्वा हनुमान्महात्मा

प्रतीक्षमाणो मनुजेन्द्रपत्नीम् ।

अवेक्षमाणश्च ददर्श सर्व

सुपुष्पिते पत्रघने निलीनः ॥५२॥

इस प्रकार महात्मा हनुमानजी उस फूले हुए शिशपावृक्ष के घने पत्तों में अपने को छिपाए, सीता के आने की प्रतीक्षा करते हुए और चारों ओर आँख फेला कर देखते हुए, बैठे रहे ॥ ५२ ॥

सुन्दरकाण्ड का चौदहवां सर्ग पूरा हुआ ।

—*—

पञ्चदशः सर्गः

स वीक्षमाणस्तत्रस्थो मार्गमाणश्च मैथिलीम् ।

अवेक्षमाणश्च महीं सर्वा तामन्ववैक्षत ॥१॥

हनुमानजी उस वृक्ष पर बैठे हुए, सीताजी को ढूँढ़ने के लिए पृथिवी पर चारों ओर दृष्टि फैला कर देख रहे थे ॥ १ ॥

सन्तानकलताभिश्च पादपैरुपशोभिताम् ।

दिव्यगन्धरसोपेतां सर्वतः समलंकृताम् ॥२॥

वह वन कल्पवृक्षों की लताओं और वृक्षों से शोभित, दिव्य गन्धों और

तां स नन्दनसङ्काशां मृगपक्षिभिरावृताम् ।

हर्म्यप्रासादसंवाधां कोकिलाकुलनिःस्वनाम् ॥३॥

वह वन नन्दनवन के तुल्य, मृगों और पक्षियों से पूर्ण अटारियों से युक्त, भवनों से सघन और कोकिल की कूज से कूजित था ॥ ३ ॥

काञ्चनोत्पलपद्माभिर्वापीभिरुपशोभिताम् ।

बह्वासनकुथोपेतां बहुभूमिगृहायुताम् ॥४॥

उसमें सुवर्ण के कमलों वाली वापियाँ थीं और वहाँ बैठने के लिए सुन्दर बैठकी बनी हुई थीं और उनपर बिछोने पड़े हुए थे । उसमें पृथिवी के नीचे अनेक तहखाने भी थे ॥ ४ ॥

सर्वर्तुकुसुमैः रम्यां फलवद्भिश्च पादपैः ।

पुष्पितानामशोकानां श्रिया सूर्योदयप्रभाम् ॥५॥

प्रदीप्तामिव तत्रस्थो हनुमानन्ववक्षत ।

निष्पत्रशाखां विहगैः क्रियमाणामिवासकृत् ॥६॥

उसमें ऐसे वृक्ष लगे हुए थे, जिनमें सब ऋतुओं में फल और फूल लग रहे थे । फूले हुए अशोक वृक्ष की कान्ति से मानों वहाँ सूर्योदय की प्रभा फैल रही थी । हनुमानजी ने देखा कि, पेड़ों की डालियों पर अनेक पक्षी अपने दोनों पंखों को फैलाए और पत्तों को ढँके बैठे थे, जिसमें ऐसा जान पड़ता था, मानों वृक्षों की डालियों में पत्ते हैं ही नहीं ॥ ५ ॥ ६ ॥

विनिष्पतद्भिः शतशश्चित्रैः पुष्पावतंसकैः^१ ।

आमूलपुष्पनिचितैरशोकैः शोकनाशनैः ॥७॥

सैकड़ों रंग-विंगे पक्षी जो अपनी चोंचों में फूलों को दबाए हुए थे, आभूषणों से सजे हुए से जान पड़ते थे । जड़ से लेकर फुनगी तक फूले हुए और मन को हर्षित करने वाले अशोक वृक्ष ॥ ७ ॥

१ पाठान्तरे—मारुतिः समुदैक्षत । २ पुष्पावतंसकैः—चञ्चुपुटलग्नपुष्पा-
संकृतैरित्यर्थः । (गो०)

पुष्पभारातिभारैश्च स्पृशद्भिरिव मेदिनीम् ।

कर्णिकारैः कुसुमितैः किंशुकैश्च सुपुष्पितैः ॥८॥

फूलों के बोझ से झुक कर, मानो पृथिवी को छू रहे थे । फूले हुए कनैर और टेसू के फूलों की ॥ ८ ॥

स देशः प्रभया तेषां प्रदीप्त इव सर्वतः ।

पुंनागाः सप्तपर्णाश्च चम्पकोद्दालकास्तथा ॥९॥

प्रभा से, वह स्थान सर्वत्र प्रदीप्त सा जान पड़ता था अर्थात् उन लाल लाल फूलों से ऐसा जान पड़ता था मानो, चारों ओर आग लगी हुई है । नागकेसर, छित्तिऊन, चंपा, लसोड़ा ॥ ९ ॥

विवृद्धमूला बहवः शोभन्ते स्म सुपुष्पिताः ।

शातकुम्भनिभाः केचित्केचिदग्निशिखोपमाः ॥१०॥

आदि बड़ी-बड़ी जड़ों वाले फूले हुए वृक्ष वहाँ की शोभा बढ़ा रहे थे । इन वृक्षों में कोई तो सुनहले रंग के, कोई अग्नि की तरह जाल रंग के ॥ १० ॥

नीलाञ्जननिभाः केचित्तत्राशोकाः सहस्रशः ।

नन्दनं विबुधोद्यानं चित्रं चैत्ररथं यथा ॥११॥

अतिवृत्तमिवाचिन्त्यं दिव्यं रम्यं श्रिया वृतम् ।

द्वितीयमिव चाकाशं पुष्पज्योतिर्गणायुतम् ॥१२॥

और कोई काजल की तरह काले रंग के थे । इस प्रकार के रंग-विरंगे हजारों अशोक वृक्ष वहाँ थे । यह अशोकवाटिका इन्द्र के नन्दनकानन और कुबेर के चैत्ररथ नामक उद्यान से भी उत्तमता, रमणीयता और सौन्दर्य में बढ़ी-चढ़ी थी । इसके सौंदर्य की कल्पना भी करना सम्भव नहीं है । कहें तो कह सकते हैं कि, रावण का अशोक उद्यान पुष्परूपी तारागण से युक्त दूसरे आकाश के समान था ॥ ११ ॥ १२ ॥

पुष्परत्नशतैश्चित्रं पञ्चमं सागरं यथा ।

अथवा पुष्परूपी सैकड़ों रंग-विरंगे रत्नों से भरा पाँचवाँ सागर था । सब ऋतुओं में इसमें फूलों के ढेर लगे रहते थे और मधुर गंधयुक्त वृक्षों से यह सँवारा हुआ था ॥ १३ ॥

नानानिनादैरुद्यानं रम्यं मृगगणैर्द्विजैः ।

अनेकगन्धप्रवहं पुण्यगन्धं मनोरमम् ॥१४॥

शैलेन्द्रमिव गन्धाढ्यं द्वितीयं गन्धमादनम् ।

अशोकवनिकायां तु तस्यां वानरपुङ्गवः ॥१५॥

इसमें विविध प्रकार के पक्षी कूजा करते और तरह-तरह के पक्षी और मृग रहा करते थे । विविध प्रकार की मनोहर सुगंधों से सुवासित मानो यह वृक्षों गिरिश्रेष्ठ गंधमादन था । इस अशोकवाटिका में हनुमानजी ने ॥ १४ ॥ १५ ॥

स ददर्शविदूरस्थ चैत्यप्रासादमुच्छ्रितम् ।

मध्ये स्तम्भसहस्रेण स्थितं कैलासपाण्डुरम् ॥१६॥

समीप ही एक ऊँचा और गोलाकार भवन देखा । उसके बीच में एक हजार खंभे थे और उसका रंग कैलास पर्वत की तरह सफेद था ॥ १६ ॥

प्रवालकृतसोपानं तप्तकाञ्चनवेदिकम् :

मुष्णन्तमिव चक्षूंषि द्योतमानमिव श्रिया ॥१७॥

उसकी सीढ़ियाँ मूँगे की और उसके चबूतरे सोने के थे । वह भवन ऐसा चमक रहा था कि उसकी ओर देखने से आँखें चौंधिया जाती थीं ॥ १७ ॥

विमलं प्रांशुभावत्वादुल्लिखन्तमिवाम्बरम् ।

ततो मलिनसंवीतां राक्षसीभिः समावृताम् ॥१८॥

उपवासकृशां दीनां निःश्वसन्तीं पुनः पुनः ।

ददर्श शुक्लपक्षादौ चन्द्ररेखामिवामलाम् ॥१९॥

वह भवन बहुत साफ-स्वच्छ था और ऊँचाई में आकाश से बातें करता था । उसमें मैले कपड़ पहिन हुए और राक्षसियों से घिरी, उपवास से कृश, उदास और बार-बार लंबी सांस लेती ई और शुक्लपक्ष के आरम्भ की चन्द्ररेखा की तरह निर्मल, एक स्त्री को हनुमानजी ने देखा ॥ १८ ॥ १९ ॥

मन्दं प्रख्यायमानेन रूपेण रुचिरप्रभाम् ।

पिनद्धां धूमजालेन शिखामिव विभावसोः ॥२०॥

मनोहर कान्तियुक्त सीता जी का रूप, जो धुएँ से ढँकी हुई अग्निशिखा की तरह बड़ी कठिनाई से देखने में आता था, हनुमानजी ने देखा ॥ २० ॥

पीतेनैकेन संवीतां क्लिष्टेनोत्तमवाससा ।

सपङ्कामनलंकारां विषयामिव पद्मिनीम् ॥२१॥

वह एक पुरानी पीले रंग की उत्तम साड़ी पहिने हुए और आभूषण रहित होने से पुष्पहीन कमलिनी की तरह शोभाहीन जान पड़ती थीं ॥ २१ ॥

पीडितां दुःखसन्तप्तां परिम्लानां तपस्विनीम् ।

ग्रहेणाङ्गारकेणैव पीडितामिव रोहिणीम् ॥२२॥

पीड़ित और दुःख से सन्तप्त, अत्यन्त दुर्बल तपस्विनी जानकी—मङ्गलग्रह से सताई हुई रोहिणी की तरह, उदास जान पड़ती थीं ॥ २२ ॥

अश्रुपूर्णमुखीं दीनां कृशामनशनेन च ।

शोकध्यानपरां दीनां नित्यं दुःखपरायणाम् ॥२३॥

सदा शोकान्वित और चिन्तित और उदास रहने और उपवास करने के कारण, वह दुबली हो गई थीं और उनकी आँखों से आँसुओं की धारा बह रही थी ॥ २३ ॥

स्त्रियं जनमपश्यन्तीं पश्यन्तीं राक्षसीगणम् ।

स्वगणेन मृगीं हीनां श्वगणाभिवृतामिव ॥२४॥

उनके नेत्रों के सामने सदा राक्षसियां रहा करती थीं । वह अपने प्रियजन श्रीरामचन्द्र और लक्ष्मण को न देखने के कारण, झुंड से बिछड़ी और शिकारी कुत्तों से घिरी हिरनी की तरह त्रस्त और घबड़ाई हुई थीं ॥ २४ ॥

नीलनागाभया वेण्या जघनं गतयैकया ।

नीलया 'नीरदापाये वनराज्या महीमिव ॥२५॥

काले साँप की तरह जो चोटी उनकी जाँघ पर पड़ी थी वह ऐसी जान पड़ती थी जैसे शरद ऋतु में नील वर्ण वाली वनपंक्ति से पृथिवी जान पड़ती है ॥ २५ ॥

सुखार्हा दुःखसन्तप्तां व्यसनानामकोविदाम् ।

तां समीक्ष्य विशालाक्षीमधिकं मलिनां कृशाम् ॥२६॥

तर्कयामास सीतेति कारणैरुपपादिभिः ।

ह्लियमाणा तदा तेन रक्षसा कामरूपिणा ॥२७॥

सुख भोगने योग्य और कभी दुःख न भोगे हुए, किन्तु अब दुःखसन्तप्त, मलिन वेश बनाए और दुबली-पतली उस विशाल नयनी को देख, हनुमानजी ने तर्क-वितर्क द्वारा अनेक कारणों से अपने मन में निश्चय किया कि, यही सीता है । वह मन ही मन कहने लगे कि, कामरूपी रावण जब इनको हर कर लिये आता था ॥ २६ ॥ २७ ॥

यथारूपा हि दृष्टा वै तथारूपेयमङ्गना ।

पूर्णचन्द्राननां सुभ्रूं चारुवृत्तपयोधराम् ॥२८॥

तब मैंने जैसी रूप वाली स्त्री देखी थी, वैसा ही रूप इस स्त्री का है । क्योंकि उसी की तरह यह पूर्णचन्द्रवदनी है, इसकी सुन्दर भाँहें हैं तथा इसके गोल पयोधर हैं ॥ २८ ॥

१ नीरदापाये—शरदि । (गो०)

कुर्वन्तीं प्रभया देवीं सर्वा वितिमिरा दिशः ।

तां नीलकण्ठीं^५ बिम्बोष्ठीं सुसध्यां सुप्रतिष्ठिताम् ॥२६॥

अपने शरीर की कांति से इसने मानो समस्त दिशाओं को प्रकाशित कर रखा है । इसका कण्ठ इन्द्र-नील-मणि-जटित आभूषण की प्रभा से दमक रहा है । इसके अघर कुन्दरू की तरह लाल हैं, कमर पतली और समस्त अङ्ग साँचे में ढले हुए से हैं ॥ २६ ॥

सीतां पद्मपलाशाक्षीं मन्मथस्य रतिं यथा ।

इष्टां सर्वस्य जगतः पूर्णचन्द्रप्रभासिव ॥३०॥

यह कमलनयनी सीता मानो साक्षात् मदन की स्त्री रति है अथवा पूर्णिमा के चन्द्र की चाँदनी की तरह सारे जगत् की इष्टदेवी है ॥ ३० ॥

भूमौ सुतनुमासीनां^४ नियतामिव तापसीम् ।

निःश्वासबहुलां भीरुं भुजगेन्द्रवधूमिव ॥३१॥

यह सुन्दर शरीर वाली सीता मन को वश में किए हुए तपस्विनी की तरह पृथिवी पर बैठी है और त्रस्त नागिन की तरह बार-बार निःश्वास छोड़ रही है ॥ ३१ ॥

शोकजालेन महता विततेन न राजतीस् ।

संसक्तां धूमजालेन शिखामिव विभावसोः ॥३२॥

बड़े भारी शोकजाल में पड़ जाने से सीता अब पूर्ववत् शोभायमान नहीं है । यह इस समय ऐसी जान पड़ती है, मानो धुएँ के बीच अग्निशिखा छिपी हो ॥ ३२ ॥

तां स्मृतीमिव संदिग्धामृद्धिं निपतितामिव ।

विहतामिव च श्रद्धामाशां प्रतिहतामिव ॥३३॥

सन्दिग्धार्थ मन्वादि की उक्तियों की तरह, अथवा क्षीण हुई सम्पत्ति की तरह, अथवा अविश्वासयुक्त श्रद्धा की तरह, अथवा हत आशा की तरह, ॥३३॥

१ नीलकण्ठी—सी भाग्यसूचकेन्द्रनीलमणिमयकण्ठस्थभूषणप्रभया तद्वर्णकण्ठा ।

सोपसर्गा यथा सिद्धिं बुद्धिं सकलुषामिव ।

अभूतेनापवादेन कीर्तिं निपतितामिव ॥३४॥

अथवा विघ्नयुक्त सिद्धि की तरह, अथवा कलुषित (बिगड़ी हुई) बुद्धि की तरह, अथवा असत्य अपवाद की तरह, अथवा लुप्तप्राय कीर्ति की तरह ॥ ३४ ॥

रामोपरोधव्यथितां रक्षोहरणकशिताम् ।

अबलां मृगशावाक्षीं वीक्षमाणां समन्ततः^१ ॥३५॥

राक्षस द्वारा हरी जाने पर तथा श्रीरामचन्द्रजी से मिलने में बाधा पड़ने के कारण, शोक से विकल मृगशावकनयनी यह अबला, घबड़ा कर चारों ओर देख रही है ॥ ३५ ॥

बाष्पाम्बुपरिपूर्णं कृष्णवक्राक्षिपक्ष्मणा ।

वदनेनाप्रसन्नेन निःश्वसन्तीं पुनः पुनः ॥३६॥

काली बरोनियों से युक्त आँसू-भरे नेत्रों और उदास मुख वाली वह अबला बार-बार साँसें ले रही है ॥३६॥

मलपङ्कधरां दीनां मण्डनार्हामण्डिताम् ।

प्रभां नक्षत्रराजस्य कालमेघैरिवावृताम् ॥३७॥

यह आभूषण धारण करने योग्य होने पर भी आभूषण शून्य सी हो रही है और इसके शरीर में मैल लगा हुए हैं तथा यह अत्यन्त उदास हो रही है; मानो प्रलयकालीन मेघों से ढँकी चन्द्रमा की प्रभा हो ॥३७॥

तस्य सन्दिदिहे बुद्धिर्मुहुः सीतां निरीक्ष्य तु ।

आम्नायानामयोगेन विद्यां प्रशिथिलामिव ॥३८॥

इस प्रकार सीता को देख, हनुमानजी की बुद्धि वैसे ही चक्कर में पड़ गई, जैसे अनम्यस्त विद्या, शिथिल पड़ जाती है ॥३८॥

१ पाठान्तरे—“ततस्ततः ।”

दुःखेन बुबुधे सीतां हनुमाननलङ्कृताम् ।

संस्कारेण यथा हीनां वाचमर्थान्तरं गताम् ॥३६॥

हनुमानजी ने सीता को अलंकारहीन देख कर, शब्दव्युत्पत्तिहीन अर्थान्तर प्रतिपादक किसी वाक्य की तरह, बड़ी कठिनाई से पहचाना ॥३६॥

तां समीक्ष्य विशालाक्षीं राजपुत्रीमनिन्दिताम् ।

तर्कयामास सीतेति कारणैरुपपादिभिः ॥४०॥

अनिन्दिता, विशालाक्षी राजपुत्री सीता को देख कर, हनुमानजी ने कई कारणों के आधार पर तर्क-वितर्क किया और विचारने लगे कि, क्या यही सीता है ? ॥४०॥

वेदेह्या यानि चाङ्गेषु तदा रामोऽन्वकीर्तयत् ।

तान्याभरणजालानि शाखाशोभीन्यलक्षयत् ॥४१॥

सीताजी को पहिचानने का मुख्य कारण यह था कि, श्रीरामचन्द्र ने सीता के शरीर पर जिन आभूषणों का होना बतला दिया था, उनमें से बहुत से आभूषण हनुमानजी ने सीता के शरीर पर देखे ॥४१॥

सुकृतौ कर्णवेष्टौ च श्वदंष्ट्रौ च सुसंस्थितौ ॥

मणिविद्रुमचित्राणि हस्तेष्वाभरणानि च ॥४२॥

श्यामानि चिरयुक्तत्वात्तथा संस्थानवन्ति च ।

तान्येवैतानि मन्येऽहं यानि रामोऽन्वकीर्तयत् ॥४३॥

कानों में बहुत अच्छे बने हुए कुण्डल और कुत्ते के दाँतों के आकार की कानों की तर्कियाँ और हाथों में मूँगा तथा मणियों के जड़ाऊ कंगन; जो बहुत दिनों से साफ न करने के कारण काले हो गए थे, किन्तु थे यथास्थान (इन्हें देख हनुमानजी ने मन ही मन कहा कि) वे ये ही भूषण हैं जिनको श्रीरामचन्द्रजी ने बतलाया था ॥४२॥४३॥

तत्र यान्यवहीनानि तान्यहं नोपलक्षये ।

यान्यस्या नावहीनानि तानीमानि न संशयः ॥४४॥

किन्तु उन बतलाए हुआओं में कई नहीं देख पड़ते हैं । सो वे गिर गए हैं
या खो गए हैं । परंतु जो मौजूद हैं, वे निस्सन्देह वे ही हैं ॥४४॥

पीतं कनकपट्टाभं स्रस्तं तद्वसनं शुभम् ।

उत्तरीयं नगासक्तं तदा दृष्टं प्लवङ्गमैः ॥४५॥

उनमें से जरदोजी का पीला डुपट्टा जो पर्वत पर खसक कर गिर पड़ा
था, उसे तो हम सब वानरों ने देखा ही था ॥४५॥

भूषणानि विचित्राणि दृष्टानि धरणीतले ।

अनयैवापविद्धानि स्वनवन्ति महान्ति च ॥४६॥

अथवा कई एक उत्तम (अथवा अद्भुत) आभूषण जो पृथिवी पर पड़े
हुए देखे थे और जिनके गिरने पर बड़ा झन-झन शब्द हुआ था, इन्हीं के
गिराए हुए थे ॥४६॥

इदं चिरगृहीतत्वाद्वसनं क्लिष्टवत्तरम् ।

तथापि नूनं तद्वर्णं तथा श्रीमद्यथेतरत् ॥४७॥

यद्यपि बहुत दिनों की पहिनी हुई होने के कारण इनकी ओढ़नी मसली
हुई सी और मैली हो गई है; तो भी उसकी रङ्गत्त नहीं उड़ी है और जो
वस्त्र हमें वहाँ मिला था उसी की तरह यह चटकदार बनी हुई है ॥४७॥

इयं कनकवर्णाङ्गी रामस्य महिषी प्रिया ।

प्रनष्टाऽपि सती याऽस्य मनसो न प्रणश्यति ॥४८॥

यह सुवर्णाङ्गी श्रीरामजी की प्यारी पटरानी पतिव्रता सीता, यद्यपि
श्रीरामचन्द्र के निकट नहीं है, तो भी श्रीरामजी के मन से दूर नहीं
हुई है ॥४८॥

इयं सा यत्कृते रामश्चतुर्भिः परितप्यते ।

कारुण्येनानृशंस्येन शोकेन मदनेन च ॥४९॥

यह वही है, जिसके लिए श्रीरामचन्द्रजी चार प्रकार से सन्तप्त हो रहे
हैं । अर्थात् कारुण्य, आनृशंस्य, शोक और मदन से ॥४९॥

१ पाठान्तरे—“मह्यानि ।”

स्त्री प्रनष्टेति कारुण्यादाश्रितेत्यानुशंस्यतः ।

पत्नी नष्टेति शोकेन प्रियेति मदनेन च ॥५०॥

स्त्री हरण हो गई इस कारण करुण, आश्रितजन की रक्षा न कर पाई इसलिए दयालुता, भार्या का पता नहीं चलता इसका शोक और प्रिया का वियोग होने से कामदेव की पीड़ा । ये चार प्रकार के शोक श्रीरामचन्द्रजी को सता रहे हैं ॥५०॥

अस्या देव्या यथा रूपमङ्गप्रत्यङ्गसौष्ठवम् ।

रामस्य च यथा रूपं तस्येयमसितेक्षणा ॥५१॥

इस देवी का जैसा रूप लावण्य और अंग-प्रत्यंग का सौंदर्य है, वैसा ही श्रीरामचन्द्रजी का भी है । अतः इससे तो यह श्रीरामचन्द्रजी ही की प्यारी सीता जान पड़ती है ॥५१॥

अस्या देव्या मनस्तस्मिस्तस्य चास्यां प्रतिष्ठितम् ।

तेनेयं स च धर्मात्मा मुहूर्तमपि जीवति ॥५२॥

इस देवी का मन श्रीरामचन्द्रजी में है और श्रीरामचन्द्रजी का मन इसमें है, इसलिए ये सीता देवी और वे धर्मात्मा श्रीरामचन्द्रजी, अब तक जी रहे हैं । नहीं तो (ये दोनों) एक क्षण भी नहीं जी सकते थे ॥५२॥

दुष्करं कृतवान् रामो हीनो यदनया प्रभुः ।

धारयत्यात्मनो देहं न शोकेनावसीदति ॥५३॥

इनके विरह में श्रीरामचन्द्रजी का जीते रहना बड़ा ही दुष्कर कार्य है । आश्चर्य है, सीताजी के विरह-जन्य-शोक से पीड़ित ! ओकर भी, श्रीरामचन्द्रजी अब तक जीवित हैं, नहीं तो इनकी विरह-जन्य-शोक से उनका (श्रीरामचन्द्रजी का) नष्ट हो जाना कोई आश्चर्य की बात न थी ॥५३॥

दुष्करं कुरुते रामो य' इमां मत्तकाशिनीम् ।

विना सीतां महाबाहुर्मुहूर्तमपि जीवति ॥५४॥

मेरी समझ में तो महाबाहु श्रीरामचन्द्रजी यह बड़ा ही दुष्कर कार्य कर

रहे हैं कि, सीता जैसी अनुरागवती पत्नी के बिना वे मुहूर्त भर भी जीवित रह रहे हैं ॥५४॥

एवं सीतां तदा दृष्ट्वा हृष्टः पवनसम्भवः ।

जगाम मनसा रामं प्रशशंस च तं प्रभुम् ॥५५॥

इति पञ्चदशः सर्गः ॥

पवननन्दन ने इस प्रकार सीता को देखा और वे बहुत प्रसन्न हुए और मनसा श्रीरामचन्द्रजी के समीप जा, उनकी प्रशंसा अथवा स्तुति करने लगे ॥५५॥

सुन्दरकाण्ड का पन्द्रहवाँ सर्ग पूरा हुआ ।

--❀--

षोडशः सर्गः

प्रशस्य तु प्रशस्तव्यां सीतां तां हरिपुङ्गवः ।

गुणाभिरामं रामं च पुनश्चिन्तापरोऽभवत् ॥१॥

प्रशंसा करने योग्य सीताजी की प्रशंसा कर और गुणाभिराम श्रीरामचन्द्रजी के गुणानुवाद कर, हनुमानजी फिर सोचने-विचारने लगे ॥१॥

स मुहूर्तमिव ध्यात्वा बाष्पपर्याकुलेक्षणः ।

सीतामाश्रित्य तेजस्वी हनुमान्विललाप ह ॥२॥

एक मुहूर्त भर कुछ सोच कर तेजस्वी हनुमानजी नेत्रों में आँसू भर और सीता के लिए विलाप कर, मन ही मन कहने लगे ॥२॥

मान्या गुरुविनीतस्य लक्ष्मणस्य गुरुप्रिया ।

यदि सीताऽपि दुःखार्ता कालो हि दुरतिक्रमः ॥३॥

गुरुओं द्वारा सुशिक्षित श्रीलक्ष्मण के ज्येष्ठभ्राता श्रीरामचन्द्रजी की पत्नी सीता, जब ऐसे कष्ट भोग रही हैं, तब दूसरों का कहना ही क्या है ? हा ! काल के प्रभाव को उल्लंघन करना (अथवा काल के प्रभाव से बचना,) सर्वथा दुष्साध्य है ।

रामस्य व्यवसायज्ञा^१ लक्ष्मणस्य च धीमतः ।

नात्यर्थं क्षुभ्यते देवी गङ्गेव जलदागमे ॥४॥

सीताजी, बुद्धिमान श्रीरामचन्द्रजी और लक्ष्मणजी की प्रयत्नशीलता या पराक्रम को भली भाँति जानती है। तभी तो वर्षाकालीन गङ्गा की तरह, अन्य नदियों का जल आने पर भी यह क्षोभ को प्राप्त नहीं हो रही हैं ॥४॥

तुल्यशीलवयोवृत्तां तुल्याभिजनलक्षणाम् ।

राघवोऽर्हति वैदेहीं तं चेयमसितेक्षणा ॥५॥

सचमुच स्वाभाव, वय, चरित्र, कुल और शुभलक्षणों में सीताजी श्रीरामचन्द्रजी की भार्या होने ही योग्य हैं और वे इनके ही योग्य पति हैं ॥५॥

तां दृष्ट्वा नवहेमाभां लोककान्तामिव श्रियम् ।

जगाम मनसा रामं वचनं चेदमब्रवीत् ॥६॥

तदनन्तर सुवर्णाङ्गी लक्ष्मीजी की तरह लोकानन्ददायिनी उन जानकीजी के दर्शन कर, हनुमानजी मन से श्रीरामचन्द्रजी के पास जा कहने लगे ॥६॥

अस्या हेतोर्विशालाक्ष्या हतो वाली महाबलः ।

रावणप्रतिमो वीर्यं कबन्धश्च निपातितः ॥७॥

इन विशालाक्षी सीता के लिए ही तो श्रीरामचन्द्रजी ने महाबली बालि को और रावण की तरह पराक्रमी कबन्ध को मारा था ॥७॥

विराधश्च हतः संख्ये राक्षसो भीमविक्रमः ।

वने रामेण विक्रम्य महेन्द्रेणैव शम्बरः ॥८॥

श्री रामचन्द्रजी ने इन्हीं के लिए युद्ध में भयंकर पराक्रमी विराध को उसी प्रकार मारा था; जिस प्रकार इन्द्र ने शम्बर को ॥८॥

चतुर्दश सहस्राणि रक्षसां भीमकर्मणाम् ।

निहतानि जनस्थाने शरैरग्निशिखोपमैः ॥६॥

इन्हीं के लिए श्रीरामचंद्रजी ने अग्निशिखा की तरह चमचमाते बाणों से जनस्थान-निवासी भयंकर कर्म करने वाले चौदह हजार राक्षसों को मारा था ॥६॥

खरश्च निहतः संख्ये त्रिशिरश्च निपातितः ।

दूषणश्च महातेजा रामेण विदितात्मना ॥१०॥

युद्ध में खर, त्रिशिरा और महातेजस्वी दूषण को प्रसिद्ध श्रीरामचंद्रजी ने मारा था ॥१०॥

ऐश्वर्यं वानराणां च दुर्लभं वालिपालितम् ।

अस्या निमित्ते सुग्रीवः प्राप्तवाँल्लोकसत्कृतम् ॥११॥

इन्हीं के पीछे दुर्लभ वानरों का राज्य, जिसका पालन वालि करता था, लोकमान्य सुग्रीव को मिला ॥११॥

सागरश्च मया क्रान्तः श्रीमान्नदनदीपतिः ।

अस्या हेतोर्विशालाक्ष्याः पुरी चयं निरीक्षिता ॥१२॥

मैंने भी इन्हीं विशालाक्षी जानकी के लिए समुद्र फाँदा और यह लंकापुरी देखी ॥१२॥

यदि रामः समुद्रान्तां मेदिनीं परिवर्तयेत् ।

अस्याः कृते जगच्चापि युक्तमित्येव मे मतिः ॥१३॥

मेरी समझ में तो यदि श्रीरामचंद्रजी इस देवी के लिए, केवल यह पृथ्वी ही नहीं, बल्कि समस्त लोकों को भी उलट दें तो भी उनका ऐसा करना उचित ही होगा ॥१३॥

राज्यं वा त्रिषु लोकेषु सीता वा जनकात्मजा ।

त्रैलोक्यराज्यं सकलं सीताया नाप्नुयात्कलाम् ॥१४॥

यदि त्रिलोकी के राज्य और जनकनन्दिनी की तुलना की जाय, तो त्रिलोकी का राज्य, सीता की एक कला के बराबर भी तो नहीं हो सकता ॥१४॥

इयं सा धर्मशीलस्य मैथिलस्य महात्मनः ।

सुता जनकराजस्य सीता भर्तृदृढव्रता ॥१५॥

क्योंकि धर्मात्मा महात्मा जनक की यह सुता सीता, पातिव्रत धर्म का निर्वाह करने में पूर्ण रूप से दृढ़ हैं ॥१५॥

उत्थिता मेदिनीं भित्वा क्षेत्रे हलमुखक्षते ।

पद्मरेणुभिः कीर्णा शुभैः केदारपांसुभिः ॥१६॥

पद्मरेणु की तरह खेती की धूल से धूसरित, हल की नोंक से जुते हुए खेत से यह पृथिवी को फोड़ कर निकली थी ॥१६॥

विक्रान्तस्यार्यशीलस्य संयुगेष्वनिवर्तिनः ।

स्तुषा दशरथस्यैषा ज्येष्ठा राज्ञो यशस्विनी ॥१७॥

और बड़े पराक्रमी श्रेष्ठस्वभाव वाले और युद्ध में कभी पीठ न दिखाने वाले महाराज दशरथ की महायशस्विनी जेठी पुत्रबधू है ॥१७॥

धर्मज्ञस्य कृतज्ञस्य रामस्य विदितात्मनः ।

इयं सा दयिता भार्या राक्षसीवशमागता ॥१८॥

और धर्मात्मा, कृतज्ञ तथा प्रसिद्ध पुरुष श्रीरामचन्द्रजी की यह प्यारी पत्नी है । सो इस समय यह बेचारी, राक्षसियों के वश में आ पड़ी हैं ॥१८॥

सर्वान्भोगान्परित्यज्य भर्तृस्नेहबलात्कृता ।

अचिन्तयित्वा दुःखानि प्रविष्टा निर्जनं वनम् ॥१९॥

अपने पति के प्रेम की वशवर्तिनी हो, यह घर के समस्त सुखों, और भोगों को त्याग कर और वन के दुखों की रत्ती भर भी परवाह न कर, निर्जन वन में चली आई ॥१९॥

सन्तुष्टा फलमूलेन भर्तृशुश्रूषणे रता ।

या परां भजते प्रीतिं वनेऽपि भवने यथा ॥२०॥

और फल-फल खा कर सन्तुष्ट हो, अपने पति की सेवा करती हुई घर की तरह वन में भी प्रसन्न हो रही थी ॥२०॥

सेयं कनकवर्णाङ्गा नित्यं सुस्मितभाषिणी ।

सहते यातनामेतामनर्थानामभागिनी ॥२१॥

जिसने कभी कोई विपत्ति नहीं झेली, जो सदा हँसमुख बनी रहती थी, वही मह सुवर्ण सदृश वर्ण वाली सीता, कष्टों और अनर्थों को भोग रही है ॥२१॥

इमां तु शीलसम्पन्नां द्रष्टुमर्हति राघवः ।

रावणेन प्रमथितां प्रपामिव पिपासितः ॥२२॥

रावण द्वारा सताई हुई इस सुशीला जानकी को देखने के लिए श्री रामचन्द्रजी उसी तरह उत्सुक हैं जिस तरह पीशाला देखने को प्यासा उत्सुक हुआ करता है ॥२२॥

अस्या नूनं पुनर्लाभाद्राघवः प्रीतिमेष्यति ।

राजा राज्यात्परिभ्रष्टः पुनः प्राप्येव मेदिनीम् ॥२३॥

निश्चय ही इसको पुनः पाकर श्रीरामचन्द्रजी वैसे ही प्रसन्न होंगे; जैसे खोये हुए राज्य को प्राप्त कर राजा प्रसन्न होता है ॥२३॥

कामभोगैः परित्यक्ता हीना बन्धुजनेन च ।

धारयत्यात्मनो देहं तत्समागमलालसा ॥२४॥

माला चन्दनादि सुख-भोगों से वञ्चित और बन्धुबान्धवों से रहित यह जानकी श्रीरामचन्द्रजी से मिलने की आशा ही से प्राण धारण किए हुए है ॥२४॥

नैषा पश्यति राक्षस्यो नेमान्पुष्पफलद्रुमान् ।

एकस्थहृदया नूनं राममेवानुपश्यति ॥२५॥

न तो ये राक्षसियों को और न फले-फूले इन वृक्षों की ओर देखती है । यह तो एकाग्र मन से केवल श्रीरामचन्द्र जी के ध्यान ही में मग्न है ॥२५॥

१ पाठान्तरे—'तत्समागमकाक्षिणी ।'

भर्ता नाम परं नार्या भूषणं भूषणादपि ।

एषा 'विरहिता तेन भूषणार्हा न शोभते ॥२६॥

क्योंकि स्त्रियों के लिए उनका पति ही भूषण है, बल्कि भूषण से भी बढ़ कर ही है । अतः यह पतिवियोग के कारण, शोभा योग्य होने पर भी, शोभायमान नहीं हो रही है ॥२६॥

दुष्करं कुरुते रामो हीनो यदनया प्रभुः ।

धारयत्यात्मनो देहं न दुःखेनावसीदति ॥२७॥

इसके पति श्रीरामचन्द्रजी इसके वियोग में भी जीते हैं; सो सचमुच वे यह बड़ा दुष्कर कार्य कर रहे हैं ॥२७॥

इमामसितकेशान्तां शतपत्रनिभेक्षणाम् ।

सुखार्हा दुःखितां दृष्ट्वा ममापि व्यथितं मनः ॥२८॥

काले केशवाली, कमलनयनी और सुख भोगने योग्य इस जानकी को दुःखी देख, मेरा भी कलेजा मारे दुःख के फटा जाता है ॥२८॥

क्षितिक्षमा पुष्करसन्निभाक्षी

या रक्षिता राघवलक्ष्मणाभ्याम् ।

सा राक्षसीभिर्विकृतेक्षणाभिः

संरक्ष्यते सम्प्रति वृक्षमूले ॥२९॥

हा ! जो पृथिवी के समान क्षमा करने वाली है और जिसकी रक्षा स्वयं श्रीरामचन्द्र और लक्ष्मण करते थे, आज वही कमलनयनी सीता विकट नेत्रों वाली राक्षसियों के पहरों में एक वृक्ष के नीचे बंठी है ॥२९॥

हिमहतनलिनीव नष्टशोभा

व्यसनपरम्परयातिपीडयमाना ।

सहचररहितेव चक्रवाकी

जनकसुता कृपणां दशां प्रपन्ना ॥३०॥

सीता, पाले की मारी कमलिनी की तरह, दुःखों से उत्पीड़ित हो तथा चकवा से रहित चकवी की तरह, शोच्य दशा को प्राप्त हुई है ॥३०॥

अस्मा हि पुष्पावनताग्रशाखाः

श्लोकं दृढं वै जनयन्त्यशोकाः ।

हिमव्यपायेन च मन्दरश्मि-

रभ्युत्थितो नैकसहस्ररश्मिः ॥३१॥

फलों के भार से झुकी हुई अशोक-वृक्ष की ये डालियाँ और वसन्त-कालीन यह निर्मल और सूर्य की अपेक्षा मन्द किरणों वाला यह चन्द्रमा, इस देवी के शोक को और भी अधिक बढ़ा रहे हैं ॥३१॥

इत्येवमर्थं कपिरन्ववेक्ष्य

सीतेयमित्येव निविष्टबुद्धिः ।

संश्रित्य तस्मिन्निषसाद् वृक्षे

बली हरीणामृषभस्तरस्वी ॥३२॥

इति षोडशः सर्गः ॥

महावीर कपिश्रेष्ठ हनुमान इस प्रकार मन ही मन भली भाँति निश्चय कर कि, यही सीता है और अपना प्रयोजन सिद्ध हुआ देख, उसी वृक्ष पर अच्छी तरह बैठ गए ॥३२॥

मुन्दरकाण्ड का सोलहवाँ सर्ग पूरा हुआ ।

—*—

सप्तदशः सर्गः

ततः कुमुदषण्डाभो निर्मलो निर्मलं स्वयम् ।

प्रजगाम नभश्चन्द्रो हंसो नीलमिवोदकम् ॥१॥

उस समय कुमुद पुष्पों की तरह निर्मल चन्द्रमा निर्मल आकाश में, कुछ ऊपर चढ़, वैसे ही शोभित हुआ, जैसे नील जल वाली झील में हंस शोभित होता है ॥१॥

साचिव्यमिव कुर्वन्स प्रभया निर्मलप्रभः ।

चन्द्रमा रश्मिभिः शीतैः सिषेवे पवनात्मजम् ॥२॥

निर्मल प्रभा वाले चन्द्रदेव, अपनी चांदनी से हनुमानजी की सहायता करते हुए, उनको अपनी शीतल किरणों से हर्षित करने लगे ॥२॥

स ददर्श ततः सीतां पूर्णचन्द्रनिभाननाम् ।

शोकभारैरिव न्यस्तां भारैर्नावमिवाभसि ॥३॥

हनुमानजी ने चांदनी के सहारे चन्द्रमुखी सीता को देखा उस समय सीता की दशा मारे शोक के वंसी ही हो रही थी; जैसी कि, अधिक बोझ से लदी हुई नाव की जल में होती है ॥३॥

दिदृक्षमाणौ वैदेहीं हनुमान्पवनात्मजः ।

स ददर्शाविदूरस्था राक्षसीर्घोरदर्शनाः ॥४॥

जानकी को देखते-देखते पवननन्दन हनुमानजी की दृष्टि उन भयङ्कर रूपों वाली राक्षसियों पर पड़ी जो सीताजी के समीप ही बैठी हुई थीं ॥४॥

एकाक्षीमेककर्णा च कर्णप्रावरणां तथा

अकर्णां शङ्खुकर्णां च मस्तकोच्छ्वासनासिकाम् ॥५॥

अतिकायोत्तमाङ्गौ च तनुदीर्घशिरोधराम् ।

ध्वस्तकेशीं^१ तथाऽकेशीं केशकम्बलधारिणीम् ॥६॥

उन राक्षसियों में कोई कानी, कोई बूँची, कोई बहुत बड़े कानों वाली, कोई दोनों कानों से रहित, कोई कील की तरह कानों वाली तथा कोई मस्तक पर नाक वाली और नाक से सांस लेती हुई वहाँ बैठी थीं । उनमें से किसी के शरीर का ऊपरी भाग बहुत बड़ा था किसी की गर्दन पतली और लम्बी थी, किसी के सिर पर थोड़े बाल थे और किसी की चाँद पर बाल

१ ध्वस्तकेशीं—स्वल्पकेशीं । (गो०) २ अकेशीं—अनुत्पन्नकेशीं । (गो०)

उगे ही न थे । किसी के शरीर पर इतने रोम थे कि, वह ऐसी जान पड़ती थी, मानो काला कम्बल ओढ़े हुए है ॥५॥६॥

लम्बकर्णललाटां च लम्बोदरपयोधराम् ।

लम्बोष्ठीं चिबुकोष्ठीं च लम्बास्यां लम्बजानुकाम् ॥७॥

किसी के लम्बे-लम्बे कान और लम्बा कपाल था और किसी का लम्बा पेट और लम्बे पयोधर (स्तन) थे, किसी के लम्बे ग्रोंठ, किसी के ग्रोंठ ठुड्डी तक लटक रहे थे, कोई लम्बे मुख वाली थी और कोई लम्बी जाँघों वाली थी ॥७॥

ह्रस्वां दीर्घां तथा कुब्जां विकटां वामनां तथा ।

करालां भुग्नवक्त्रां च पिङ्गाक्षीं विकृताननाम् ॥८॥

कोई नाटी, कोई लम्बी, कोई कुबड़ी, कोई विकटाकार, कोई बौनी, कोई भयङ्कर रूप वाली, कोई टेढ़े मुख वाली, कोई पीले नेत्रों वाली और कोई विकृत मुख वाली थी ॥८॥

विकृता पिङ्गला काली क्रोधना कलहप्रिया ।

कालायसमहाशूलकूटमुद्गरधारिणी ॥९॥

कोई टेढ़े-मेढ़े अङ्गों वाली, कोई पीली, कोई काली, कोई सदा क्रुद्ध रहने वाली और कोई कलहप्रिया थी । उनमें कोई लोहे का बड़ा शूल और कोई काँटेदार मुद्गर हाथ में लिये हुए थी ॥९॥

वराहमृगशार्दूलमहिषाजशिवामुखी ।

गजोष्ट्रहयपादाश्च निखातशिरसोऽपराः ॥१०॥

किसी का मुख शूकर जैसा, किसी का हिरन जैसा, किसी का शार्दूल जैसा, किसी का भैंसा जैसा, किसी का बकरी जैसा और किसी का स्यारिन जैसा था । किसी के पैर हाथी जैसे, किसी के ऊँट जैसे और किसी के घोड़े जैसे थे । किसी-किसी का सिर माथे में घुसा हुआ था ॥१०॥

१ पाठान्तरे—“चिबुकोष्ठीः” । २ पाठान्तरे—“ह्रस्वदीर्घा”

एकहस्तैकपादाश्च खरकर्ण्यश्वकर्णिकाः ।

गोकर्गोर्हस्तिकर्णोश्च हरिकर्णोस्तथापराः ॥११॥

कोई एक हाथ और कोई एक पैर वालो थो । किसी के कान गधे जैसे, किसी के घोड़े जैसे, किसी के गाय जैसे, किसी के हाथी जैसे तथा किसी के बन्दर जैसे थे ॥११॥

अनासा अतिनासाश्च तिर्यङ्गनासा विनासिकाः ।

गजसन्निभनासाश्च ललाटोच्छ्वासनासिकाः ॥१२॥

किसी के नाक थो ही नहीं, किसी के नाक तो थो, किन्तु वह बहुत बड़ी थो । किसी को नाक टेढ़ी थो और किसी की नासिका की बनावट विशेष तरह की थो । किसी को नाक हाथी की मूँड़ जैसी और किसी की नाक ललाट में थो जिससे वह सांस लेती थो ॥१२॥

हस्तिपादा महापादा गोपादाः पादचूलिकाः ।

अतिमात्रशिरोग्रीवा अतिमात्रकुचोदरीः ॥१३॥

किसी के हाथी जैसे पैर, किसी के महाभारी पैर, किसी के बैलों जैसे पैर और किसी के पैरों पर चोटो जैसे केशों का समूह था । किसी की केवल गर्दन और फिर और किसी के केवल पेट और स्तन ही स्तन देख पड़ते थे ॥१३॥

अतिमात्रास्यनेत्राश्च दीर्घजिह्वानखास्तथा ।

अजामुखोर्हस्तिमुखीर्गोमुखी सूकरीमुखी ॥१४॥

किसी के बड़ा मुख और किसी के बड़े-बड़े नेत्र थे और किसी के लम्बी जीभ और नख थे । कोई बकरे के मुख वाली, कोई हाथी के मुख वाली, कोई गौ के मुख वाली और कोई शूकरी जैसे मुखवाली थो ॥१४॥

हयोष्ट्रखरवक्राश्च राक्षसीधोरदर्शना ।

शूलमुद्गरहस्ताश्च क्रोधना कलहप्रिया ॥१५॥

किसी का मुख थोड़े जैसा, किसी का ऊँट जैसा और किसी का गधे जैसा था । वे सब राक्षसी भयङ्कर रूपवाली थीं । उनके हाथों में शूल और मुद्गर थे तथा वे बड़ी गुस्सैल और झगड़ा करने वाली थीं ॥१५॥

कराला धूम्रकेशीश्च राक्षसीर्वि कृतानना ।

पिबन्ती सततं पानं सदा मांसमुराप्रिया ॥१६॥

वे भयङ्कर और धुएँ के तुल्य केशवाली तथा भयङ्कर मुखों वाली राक्षसियाँ थीं । वे सदा शराब पिया करती थीं क्योंकि उनको शराब पीना और मांस खाना बहुत प्रिय लगता था ॥१६॥

मांसशोणितदिग्धाङ्गीर्मांसशोणितभोजना ।

ता ददर्श कपिश्रेष्ठो रोमहर्षणदर्शना ॥१७॥

उनके शरीर में मांस और रुधिर सना हुआ था, क्योंकि वे रुधिर पीतीं और मांस खाया करती थीं । उनको देखने से देखने वाले के शरीर के रोंगटे खड़े हो जाते थे । ऐसी राक्षसियों को हनुमानजी ने वहाँ देखा ॥१७॥

स्कन्धवन्तमुपासीनाः परिवार्य वनस्पतिम् ।

तस्याधस्ताच्च तां देवीं राजपुत्रीमनिन्दिताम् ॥१८॥

वे सब की सब, उस सघन वृक्ष को घेरे हुए थीं जिसके नीचे सुन्दरी राजपुत्री सीताजी बैठी हुई थीं ॥१८॥

लक्षयामास लक्ष्मीवान्हनुमाञ्जनकात्मजाम् ।

निष्प्रभां शोकसन्तप्तां मलसङ्कलमूर्धजाम् ॥१९॥

हनुमानजी ने जनकनन्दिनी को देखा कि वे प्रभाहीन हो रही हैं और शोक से सन्तप्त हैं तथा उनके सिर के बाल मँल से चीकट हो रहे हैं ॥१९॥

क्षीणपुण्यां च्युतां भूमौ तारां निपतितामिव ।

चारित्रव्यपदेशाढ्यां भर्तृदर्शनदुर्गताम् ॥२०॥

१ चारित्रव्यपदेशाढ्यां—पतिव्रताधर्माचरणव्यातिसम्पन्नम् । (गो०)
CC-0. ASI Srinagar Circle, Jammu Collection. An eGangotri Initiative

मानो क्षीणपुण्य कोई तारा पृथिवी पर गिरा पड़ा है । सीताजी एक प्रतिद्ध पतिव्रता स्त्री हैं । परन्तु इस समय इनको अपने पति का दर्शन दुर्लभ हो रहा है ॥२०॥

भूषणैरुत्तमैर्होनां भर्तृवात्सल्यभूषणाम् ।

राक्षसाधिपसंरुद्धां बन्धुभिश्च विनाकृताम् ॥२१॥

यद्यपि उनके अगों में बढ़िया गहने नहीं हैं; तथापि वे पतिप्रेम रूपी भूषण से भूषित हैं और बन्धुजनों से रहित, वे रावण के यहाँ नजरबन्द हैं ॥२१॥

वियूथां सिंहसंरुद्धां बद्धां गजवधूमिव ।

चन्द्ररेखां पयोदान्ते शारदाभ्रैरिवावृताम् ॥२२॥

उस समय जानकीजी ऐसी जान पड़ती थीं, मानो अपने झुंड से छूटी और बँधी हुई कोई हथिनी, सिंह के चंगुल में फँस गई हो । अथवा वर्षाऋतु के अन्त में मानो चन्द्र की चांदनी शारदीय मेघों में छिप रही हो ॥२२॥

क्लिष्टरूपामसंस्पर्शादयुक्तामिव वल्लकीम् ।

सीतां भर्तृवशे युक्तामयुक्तां राक्षसीवशे ॥२३॥

उबटनादि न लगाने से, वे मानो बहुत दिनों से बिना बजाई बीणा की तरह मलिन हो रही हैं । जो सीताजी अपने पति के पास रहने योग्य हैं वे आज राक्षसियों के क्रूरवटाक्ष की लक्ष्य बनी हुई हैं अथवा राक्षसियों के पहरे में हैं ॥२३॥

अशोकवनिकामध्ये शोकसागरमाप्लुताम् ।

ताभिः परिवृतां तत्र सग्रहामिव रोहिणीम् ॥२४॥

अशोकवाटिका में सीता, मानो शोकसागर में डबती और उतराती हैं अथवा मङ्गल ग्रह से ग्रसित रोहिणी की तरह, उन राक्षसियों से घिरी हुई हैं ॥२४॥

१ राक्षसीवशे अयुक्तां—तद्वचनान्यभ्युपगन्तीमिष्यथः । (गो०)

ददर्श हनुमान्देवीं ^१लतामकुसुमामिव ।

सा मलेन च दिग्धाङ्गी वपुषा चाप्यलंकृता ॥२५॥

हनुमानजी ने अशोकवाटिका में पुष्पहीन लता की तरह, सीताजी को शरीर में मैल लपेटे और शृङ्गाररहित देखा ॥२५॥

मृणाली पङ्कदिग्धेव विभाति न विभाति च ।

मलिनेन तु वस्त्रेण परिक्लिष्टेन भामिनीम् ॥२६॥

संवृतां मृगशावाक्षीं ददर्श हनुमान्कपिः ।

तां देवीं दीनवदनामदीनां भर्तृतेजसा ॥२७॥

सुन्दर होने पर भी सीताजी कीचड़ में सनी हुई नलिनी की तरह शोभाहीन हो रही थीं। हनुमानजी ने देखा कि, मृगनयनी सीताजी अपने शरीर को एक जीर्ण और मैले-कुचैले वस्त्र से ढँके हुए हैं। यद्यपि सीताजी इस समय उदास थीं तथापि वे श्रीरामचन्द्र जी के बल पराक्रम का स्मरण कर, उदास नहीं जान पड़ती थीं ॥२६॥२७॥

रक्षितां स्वेन शीलेन सीतामसितलोचनाम् ।

तां दृष्ट्वा हनुमान्सीतां मृगशावकेनिभेक्षणाम् ॥२८॥

काले-काले नेत्रों वाली सीता जी अपने शील स्वभाव से स्वयं अपने पतिव्रत धर्म की रक्षा कर रही थीं। उन मृगशावकनयनी सीताजी को हनुमानजी ने देखा ॥२८॥

मृगकन्यामिव त्रस्तां वीक्षमाणां समन्ततः ।

दहन्तीमिव निःश्वासैर्वृक्षान्पल्लवधारिणः ॥२९॥

वे मृगछोनी की तरह भयभीत हो, चारों ओर देख रही थीं और अपने निःश्वासें से मानो आसपास के पल्लवधारी वृक्षों को भस्म किए डालती थीं ॥२९॥

१ पाठान्तरे—“लतां कुसुमितामिव” ।

२ भर्तृतेजसा—रामनेत्रः स्मरणेन । (शि०)

सङ्घातमिव शोकानां दुःखस्योर्मिमिवोत्थिताम् ।
 तां क्षमां सुविभक्ताङ्गीं विनाभरणशोभिनीम् ॥३०॥
 प्रहर्षमतुलं लेभे मारुतिः प्रेक्ष्य मैथिलीम् ।
 हर्षजानि च सोऽश्रूणि तां दृष्ट्वा मदिरेक्षणां ॥
 मुमोच हनुमांस्तत्र नमश्चक्रे च राघवम् ॥३१॥

(उस समय हनुमानजी को ऐसा जान पड़ा) मानो शोकसागर से दुःख-
 रूपी लहरें उठ रही हों । क्षमा की साक्षात् मूर्ति, सुन्दर अङ्गों वाली तथा
 बिना आभूषणों के भी शोभायमान जानकीजी को देख, हनुमानजी बहुत
 प्रसन्न हुए । श्रेष्ठ नेत्रों वाली जानकीजी को देख, हनुमानजी आनन्द के आँसू
 बहाने लगे और उन्होंने मनसा श्रीरामचन्द्र जी को प्रणाम किया ॥३०॥३१॥

नमस्कृत्वा स रामाय लक्ष्मणाय च वीर्यवान् ।
 सीतादर्शनसंहृष्टो हनुमान्संवृतोऽभवत् ॥३२॥

इति सप्तदशः सर्गः ॥

महाबली हनुमानजी ने श्रीरामचन्द्रजी और लक्ष्मण जी को मन से
 प्रणाम किया और सीता के दर्शन पाने से अत्यन्त प्रसन्न हो, वे उसी वृक्ष के
 पत्तों में छिप कर बैठ गए ॥३२॥

सुन्दरकाण्ड का सत्रहवां सर्ग पूरा हुआ ।

—:०:—

अष्टादशः सर्गः

तथा विप्रेक्षमाणस्य वनं पुष्पितपादपम् ।
 विचिन्वतश्च वैदेहीं किञ्चिच्छेषा निशाभवत् ॥१॥

पुष्पित वृक्षों से युक्त अशोकवाटिका को देखते-देखते और सीता को खोजते-
 खोजते अकालोत्तरीय पहन कर, अशोकवाटिका में आकर बैठ गए ॥१॥

षडङ्गवेदविदुषां ऋतुप्रवरयाजिनाम् ।

शुश्राव ब्रह्मघोषांश्च विरात्रे^१ ब्रह्मरक्षसाम्^२ ॥२॥

रात बीतने पर षडङ्गवेदों के ज्ञाता और उत्तमोत्तम यज्ञों के करने वाले ब्राह्मण राक्षसों के वेदपाठ की ध्वनि, हनुमानजी ने सुनी ॥२॥

[नोट—इससे जान पड़ता है कि लंका में चारों वर्ण के राक्षस थे और यज्ञ करने और षडङ्गवेदाध्ययन करने वाले ब्राह्मण राक्षस भी वहाँ रहा करते थे । “ब्रह्मरक्षसाम्” का अर्थ गोविन्दराज जी ने “ब्राह्मणत्वविशिष्टरक्षसाम्” किया है । यही अर्थ युक्तियुक्त जान पड़ता है । ब्राह्मण और राक्षस ये दोनों बातें परस्पर विरोध रखने वाली हैं । हाँ कोई कोई जीव राक्षस योनि में जन्म लेकर भी पूर्व जन्म के संस्कारवश ब्राह्मणत्वयुक्त हो सकता है । यह भी सम्भव है कि रावण, पुलस्त्य वंशी ऋषि सन्तान था; किन्तु कर्म राक्षसों जैसे किया करता था तो भी अपने वंश की मर्यादा की रक्षा के हेतु उसे ब्राह्मणों की आवश्यकता पड़ती थी—अतः राजपीरोहिष्य के प्रलोभन में पड़, कतिपय राक्षसों ने ब्राह्मण वृत्ति स्वीकार कर ली हो—अतः उनको ही आदि कवि ने “ब्रह्मरक्षसाम्” लिखा है ।]

अथ मङ्गलवादित्रैः शब्दैः श्रोत्रमनोहरैः ।

प्राबुध्यत महाबाहुर्दशग्रीवो महाबलः ॥३॥

तदनन्तर मङ्गलसूचक वाजों की कर्णमधुर ध्वनि के साथ महाबली एवं महावीर रावण जगाया गया ॥३॥

विबुध्य तु यथाकालं राक्षसेन्द्रः प्रतापवान् ।

क्षस्तमाल्याम्बरधरो वैदेहीमन्वचिन्तयत् ॥४॥

यथासमय प्रतापी रावण सो कर उठ बैठा और सोते में खसकी हुई मालाओं और वस्त्रों को सम्हालता हुआ वह सीता के विषय में सोचने विचारने लगा ॥४॥

१ विरात्रे—राज्यावसाने । (शि०) २ ब्रह्मरक्षसाम् ब्राह्मणत्वविशिष्टरक्ष-
साम् । (गो०) ब्राह्मणराक्षसानाम् । (गो०)
CC-0. ASI Srinagar Circle, Jammu Collection. An eGangotri Initiative

भृशं नियुक्तस्तस्यां च मदनो न मदोत्कटः ।

न स तं राक्षसः कामं शशाकात्मनि गूहितुम् ॥५॥

क्योंकि वह रावण अत्यन्त कामासक्त था अतः उसकी सीता में अत्यन्त आसक्ति थी । साथ ही वह अपने काम-वेग को रोकने में सर्वथा असमर्थ था ॥५॥

स सर्वाभरणैर्युक्तो बिभ्रच्छ्रियमनुत्तमाम् ।

तां नगैर्बहुभिर्जुष्टां सर्वपुष्पफलोपगैः ॥६॥

रावण समस्त आभूषणों को पहिनने के कारण अपूर्व शोभा धारण कर, सर्वऋतु में फलने-फूलने वाले वृक्षों से युक्त ॥६॥

वृतां पुष्करिणीभिश्च नानापुष्पोपशोभिताम् ।

सदामदैश्च विहगैर्विचित्रां परमाद्भुतैः ॥७॥

तथा अनेक पुष्करिणियों से तथा विविध प्रकार के पुष्पों से शोभित तथा परम अद्भुत एवं मतवाले पक्षियों से कूजित ॥७॥

ईहामृगैश्च विविधैर्जुष्टां दृष्टिमनोहरैः ।

वीथीः सम्प्रेक्षमाणश्च मणिकाञ्चनतोरणाम् ॥८॥

तथा देखने में सुन्दर अनेक प्रकार के बनावटी मृगों (खिलौनों) से सुसज्जित तथा मणि और काञ्चन के तोरणों तथा उद्यान-वीथियों को देखता हुआ ॥८॥

नानामृगगणाकीर्णां फलैः प्रपतितैर्वृताम् ।

अशोकवनिकामेव प्राविशत्सन्ततद्रुमाम् ॥९॥

तथा अनेक प्रकार के बनैले जन्तुओं से युक्त, चुए हुए पके फलों से भरे-पूरे और सघन वृक्षों से पूर्ण, उस अशोकवाटिका में पहुँचा ॥९॥

अङ्गनाशतमात्रं तु तं व्रजन्तमनुव्रजत् ।

महेन्द्रमिव पौलस्त्यं देवगन्धर्वयोषितः ॥१०॥

उसके पीछे-पीछे सैकड़ों स्त्रियाँ भी वैसे ही चली जाती थीं जैसे देवता और गन्धर्वों की स्त्रियाँ इन्द्र के पीछे चलती हैं ॥१०॥

दीपिकाः काञ्चनीः काश्चिज्जगृहस्तत्र योषितः ।

वालव्यजनहस्ताश्च तालवृन्तानि चापराः ॥११॥

किसी-किसी स्त्री के हाथ में सुवर्ण के दीपक (अर्थात् लालटेन) किसी के हाथ में चेंबर और किसी के हाथ में ताड़ के पंखे थे ॥११॥

काञ्चनैरपि भृङ्गारैर्जह्नः सलिलमग्रतः ।

मण्डलाग्रान्वृसींश्चैव गृह्यान्वाः पृष्ठतो ययुः ॥१२॥

कोई-कोई जल से भरी सुवर्ण को झारी हाथ में लिये हुए आगे चलती थीं और कोई गोल आसन लिए हुए, पीछे चली जाती थीं ॥१२॥

काचिद्रत्नमयी^१ पात्रौ पूर्णा पानस्य भामिनी ।

दक्षिणा दक्षिणेनैव तदा जग्राह पाणिना ॥१३॥

कोई-कोई चतुर स्त्री दाहिने हाथ में मदिरा से भरी साफ रत्नजटित सुराही लिये हुए चली जाती थी ॥१३॥

राजहंसप्रतीकाशं छत्रं पूर्णशशिप्रभम् ।

सौवर्णदण्डमपरा गृहीत्वा पृष्ठतो ययौ ॥१४॥

कोई राजहंस की तरह सफेद और पूर्णमासी के चन्द्रमा की तरह गोल और सोने की डंडी वाला छत्र रावण के ऊपर ताने हुए उसके पीछे जा रही थी ॥१४॥

निद्रामदपरीताक्ष्यो रावणस्योत्तमाः स्त्रियः ।

अनुजग्मुः पतिं वीरं घनं विद्युत्लता इव ॥१५॥

नींद और मदिरा के नशे से अलसानी रावण की सुन्दरी स्त्रियाँ, उसी प्रकार अपने वीर पति के पीछे चली जा रही थीं, जिस प्रकार मेघ के पीछे बिजली चमकती है ॥१५॥

व्याविद्धहारकेयूराः समामदितवर्णकाः ।

समागलितकेशान्ताः सस्वेदवदनास्तथा ॥१६॥

उन स्त्रियों की कण्ठमालाएँ और बाजूबंद अपने-अपने स्थानों से कुछ खसक गए थे और उलट-पुलट गए थे । उनमें से अनेक के अंगराग छूट गए थे, उनके सिरों के जूड़े खुल गए थे और उनके मुखों पर पसीने की बूँदें झलक रही थीं ॥१६॥

घूर्णन्त्यो मदशेषेण निद्रया च शुभाननाः ।

स्वेदक्लिष्टाङ्गकुसुमाः सुमात्याकुलमूर्धजाः ॥१७॥

वे सुन्दरी स्त्रियाँ नशे की और नींद की खुमारी से डगमगाती, पसीने से भीगे फूलों को धारण किए तथा जूड़ों में फूल सजाए हुए थीं ॥१७॥

प्रयान्तं नैर्ऋतपतिं नार्यो मदिरलोचनाः ।

बहुमानाच्च कामाच्च प्रिया भार्यास्तमन्वयुः ॥१८॥

इस प्रकार मदमाते नैनों वाली वे सब स्त्रियाँ, अति आदर के साथ और कामपीड़ित हो, अपने पति के पीछे-पीछे चली जाती थीं ॥१८॥

स च कामपराधीनः पतिस्तासां महाबलः ।

सीतासक्तमना मन्दो मदाञ्चितगतिर्बभौ ॥१९॥

उनका वह महाबली और कामासक्त पति रावण, सीता पर लट्टू था तथा नशे में चूर, झूमता हुआ, धीरे-धीरे चला जाता था ॥१९॥

ततः काञ्चीनिनादं च नूपुराणां च निःस्वनम् ।

शुश्राव परमस्त्रीणां स कपिर्महितात्मजः ॥२०॥

पवननन्दन हनुमानजी ने उन सुन्दरी स्त्रियों की करघनियों और नूपुरों की झंकार को सुना ॥२०॥

तं चाप्रतिमकर्माणमचिन्त्यबलपौरुषम् ।

द्वारदेशमनुप्राप्तं ददर्श हनुमान्कपिः ॥२१॥

हनुमानजी ने देखा कि, वह अनुपम कर्मा, अचिन्त्य एवं असाधारण बल और पुरुषार्थ से युक्त रावण, उस वाटिका के द्वार पर आ पहुँचा है ॥२१॥

दीपिकाभिरमेकाभिः समन्तादवभासितम् ।

गन्धतैलावसिक्ताभिर्ध्रियमाणाभिरग्रतः ॥२२॥

आगे आगे सुगन्धित तेल से पूर्ण अनेक लालटेनों या मशालों के प्रकाश में रावण का समस्त शरीर भली भाँति दिखलाई पड़ रहा था ॥२२॥

कामदर्पमदैर्युक्तं जिह्मताम्रायतेक्षणम् ।

समक्षमिव कन्दर्पमपविद्धं शरासनम् ॥२३॥

उस समय रावण नशे में चूर था और कामद से पीड़ित था । उसके विशाल तिरछींहे नेत्र लाल हो रहे थे । उस समय वह ऐसा जान पड़ता था मानो साक्षात् कामदेव धनुष को दूर फेंक कर, सामने चला आता हो ॥२३॥

मथितामृतफेनाभमरजो वस्त्रमुत्तमम् ।

सलीलमनुकर्षन्तं विमुक्तं सक्तमङ्गदे ॥२४॥

मथे हुए अमृत के झागों की तरह अति उजला तथा अति उत्तम वस्त्र, जो खसक कर उसके बाजूबन्द में अटक गया था, उसे साधारणतया खींच कर यथास्थान उसने रख लिया ॥२४॥

तं पत्रविटपे लीनः पत्रपुष्पघनावृतः ।

समीपमुपसंक्रान्तं निध्यातुमुपचक्रमे ॥२५॥

रावण ज्यों-ज्यों समीप आता जाता था, त्यों-त्यों हनुमानजी उस सघन पेड़ के फूल-पत्तों में अपने शरीर को छिपाते जाते थे और छिपे-छिपे ही वह यह भी जानना चाहते थे कि, सामने आता हुआ व्यक्ति कौन है ॥२५॥

अवेक्षमाणस्तु ततो ददर्श कपिकुञ्जरः ।

रूपयौवनसम्पन्ना रावणस्य वरस्त्रियः ॥२६॥

देखते-देखते हनुमान जी ने प्रथम रावण की श्रेष्ठ और रूपवती युवती स्त्रियों को देखा ॥२६॥

ताभिः परिवृतो राजा सुरूपाभिर्महायशः ।

तन्मृगद्विजसंघुष्टं प्रविष्टः प्रमदावनम् ॥२७॥

उन अत्यन्त रूपवती सुन्दरियों के साथ महायशस्वी राक्षसराज, मृगों और पक्षियों से भरे उस अपने प्रमोदवन में (अशोक-वन में) पहुँचा ॥२७॥

क्षीबो विचित्राभरणः शङ्ख 'कर्णो महाबलः ।

तेन विश्रवसः पुत्रः स दृष्टो राक्षसाधिपः ॥२८॥

उस समय महाबली, उन्मत्त, मूल्यवान गहनों को धारण किए हुए और गर्व से कानों को स्तब्ध किए हुए, विश्रवा के पुत्र राक्षसराज रावण को हनुमानजी ने देखा ॥२८॥

वृतः परमनारीभिस्ताराभिरिव चन्द्रमाः ।

तं ददर्श महातेजास्तेजोवन्तं महाकपिः ॥२९॥

रावणोऽयं महाबाहुरिति संचिन्त्य वानरः ।

अवप्लुतो महातेजा हनुमान्मारुतात्मजः ॥३०॥

परम रूपवती स्त्रियों से घिरे हुए उस महातेजस्वी राक्षस-राज रावण को, ताराग्रों से घिरे चन्द्रमा की तरह शोभित देख वृक्ष पर बैठे हुए पवननन्दन हनुमानजी ने सोचा कि, यह महाबाहु रावण ही है ॥२९॥३०॥

स तथाप्युग्रतेजाः सन्निधूतस्तस्य तेजसा ।

पत्रगुह्यान्तरे सक्तो हनुमान्संवृतोऽभवत् ॥३१॥

यद्यपि हनुमानजी स्वयं भी अत्यन्त तेजस्वी थे, तथापि रावण के तेज के सामने वे दब गए और वृक्ष की एक डाली पर, उसके सघन पत्तों में अपने को छिपा लिया ॥३१॥

सीतामसितकेशान्तां सुश्रोणीं संहतस्तनीम् ।

दिदक्षुरसितापाङ्गीमुपावर्तत रावणः ॥३२॥

इति अष्टादशः सर्गः ॥

काले केशों वाली, पतली कमर वाली, कठिन स्तन वाली और काले नेत्रों वाली जानकी को देखने के लिए रावण सीता के समीप गया ॥३२॥

सुन्दरकांड का अष्टादशवाँ सर्ग पूरा हुआ ।

—: * :—

एकोनविंशः सर्गः

तस्मिन्नेव ततः काले राजपुत्री त्वनिन्दिता ।

रूपयौवनसम्पन्नं भूषणोत्तमभूषितम् ॥१॥

ततो दृष्ट्वैव वैदेही रावणां राक्षसाधिपम् ।

प्रावेपत वरारोहा प्रवाते कदली यथा ॥२॥

उस समय सुन्दरी राजपुत्री सीता, रूपयौवनसम्पन्न और उत्तम भूषणों से भूषित राक्षसराज रावण को देख, मारे डर के केले के पत्ते की तरह काँपने लगी ॥१॥२॥

आच्छाद्योदरमूरुभ्यां बाहुभ्यां च पयोधरौ ।

उपविष्टा विशालाक्षी रुदती वरवर्णिनी ॥३॥

विशालाक्षी और सुन्दर रंग वाली सीता, दोनों जाँघों से अपने पेट को तथा बाँहों से अपने स्तनों को ढाँपे हुए बैठ कर, रोने लगी ॥३॥

दशग्रीवस्तु वैदेहीं रक्षितां राक्षसीगणैः ।

ददर्श सीतां दुःखार्ता नावं सन्नामिवार्णवे ॥४॥

रावण ने देखा कि, राक्षसियों के पहरों में सीता अत्यन्त दुःखी है और समुद्र की लहरों के झकोरों से डगमगाती नाव की तरह काँप रही है ॥४॥

१. पाठान्तरे—“स तामसितकेशान्तां” । २. पाठान्तरे—“रुदन्ती” ।

असंवृतायामासीनां धरण्यां संशितव्रताम् ।

छिन्नां प्रपतितां भूमौ शाखामिव वनस्पतेः ॥५॥

भूमि पर बिना बिछोना बिछाए बैठी हुई तथा दृढ़व्रत धारण किए हुए सीता, भूमि पर पड़ी वृक्ष की कटी डाली की तरह, जान पड़ती थीं ॥५॥

मलमण्डनचित्राङ्गीं मण्डनार्हामण्डिताम् ।

मृणाली पङ्कदिग्धेव विभाति न विभाति च ॥६॥

सीता के अंग, जो भूषणों से भूषित होने योग्य थे, उन सब अंगों पर मेल चढ़ा हुआ था । वह इस समय कीचड़ में सनी कुमुदनी की तरह जान पड़ती थी ॥६॥

समीपं राजसिंहस्य रामस्य विदितात्मनः ।

सङ्कल्पहयसंयुक्तैर्यान्तीमिव मनोरथैः ॥७॥

मानो उस समय वह मनोरथों के सङ्कल्परूपी घोड़ों पर सवार हो, प्रसिद्ध राजसिंह श्रीरामचन्द्रजी के पास जा रही थी ॥७॥

शुष्यन्तीं रुदतीमेकां ध्यानशोकपरायणाम् ।

दुःखस्यान्तमपश्यन्तीं रामां राममनुव्रताम् ॥८॥

श्रीरामचन्द्रजी का ध्यान करते करते और शोक से विकल होने के कारण, उसका शरीर सूख कर काँटा हो गया था । वह बराबर रो रही थी । उसको दुःखरूपी सागर का ओर-छोर नहीं देख पड़ता था । वह केवल राम ही की ओर ध्यान लगाये हुए थी ॥८॥

वेष्टमानां तथाऽऽविष्टां पद्मगेन्द्रवधूमिव ।

धूप्यमानां ग्रहेणेव रोहिणीं धूमकेतुना ॥९॥

वह मंत्रमुग्धा सर्पिणी की तरह छटपटा रही थी, मानो रोहिणी धूमकेतु के ताप से सन्तप्त हो रही हो ॥९॥

वृत्तशीलकुले जातामाचारवति धार्मिके ।

पुनःसंस्कारमापन्नां जातामिव च दुष्कुले ॥१०॥

दुर्दृग्-स्वभाव-सम्पन्न, समयानुकूल-आचारवान् और यज्ञादि धर्मानुष्ठान-प्रधान-कुल में उत्पन्न हो कर तथा उस कुल के योग्य ही विवाहसंस्कार से संस्कारित हो कर भी, इस समय सीता लङ्कापुरी में रहने के कारण, राक्षसकुलोत्पन्न जैसी जान पड़ रही थी ॥१०॥

सन्नामिव महाकीर्तिं श्रद्धामिव विमानिताम् ।

१ प्रज्ञामिव परिक्षीणामाशां प्रतिहतामिव ॥११॥

उस समय सीता ऐसी जान पड़ती थी, मानो निन्दित कीर्ति, अनादृत विश्वास, क्षीण बुद्धि, अथवा टूटी हुई आशा हो ॥११॥

आयतीमिव विध्वस्तामाज्ञां प्रतिहतामिव ।

दीप्तामिव दिशं काले पूजामपहतामिव ॥१२॥

अथवा घटी हुई आमदनी, उल्लङ्घन की हुई आज्ञा, उल्कापात के समय जलती हुई दिशाएँ, अथवा पूजा की नष्ट हुई सामग्री ॥१२॥

पद्मिनीमिव विध्वस्तां हतशूरां चमूमिव ।

प्रभामिव तमोऽध्वस्तामुपक्षीणामिवापगाम् ॥१३॥

अथवा मसली हुई कुमुदनी, शूरों की पराजित सेना, अन्धकाराच्छन्न प्रभा, सूखी हुई नदी ॥१३॥

वेदीमिव परामृष्टां शान्तामग्निशिखामिव ।

पौर्णमासीमिव निशां राहुग्रस्तेन्दुमण्डलाम् ॥१४॥

अथवा अस्पृश्यों के स्पर्श द्वारा भ्रष्ट हुई यज्ञवेदी, बुझी हुई आग, राहु-ग्रसित चंद्रमण्डल से युक्त पूर्णमासी की रात ॥१४॥

उत्कृष्टपर्णकमलां वित्रासितविहङ्गमाम् ।

हस्तिहस्तपरामृष्टामाकुलां पद्मिनीमिव ॥१५॥

अथवा टूटी हुई पंखड़ियों का कमल, भयभीत पक्षी और हाथी की सूँड़ से खलबलाई हुई कमलयुक्त पुष्करिणी ॥१५॥

पतिशोकातुरां शुष्कां नदीं बिल्वारितामिव ।

परथा मृजया हीनां कृष्णपक्षनिशामिव ॥१६॥

सीता, श्रीरामचन्द्रजी के वियोग-जन्य-शोक से आतुर हो, ऐसी सूख गई थीं, जैसे टूटे हुए बाँध की नदी, जल के इधर-उधर बह जाने से सूख जाती है । शरीर में उबटन आदि न लगाने से जानकी कृष्णपक्ष की रात की तरह कालीकलूटी सी जान पड़ती थीं ॥१६॥

सुकुमारीं सुजाताङ्गीं रत्नगर्भगृहोचिताम् ।

तप्यमानामिवोष्णेन मृणालीमचिरोद्धताम् ॥१७॥

सुकुमारी, सुन्दर अंगोंवाली एवं रत्नजटित घर में रहने योग्य जानकी, इस समय दुःख से सन्तप्त ऐसी उदास थीं मानो हाल की उखड़ी हुई कमलिनी चाम से ताप से तप्त हो, कुम्हला गई हो ॥१७॥

गृहीतां लाडितां स्तम्भे यूथपेन विनाकृताम् ।

निःश्वसन्तीं सुदुःखार्तां गजराजवधूमिव ॥१८॥

जिस प्रकार हथिनी पकड़ कर खूँटे में बाँध दी जाती है और वह अपने यूथपति के वियोग में अत्यन्त दुःखी हो, बारंबार उससे लेती है, उसी प्रकार सीता उस समय अत्यन्त विकल हो, लम्बी साँसें ले रही थीं ॥१८॥

एकया दीर्घया वेण्या शोभमानामयत्नतः ।

नीलया नीरदापाये वनराज्या महीमिव ॥१९॥

बिना सम्हाली एक वेणी (चोटी) उनकी पीठ पर वैसे ही अनायास शोभायमान थी जैसे वर्षाकाल में नीले रंग की वनश्रेणी से पृथिवी शोभित हो ॥१९॥

उपवासेन शोकैर्न ध्यानेन च भयेन च ।

परिक्षीणां कृशां दीनामल्पाहारां तपोधनाम् ॥२०॥

१ पाठान्तरे—“गहिता मालितां” । २ अल्पाहारां—तोयमात्राहारा-
CC-0. ASJ Srinagar Circle, Jammu Collection. An eGangotri Initiative
मित्यर्थः । (गो०)

उपवास, शोक, चिन्ता और भय के कारण सीता का शरीर अत्यन्त दुबला-पतला हो रहा था । यह केवल जलमात्र पी कर शरीर को तपा रही थीं, अर्थात् कष्ट दे रही थीं ॥२०॥

आयाचमानां दुःखार्ता प्राञ्जलिं देवतामिव ।

भावेन रघुमुख्यस्य दशग्रीवपराभवम् ॥२१॥

और दुःख से विकल हो इष्टदेवता की तरह हाथ जोड़ कर, मानो रघुवंशियों में प्रधान श्रीरामचन्द्रजी से रावण के पराजय की प्रार्थना कर रही थीं ॥२१॥

समीक्षमाणां रुदतीमनिन्दितां

सुपक्ष्मताम्रायतशुक्ललोचनाम् ।

अनुव्रतां राममतीव मैथिलीं

प्रलोभयामास वधाय रावणः ॥२२॥

इति एकोनविंशः सर्गः ॥

निन्दारहित सीताजी रो-रो कर श्रेष्ठ पलकों से युक्त अरुणप्रान्त-भूषित, श्वेत-विशाल नेत्रों से, अपनी रक्षा के लिए इधर-उधर दृष्टि डालती हुई, अपने रक्षक को देख रही थीं और रावण श्रीरामचन्द्रजी की ऐसी पतिव्रता भार्या सीता को लालच दिखला कर, मानो अपने लिए मृत्यु को आमंत्रण दे रहा था ॥२२॥

सुन्दरकाण्ड का उन्नीसवाँ सर्ग पूरा हुआ ।

—*—

विंशः सर्गः

स तां पतिव्रतां दीनां निरानन्दां तपस्विनीम् ।

साकारैर्मधुरैर्वाक्यैर्न्यर्दशयत

रावणः ॥१॥

राक्षसियों से घिरी हुई दोनभाव को प्राप्त दुःखिनी और तपस्विनी सीता को रावण सकेतों और मधुर वचनों से लुभाने लगा ॥१॥

CC-0. सप्तमी-संस्करण-रक्षकं समीक्षमाणां । (गो०)

मां दृष्ट्वा नागनासोर गूहमाना स्तनोदरम् ।

अदर्शनमिवात्मानं भयान्नेतुं त्वमिच्छसि ॥२॥

रावण ने कहा—हे सुन्दरी ! तू मुझे देख कर अपने उदर और स्तनों को ढँक कर, भयभीत हो, अपने सारे शरीर को छिपाना चाहती है ॥२॥

कामये त्वां विशालाक्षि बहुमन्यस्व मां प्रिये ।

सर्वाङ्गगुणसम्पन्ने सर्वलोकमनोहरे ॥३॥

हे विशालाक्षी ! हे प्रिये ! मैं तुझे चाहता हूँ; अतः तू भी मुझे अच्छी तरह मान । तेरे सब अङ्ग सुन्दर हैं; अतः तू सब का मन हरने वाली है ॥३॥

नेह केचिन्मनुष्या वा राक्षसाः कामरूपिणः ।

व्यपसर्पतु ते सीते भयं मत्तः समुत्थितम् ॥४॥

हे सीते ! इस समय यहाँ न तो कोई मनुष्य है और न कामरूपी कोई राक्षस ही है । (फिर तू डरती किससे है ?) यदि मुझसे डर लगता हो तो, इस भय को तू त्याग दे ॥४॥

स्वधर्मो रक्षसां भीरु सर्वथैव न संशयः ।

गमनं वा परस्त्रीणां हरणं सम्प्रमथ्य वा ॥५॥

हे भीरु ! निस्सन्देह पराई स्त्री से सम्भोग करना अथवा पराई स्त्री को बरजोरी हर लाना राक्षसों का सदा का धर्म है ॥५॥

एवं चैतदकामां तु न त्वा स्पृक्ष्यामि मैथिलि ।

कामं कामः शरीरे मे यथाकामं प्रवर्तताम् ॥६॥

तिस पर भी यदि तू न चाहेगी तो मैं तुझे न छुँगा । भले ही कामदेव मुझे खूब मतावे ॥६॥

देवि नेह भयं कार्यं मयि विश्वसिहि प्रिये ।

प्रणयस्व च तत्त्वेन मैवं भूः शोकलालसा ॥७॥

हे देवि ! यहाँ तू डरे मत और मुझमें विश्वास कर । हे प्रिये ! मुझसे तू ठीक-ठीक [यथायं] प्रेम कर और इस प्रकार तू शोक से विकल मत हो ॥७॥

एकवेणी धरा शय्या ध्यानं मलिनमम्बरम् ।

अस्थानेऽप्युपवासश्च नैतान्यौपधिकानि ते ॥८॥

एक वेणी धारण करना, बिना बिछौने की भूमि पर सोना, मैले कपड़े पहिनना और अनावश्यक उपास करना; तुझको शोभा नहीं देता ॥८॥

विचित्राणि च माल्यानि चन्दनान्यगरूणि च ।

विविधानि च वासांसि दिव्यान्याभरणानि च ॥९॥

महार्हाणि च पानानि शयनान्यासनानि च ।

गीतं नृत्यं च वाद्यं च लभ मां प्राप्य मैथिलि ॥१०॥

हे मैथिली! मेरे पास रह कर, रंगविरंगे फूलों की मालाएँ पहिन, चन्दन और अगर शरीर में लगा, विविध प्रकार के सुन्दर कपड़े और गहने पहिन, बढ़िया शराबें पी, बहुमूल्य सेजों पर सो, बढ़िया आसनों पर बैठ कर गाना-बजाना सुन और नाचना देख ॥९॥ १०॥

स्त्रीरत्नमसि मैवं भूः कुरु गात्रेषु भूषणम् ।

मां प्राप्य हि कथं नु स्यास्त्वमनर्हा सुविग्रहे ॥११॥

तू तो स्त्रियों में एक रत्न है । अतएव ऐसा शृङ्गारहीन वेष मत बना; बल्कि अपने शरीर को अलंकृत कर । हे सुन्दरी! मुझे पाकर भी तू क्यों अपने शृङ्गार करने योग्य शरीर की ऐसी खराबी कर रही है ॥११॥

इदं ते चारु सञ्जातं यौवनं व्यतिवर्तते ।

यदतीतं पुनर्नैति स्रोतः शीघ्रमपामिव ॥१२॥

यह तेरी सुन्दर उठती हुई जवानी बीती जा रही है । यह जवानी नदी को धार की तरह है, जो एक बार बह गई, वह फिर लौट कर नहीं आ सकती ॥१२॥

त्वां कृत्वोपरतो मन्ये रूपकर्ता स विश्वसृक् ।

न हि रूपोपमा त्वन्या तवास्ति शुभदर्शने ॥१३॥

हे सुन्दरी ! जान पड़ता है, रूप रचने वाले ब्रह्मा ने तुझको रचकर, फिर रचना करना ही बंद कर दिया है । क्योंकि तेरे समान रूपवती स्त्री और कोई नहीं दिखाई पड़ती ॥१३॥

त्वां समासाद्य वैदेहि रूपयौवनशालिनीम् ।

कः पुमानतिवर्तेत साक्षादपि पितामहः ॥१४॥

हे वैदेही ! तेरी जैसी सुन्दरी युवती को पा कर कौन ऐसा होगा, जिसका मन कुमार्ग में न जाय । और की बात ही क्या, (तुझे देख) ब्रह्मा जी भी कुपघगामी होने से अपने को नहीं रोक सकते ॥१४॥

यद्यत्पश्यामि ते गात्रं शीतांशुसदृशाननै ।

तस्मिंस्तस्मिन्पृथुश्रोणि चक्षुर्मम निबध्यते ॥१५॥

हे चन्द्रमुखी ! मैं तेरे शरीर के जिस जिस अङ्ग पर दृष्टि डालता हूँ, उसी उसी अङ्ग में मेरी आँख जाकर अटक जाती है ॥१५॥

भव मैथिलि भार्या मे मोहभेन विसर्जय ।

बह्वीनामुत्तमस्त्रीणामाहुतानामितस्ततः ॥१६॥

सर्वासामेव भद्रं ते ममाग्रमहिषी भव ।

लोकेभ्यो यानि रत्नानि सम्प्रमध्याहुतानि वै ॥१७॥

तानि मे भीरु सर्वाणि राज्यं चैतदहं च ते ।

विजित्य पृथिवीं सर्वां नानानगरमालिनीम् ॥१८॥

जनकाय प्रदास्यामि तव हेतोर्विलासिनि ।

नेह पश्यामि लोकेऽन्यं यो मे प्रतिबलो भवेत् ॥१९॥

हे मैथिली ! तू अब मेरी पत्नी बन जा । मैं जो इधर से उधर अनेक उत्तमोत्तम स्त्रियाँ ले आया हूँ; तू उन सब की मुख्य पटरानी बन जा । अब अपनी इस मूर्खता को त्याग दे । मैं अनेक लोकों को जीत कर जो रत्न-राशि लाया हूँ, उन सब रत्नों को तथा अपने समस्त राज्य को मैं तुझे देता हूँ । हे विलासिनी ! मेरे लिए जना नगरी से मेरी यह अखिल पृथिवी जीत कर,

तेरे पिता जनक को दे दूँगा । मैं इस जगत में किसी को ऐसा नहीं देखता,
जो मेरा सामना कर सके ॥१६॥१७॥१८॥१९॥

पश्य मे सुमहद्वीर्यमप्रतिद्वन्द्वमाहवे ।

असकृत्संयुगे भग्ना मया विमृदितध्वजाः ॥२०॥

अशक्ताः प्रत्यनीकेषु स्थातुं मम सुरासुराः ।

‘इच्छ मां क्रियतामद्य’ प्रतिकर्म तवोत्तमम् ॥२१॥

युद्ध सम्बन्धी मेरे अत्यन्त बल पराक्रम को देख । युद्ध में मैंने सुर-असुरों
को बारंबार पराजित कर, उनकी ध्वजाएँ तोड़ गिराई हैं । सुर और असुरों
की सेना में मेरे सामने जो खड़ा रह सके, ऐसा कोई भी नहीं है । तू मुझे
अब अङ्गीकार कर, जिससे तेरा भली भाँति शृङ्गार कराया जाय
॥२०॥२१॥

सप्रभाण्यवसज्यन्तां तवाङ्गे भूषणानि च ।

साधु पश्यामि ते रूपं संयुक्तं प्रतिकर्मणा ॥२२॥

और सुन्दर चमकीले गहनों से तेरे अंग सजाएँ जायें । मेरी इच्छा है कि, मैं
तेरे शृंगार किए हुए रूप को देखूँ ॥२२॥

प्रतिकर्माभिसंयुक्ता दाक्षिण्येन वरानने ।

भुङ्क्ष्व भोगान्यथाकामं पिब भीरु रमस्व च ॥२३॥

हे सुन्दरी ! तू अपने शरीर को बहुत अच्छी तरह भूषित कर । हे
भीरु ! इच्छानुसार भोगों को भोग; मदिरा पान कर और मेरे साथ रमण
कर ॥२३॥

यथेष्टं च प्रयच्छ त्वं पृथिवीं वा धनानि च ।

‘रमस्व मयि विलब्धा धृष्टमाज्ञापयस्व च ॥२४॥

१ पाठान्तरे—“इच्छया” । २ प्रतिकर्म—अलङ्कारः । (गो०)

३ पाठान्तरे—“ललस्व” ।

तू जितना चाहे उतना धन या पृथिवी जिसको चाहे उसको दे दूँ ।
मेरा विश्वास कर, मेरे साथ बिहार कर और निःसङ्कोच भाव से मुझे आज्ञा
दिया कर ॥२४॥

मत्प्रसादाल्ललन्त्याश्च ललन्तां बान्धवास्तव ।

ऋद्धिं ममानुषश्य त्वं श्रियं भद्रे यशश्च मे ॥२५॥

मुझे प्रसन्न करने से केवल तेरी ही अभीष्ट सिद्ध न होगी; बल्कि तेरे
बन्धुजनों की इच्छाएँ पूरी होती रहेंगी । हे भद्रे ! तू मेरी ऋद्धि, धन और
कीर्ति को देख ॥२५॥

किं करिष्यसि रामेण सुभगे चीरवाससा ।

निक्षिप्तविजयो रामो गतश्रीर्वनगोचरः ॥२६॥

हे सुभगे ! चीर बल्कल-धारी राम को ले कर तू क्या करेगी ? राम
तो हारा हुआ है, श्रीभ्रष्ट है और वन में रहा करता है ॥२६॥

व्रती स्थण्डिलशायी च शङ्खे जीवति वा न वा ।

न हि वंदेहि रामस्त्वां द्रष्टुं वाप्युपलप्स्यते ॥२७॥

वह केवल व्रतधारी है और जमीन पर सोया करता है । मुझे उसके अब
तक जीवित रहने में भी सन्देह है । हे वंदेहि ! राम से तेरा मिलना तो बात
ही और है, तू अब उसे देख भी नहीं सकती ॥२७॥

पुरोबलाकैरसितैर्मैघैर्ज्योत्स्नामिवावृताम् ।

न चापि मम हस्तात्त्वां प्राप्तुमर्हति राघवः ॥२८॥

हे वंदेही ! जिस प्रकार बगलों की पंक्ति मेघाच्छादित चांदनी को नहीं
देख सकती; उसी प्रकार रामचन्द्र भी अब तुझको नहीं देख सकते; रामचन्द्र
मेरे हाथ से तुझको वैसे ही अब नहीं ले सकते; ॥२८॥

हिरण्यकशिपुः कीर्तिमिन्द्रहस्तगतामिव ।

चारुस्मिते चारुदति चारुनेत्रे विलासिनि ॥२९॥

जैसे हिरण्यकशिपु इन्द्र के हाथ में गई कीर्ति को नहीं पा सका । हे सुन्दर
दत्ति-वाली ! हे चारुहसिनी ! हे सुन्दरनेत्री ! हे विलासिनी ! ॥२९॥

मनो हरसि मे भीरु सुपर्णः पन्नगं यथा ।

क्लिष्टकौशेयवसनां तन्वीमप्यनलंकृताम् ॥३०॥

हे भीरु ! तू मेरे मन को उसी प्रकार हर रही है जिस प्रकार गरुड़ साँप को हरता है । यद्यपि तू केवल एक पुरानी रेशमी साड़ी पहिने हुए है, शरीर से अत्यन्त दुबली है और तेरे शरीर पर गहने भी नहीं हैं ॥३०॥

त्वां दृष्ट्वा स्वेषु दारेषु रतिं नोपलभाम्यहम् ।

अन्तःपुरनिवासिन्यः स्त्रियः सर्वगुणान्विताः ॥३१॥

यावन्त्यो मम सर्वासामैश्वर्यं कुरु जानकि ।

मम ह्यसितकेशान्ते त्रैलोक्यप्रवराः स्त्रियः ॥३२॥

तथापि तुझे देख कर, अपनी सुन्दरी स्त्रियों में प्रेम करने को मेरा मन नहीं करता । सर्वगुणआगरी मेरे रनवास की जितनी स्त्रियाँ हैं तू उन सब की स्वामिनी बन जा । हे काले काले केशों वाली ! मेरे रनवास में तीनों लोकों की सुन्दरी स्त्रियाँ हैं ॥३१॥३२॥

तास्त्वां परिचरिष्यन्ति श्रियमप्सरसो यथा ।

यानि वैश्रवणे सुभ्रु रत्नानि च धनानि च ।

तानि लोकांश्च सुश्रोणि मां च भुङ्क्ष्व यथामुखम् ॥३३॥

वे सब तेरी वैसे ही टहल करेंगी, जसे लक्ष्मी जी की अप्सराएँ टहल किया करती हैं । हे सुभगे ! कुबेर का जो धन और रत्न है, उन सब को तथा समस्त लोकों के सुख को मेरे साथ इच्छानुसार भोग ॥३३॥

न रामस्तपसा देवि न बलेन न विक्रमैः ।

न धनेन मया तुल्यस्तेजसा यशसाऽपि वा ॥३४॥

हे देवी ! तप, बल, पराक्रम, धन, तेज और यश में, राम मेरी बराबरी नहीं कर सकता ॥३४॥

पिब विहर रमस्व भुङ्क्ष्व भोगान्-
 धननिचयं प्रदिशामि मेदिनीं च ।
 मयि लल ललने यथासुखं त्वं
 त्वयि च समेत्य ललन्तु बान्धवास्ते ॥३५॥

तू मजे में शराब पी, विहार कर क्रीड़ा कर, तथा सुखों का उपभोग कर । ढेर का ढेर धन और यह पृथिवी मैं तुझे देता हूँ । हे ललने ! तू भी मेरे-साथ मनमाना सुख भोग और तेरे साथ साथ तेरे बन्धुजन भी सुख भोगें ॥३५॥

कुसुमिततरुजालसन्ततानि
 भ्रमरयुतानि समुद्रतीरजानि ।
 कनकविमलहारभूषिताङ्गी
 विहर मया सह भीरु काननानि ॥३६॥

इति विंशः सर्गः ॥

हे सुन्दर सुवर्ण-हार से भूषित अङ्ग वाली ! हे भीरु ! तू मेरे साथ, पुष्पित वृक्षों से भरे हुए तथा भौरों से युक्त समुद्र-तीरवर्ती वनों में विहार कर ॥३६॥

सुन्दरकाण्ड का त्रीसवाँ सर्ग पूर्ण हुआ ।

—:—

एकविंशः सर्गः

तस्य तद्वचनं श्रुत्वा सीता रौद्रस्य रक्षसः ।
 आर्ता दीनस्वरा दीनं प्रत्युवाच शनैर्वचः ॥१॥

उस भयंकर रावण के यह वचन सुन कर, विकल और दीन हो कर सीता ने, रावण की कही बातों के उत्तर में उससे धीरे-धीरे यह कहा ॥१॥

दुःखार्ता रुदती सीता वेपमाना तपस्विनी ।

चिन्तयन्ती वरारोहा पतिमेव पतिव्रता ॥२॥

दुःख से विकल रोती हुई तथा थरथराती हुई सुन्दरी तपस्विनी सीता अपने पातिव्रतधर्म की रक्षा के लिए चिन्तित और श्रीरामचन्द्रजी का स्मरण कर ॥२॥

तूणमन्तरतः कृत्वा प्रत्युवाच शुचिस्मिता ।

निवर्तय मनो मत्तः स्वजने क्रियतां मनः ॥३॥

अपने और रावण के बीच में तिनके को आड़ कर और मुसकुराती सी जान पड़ती हुई, रावण से बोली । हे रावण ! मेरी ओर से अपने मन को फेर कर, अपनी स्त्रियों में उसे लगा ॥३॥

न मां प्रार्थयितुं युक्तं सुसिद्धिमिव पापकृत् ।

अकार्यं न मया कार्यमेकपत्न्या विगर्हितम् ॥४॥

क्योंकि मैं तेरे चाहने योग्य वैसे ही नहीं हूँ; जैसे सिद्धि, पापिष्ट जन द्वारा चाहने योग्य नहीं होती । मैं पातिव्रतधर्म पालन करने वाली हूँ । अतः मैं ऐसा कार्य नहीं कर सकती ॥४॥

कुलं सम्प्राप्तया पुण्यं कुले महति जातया ।

एवमुक्त्वा तु वैदेही रावणं तं यशस्विनी ॥५॥

मैं उच्च कुल में उत्पन्न हो कर पवित्र कुल में व्याही गई हूँ । अतः मैं ऐसा गर्हित कार्य नहीं कर सकती । उस यशस्विनी ने रावण से इस प्रकार कहा ॥५॥

राक्षसं पृष्ठतः कृत्वा भूयो वचनमब्रवीत् ।

नाहमौपयिकी भार्या परभार्या सती तव ॥६॥

और उसकी ओर पीठ फेर वह कहने लगी हे रावण ! मैं एक सती स्त्री हूँ, मैं तेरी उपयुक्त भार्या नहीं बन सकती ॥६॥

साधुधर्ममवेक्षस्व साधु साधुव्रतं चर ।

यथा तव तथाऽन्येषां दारा रक्षया निशाचर ॥७॥

कुले-वर्जित है किन्तु सदा धर्म और सदा व्रत के अतः कुल सुधारण करने निश्च

प्रकार अपनी स्त्री की रक्षा करनी चाहिए, वैसे ही पराई स्त्री की भी रक्षा करनी उचित है ॥७॥

आत्मानमुपमां कृत्वा स्वेषु दारेषु रम्यताम् ।

अतुष्टं स्वेषु दारेषु चपलं चलितेन्द्रियम् ॥८॥

अतः अपने दृष्टान्त को आगे रख, तू अपनी ही स्त्रियों में रमण कर । क्योंकि जो चञ्चल मन करके और अपनी इन्द्रियों को चलायमान कर, अपनी स्त्रियों के साथ रमण कर, सन्तुष्ट नहीं होता ॥८॥

नयन्ति निकृतिप्रज्ञं परदाराः पराभवम् ।

इह सन्तो न वा सन्ति सतो वा नानुवर्तसे ॥९॥

ऐसी खोटी नीति पर चलने वाले मनुष्य को पराई स्त्रियाँ नष्ट कर डालती हैं । क्या यहाँ सज्जनजन नहीं रहते अथवा तू सज्जनों के सहवास को ही पसंद नहीं करता ॥९॥

तथा हि विपरीता ते बुद्धिराचारवर्जिता ।

वचो मिथ्याप्रणीतात्मा पथ्यमुक्तं विचक्षणैः ॥१०॥

क्योंकि यदि उनके साथ तेरा संसर्ग हुआ होता, तो तेरी ऐसी सदाचारहीन बुद्धि कभी न होती या सज्जनों के हितकर वचनों को मिथ्या समझ ॥१०॥

राक्षसानामभावाय त्वं वा न प्रतिपद्यसे ।

अकृतात्मानमासाद्य राजानमनये रतम् ॥११॥

तू कहीं राक्षसों का नाश करने पर तो नहीं तुला हुआ है । हितोपदेश को न सुनने वाले तथा अनीतिरत राजा के होने से ॥११॥

समृद्धानि विनश्यन्ति राष्ट्राणि नगराणि च ।

तथेय त्वां समासाद्य लङ्का रत्नौघसङ्कुला ॥१२॥

भरे-पूरे राज्यों और नगरों का नाश हो जाता है । अतः जान पड़ता है कि, रत्नौघ से भरी-पूरी इस लंका का ॥१२॥

अपराधास्तवकस्य न चिराद्विनशिष्यति ।

स्वकृतैर्हन्यमानस्य रावणादीर्घदर्शिनः ॥१३॥

अभिनन्दन्ति भूतानि विनाशे पापकर्मणः ।

एवं त्वां पापकर्माणं वक्ष्यन्ति निकृताः जनाः ॥१४॥

तेरे अकेले के दोष से नाश होने वाला है । हे रावण ! दूरदर्शिता के अभाव से किए हुए अपने पापों से जो पापी नष्ट होता है, उसका नाश देख कर प्राणी मात्र प्रसन्न होते हैं । इसी तरह तुझ पापी को मरा देख, वे लोग, जिनको तूने धोखा दिया है, यह कहेंगे ॥१३॥१४॥

दिष्ट्यैतद्व्यसनं प्राप्तो रौद्र इत्येव हर्षिताः ।

शक्या लोभयितुं नाहमैश्वर्येण धनेन वा ॥१५॥

कि, बड़े हर्ष की बात है जो यह दुष्ट रावण ऐसी विपत्ति में पड़ा है । हे रावण, तू यदि मुझे अपना ऐश्वर्य या धन का लालच दिखला लुभाना चाहे, तो मैं लालच में फँसने वाली नहीं ॥१५॥

अनन्या राघवेणाहं भास्करेण प्रभा यथा ।

उपधाय भुजं तस्य लोकनाथस्य सत्कृतम् ॥१६॥

कथं नामोपधास्यामि भुजमन्यस्य कस्यचित् ।

अहमौपयिकी भार्या तस्यैव वसुधापतेः ॥१७॥

जिस प्रकार सूर्य की प्रभा सूर्य को छोड़ कर, अन्य किसी की अनुगामिनी नहीं हो सकती, उसी प्रकार मैं भी श्रीरामचन्द्रजी को छोड़ कर और किसी की नहीं हो सकती । उन लोकनाथ श्रीरामचन्द्रजी की भुजा को आदरपूर्वक अपने सिर के नीचे रख, मैं अब क्योंकर किसी अन्य पुरुष की भुजा को तकिया बना सकती हूँ । मैं तो उन्हीं महाराज श्रीरामचन्द्रजी की उपयुक्त भार्या हूँ ॥१६॥१७॥

व्रतस्नातस्य धीरस्य विद्येव विदितात्मनः ।

साधु रावण रामेण मां समानय दुःखिताम् ॥१८॥

जिस प्रकार ब्रह्म-विद्या, व्रत-स्नायी ब्राह्मण ही के योग्य हो सकती है, उसी प्रकार मैं भी उन जगत्प्रसिद्ध श्रीरामचन्द्रजी की ही पत्नी हो सकती हूँ । हे रावण ! यदि तू अपना भला चाहता हो तो तू मुझे दुखिया को अब श्रीरामचन्द्रजी से मिला दे ॥१८॥

वने वासितया सार्धं करेण्वेव गजाधिपम् ।

मित्रमौपयिकं कर्तुं रामः स्थानं परीप्सता ॥१९॥

वधं चानिच्छता घोरं त्वयाऽसौ पुरुषर्षभः ।

विदितः स हि धर्मात्मा शरणागतवत्सलः ॥२०॥

क्योंकि जैसे वन में बिछड़ी हुई हथिनी हाथी को पा कर ही आनन्दित होती है । [वैसे ही मैं श्रीराम को पा कर ही प्रसन्न हो सकती हूँ ।] हे रावण ! यदि तू लंका बचाना चाहता है और यदि तुझे अपना मरना अभीष्ट नहीं है तो तुझे चाहिए कि, तू श्रीरामचन्द्रजी को अपना मित्र बना ले । देख, श्रीरामचन्द्रजी धर्मात्मा और शरणागतवत्सल के नाम से प्रसिद्ध हैं ॥१९॥२०॥

तेन मैत्री भवतु ते यदि जीवितुमिच्छसि ।

प्रसादयस्व त्वं चैनं शरणागतवत्सलम् ॥२१॥

[मैं चाहती हूँ कि,] तेरी उनके साथ मैत्री हो जाय । यदि तुझे अपने प्राण प्यारे हैं, तो उन शरणागतवत्सल श्रीरामचन्द्रजी को तू मना ले ॥२१॥

मा चास्मै प्रयतो भूत्वा निर्यातयितुमर्हसि ।

एवं हि ते भवेत्स्वस्ति सम्प्रदाय रघूत्तमे ॥२२॥

और विनयपूर्वक मुझे उनको सौंप दे । श्रीरामचन्द्रजी को मुझे दे देने ही से तेरा कल्याण होगा ॥२२॥

अन्यथा त्वं हि कुर्वाणो वधं प्राप्स्यसि रावण ।

वर्जयेद्वज्रमुत्सृष्टं वर्जयेदन्तकश्चिरम् ॥२३॥

त्वद्विधं तु न संक्रुद्धो लोकनाथः स राघवः ।

रामस्य धनुषः शब्दं श्रोष्यसि त्वं महास्वनम् ॥२४॥

शतक्रतुविसृष्टस्य निर्घोषमशनेरिव ।

इह शीघ्रं सुपर्वाणो ज्वलितास्या इवोरगाः ॥२५॥

यदि तूने ऐसा न किया तो हे रावण ! तू मारा जायगा । क्योंकि तुझ जैसा पापी, इन्द्र के चलाए हुए वज्र से भले ही बच जाय और भले ही मृत्यु भी बहुत काल तक तुझे जीता छोड़ दे, किन्तु लोकनाथ श्रीरामचंद्रजी तुझे बिना मारे नहीं छोड़ेंगे । हे रावण ! तू शीघ्र ही इन्द्र के वज्र के समान, श्रीरामचंद्रजी के धनुष की टंकार का महाशब्द सुनेगा । बड़े फन वाले ज्वलितमुख सपों की तरह, ॥२३॥२४॥२५॥

इषवो निपतिष्यन्ति रामलक्ष्मणलक्षिताः ।

रक्षांसि निहनिष्यन्तः पुर्यामस्यां न संशयः ॥२६॥

श्रीराम और लक्ष्मण के लक्ष्य किये हुए बाण, इस लंकापुरी में चारों ओर गिरेंगे और राक्षसों को मारेंगे इसमें संशय नहीं है । ॥२६॥

असम्पातं करिष्यन्ति पतन्तः कङ्कवाससः ।

राक्षसेन्द्रमहासर्पांसि रामगरुडो महान् ॥२७॥

वे कंकपक्षों से भूषित बाण जब यहाँ गिरेंगे, तब लंका में तिल बराबर भी जयह बाणों से शून्य न रह जायगी । हे रावण ! राक्षसरूपी महासर्पों को श्रीराम रूपी महागरुड़ ॥२७॥

उद्धरिष्यति वेगेन वैनतेय इवोरगान् ।

अपनेष्यति मां भर्ता त्वत्तः शीघ्रमरिन्दमः ॥२८॥

उसी प्रकार वंगपूवंक नष्ट कर डालेंगे, जैसे गरुड़ सपों को । शत्रुओं को ब्रह्म करने वाले मेरे पति, अविलंब मुझे तेरे हाथ से वैसे ही छड़ा ले जायेंगे ॥२८॥

असुरेभ्यः श्रियं दीप्तां विष्णुस्त्रिभिरिव क्रमैः ।

जनस्थाने हतस्थाने निहते रक्षसां बले ॥२६॥

जैसे त्रिविक्रम भगवान ने तीन पैर से नाप कर, दैत्यों के हाथ से देवताओं की राजलक्ष्मी को छुड़ाया था, हे रावण ! तेरे उस जनस्थान में, जिसका अब नाम-निशान तक नहीं रह गया, जब श्रीराम ने तेरी राक्षसी सेना को नाश किया था ॥२६॥

अशक्तेन त्वया रक्षः कृतमेतदसाधु वै ।

आश्रमं तु तयोः शून्यं प्रविश्य नरसिंहयोः ॥३०॥

गोचरं गतयोर्भ्रात्रोरपनीता त्वयाऽधम ।

न हि गन्धमुपाध्याय रामलक्ष्मणयोस्त्वया ॥३१॥

शक्यं सन्दर्शने स्थातुं शुना शार्दूलयोरिव ।

तस्य ते विग्रहे ताभ्यां युगग्रहणमस्थिरम् ॥३२॥

तब तुझसे कुछ भी करते-घरते न बन पड़ा । किन्तु पीछे उन नरसिंहों की अनुपस्थिति में शून्य आश्रम में जा तू मुझे चुरा लाया । जिस प्रकार कुत्ता, सिंह की गन्ध पाकर, उसके सम्मुख खड़ा नहीं रह सकता; उसी प्रकार तू भी श्रीरामचन्द्र और लक्ष्मण के सामने नहीं ठहर सकता । उनसे युद्ध छिड़ने पर तेरा उनसे जीतना असम्भव है ॥३०॥३१॥३२॥

वृत्रस्येवेन्द्रबाहुभ्यां बाहोरेकस्य निग्रहः ।

क्षिप्रं तव स नाथो मे रामः सौमित्रिणा सह ।

तोयमल्पमिवादित्यः प्राणानादास्यते शरैः ॥३३॥

जिस तरह एक भुजा वाले वृत्रासुर को जीतने में इन्द्र को कुछ भी कष्ट नहीं हुई थी उसी तरह मेरे स्वामी श्रीरामचन्द्रजी लक्ष्मण सहित, क्षीघ्र

१ युगग्रहणं—भुजग्रहाणं । (गो०) २ अस्थिरं—असंभावि । (गो०)

ही अपने बाणों से तेरे प्राणों को वैसे ही हर लेंगे, जसे सूर्य को थोड़ा सा पानी सोखने में देर नहीं लगती ॥३३॥

^१गिरि कुबेरस्य गतोऽथ वालयं

सभां गतो वा वरुणस्य राज्ञः ।

असंशयं दाशरथेन मोक्ष्यसे

महाद्रुमः कालहतोऽशनेरिव ॥३४॥

इति एकविंशः सर्गः ॥

हे रावण ! चाहे तू कुबेर के पर्वत पर, (यानी कैलास) अथवा उसके घर में अथवा वरुण की सभा ही में क्यों न जा छिपे, तो भी तू अब श्रीरामचन्द्र जी के बाणों से उसी प्रकार नहीं बच सकता जिस प्रकार काल को प्राप्त महाद्रुम, इन्द्र के वज्र से नहीं बच सकता ॥३४॥

सुन्दरकाण्ड का इक्कीसवां सर्ग पूर्ण हुआ ।

—:०:—

द्वाविंशः सर्गः

सीताया वचनं श्रुत्वा परुषं राक्षसाधिपः ।

प्रत्युवाच ततः सीतां विप्रियं प्रियदर्शनाम् ॥१॥

सीताजी के इन कठोर वचनों को सुन, राक्षसराज ने सुन्दरी सीता से उत्तर में ये अप्रिय वचन कहे ॥१॥

यथा यथा सान्त्वयिता वश्यः स्त्रीणां तथा तथा ।

यथा यथा प्रियं वक्ता परिभूतस्तथा तथा ॥२॥

हे सीते ! जैसे-जैसे पुरुष स्त्री को समझाता है, वैसे ही वैसे स्त्री उस समझाने वाले पुरुष के वश में हो जाती है । किन्तु मैंने प्रिय वचनों द्वारा जितना तुझे समझाया, तूने उतना ही मेरा तिरस्कार किया ॥२॥

सन्नियच्छति मे क्रोधं त्वयि कामः समुत्थितः ।

द्रवतोऽमार्गमासाद्य हयानिव सुसारथिः ॥३॥

क्या कहूँ, मैं तेरे ऊपर आसक्त हूँ, यह आसक्ति ही क्रोध को बैसे ही रोके हुए है, जैसे कुमार्ग की ओर दौड़ते हुए घोड़ों को सारथी रोकता है ॥३॥

वामः^१ कामो मनुष्याणां यस्मिन्किल निबध्यते ।

जने तस्मिन्स्त्वनुक्रोशः स्नेहश्च किल जायते ॥४॥

मनुष्यों के लिए काम सचमुच बड़ा बन्धन है, क्योंकि जिसके प्रति काम उभर आता है, निश्चय ही उसके ऊपर स्नेह और दया उत्पन्न कर देता है ॥४॥

एतस्मात्कारणान्न त्वां घातयामि वरानने ।

वधार्हमिवमानार्हा मिथ्याप्रव्रजिते रताम् ॥५॥

हे वरानने ! यही कारण है कि, मैं तेरा घात नहीं करता । नहीं तो तू मार डालने और तिरस्कार करने ही योग्य है । उस तपस्वी राम में तेरी प्रीति निपट झूठी है ॥५॥

परुषाणीह वाक्यानि यानि यानि ब्रवीषि माम् ।

तेषु तेषु वधो युक्तस्तव मैथिलि दारुणः ॥६॥

तूने मुझसे जो कठोर वचन कहे हैं, उनके लिए तो तुझे मार डालना ही ठीक है ॥६॥

एवमुक्त्वा तु वैदेहीं रावणो राक्षसाधिपः ।

क्रोधसंरम्भसंयुक्तः सीतामुत्तरमब्रवीत् ॥७॥

सीता के ऐसा कहने पर, क्रोधाविष्ट रावण, सीता की बातों का उत्तर देने लगा ॥७॥

द्वौ मासौ रक्षितव्यौ मे योऽवधिस्ते मया कृतः ।

ततः शयनमारोह मम त्वं वरवर्णिनि ॥८॥

मैंने जो अवधि निश्चित कर दी है, उसमें दो मास अभी शेष हैं, तब तक तो मुझे तेरी रक्षा करनी ही उचित है । अधिक बीतने पर तुझे मेरी सेज पर आना ही पड़ेगा ॥८॥

^१ वामः--प्रतिकूलः । (गो०)

‘द्वाभ्यामूर्ध्वं तु मासाभ्यां भर्तारं मामनिच्छतीम् ।

मम त्वां प्रातराशार्थे सूदाश्चेत्स्यन्ति खण्डशः ॥६॥

यदि दो मास बीतने पर भी तूने मुझे अपना पति न बनाया, तो मेरे शत्रुक (बावर्ची) मेरे कलेवे के लिए तेरे शरीर के टुकड़े-टुकड़े कर डालेंगे ॥६॥

तां भर्त्स्यमाना संप्रेक्ष्य राक्षसेन्द्रेण जानकीम् ।

देवगन्धर्वकन्यास्ता विषेदुर्विकृतेक्षणाः ॥१०॥

रावण द्वारा सीता को इस प्रकार धमवाई जाती देख, वे सब देव और गन्धर्व कन्याएँ, जो रावण के साथ आई थीं, सीता को कनखियों से देख-देख, बहुत दुःखी हुई ॥१०॥

ओष्ठप्रकारैरपरा ‘वक्त्रैर्नेत्रैस्तथाऽपराः ।

सीतामाश्वासयामासुस्तजितां तेन रक्षसा ॥११॥

और कोई अघर, कोई नेत्र और कोई मुख चला कर, रावण से पीड़ित जानकी को घोरज बंधाने लगीं ॥११॥

ताभिराश्वासिता सीता रावणं राक्षसाधिपम् ।

उवाचात्महितं वाक्यं ‘वृत्तशौण्डीर्यगवितम् ॥१२॥

उनसे आश्वासिता सीता, अपने पातिव्रतबल से बलान्वित हो, अपने हित की बात रावण से कहने लगी ॥१२॥

नूनं न ते जनः कश्चिदस्ति निःश्रेयसे स्थितः ।

निवारयति यो न त्वां कर्मणोऽस्माद्विर्गहितात् ॥१३॥

हे रावण ! मुझे विश्वास हो गया कि, इस लकापुरी में तेरा हितैषी कोई नहीं है, जो तुझे इस गर्हित कर्म करने से रोके ॥१३॥

१ पाठान्तरे—“ऊर्ध्वं द्वाभ्यां ।” २ पाठान्तरे—“वक्त्रैर्नेत्रैः ।” (गो०)

३ वृत्त—पातिव्रत्यं, सदाचारः शौण्डीर्य-बलं ।

मां हि धर्मात्मनः पत्नीं शचीमिव शचीपतेः ।

त्वदन्यस्त्रिषु लोकेषु प्रार्थयेन्मनसाऽपि कः ॥१४॥

क्योंकि तीनों लोकों में तेरे सिवाय दूसरा कोई भी ऐसा पुरुष न होगा, जो इन्द्र की पत्नी शची की तरह धर्मात्मा श्रीरामचन्द्रजी की पत्नी मुझको चाहने की मन में कल्पना भी कर सके ॥१४॥

राक्षसाधम रामस्य भार्याममिततेजसः ।

उक्तवानसि यत्पापं क्व गतस्तस्य मोक्ष्यसे ॥१५॥

हे राक्षसाधम ! अमित तेजस्वी श्रीरामचन्द्रजी की भार्या से तूने जैसी बुरी बातें कही हैं, सो तू अब कहाँ जा कर, श्रीरामचन्द्रजी के वाणों से अपनी रक्षा कर सकेगा ॥१५॥

यथा दृप्तश्च मातङ्गः शशश्च सहितो वने ।

तथा द्विरदवद्रामस्त्वं नीच शशवत्स्मृतः ॥१६॥

यद्यपि दपित हाथी और खरगोश वन में एक साथ ही रहते हैं तथापि जैसे वे बराबर नहीं हो सकते वैसे ही श्रीरामचन्द्रजी हाथी के समान हैं और तू क्षुद्र खरगोश की तरह है ॥१६॥

स त्वमिक्ष्वाकुनाथं वै क्षिपन्निह न लज्जसे ।

चक्षुषोर्विषयं तस्य न तावदुपगच्छसि ॥१७॥

इक्ष्वाकुनाथ श्रीरामचन्द्र जो को निन्दा करते तुझे लाज नहीं आती । जब तक तू उनके सामने नहीं पड़ता, तब तक तू भले ही जो तर्जन चाहै सो कह ले ॥१७॥

इमे ते नयने क्रूरे विरूपे कृष्णपिङ्गले ।

क्षितौ न पतिते कस्मान्मामनार्य निरीक्षतः ॥१८॥

अरे तेरी ये क्रूर और टेढ़ी-मेढ़ी काली-पीली आँखें, जिनसे तूने मुझे बुरी निगाह से देखा है, निकल कर पृथिवी पर क्यों नहीं गिर पड़तीं ॥१८॥

१ पाठान्तरे—“यच्छापं ।”

तस्य धर्मात्मनः पत्नीं स्नुषां दशरथस्य च ।

कथं व्याहरतो मां ते 'जिह्वा पाप न शीर्यते ॥१६॥

उन धर्मात्मा श्रीरामचन्द्रजी की पत्नी और महाराज दशरथ की बधू से तूने जिस जीभ से ऐसी बुरी बातें कही हैं वह जीभ तेरी क्यों गल कर नहीं गिर पड़ती ॥१६॥

असंदेशात्तु रामस्य तपसश्चानुपालनात् ।

न त्वां कुर्मि दशग्रीव भस्म भस्मार्हतेजसा ॥२०॥

हे रावण ! मैं चाहूँ तो तुझको अपने पातिव्रत धर्म के प्रभाव से अग्नी जला कर भस्म कर डालूँ, परन्तु इसके लिए मुझे श्रीरामचन्द्रजी की आज्ञा नहीं है और मैं पातिव्रत धर्म पालन में तत्पर हूँ ॥२०॥

नापहर्तुमहं शक्या तस्य रामस्य धीमतः ।

विधिस्तव वधार्थाय विहितो नात्र संशयः ॥२१॥

तेरी यह शक्ति (मजाल) न थी कि, उन श्रीमान् रामचन्द्रजी के रहते, तू मुझे हर लाता । निश्चय जान ले कि तेरे द्वारा मेरे हरे जाने का विधान विधाता ने तेरे नाश के लिए ही रचा है ॥२१॥

शूरेण धनदभ्रात्रा बलैः समुदितेन च ।

अपोह्य रामं कस्माद्वि दारचौर्यं त्वया कृतम् ॥२२॥

तू तो अपने को बड़ा शूरवीर लगाता है, कुबेर का भाई बनता है और सब से बढ़ कर अपने को बलवान् समझ रहा है । फिर श्रीरामचन्द्रजी को धोखा दे, तूने उनकी स्त्री को क्यों चुराया ? ॥२२॥

सीताया वचनं श्रुत्वा रावणो राक्षसाधिपः ।

विवृत्य नयने क्रूरे जानकीमन्ववैक्षत ॥२३॥

राक्षसराज रावण सीता के ऐसे वचन सुन और त्योरी बदल कर, क्रूर कटाक्ष से सीता को घूरने लगा ॥२३॥

१ पाठान्तरे—“न जिह्वा व्यवशीर्यते ।”

नीलजीमूतसङ्काशो महाभुजशिरोधरः ।
सिंहसत्त्वगतिः श्रीमान्दीप्तजिह्वोग्रलोचनः ॥२४॥

उस समय रावण नीलवर्ण वाले बादल की तरह जान पड़ता था । उसकी भुजाएँ बड़ी-बड़ी थीं और गर्दन लंबी थी । वह बलवान् सिंह के समान झकड़ कर चला करता था । उसकी जीभ और आँखें बड़ी चमकीली थीं ॥२४॥

चलाग्रमुकुटप्रांशुश्चित्रमाल्यानुलेपनः ।
रक्तमाल्याम्बरधरस्तप्ताङ्गदविभूषणः ॥२५॥

उसके सिर का मुकुट कुछ खसका हुआ था, गले में रंग-विरंगे फूलों की माला पहिने हुए था और अंगों में लाल चंदन लगाए हुए था । वह लाल ही मालाएँ, लाल ही कपड़े और सोने के बाजूबंद भुजाओं में पहिने हुए था ॥२५॥

धोणीसूत्रेण सहता मेचकेन सुसंवृतः ।
अमृतोत्पादनद्वेन भुजगेनेव मन्दरः ॥२६॥

उसकी कमर में काले रंग का कटिसूत्र लपटा हुआ था; जो समुद्रमंथन के समय मेरुपर्वत से लपटे हुए काले सर्प की तरह जान पड़ता था ॥२६॥

'द्वाभ्यां स परिपूर्णाभ्यां भुजाभ्यां राक्षसेश्वरः ।
शुशुभेऽचलसङ्काशः शृङ्गाभ्यामिव मन्दरः ॥२७॥

पर्वत की तरह लंबे डीलडौल के राक्षसराज रावण की दोनों भुजाएँ, दो शिखरों से शोभित मंदराचल की तरह जान पड़ती थीं ॥२७॥

तरुणादित्यवर्णाभ्यां कुण्डलाभ्यां विभूषितः ।
रक्तपल्लवपुष्पाभ्यामशोकाभ्यामिवाचलः ॥२८॥

मध्याह्नकालीन सूर्य की तरह चमकीले कुण्डलों से वह विभूषित था— मानो एक पर्वत लाल पत्रों और लाल पुष्पों से युक्त अशोक वृक्षों से शोभायमान हो रहा हो ॥२८॥

१ पाठान्तरे—“ताभ्यां ।”

स कल्पवृक्षप्रतिमो वसन्त इव मूर्तिमान् ।

श्मशानचैत्यप्रतिमो भूषितोऽपि भयङ्करः ॥२६॥

यद्यपि रावण कल्पवृक्ष की तरह और मूर्तिमान वसंत की तरह सुशोभित हो रहा था, तथापि वह श्मशान घाट के चैत्य वृक्ष की तरह भयंकर ही जान पड़ता था ॥२६॥

अवेक्षमाणो वैदेहीं कोपसंरक्तलोचनः ।

उवाच रावणः सीतां भुजङ्ग इव निःश्वसन् ॥३०॥

वह क्रोध के मारे लाल लाल नेत्रों से सीता को देखता हुआ और सपं की तरह फुँफकारता हुआ, बोला ॥३०॥

अनयेनाभिसम्पन्नमर्थहीनमनुव्रते ।

नाशयाम्यहमद्य त्वां सूर्यः सन्ध्यामिवौजसा ॥३१॥

नीति और धर्म से सून्य श्रीरामचन्द्र को मानने वालो, तुझे मैं अभी उसी प्रकार समाप्त किए देता हूँ; जैसे सूर्य सन्ध्याकालीन अन्धकार का नाश करते हैं ॥३१॥

इत्युक्त्वा मैथिलीं राजा रावणः शत्रुरावणः ।

सन्दिदेश ततः सर्वा राक्षसीर्घोरदर्शना ॥३२॥

शत्रुओं को हलाने वाले रावण ने सीता से इस प्रकार कह, उन भयंकर समस्त राक्षसियों को आज्ञा दी ॥३२॥

एकाक्षीमेककर्णी च कर्णप्रावरणां तथा ।

शोकर्णीं हस्तिकर्णीं च लम्बकर्णीमर्कणिकाम् ॥३३॥

उस समय वहाँ उपस्थित उन राक्षसियों में कोई एक आँख की, कोई एक कान की, कोई बड़े-बड़े कानों की, कोई गो जैसे कानों की, कोई हाथी जैसे कानों की, कोई बड़े-लंबे लंबे कानों वाली और कोई बूची थी ॥३३॥

हस्तिपाद्यश्चपाद्यौ च गोपादीं पादचूलिकाम् ।

एकाक्षीमेककर्णीं च पशुपादीमपादिकाम् ॥३४॥

कोई-हाथी, कोई घोड़ा, कोई बैल जैसे पैरों वाली और कोई पावों में बड़े-बड़े केशों वाली थी । कोई एक बड़ी और एक छोटी आँखों वाली, कोई एक बड़े और एक छोटे पैरों वाली, कोई मोटे पैरों वाली, कोई बिना पैर की थी ॥३४॥

अतिमात्रशिरोग्रीवामतिमात्रकुचोदरीम् ।

अतिमात्रास्यनेत्रां च दीर्घजिह्वामजिह्विकाम् ॥३५॥

किसी की गरदन और सिर, किसी के स्तन और उदर बहुत बड़े थे । किसी की आँखें बहुत बड़ी थीं और किसी की जीभ बड़ी लंबी थी और किसी के जीभ थी ही नहीं ॥३५॥

अनासिकां सिंहमुखीं गोमुखीं सूकरीमुखीम् ।

यथा मद्रशगा सीता क्षिप्रं भवति जानकी ॥३६॥

कोई नासिकारहित, कोई सिंहमुखी कोई गोमुखी और कोई शूकरीमुखी थी । इन सब को सम्बोधन कर, रावण बोला कि, जिस तरह यह जानकी सीता शीघ्र मेरे वश में हो ॥३६॥

तथा कुरुत राक्षस्यः सर्वाः क्षिप्रं समेत्य च ।

प्रतिलोमानुलोमैश्च सामदानादिभेदनैः ॥३७॥

उस तरह तुम सब मिल कर शीघ्र प्रयत्न करो । साम, दान, भेदादि से अनुकूल प्रतिकूल (उल्टी-सीधी बातें कह कर) उपायों से ॥३७॥

आवर्जयत वैदेहीं दण्डस्योद्यमनेन च ।

इति प्रतिसमादिश्य राक्षसेन्द्रः पुनः पुनः ॥३८॥

अथवा डरा-धमका कर जैसे हो सके वैसे ही, तुम सीता को मेरे काबू में कर दो । इस प्रकार रावण उन राक्षसियों को बार-बार आज्ञा दे ॥३८॥

काममन्युपरीतात्मा जानकीं पर्यतर्जयत् ।

उपगम्य ततः क्षिप्रं राक्षसी धान्यमालिनी ॥३९॥

१ प्रतिलोमानुलोमैश्च—प्रतिकलानुल्लाचरणैः । (गो०)

जब काम से पीड़ित रावण सीता को घुड़कने लगा, तब तुरन्त धान्य-
मालिनी राक्षसी रावण के पास जा ॥३६॥

परिष्वज्य दशग्रीवमिदं वचनमब्रवीत् ।

भया क्रीड महाराज सीतया किं तवानया ॥४०॥

और रावण से लिपट उससे कहने लगी । हे महाराज ! आप मेरे साथ
बिहार कीजिये । यह सीता आपके किस काम की है ॥४०॥

विवर्णया कृपणया मानुष्या राक्षसेश्वर ।

नूनमस्यां महाराज न दिव्यान्भोगसत्तमान् ॥४१॥

विदधात्यमरश्रेष्ठस्तव बाहुबलजितान् ।

अकामां कामयानस्य शरीरमुपतप्यते ॥४२॥

क्योंकि हे रावण ! यह सीता तो बुरे रंग की, दुखिया और मानुषी है ।
निश्चय ही इसके भाग्य में विधाता ने आपके बाहुबल से उपाजित दुर्लभ
भोगों को भोगना लिखा ही नहीं । फिर जो स्त्री अपने को नहीं चाहती;
उसकी चाह करने वाले पुरुष का शरीर सदा सन्तप्त रहता है ॥४१॥४२॥

इच्छन्तीं कामयानस्य प्रीतिर्भवति शोभना ।

एवमुक्तस्तु राक्षस्या समुत्क्षिप्तस्ततो बली ॥४३॥

और जो स्त्री अपने को चाहती है, उसकी चाह ही से, चाहने का मुख
प्राप्त होता है । यह कह वह राक्षसी बलवान रावण को वहाँ से हटा कर ले
गई ॥४३॥

प्रहसन्मेघसङ्काशो राक्षसः स न्यवर्तत ।

प्रस्थितः स दशग्रीवः कम्पयन्निव मेदिनीम् ॥

ज्वलद्भ्रास्करवर्णाभिं प्रविवेश निवेशनम् ॥४४॥

मेघ के समान लंबा चौड़ा वह राक्षस रावण, मुसक्याता हुआ वहाँ से
फिरा । पृथिवी को मानो कंपाया करता हुआ रावण, चमचमाते सूर्य की
तरह अपने घर को चला गया ॥४४॥

देवगन्धर्वकन्याश्च नागकन्याश्च सर्वतः ।

परिवार्य दशग्रीवं विविशुस्तद्गृहोत्तमम् ॥४५॥

उस समय देव गन्धर्व ग्रीर नागकन्याएं भी उसके साथ ही उस श्रेष्ठभवन में चली गई ॥४५॥

स मैथिलीं धर्मपरामवस्थितां

प्रवेपमानां परिभत्स्य रावणः ।

विहाय सीतां मदनेन मोहितः

स्वमेव वेश्म प्रविवेश भास्वरम् ॥४६॥

इति द्वाविंशः सर्गः ॥

कामासक्त रावण, रात्रिभरा धर्मरालन में तत्पर ग्रीर डर से थरथराती हुई जानकी को डाट डपट कर ग्रीर उसको त्याग कर स्वयं अपने घर चला गया ॥४६॥

सुन्दरकाण्ड का बाइसवां सर्ग पूरा हुआ ।

—*—

त्रयोविंशः सर्गः

इत्युक्त्वा मैथिलीं राजा रावणः शत्रुरावणः ।

सन्दिश्य च ततः सर्वा राक्षसीर्निर्जगाम ह ॥१॥

सीताजी को इस प्रकार डरा धमका कर, शत्रुग्रीवों को हलाने वाला राक्षसराज रावण, उन सब राक्षसियों को सीता को शीघ्र वश में करने की आज्ञा दे, अशोकवाटिका से निकल कर, चला आया ॥१॥

निष्क्रान्ते राक्षसेन्द्रे तु पुनरन्तःपुरं गते ।

राक्षस्यो भीमरूपास्ताः सीतां समभिदुद्रुवुः ॥२॥

जब राक्षसेन्द्र वहाँ से, निकल कर अपने अन्तःपुर में पहुँच गया, तब वे भयंकर रूपधारिणी राक्षसियाँ सीता की ओर लपकीं ॥२॥

१ पाठान्तरे—“प्रतिपद्यवीर्यवान् ।”; “प्रविवेशवीर्यवान् ।” “प्रविवेश-
रूपकणः ।”

ततः सीतामुपागम्य राक्षस्यः क्रोधमूर्च्छिताः ।

परं परुषया वाचा वैदेहीमिदमब्रुवन् ॥३॥

और सीता के निकट पहुँच क्रुद्ध हो उनसे बड़े कठोर यह बचन बोलीं ॥३॥

पौलस्त्यस्य वरिष्ठस्य रावणस्य महात्मनः ।

दशग्रीवस्य भार्यात्वं सीते न बहु मन्यसे ॥४॥

हे सीते ! श्रेष्ठ पुलस्त्य ऋषि के पुत्र महाबली दशग्रीव रावण की पत्नी बनना क्या तू बड़ी बात नहीं समझती ॥४॥

ततस्त्वेकजटा नाम राक्षसी वाक्यमब्रवीत् ।

आमन्त्र्य क्रोधताम्राक्षी सीतां करतलोदरीम् ॥५॥

तदनन्तर छोटे पेट वाली एकजटा नाम की राक्षसी क्रोध में भर और आँखें लाल-लाल कर और सीता को सम्बोधन कर, कहने लगी ॥५॥

प्रजापतीनां षण्णां तु चतुर्थो यः प्रजापतिः ।

मानसो ब्रह्मणः पुत्रः पुलस्त्य इति विश्रुतः ॥६॥

छः प्रजापतियों में जो चतुर्थ प्रजापति हैं और जो ब्रह्मा के मानसपुत्र हैं और जो पुलस्त्य के नाम से प्रसिद्ध हैं ॥६॥

[नोट—१ मरीचि, २ अत्रि, ३ अङ्गिरस, ४ पुलस्त्य, ५ पुलह और ६ क्रतु—ये छः प्रजापति हैं ।]

पुलस्त्यस्य तु तेजस्वी महर्षिर्मानसः सुतः ।

नाम्ना स विश्रवा नाम प्रजापतितमप्रभः ॥७॥

उन महर्षि पुलस्त्य के बड़े तेजस्वी मानसपुत्र विश्रवा जी हैं, जो प्रजापति के समान प्रभावान् हैं ॥७॥

१ पाठान्तरे—“परुषं परुषा वाचा ।” २ करतलोदरीम्—सूक्ष्मोदर-
वशिष्टं (१०५) Prinagar Circle, Jammu Collection. An eGangotri Initiative

तस्य पुत्रो विशालाक्षि रावणः शत्रुरावणः ।

तस्य त्वं राक्षसेन्द्रस्य भार्या भवितुमर्हसि ॥८॥

हे विशालाक्षी ! उन्हीं विश्रवाजी का पुत्र रावण है, जो शत्रुओं को
रुलाने वाला है । तुझको उसी राक्षसराज की पत्नी बन जाना चाहिए ॥८॥

मयोक्तं चारुसर्वाङ्गि वाक्यं किं नानुमन्यसे ।

ततो हरिजटा नाम राक्षसी वाक्यमब्रवीत् ॥९॥

हे सर्वाङ्गसुन्दरी ! मैं जो कह रही हूँ; उसे तू क्यों नहीं मानती ?
तदनन्तर हरिजटा नाम की राक्षसी बोली ॥९॥

विवृत्य नयने कोपान्मार्जारसदृशेक्षणा ।

येन देवास्त्रयस्त्रिंशद्देवराजश्च निर्जितः ॥१०॥

वह बिल्ली जैसी आँखों वाली हरिजटा कुपित हो और त्योरी चढ़ा कहने
लगी—जिसने तैंतीसों देवताओं को और उनके राजा इन्द्र तक को हरा
दिया ॥१०॥

[नोट—यहाँ देवताओं की संख्यावाचक शब्द त्रयः त्रिंशत् “(अर्थात्
३३)” आया है । आरम्भ में या वैदिक काल में देवता ३३ ही थे । किन्तु
पीछे पुण्य करने वाले मानवों ने स्वर्ग में प्रवेश कर, स्वर्गवासी होने के कारण,
स्वर्गवासियों की संख्या अत्यधिक बढ़ा दी । वह संख्या बढ़ती-बढ़ती ३३ से
तैंतीस करोड़ हो गई है । स्मरण रहे मूल तैंतीस देवताओं को छोड़, शेष
समस्त स्वर्गवासी जीव, देवता सारात्र होने पर भी—उन तैंतीस मूल देवताओं
की तरह, अजर अमर नहीं हैं । शेष सब पुण्य क्षीण होने पर पुनः भूलोक में
आते हैं । मूल तैंतीस देवता भी कभी कभी शापवश पृथिवी पर आते हैं और
शाप का फल भोग पुनः अपने देवता रूप को प्राप्त होते हैं । यथा भीष्म, विदुर
आदि की कथा पढ़ो ।]

तस्य त्वं राक्षसेन्द्रस्य भार्या भवितुमर्हसि ।

ततस्तु प्रघसा नाम राक्षसी क्रोधमूर्च्छिता ॥११॥

उस राक्षसराज की भार्या तुझको बन जाना चाहिए । तदनन्तर कुपित हो प्रघसा नाम राक्षसी ॥११॥

भर्त्सयन्ती तदा घोरमिदं वचनमब्रवीत् ।

वीर्योत्सिक्तस्य शूरस्य संग्रामेष्वातिवर्तिनः ॥१२॥

सीताजी को बुरी तरह डाँटती डपटती हुई कहने लगी—देख, बड़े पराक्रमी, शूर तथा युद्धक्षेत्र में कभी शत्रु को पीठ न दिखलाने वाले ॥१२॥

बलिनो वीर्ययुक्तस्य भार्यात्वं किं न लिप्ससे ।

प्रियां बहुमतां भार्यां त्यक्त्वा राजा महाबलः ॥१३॥

बलवान् और पराक्रम-युक्त रावण की भार्या बनना क्या तू पसंद नहीं करती ? देख, वह महाबली राक्षसराज, अपनी प्यारी और कृपापात्र ॥१३॥

सर्वासां च महाभागां त्वामुपैष्यति रावणः ।

समृद्धं स्त्रीसहस्रेण नानारत्नोपशोभितम् ॥१४॥

और सब स्त्रियों से बढ़ कर भाग्यवती मन्दोदरी को भी त्याग कर, तेरे ही साथ रहा करेगा । फिर हजारों स्त्री रत्नों से भरे पूरे और नाना रत्नों से शोभित ॥१४॥

अन्तःपुरं समुत्सृज्य त्वामुपैष्यति रावणः ।

अन्या तु विकटा नाम राक्षसी वाक्यमब्रवीत् ॥१५॥

अपने अन्तःपुर को त्याग, रावण तेरे वश हो जायगा । तदनन्तर एक दूसरी राक्षसी जिसका नाम विकटा था, कहने लगी ॥१५॥

असकृद्देवता युद्धे नागगन्धर्वदानवाः ।

निर्जिताः समरे येन स ते पार्श्वमुपागतः ॥१६॥

जिस रावण ने अनेक बार देवताओं, नागों, गन्धर्वों और दानवों को युद्ध में परास्त किया, वह तेरे पास आया था ॥१६॥

१ पाठान्तरे—“लप्ससे ।”

तस्य सर्वमृद्धस्य रावणस्य महात्मनः ।

किमद्य राक्षसेन्द्रस्य भार्यात्वं नेच्छसेऽधमे ॥१७॥

हे अधमे ! ऐसे सब प्रकार से समृद्धशाली महाबली राक्षसराज रावण की पत्नी अब तू क्यों बनना नहीं चाहती ? ॥१७॥

ततस्तु दुर्मुखी नाम राक्षसी वाक्यमब्रवीत् ।

यस्य सूर्यो न तपति भीतो यस्य च मारुतः ॥१८॥

न वाति चासितापाङ्गे किं त्वं तस्य न तिष्ठसि ।

पुष्पवृष्टिं च तरवो मुमुचुर्यस्य वै भयात् ॥१९॥

तदनन्तर दुर्मुखी नाम की राक्षसी कहने लगी । जिसके डर से न तो सूर्य (अधिक) तपता और न वायु ही (बहुत तेजी के साथ) बहता है, उसके वश में तू क्यों नहीं हो जाती ? जिसके भय से पेड़ फूलों की वृष्टि किया करते हैं ॥१८॥१९॥

शैलाश्च सुभ्रूः पानीयं जलदाश्च यदेच्छति ।

तस्य नैर्ऋतराजस्य राजराजस्य भामिनी ।

किं त्वं न कुरुषे बुद्धिं भार्यार्थे रावणस्य हि ॥२०॥

और पर्वत पानी बहाया करते हैं और जब रावण चाहता है तब मेघ पानी बरसाया करते हैं; उस राक्षसराज रावण की पत्नी बनना तू क्यों पसंद नहीं करती ? ॥२०॥

साधु ते तत्त्वतो देवि कथितं साधु भामिनि ।

गृहाण सुस्मिते वाक्यमन्यथा न भविष्यसि ॥२१॥

इति त्रयोविंशः सर्गः ॥

हे भामिनी ! हे मन्द मुसक्याने वाली ! मैंने तो तुझसे जो ठीक बात थी वही कही है । तू इसे मान ले तो अच्छी बात है, नहीं तो तेरे लिए अच्छा न होगा ॥२१॥

सुन्दरकाण्ड का तेइसवाँ सर्ग पूरा हुआ ।

चतुविंशः सर्गः

ततः सीता। समस्तास्ता राक्षस्यो विकृताननाः ।

परुषं परुषा नार्य ऊचुस्तां वाक्यमप्रियम् ॥१॥

तदनन्तर वे विकराल आकृति वाली राक्षसियाँ मिल कर सीता से कठोर वचन कहने लगीं ॥१॥

किं त्वमन्तःपुरे सीते सर्वभूतमनोहरे ।

महार्हशयनोपेते न वासमनुमन्यसे ॥२॥

हे सीते ! क्या तू प्राणिमात्र का मन मोहने वाले और उत्तमोत्तम सेजों से युक्त (रावण के) रनवास में रहना पसंद नहीं करती ? ॥२॥

मानुषी मानुषस्यैव भार्यात्वं बहु मन्यसे ।

प्रत्याहर मनो रामान्न त्वं जातु भविष्यसि ॥३॥

हे मानुषी ! मनुष्य की पत्नी होना तो तू बड़ी बात समझती है; पर अब तू श्रीरामचन्द्र की ओर से अपना मन हटा ले, क्योंकि अब तू श्रीरामचन्द्र से कदापि न मिल सकेगी ॥३॥

त्रैलोक्यवसुभोक्तारं रावणं राक्षसेश्वरम् ।

भर्तारमुपसंगम्य विहरस्व यथासुखम् ॥४॥

त्रैलोक्य की समृद्धि को भोगने वाले राक्षसराज रावण को अपना पति बना, तू मनमानी मीज उड़ा ॥४॥

मानुषी मानुषं तं तु राममिच्छसि शोभने ।

राज्याद्भ्रष्टमसिद्धार्थं विकलत्वं त्वमनिन्दिते ॥५॥

हे अनिन्दित ! हे सुन्दरी ! तू मानुषी है, इसी से तू उस राज्य-भ्रष्ट, असफल-मनोरथ और कादर राम को चाहती है ॥५॥

१ पाठान्तरे—“उपागम्य” वा ‘सीतां समस्तास्ताः ।’

राक्षसीनां वचः श्रुत्वा सीता पद्मनिभेक्षणा ।

नेत्राभ्यामश्रुपूर्णाभ्यामिदं वचनमब्रवीत् ॥६॥

राक्षसियों के वचन सुन कर, कमलनयनी सीता नेत्रों में आँसू भर, यह कहने लगी ॥६॥

यदिदं लोकविद्विष्टमुदाहरथ सङ्गताः ।

नैतन्मनसि वाक्यं मे कित्त्वषं प्रतिभाति वः ॥७॥

तुम सब मिल कर मुझे जो पाठ पढ़ा रही हो, वह लोकगर्हित है। तुम्हारी ये पापपूर्ण बातें मेरे कण्ठ में नहीं उतरतीं ॥७॥

न मानुषी राक्षसस्य भार्या भवितुमर्हति ।

कामं खादत मां सर्वा न करिष्यामि वो वचः ॥८॥

मैं मानुषी हो कर कभी राक्षस की पत्नी नहीं बन सकती। तुम सब भले ही मुझे मार कर खा डालो, किन्तु मैं तुम्हारा कहना नहीं मान सकती ॥८॥

दीनो वा राज्यहीनो वा यो मे भर्ता स मे गुरुः ।

तं नित्यमनुरक्तास्मि यथा सूर्यं सुवर्चला ॥९॥

भले ही मेरे स्वामी दीन दुःखिया हों और राज्यभ्रष्ट ही क्यों न हों, किन्तु मेरे लिए तो वे ही मेरे पूज्य हैं। मैं उनमें सदा वैसी ही प्रीति रखती हूँ, जैसी सुवर्चला सूर्य में, ॥९॥

यथा शची महाभागा शक्रं समुपतिष्ठति ।

अरुन्धती वसिष्ठं च रोहिणी शशिनं यथा ॥१०॥

महाभागा शची इन्द्र में, अरुन्धती वसिष्ठ में, रोहिणी चन्द्र में ॥१०॥

लोपामुद्रा यथाऽगस्त्यं सुकन्या च्यवनं यथा ।

सावित्री सत्यवन्तं च कपिलं श्रीमती यथा ॥११॥

लोपामुद्रा अगस्त्य में, सुकन्या च्यवन में, सावित्री सत्यवान् में, श्रीमती कपिल में, ॥११॥

सौदासं मदयन्तीव केशिनी सगरं यथा ।

नैषधं दमयन्तीव भैमी पतिमनुव्रता ॥१२॥

मदयन्ती सौदास में, केशिनी सगर में और भीमकुमारी दमयन्ती नल में ॥१२॥

तथाऽहमिक्ष्वाकुवरं रामं पतिमनुव्रता ।

सीताया वचनं श्रुत्वा राक्षस्यः क्रोधमूर्च्छिताः ॥१३॥

इन सब की तरह में इक्ष्वाकुश्रेष्ठ श्रीरामचन्द्र जी को अपना पति समझ उनकी अनुपायिनी हूँ । सीताजी के ये वचन सुन कर, वे सब राक्षसियाँ बहुत क्रुद्ध हुई ॥१३॥

भर्त्सयन्ति स्म परुषैर्वाक्यै रावणचोदिताः ।

अवलीनः स निर्वाक्यो हनुमाञ्जिशपाद्रुमे ॥१४॥

सीतां सन्तर्जयन्तीस्ता राक्षसीरशृणोत्कपिः ।

तामभिक्रम्य संक्रुद्धा वेपमानां समन्ततः ॥१५॥

रावण से आदिष्ट वे राक्षसियाँ सीताजी को बुरे बुरे शब्द कह, डाँटने डपटने लगीं । उधर हनुमानजी, उस शिशपा वृक्ष पर छिपे-छिपे, चुपचाप सीता को डपटती हुई उन सब राक्षसियों की बातें सुन रहे थे । वे सब सीता को डराती धमकाती हुई उनको चारों ओर से घेर कर, ॥१४॥१५॥

भृशं संलिलहुर्दीप्तान्प्रलम्बान्दशनच्छदान् ।

ऊचुश्च परमक्रुद्धाः प्रगृह्याशु परश्वधान् ॥१६॥

बार बार अपने लंबे लंबे होंठ जीभ से चाटने लगीं और अत्यन्त क्रुद्ध हो तथा हाथों में फरसों को ले कर बोलीं ॥१६॥

नेयमर्हति भर्तारं रावणं राक्षसाधिपम् ।

संभर्त्स्यमाना भीमाभी राक्षसीभिर्वरानना ॥१७॥

तू इस राक्षसराज रावण को अपने योग्य पति नहीं समझती ! (तो क्या तू अपने को हम लोगों के द्वारा खाने योग्य समझती है ।) उन भयङ्कर

आकृति वाली राक्षसियों द्वारा इस प्रकार डराई धमकाई गई सुन्दरमुखी सीता ॥१७॥

स बाष्पमपमार्जन्ती शिशपां तामुपागमत् ।

ततस्तां शिशपां सीता राक्षसीभिः समावृता ॥१८॥

आँखों से आँसू पोंछती हुई उस बीशम के पेड़ के निकट चली गई । वहाँ भी उन राक्षसियों ने सीता का पिंड न छोड़ा और उन लोगों ने वहाँ भी सीता को घेर लिया ॥१८॥

अभिगम्य विशालाक्षी तस्थौ शोकपरिप्लुता ।

तां कृशां दीनवदनां मलिनाम्बरवासिनीम् ॥१९॥

वे राक्षसी उन मलिनवस्त्रधारिणी, दुर्बला, दीना, शोकसागर में निमग्ना, विशालाक्षी सीता के निकट जा कर ॥१९॥

भर्त्सयांचक्रिरे सीतां राक्षस्यस्तां समन्ततः ।

ततस्तां विनता नाम राक्षसी भीमदर्शना ॥२०॥

चारों ओर से घेर कर सीता को धमकाने लगीं । उनमें भयानक आकृति वाली विनता नाम की एक राक्षसी थी ॥२०॥

अब्रवीत्कुपिताकारा कराला निर्णतोदरी ।

सीते पर्याप्तमेतावद्भूतुः स्नेहो निर्दाशितः ॥२१॥

वह करालवदना और बड़े पेट वाली राक्षसी, अत्यन्त क्रुद्ध हो कहने लगी —हे सीते ! बस बहुत हुआ । तूने अब तक अपने पति के प्रति जितना प्रेम दिखलाया, वह पर्याप्त है ॥२१॥

सर्वत्रातिकृतं भद्रे व्यसनायोपकल्पते ।

परितुष्टास्मि भद्रं ते मानुषस्ते कृतो विधिः ॥२२॥

हे भद्रे ! अति किसी बात की अच्छी नहीं होती । क्योंकि, अति का परिणाम दुःखदाई होता है । भगवान् तेरा भला करे मैं तो तेरे ऊपर प्रसन्न हूँ । क्योंकि, मनुष्य का कर्त्तव्य तूने यथाविधि निभाया है ॥२२॥

१ पाठान्तरे—“मलिनाम्बरधारिणीम् ।”

भस्मापि तु वचः पथ्यं ब्रुवन्त्याः कुरु मैथिलि ।

रावणं भज भर्तारिं भर्तारिं सर्वरक्षसाम् ॥२३॥

अब मैं भी तुझसे जो तेरे हित की बात कहती हूँ, उसे हे मैथिली ! तू कर । (वह यह है कि,) तू सब राक्षसों के स्वामी रावण को अपना स्वामी (पति) बना ले ॥२३॥

विक्रान्तं रूपवन्तं च सुरेशमिव वासवम् ।

दक्षिणं त्यागशीलं च सर्वस्य प्रियदर्शनम् ॥२४॥

वह बड़ा पराक्रमी, रूपवान और इन्द्र की तरह चतुर, उदार और सब के लिए प्रियदर्शी है ॥२४॥

मानुषं कृपणं रामं त्यक्त्वा रावणमाश्रय ।

दिव्याङ्गरागा वैदेहि दिव्याभरणभूषिता ॥२५॥

तू मनुष्य और दीनदुखिया श्रीरामचन्द्र को त्याग कर, रावण का पत्ला पकड़ । आज से बढ़िया-बढ़िया उबटन लगा और बढ़िया-बढ़िया आभूषणों को पहिन कर, अपना श्रृङ्गार कर ॥२५॥

अद्यप्रभृति सर्वेषां लोकानामीश्वरी भव ।

अग्नेः स्वाहा यथा देवी शचीवेन्द्रस्य शोभने ॥२६॥

और आज ही से प्राणिमात्र की तू स्वामिनी बन जा । जिस प्रकार अग्नि की भार्या स्वाहा और इन्द्र की शची है; उसी प्रकार हे सुन्दरी ! तू रावण की पत्नी बन कर शोभा को प्राप्त हो ॥२६॥

किं ते रावण वैदेहि कृपणेन गतायुषा ।

एतदुक्तं च मे वाक्यं यदि त्वं न करिष्यसि ॥२७॥

अरी सीता ! तू उस दुखिया और गतायु श्रीरामचन्द्र को लेकर क्या करेगी ? मैंने तुझसे जो बातें कही हैं, यदि तू उनको न मानेगी ॥२७॥

अस्मिन्सुहृते सर्वास्त्वां भक्षयिष्यामहे वयम् ।

अन्या तु विकटा नाम लम्बमानपयोधरा ॥२८॥

तो हम सब मिल कर अभी तुझको, मार कर खा डालेंगी । तदनन्तर लंबे-लंबे स्तनों वाली, विकटा नाम की एक और राक्षसी ॥२८॥

अब्रवीत्कुपिता सीतां मुष्टिमुद्यम्य गर्जती ।

बहून्यप्रियरूपाणि वचनानि सुदुर्मते ॥२९॥

अनुक्रोशान्मृदुत्वाच्च सोढानि तव मैथिलि ।

न च नः कुरुषे वाक्यं हितं कालपुरःसरम् ॥३०॥

क्रोध में भर और घूँसा तान कर सीता से बोली—हे सुदुर्मते ! तेरे बहुत से अप्रिय वचन हम लोगों ने दया और नम्रता वश सहे; किन्तु अब यदि तू हमारे समयानुकूल और हितकारी वचनों को न मानेगी; तो अब तेरे लिए अच्छा न होगा ॥२९॥३०॥

आनीतासि समुद्रस्य पारमन्यैर्दुरासदम् ।

रावणान्तःपुरं घोरं प्रविष्टा चासि मैथिलि ॥३१॥

हे सीते ! तू समुद्र के पार लाई गई है, जहाँ और कोई नहीं आ सकता और रावण के दुर्गम अन्तःपुर में तूने केवल प्रवेश ही नहीं किया है ॥३१॥

रावणस्य गृहे रुद्धामस्माभिस्तु सुरक्षिताम् ।

न त्वां शक्तः परित्रातुमपि साक्षात्पुरन्दरः ॥३२॥

बल्कि तू रावण के घर में नजरबन्द है और हम लोग तेरी रखवाली पर नियत हैं । श्रीरामचन्द्र की तो हकीकत ही क्या है, यदि इन्द्र भी तुझे बचाना चाहे, तो वह नहीं बचा सकता ॥३२॥

कुरुष्व हितवादिन्या वचनं मम मैथिलि ।

अलमश्रुप्रपातेन त्यज शोकमनर्थकम् ॥३३॥

अतएव हे मैथिली ! हम जो तुझसे तेरे हित के लिए कहती हूँ, उसे तू मान ले । अब रोना बन्द कर और इस व्यर्थ के शोक को छोड़ ॥३३॥

भज प्रीतिं प्रहर्षं च त्यजैतां नित्यदेन्यताम् ।

सीते राक्षसराजेन सह कीड यथासुखम् ॥३४॥

रावण से प्रेम कर और मौज उड़ा। इस रात दिन की उदासी को दूर भगा दे और हे सीता ! तू राक्षसराज रावण के साथ मजे में बिहार कर ॥३४॥

जानासि हि यथा भीरु स्त्रीणां यौवनमध्रुवम् ।

यावन्न ते व्यतिक्रामेत्तावत्सुखमवाप्नुहि ॥३५॥

हे भीरु ! तुझको यह मालूम ही है कि, स्त्रियों की जवानी का कुछ ठीक ठिकाना नहीं। सो जब तक तेरी जवानी नहीं ढलती, तब तक तू भी मौज कर ॥३५॥

उद्यानानि च रम्याणि पर्वतोपवनानि च ।

सह राक्षसराजेन चर त्वं मदिरेक्षणे ॥३६॥

हे मतवाले नयनों वाली ! रमणीय बागों में, पर्वतों पर और उपवनों में राक्षसराज रावण के साथ तू घूम-फिर ॥३६॥

स्त्रीसहस्राणि ते सप्त वशे स्थास्यन्ति सुन्दरि ।

रावणं भज भर्तारं भर्तारं सर्वरक्षसाम् ॥३७॥

हे सुन्दरी ! सात हजार (अर्थात् हजारों) स्त्रियाँ तेरे कहने में रहेंगी। सो तू सब राक्षसों के स्वामी रावण को अपना पति बना ले ॥३७॥

उत्पाट्य वा ते हृदयं भक्षयिष्यामि मैथिलि ।

यदि मे व्याहृतं वाक्यं न यथावत्करिष्यसि ॥३८॥

और यदि आज तू हमारे कथनानुसार यथावत् (जैसा चाहिए वैसा) न करेगी, तो हम तेरा कलेजा निकाल कर, खा डालेंगी ॥३८॥

ततश्चण्डोदरी नाम राक्षसी क्रोधमूर्छिता ।

भ्रामयन्ती महच्छूलमिदं वचनमब्रवीत् ॥३९॥

तदनन्तर कुपित हो चण्डोदरी नाम की राक्षसी, एक बड़ा त्रिशूल घुमाती हुई बोली ॥३९॥

इमां हरिणलोलाक्षीं त्रासोत्कम्पपयोधराम् ।

रावणेन हतां दृष्ट्वा दौर्हृदो^१ मे महानभूत् ॥४०॥

हे राक्षसियो ! देखो, इस मृगनयनी श्रीर भय के शारे कम्पमानस्तनी को जब रावण हर लाया, तब मेरे मन में एक बड़ी इच्छा उत्पन्न हुई थी ॥४०॥

‘यकृत्प्लीहा’ मथोत्पीडं^२ हृदयं च सबन्धनम्^३ ।

अन्त्राण्यपि तथा शीर्षं खादेयमिति मे मतिः ॥४१॥

मैंने चाहा कि, मैं इसके उदर के दाहिनी-बाईं कोखों के मांसखण्डों को तथा इनके ऊपर के मांसखण्ड को, हृदय को, हृदय के नीचे के मांस को तथा छातों और सिर को खा जाऊँ ॥४१॥

ततस्तु प्रघसा नाम राक्षसी वाक्यमब्रवीत् ।

कण्ठमस्या नृशंसायाः पीडयाम किमास्यते ॥४२॥

तदनन्तर प्रघसा नाम राक्षसी कहने लगी । हे राक्षसियो ! हम बैठी-बैठी क्या करें । आगो इस कसाइन का गला घोट डालें ॥४२॥

निवेद्यतां ततो राज्ञे मानुषी सा मृतेति ह ।

नात्र कश्चन सन्देहः खादतेति स वक्ष्यति ॥४३॥

और चल कर रावण को सूचना दे दें कि, वह मानुषी मर गई । यह सुन, वह निरसन्देह हम लोगों को इसके खा डालने की आज्ञा दे ही देंगे ॥४३॥

१ दौर्हृदः—इच्छा । (गो०) २ कुक्षिदक्षिणभागस्थ, कालखण्डाख्यो मांसपिण्डो यकृत् । (गो०) ३ प्लीहा—प्लीहा तु गुल्माख्यो वायुभागस्थो मांस-पिण्डविशेषः । (गो०) ४ उत्पीडं—तस्योपरिस्थित मांस । (गो०) ५

वज्र-अक्षय-भारणमयोमांसं । (गो०)

ततस्त्वजामुखी नाम राक्षसी वाक्यमब्रवीत् ।

विशस्येमां ततः सर्वान् समान्कुरुत पीलुकान् ॥४४॥

विभजाम ततः सर्वा विवादो मे न रोचते ।

प्रेयमानीयतां क्षिप्रं माल्यं च विविधं बहु ॥४५॥

तदनन्तर अजामुखी नाम की राक्षसी बोली—इसको मार कर इसके मांस के बराबर-बराबर भाग कर डालो । क्योंकि मुझे पीछे से झगड़ा करना पसंद नहीं है । (अर्थात् हिस्से के लिए हममें झगड़ा न हो, अतः पहिले ही से बराबर-बराबर टुकड़े कर डालो) अब तुरन्त जा कर शराब और विविध प्रकार की बहुत सी मालाएँ ले आओ ॥४४॥४५॥

ततः शूर्पणखा नाम राक्षसी वाक्यमब्रवीत् ।

अजामुख्या यदुक्तं हि तदेव मम रोचते ॥४६॥

सुरा चानीयतां क्षिप्रं सर्वशोकविनाशिनी ।

मानुषं मांसमास्वाद्य नृत्यामोऽथ निकुम्भिलाम् ॥४७॥

तदनन्तर शूर्पणखा नाम की राक्षसी बोली—अजामुखी ने जो बात कही वह मुझे भी पसंद है । सो सब शोकों को नष्ट करने वाली शराब शीघ्र भोगवानी चाहिए । फिर मनुष्य का मांस चख कर, हम सब निकुम्भिला के समीप चल कर नाचें कूदें ॥४६॥४७॥

एवं संभत्स्यमाना सा सीता सुरसुतोपमा ।

राक्षसीभिः सुधोराभिर्धैर्यमुत्सृज्य रोदिति ॥४८॥

इति चतुर्विंशः सर्गः

जब इस प्रकार एक सुरवाला की तरह सुन्दरी सीता को, उन भयंकर राक्षसियों ने धमकाया-डराया; तब वह धैर्य छोड़ रोने लगी ॥४८॥

सुन्दरकाण्ड का चौबीसवाँ सर्ग पूर्ण हुआ ।

—*—

१ पीलुकान्—मांसखण्डान् । (गो०)

पञ्चविंशः सर्गः

तथा तासां वदन्तीनां परुषं दारुणं बहु ।

राक्षसीनामसौम्यानां रुरोद जनकात्मजा ॥१॥

उन मयङ्कर राक्षसियों के इस प्रकार बहुत से कठोर वचनों के कहने पर, जानकी रो पड़ी ॥१॥

एवमुक्ता तु वैदेही राक्षसीभिर्मनस्विनी^१ ।

उवाच परमत्रस्ता वाष्पगद्गदया गिरा ॥२॥

उन राक्षसियों के इस प्रकार कहने पर पातिव्रतधर्म पालन में दृढ़तापूर्वक तत्पर सीता अत्यन्त त्रस्त हो, गद्गद वाणी से बोली ॥२॥

न मानुषी राक्षसस्य भार्या भवितुमर्हति ।

कामं खादत मां सर्वा न करिष्यामि वो वचः ॥३॥

भला कहीं मानुषी भी राक्षस की भार्या बन सकती है । तुम सब भले ही मुझे मार कर खा डालो, पर मैं तुम्हारी यह बात नहीं मान सकती ॥३॥

सा राक्षसीमध्यगता सीता सुरसुतोपमा ।

न शर्म लेभे दुःखार्ता रावणेन च तर्जिता ॥४॥

उस समय राक्षसियों के बीच फँसी हुई देवकन्यावत् सीता को, दुःख से छटकारा पाने का कुछ और उपाय नहीं सूझ पड़ता था । क्योंकि एक तो वह दुःख से विकल थीं ही, तिस पर रावण ने उन्हें धमकाया भी था ॥४॥

वेपते स्माधिकं सीता विशन्तीवाङ्गमात्मनः ।

वने यूथपरिभ्रष्टा मृगी कोकैरिवादिता ॥५॥

उस समय सीता थरथर काँप रही थी और मारे डर के सिकुड़ कर, अपने शरीर में घुसी जाती थी । मानों अपने झुंड से अलग हुई कोई अकेली हिरनी भेड़ियों से घिरी हो ॥५॥

१. मनुस्विनी—पातिव्रत्ये दढमनाः । (गो०)

सा त्वशोकस्य विपुलां शाखामालम्ब्य पुष्पिताम् ।

चिन्तयामास शोकेन भर्तारं भग्नमानसा ॥६॥

वह अत्यन्त शोक से विकल तथा हताश हो, उस वृक्ष की पुष्पित डाली को धाम कर, अपने पति श्रीरामचन्द्र जी का स्मरण करने लगी ॥६॥

सा स्नापयन्ती विपुलौस्तनौ नेत्रजलस्रवैः ।

चिन्तयन्ती न शोकस्य तदाऽन्तमधिगच्छति ॥७॥

उस समय उसके नेत्रों से निकले हुए आँसू छल-छल करते उसके बड़े स्तनों को धो रहे थे । वह उस संकट से पार होने के लिए बहुत से उपाय सोचती, पर उसे उस शोक सागर के पार होने का कोई उपाय नहीं सूझता था ॥७॥

सा वेपमाना पतिता प्रवाते कदली यथा ।

राक्षसीनां भयत्रस्ता विषण्णवदनाऽभवत् ॥८॥

अंत में वह थरथरा कर वायु के झोके से गिरे हुए केले के पेड़ की तरह जमीन पर गिर पड़ी और राक्षसियों के डर से उसका मुख, फीका पड़ गया व उदास हो गया ॥८॥

तस्याः सा दीर्घविपुला वेपन्त्या^१ सीतया तदा ।

ददृशे कम्पिनी वेणी व्यालीव परिसर्पती ॥९॥

शरीर के थरथराने से जानकी की बड़ी लम्बी और घनी चोटी भी थरथराने लगी । उस समय वह हिलती हुई चोटी ऐसी जान पड़ी मानो नागिन लहरा रही हो ॥९॥

सा निःश्वसन्ती दुःखार्ता शोकोपहतचेतना ।

आर्ता व्यसृजदश्रूणि मैथिली विललाप ह ॥१०॥

दुखिया जानकी शोक से अचेत हो और श्रीराम के विरह से विकल हो, उसाँसें लेती हुई, विलाप करके रोने लगी ॥१०॥

१ पाठान्तरे—“सीताया वेपितात्मनः ।”

हा रामेति चा दुःखार्ता हा पुनर्लक्ष्मणेति च ।

हा श्वश्रु मम कौसल्ये हा सुमित्रेति भामिनि ॥११॥

जानकी बिनाप करती हुई कहने लगी—हा राम ! हा लक्ष्मण ! हा मेरी सास कौसल्ये ! हा भामिनी सुमित्रे ! ॥११॥

लोकप्रवादः सत्योऽयं पण्डितैः समुदाहृतः ।

अकाले दुर्लभो मृत्युः स्त्रिया वा पुरुषस्य वा ॥१२॥

संसार में पंडितों की कही हुई यह कहावत ठीक है कि बिना समय आए, स्त्री हो या पुरुष, कोई नहीं मरता ॥१२॥

यत्राहमेवं क्रूराभि राक्षसीभिरिहादिता ।

जीवामि हीना रामेण मुहूर्तमपि दुःखिता ॥१३॥

नहीं तो क्या, यह सम्भव था कि, जैसा कि ये दुष्ट राक्षसी मुझको सता रही हैं; दुखिया मैं, श्रीरामचन्द्रजी बिना एक मुहूर्त भी जीती रहती ॥१३॥

एषाऽल्पपुण्या कृपणा विनशिष्याम्यनाथवत् ।

समुद्रमध्ये नौः पूर्णा वायुवेगैरिवाहता ॥१४॥

मैं अल्पपुण्या और दुखियारी एक अनाथिनी की तरह वैसे ही नष्ट हो जाऊँगी; जैसे बोल से लदी नाव समुद्र में वायु के झोंकों से नष्ट हो जाती है ॥१४॥

भर्तारं तमपश्यन्ती राक्षसीवशमागता ।

सीदामि ननु शोकेन कूलं तीयहतं यथा ॥१५॥

मैं अपने पति की अनुपस्थिति में इन राक्षसियों के पल्ले पड़ गई हूँ और उसी प्रकार निश्चय ही नष्ट हो रही हूँ, जिस प्रकार पानी के घवकों से नदी-तट नष्ट होता है ॥१५॥

तं पद्मदलपत्राक्षं सिंहविक्रान्तगामिनम् ।

धन्याः पश्यन्ति मे नाथं कृतज्ञं प्रियवादिनम् ॥१६॥

जो उन कमलनयन, सिंहविक्रान्तगामी, कृतज्ञ और मधुरभाषी मेरे स्वामी के दर्शन करते हैं; वे धन्य हैं ॥१६॥

सर्वथा तेन हीनाया रामेण विदितात्मना ।

तीक्ष्णं विषमिवास्वाद्य दुर्लभं सम जीवितम् ॥१७॥

उन प्रसिद्ध (अथवा आत्मजानी) श्रीरामचन्द्रजी के बिना मेरा जीना सर्वथा वैसे ही कठिन है; जैसे हलाहल विष को पी कर पीने वाले का जीना कठिन होता है ॥१७॥

कीदृशं तु मया पापं पुरा जन्मान्तरे कृतम् ।

येनेदं प्राप्यते दुःखं मया घोरं सुदारुणम् ॥१८॥

नहीं मालूम मंने पिछले जन्मों में कैसे पापकर्म किए थे; जिनके फल-स्वरूप मुझे यह घोर दारुण दुःख सहना पड़ रहा है ॥१८॥

जीवितं त्यक्तुमिच्छामि शोकेन महता वृता ।

राक्षसीभिश्च रक्ष्यन्त्या रामो नासाद्यते मया ॥१९॥

इस समय मेरे ऊपर जैसी भारी विपत्ति पड़ी हुई है, उससे तो मैं अब सरना ही पसंद करती हूँ । क्योंकि इन राक्षसियों के पहरों में रह कर मैं श्रीरामचन्द्रजी को नहीं पा सकती ॥१९॥

धिगस्तु खलु मानुष्यं धिगस्तु परब्रश्यताम् ।

न शक्यं यत्परित्यक्तुमात्मच्छन्देन जीवितम् ॥२०॥

इति पञ्चविंशः सर्गः

घिक्कार है मनुष्य होने पर और घिक्कार है परतंत्रता को, जिसके पंजे में कंस, (मुझे) अपनी इच्छानुसार प्राण परित्याग भी नहीं किया जा सकता ॥२०॥

सुन्दरकाण्ड का पचीसवाँ सर्ग पूरा हुआ ।

—*—

षड्विंशः सर्गः

प्रसक्ताश्रुमुखीत्येवं ब्रुवन्ती जनकात्मजा ।

अधोमुखमुखी बाला विलप्तमुपचक्रमे ॥१॥

इस प्रकार रुदन करती हुई सीता नीचे को सिर झुकाए फिर विलाप करने लगी ॥१॥

उन्मत्तेव प्रमत्तेव भ्रान्तचित्तेव शोचतीः ।

उपावृत्ता किशोरीव विवेषटन्ती महीतले ॥२॥

श्रम मिटाने के लिए जमीन पर लोटने वाली घोड़ी की तरह, बेचारी जानकी पगली, असावधान अथवा भ्रान्तचित्ता स्त्री की तरह भूमि पर लोटने लगी ॥२॥

राघवस्य प्रमत्तस्य रक्षसा कामरूपिणा ।

रावणेन प्रमथ्याहमानीता क्रोशती बलात् ॥३॥

यह कामरूपी राक्षस श्रीरामचन्द्रजी को भुलावे में डाल, मुझे रोती हुई को बरजोरी हर कर यहाँ ले आया ॥३॥

राक्षसीवशमापन्ना भर्त्स्यमाना सुदारुणम् ।

चिन्तयन्ती सुदुःखार्ता नाहं जीवितुमुत्सहे ॥४॥

अब यहाँ आकर मैं राक्षसियों के पाले पड़ कर, नित्य बुरी तरह धमकाई डराई जाती हूँ । इस प्रकार सोच में पड़ी और अत्यन्त दुःखियारी में, अब जीना नहीं चाहती ॥४॥

न च मे 'जीवितेनार्थो नैवार्थेन च भूषणैः ।

वसन्त्या राक्षसीमध्ये विना रामं महारथम् ॥५॥

न तो मुझे अब जीने ही से कुछ प्रयोजन है और न मुझे धनदौलत और जेवर ही से कुछ काम है । क्योंकि राक्षसियों के बीच में रहना और सो भी उन महाबलवान श्रीरामचन्द्रजी के बिना ॥५॥

१ पाठान्तरे—“जीवितैरर्थो ।”

अशमसारमिदं नूनमधवाऽप्यजरामरम् ।

हृदयं मम येनेदं न दुःखेनावशीर्यते ॥६॥

जान पड़ता है, मेरा कलेजा पत्थर का अथवा अजरामर (कभी निकम्मा या नष्ट न होने वाला) है, तभी तो इतना दुःख पड़ने पर भी टुकड़े-टुकड़े नहीं हो जाता ॥६॥

धिङ् मामनार्यामसतीं याऽहं तेन विनाऽकृता ।

मुहूर्तमपि रक्षामि जीवितं पापजीविता ॥७॥

मुझ दुष्टात्मा और अपतिव्रता की तरह काम करने वाली को धिक्कार है, जो मैं श्रीरामचन्द्र जी के बिना मुहूर्त भर भी जीवित हूँ ॥७॥

चरणेनापि सव्येन न स्पृशेयं निशाचरम् ।

रावणं किं पुनरहं कामयेयं विगर्हितम् ॥८॥

मैं रावण को तो अपने वाम पाद से भी न छूऊंगी फिर उस दुष्ट की चाहना करना तो बात ही दूर की है ॥८॥

प्रत्याख्यातं न जानाति नात्मानं नात्मनः कुलम् ।

यो नृशंसस्वभावेन मां प्रार्थयितुमिच्छति ॥९॥

वह न तो मेरे मना करने पर ही कुछ ध्यान देता है, न अपने आपको और न अपने कुल ही को पहचानता है । वह तो अपने क्रूर स्वभाव के वशवर्ती हो, मुझे चाहता है ॥९॥

१ छिन्ना २ भिन्ना ३ विभक्ता वा दीप्तेवाग्नौ प्रदीपिता ।

रावणं नोपतिष्ठेयं किं प्रलापेन वशिचरम् ॥१०॥

चाहे मेरे शरीर के टुकड़े कर डालो, चाहे मुझे मसल डालो, चाहे मेरे शरीर की बोटी-बोटी अलग कर दो और चाहे मेरे समूचे अंग को जलती

१ छिन्ना—द्विखण्डितया कृता । (गो०) २ भिन्ना—दलिता (गो०)

३ विभक्ता—अवयवशः कृतः ।

आग में झोंक दो; किन्तु मैं रावण की होकर नहीं रहूँगी—तुम लोग क्यों बहुत देर से बकवादकर रही हो ॥१०॥

ख्यातः प्राज्ञः १कृतज्ञश्च सानुक्रोशश्च राघवः ।

सद्वृत्तो निरनुक्रोशः शङ्के मद्भ्राग्यसंक्षयात् ॥११॥

श्रीरामचन्द्रजी विख्यात, दोसों में भी गुणों को देखने वाले, कृतज्ञ, दयालु और सदाचारी हैं; किन्तु नहीं जान पड़ता, इस समय वे क्यों ऐसे निरु हो गए हैं । हो न हो, यह मेरे ही भाग्य का दोष है ॥११॥

राक्षसानां जनस्थाने सहस्राणि चतुर्दश ।

येनैकेन निरस्तानि स मां किं नाभिपद्यते ॥१२॥

जिन्होंने अकेले जनस्थान में चौदह हजार राक्षसों का वध कर डाला, वे क्या मेरी रक्षा न करेंगे ॥१२॥

निरुद्धा रावणेनाहमल्पवीर्येण रक्षसा ।

समर्थः खलु मे भर्ता रावणं हन्तुमाहवे ॥१३॥

इस अलबली रावण ने मुझे यहाँ लाकर बंदी बना कर रखा है; परन्तु निश्चय ही मेरे पति श्रीरामचन्द्र, युद्ध में रावण का वध करेंगे ॥१३॥

विराधो दण्डकारण्ये येन राक्षसपुङ्गवः ।

रणे रामेण निहतः स मां किं नाभिपद्यते ॥१४॥

जिन्होंने दण्डकवन में राक्षसोत्तम विराध को मार डाला, वे श्रीरामचन्द्र क्या मेरा उद्धार न करेंगे ॥१४॥

कामं मध्ये समुद्रस्य लङ्क्यं दुष्प्रधर्षणा ।

न तु राघवबाणानां गतिरोधीह विद्यते ॥१५॥

यद्यपि लङ्का समुद्र के बीच में होने के कारण इसमें बाहर से किसी का आना सहज नहीं है, तथापि श्रीरामचन्द्रजी के बाणों की गति कौन रोक सकता है ॥१५॥

१ प्राज्ञः—दोषवत्यपि गुणदर्शी । (गो०) २ नाभिपद्यते—न रक्षति ।
(गो०)

किन्तु तत्कारणं येन रामो दृढपराक्रमः ।

रक्षसापहृतां भार्यामिष्टां नाभ्यवपद्यते ॥१६॥

श्रीरामचन्द्रजी दृढ़पराक्रमी हो कर भी, राक्षस द्वारा हरी हुई अपनी प्यारी पत्नी का उद्धार नहीं करते, इसका कारण क्या है ॥१६॥

इहस्थां सां न जानीते शङ्के लक्ष्मणपूर्वजः ।

जानन्नपि हि तेजस्वी धर्षणं मर्षयिष्यति ॥१७॥

इसका कारण यही हो सकता है कि, कदाचित् लक्ष्मण के ज्येष्ठ भाई श्रीरामचन्द्र को अभी यह मालूम नहीं हो पाया कि मैं लंका में बंदी हूँ । यदि वे यह जानते होते तो क्या ऐसे तेजस्वी होकर वे इस प्रकार का अपमान कभी सह सकते थे ॥१७॥

हृतेति योऽधिगत्वा मां राघवाय निवेदयेत् ।

गृध्रराजोऽपि स रणे रावणेन निपातितः ॥१८॥

जो जटायु हरे जाने का संवाद श्रीरामचन्द्रजी को दे सकता था; उस गृध्रराज जटायु को भी तो रावण ने युद्ध में मार डाला ॥१८॥

कृतं कर्म महत्तेन मां तथाभ्यवपद्यता ।

तिष्ठता रावणद्वन्द्वे वृद्धेनापि जटायुषा ॥१६॥

जटायु ने बड़ा भारी काम किया । उसने वृद्ध होकर भी मुझे छड़ाने के लिए रावण से द्वन्द्वयुद्ध किया ॥१६॥

यदि मामिह जानीयाद्वर्तमानां स राघवः ।

अथ बाणैरभिक्रुद्धः कुर्याल्लोकमराक्षसम् ॥२०॥

यदि श्रीरामचन्द्रजी को मेरा यहाँ रहना मालूम पड़ जाय; तो वे आज ही क्रुद्ध हो सारे लोकों को अपने बाणों से राक्षस-वृन्द्य कर डालें ॥२०॥

निर्दहेच्च पुरीं लङ्कां शोषयेच्च महोदधिम् ।

रावणस्य च नीचस्य कीर्त्तिं नाम च नाशयेत् ॥२१॥

वे समुद्र को सुखाकर लंका को भस्म कर डालें और इस बीच रावण का नाम निशान तक न रहने दें ॥२१॥

ततो निहतनाथानां राक्षसीनां गृहे गृहे ।

तथाहमेवं रुदती तथा भूयो न संशयः ॥२२॥

तब वे राक्षसियाँ जिनके पति मारे जायें, लंका के प्रत्येक घर में मेरी तरह निस्सन्देह रोवें ॥२२॥

अन्विष्य रक्षसां लङ्कां कुर्याद्रामः सलक्ष्मणः ।

न हि ताभ्यां रिपुर्दृष्टो मुहूर्तमपि जीवति ॥२३॥

मुझे विश्वास है कि, लंका का पता लगा कर, श्रीरामचन्द्रजी और लक्ष्मणजी शत्रु का नाश अवश्य करेंगे । क्योंकि उनके सामने पड़ने पर उनका शत्रु एक क्षण भी जीता नहीं रह सकता ॥२३॥

चिता धूमाकुलपथा गृध्रमण्डलसङ्कुला ।

अचिरेण तु लङ्केयं श्मशानसदृशी भवेत् ॥२४॥

थोड़े ही दिनों के भीतर यह लंका चिता के धुँए से पूर्ण और गीघों के ढालों से युक्त हो कर, श्मशान जैसी बन जायगी ॥२४॥

अचिरेणैव कालेन प्राप्स्याम्येव मनोरथम् ।

दुष्प्रस्थानोऽयमाभाति सर्वेषां वो विपर्ययम् ॥२५॥

थोड़े ही दिनों बाद मेरा यह मनोरथ सफल होगा । क्योंकि जहाँ सब कुमार्गगामी होते हैं; वहाँ नाश होता है ॥२५॥

यादृशानीह दृश्यन्ते लङ्कायामशुभानि वै ।

अचिरेणैव कालेन भविष्यति हतप्रभा ॥२६॥

किन्तु इस समय लंका में जैसे अशकुन देख पड़ रहे हैं, उनको देखते हुए, अब बहुत शीघ्र यह लंकापुरी निस्तेज अर्थात् नष्ट हो जायगी ॥२६॥

नूनं लङ्का हते पापे रावणे राक्षसाधमे ।

‘शोषं यास्यति दुर्धर्षा प्रमदा विधवा यथा ॥२७॥

इस पापात्मा रावण के मारे जाने पर निस्तन्देह यह लंका दुर्धर्ष होने पर भी विधवा स्त्री की तरह नष्ट हो जायगी ॥२७॥

पुण्योत्सवसमुत्था च नष्टभर्त्री सराक्षसी ।

भविष्यति पुरी लङ्का नष्टभर्त्री यथाऽङ्गना ॥२८॥

यद्यपि इस समय लंका नगरी में नित्य ही अच्छे-अच्छे उत्सव हुआ करते हैं, तथापि जब रावण मारा जायगा तब यह उस स्त्री की तरह देख पड़ेगी, जिसका पति मर गया हो ॥२८॥

नूनं राक्षसकन्यानां रुदन्तीनां गृहे गृहे ।

श्रोष्यामि न चिरादेव दुःखार्तानामिह ध्वनिम् ॥२९॥

निश्चय ही लंका के घर-घर राक्षस कन्याएँ रोवेंगी । मैं अब शीघ्र ही उन दुःखारियों का रोना सुनूँगी ॥२९॥

सान्धकारा हतद्योता हतराक्षसपुङ्गवा ।

भविष्यति पुरी लङ्का निर्दग्धा रामसायकैः ॥३०॥

जब श्रीरामचन्द्रजी के बाण इस लंका को भस्म कर डालेंगे, तब यह सान्धकारमय, हतप्रभ और वीरराक्षस शून्य हो जायगी ॥३०॥

यदि नाम स शूरो मां रामो रक्तान्तलोचनः ।

जानीयाद्वर्तमानां हि रावणस्य निवेशने ॥३१॥

अरुणनयन वीर श्रीरामचन्द्रजी के पास, रावण के घर में मेरे बंदी होने का संवाद पहुँचने भर की देर है ॥३१॥

अनेन तु नृशंसेन रावणेनाधमेन मे ।

समयो यस्तु निर्दिष्टस्तस्य कालोऽयमागतः ॥३२॥

हे राक्षसियो ! इस दुष्ट और अधम रावण ने मेरे लिए जो अवधि निश्चित की थी; वह अभी पूरी होने वाली है ॥३२॥

अकार्यं ये न जानन्ति नैर्ऋताः पापकारिणः ।

अधर्मात्तु महोत्पातो भविष्यति हि साम्प्रतम् ॥३३॥

ये पापी राक्षस, धर्म-अधर्म नहीं जानते, सो (मेरे वध रूपी) महापाप से, अब बड़ा भारी उत्पात होने वाला है ॥३३॥

नैते धर्मं विजानन्ति राक्षसः पिशिताशनाः ।

ध्रुवं मां प्रातराशार्थे राक्षसः कल्पयिष्यति ॥३४॥

इन मांसभक्षी राक्षसों को धर्म का तत्त्व कुछ भी नहीं मालूम, अतः रावण निश्चय ही (जैसा कि वह कह गया है) अपने कलेवा या जलपान के लिए मेरे शरीर के टुकड़े-टुकड़े करवावेगा ॥३४॥

साऽहं कथं करिष्यामि तं विना प्रियदर्शनम् ।

रामं रक्तान्तनयनमपश्यन्ती मुदुःखिता ॥३५॥

मैं विना श्रीरामचन्द्रजी के क्या कर सकूंगी । रक्तान्तनयन श्रीरामचन्द्रजी को देखे विना मुझे बड़ा दुःख हो रहा है ॥३५॥

यदि कश्चित्प्रदाता मे विषस्याद्य भवेदिह ।

क्षिप्रं वैवस्वतं देवं पश्येयं पतिना विना ॥३६॥

यदि इस समय कोई मुझे विष दे देता तो मैं अपने पति के वियोग में क्षीघ्र ही यमराज के दर्शन करती ॥३६॥

नाजानाज्जीवतीं रामः स मां लक्ष्मणपूर्वजः ।

जानन्तौ तौ न कुर्यातां नोव्यां हि मम मार्गणम् ॥३७॥

हा ! श्री रामचन्द्रजी को यह नहीं मालूम कि, मैं अभी जीवित हूँ, यदि मालूम होता तो वे दोनों भाई मेरे लिए सारी पृथिवी ढूँढ़ डालते ॥३७॥

१ पाठान्तरे—“चरिष्यामि ।”

नूनं समैव शोकेन स वीरो लक्ष्मणाग्रजः ।

देवलोकमितो यातस्त्यक्त्वा देहं महीतले ॥३८॥

मुझे तो यह निश्चय जान पड़ता है कि, मेरे वियोगजन्य शोक से पीड़ित हो, इस पृथिवी पर अपना शरीर छोड़, वे लक्ष्मण के बड़े भाई वीर श्रीराम-चन्द्रजी परलोक सिधार गए ॥३८॥

धन्या देवाः सगन्धर्वाः सिद्धाश्च परमर्षयः ।

मम पश्यन्ति ये नाथ रामं राजीवलोचनम् ॥३९॥

अब तो स्वर्गलोकवासी वे देवता, वे गन्धर्व, वे सिद्ध और वे देवर्षि धन्य हैं, जो मेरे कमलनयन स्वामी श्रीरामचन्द्रजी के दर्शन करते होंगे ॥३९॥

अथवा न हि तस्यार्थो धर्मकामस्य धीमतः ।

मया रामस्य राजर्षेर्भार्यया परमात्मनः ॥४०॥

अथवा केवल धर्म की चाहना रखने वाले, बुद्धिमान, उत्कृष्ट स्वभाव वाले एवं राजर्षि श्रीरामचन्द्र जी को मुझ जैसी भार्या से मतलब ही क्या है ॥४०॥

दृश्यमाने भवेत्प्रीतिः सौहृदं नास्त्यपश्यतः ।

नाशयन्ति कृतघ्नास्तु न रामो नाशयिष्यति ॥४१॥

क्योंकि, सुहृद्भाव और प्रीति तो मैं देखे की हुआ करती है । पीठ-पीछे कौन किसको चाहता है । किन्तु यह रीति तो कृतघ्नों की है । श्रीराम-चन्द्रजी के मन में पीठ-पीछे भी मेरी प्रति कभी नष्ट नह होगी ॥४१॥

किं वा मय्यगुणाः केचित्किं वा भाग्यक्षयो मम ।

या हि सीता वराह्णेन हीना रामेण भामिनी ॥४२॥

हाँ यह हो सकता है कि मुझमें कोई दोष हो या मेरा सौभाग्य का अन्त ही आ पहुँचा हो । नहीं तो सीता जैसे श्रेष्ठ पदार्थ का अङ्गीकार करने वाले श्रीरामचन्द्रजी का मुझसे वियोग ही क्यों होता ॥४२॥

१ परमात्मनः—उत्कृष्टस्वभावस्य । (गो०)

श्रेयो मे जीवितान्मतुं विहीनाया महात्मनः ।

रामादविलष्टचारित्राच्छराच्छत्रुनिबर्हणात् ॥४३॥

श्रेष्ठचरित्र वाले महाबली, शत्रुहन्ता महात्मा श्रीरामचन्द्रजी से जब मेरा वियोग हो गया; तब मेरे लिए ऐसे दुःख भरे जीने से मर जाना ही कहीं अच्छा है ॥४३॥

अथवा न्यस्तशस्त्रौ तौ वने मूलफलाशिनौ ।

भ्रातरौ हि नरश्रेष्ठौ संवृत्तौ वनगोचरौ ॥४४॥

या यह भी हो सकता है कि, वे दोनों भाई शस्त्र त्याग कर फलमूल खाते और मुनिवृत्ति धारण कर, वन में घूमते फिरते हों ॥४४॥

अथवा राक्षसेन्द्रेण रावणेन दुरात्मना ।

छद्मना सादितौ शूरौ भ्रातरौ रामलक्ष्मणौ ॥४५॥

अथवा दुष्ट राक्षसराम रावण ने उन दोनों भाई राम लक्ष्मण को धोखे में मरवा डाला हो ॥४५॥

साऽहमेवं गते काले मर्तुमिच्छामि सर्वथा ।

न च मे विहितो मृत्युरस्मिन्दुःखेऽपि वर्तति ॥४६॥

ऐसे संकट के समय, मैं तो मन से मरना पसन्द करती हूँ किन्तु ऐसे दुःख के समय में भी, मेरी मौत मेरे भाग्य में नहीं लिखी ॥४६॥

धन्याः खलु महात्मानो मुनयस्त्यक्तकिल्बिषाः ।

जितात्मानो महाभागा येषां न स्तः प्रियाप्रिये ॥४७॥

निश्चय ही वे पापरहित जितेन्द्रिय महाभाग मुनिगण धन्य हैं, जिनका न तो कोई प्रिय (मित्र) है और न अप्रिय (शत्रु) अर्थात् जो रागद्वेष से परे हैं ॥४७॥

प्रियान्न सम्भवेद्दुःखमप्रियान्नाधिकं भयम् ।

ताभ्यां हि ये वियुज्यन्ते नमस्तेषां महात्मनाम् ॥४८॥

जिनको अपने किसी प्रियजन के लिए न तो कभी दुःखी होना पड़ता है और न अपने किसी अप्रियजन से किसी तरह का खटका ही रहता है। जो इन दोनों अर्थात् प्रिय अप्रिय—रागद्वेष से छट गए हैं, उन महात्माओं को मेरा प्रणाम है ॥४८॥

साऽहं त्यक्ता प्रियार्हेण रामेण विदितात्मना ।
प्राणांस्त्यक्ष्यामि पापस्य रावणस्य गता वशम् ॥४९॥

इति षड्विंशः सर्गः ॥

एक तो उन प्रसिद्ध (अथवा आत्मज्ञानी) प्यारे श्रीराम ने मुझे बिसार दिया, दूसरे मैं पापी रावण के पंजे में आ फँसी अतः अब तो मैं प्राण त्यागती हूँ ॥४९॥

सुन्दरकाण्ड का छब्बीसवाँ सर्ग पूरा हुआ ।

—:०:—

सप्तविंशः सर्गः

इत्युक्ता सीतया घोरा राक्षस्यः क्रोधमूर्च्छिताः ।
काश्चिज्जगमुस्तदाख्यातुं रावणस्य तरस्विनः ॥१॥

सीता की ये बातें सुन, वे राक्षसी बहुत कुपित हुईं और उनमें से कोई कोई तो इन बातों को कहने के लिए बलवान रावण के पास चली गईं ॥१॥

ततः सीतामुपागम्य राक्षस्यो घोरदर्शनाः ।
पुनः परुषमेकार्थमनर्थार्थमथान्नवन् ॥२॥

और जो रह गईं, वे भयंकर रूप वाली राक्षसियाँ, सीता के पास जा, पूर्ववत् कठोर और बुरे-बुरे बचन कहने लगीं ॥२॥

अद्येदानीं तवानार्ये सीते पापविनिश्चये ।

राक्षस्यो भक्षयिष्यन्ति मांसमेतद्यथासुखम् ॥३॥

वे बोलों, हे पापिनी ! हे दुर्बुद्धे ! आज अभी ये सब राक्षसियाँ मजे में तेरे मांस को खा डालेंगी ॥३॥

सीता ताभिरनार्याभिर्दृष्ट्वा सन्तर्जितां तदा ।

राक्षसी त्रिजटा वृद्धा शयाना वाक्यमब्रवीत् ॥४॥

इन सब निष्ठुरहृदया राक्षसियों को सीताजी के प्रति तर्जन करते देख, त्रिजटा नामक एक वृद्धा राक्षसी लेटे-लेटे ही कहने लगी ॥४॥

आत्मानं खादतानार्या न सीतां भक्षयिष्यथ ।

जनकस्य सुतामिष्टां स्नुषां दशरथस्य च ॥५॥

अरी दुष्टाओ ! तुम अपने आपको खाओ तो भले ही खा डालो, पर जनक की दुत्तारी और महाराज दशरथ की बहू सीता को नहीं खाने पाओगी ॥५॥

स्वप्नो ह्यद्य मया दृष्टो दारुणो रोमहर्षणः ।

राक्षसानाम्भावाय भर्तु रस्या जयाय च ॥६॥

क्योंकि आज मैंने एक बड़ा भयंकर और रोमांचकारी स्वप्न देखा है । जिसका फल है, राक्षसों का नाश और इसके पति की विजय ॥६॥

एवमुक्तास्त्रिजटया राक्षस्यः क्रोधमूर्छिताः ।

सर्वा एवाब्रुवन्भीतास्त्रिजटां तामिदं वचः ॥७॥

त्रिजटा के ये वचन सुन उन राक्षसियों का क्रोध दूर हो गया और वे सब की सब भयभीत हो त्रिजटा से यह बोली ॥७॥

कथयस्व त्वया दृष्टः स्वप्नोऽयं कीदृशो निशि ।

तासां तु वचनं श्रुत्वा राक्षसीनां मुखोद्गतम् ॥८॥

१ पाठान्तरे—“भक्षयिष्यामि ।” २ त्रिजटा—विभीषणपुत्री । (गो०)

उवाच वचनं काले त्रिजटा स्वप्नसंश्रितम् ।

गजदन्तमयीं दिव्यां शिबिकामन्तरिक्षगाम् ॥६॥

बतला तो रात को तूने कैसा स्वप्न देखा है । जब उन राक्षसियों ने इस प्रकार पूँजा तब त्रिजटा उनको अपने स्वप्न का वृत्तान्त बतलाने लगी । वह बोली, मैंने स्वप्न में देखा है कि, हाथोदाँत की बनी और आकाशचारिणी बालकी में, ॥८॥६॥

युक्तां हंससहस्रेण स्वयमास्थाय राघवः ।

शुक्लमाल्याम्बरधरो लक्ष्मणेन सहागतः ॥१०॥

जिसमें सहस्रों हंस जुते हुए हैं; श्रीरामचंद्रजी लक्ष्मणसहित, सफेद वस्त्र और सफेद पुष्पमालाएं पहिने हुए बैठे हैं और लंका में आए हैं ॥१०॥

स्वप्ने चाद्य मया दृष्ट्वा सीता शुक्लाम्बरवृता ।

सागरेण परिक्षिप्त श्वेतं पर्वतमास्थिता ॥११॥

आज स्वप्न में मैंने सीता को सफेद साड़ी पहिने हुए और समुद्र से घिरे हुए एक सफेद पर्वत के ऊपर बैठे हुए देखा है ॥११॥

रामेण सङ्गता सीता भास्करेण प्रभा यथा ।

राघवश्च मया दृष्टश्चतुर्दन्तं महागजम् ॥१२॥

आरूढः शैलसङ्काशं चचार सहलक्ष्मणः ।

ततस्तौ नरशार्दूलौ दीप्यमानौ स्वतेजसा ॥१३॥

(उस पर्वत के ऊपर) श्रीरामचंद्रजी के साथ सीताजी वैसे ही बैठी हैं, जैसे सूर्य के साथ प्रभा । फिर मैंने देखा कि श्रीरामचंद्रजी चार दाँतों वाले और पर्वत के समान डीलडोल वाले एक बड़े गज की पीठ पर लक्ष्मण सहित सवार हो चले जाते हैं । फिर देखा है कि, वे दोनों नरसिंह, जो तेज से दमक रहे हैं ॥१२॥१३॥

शुक्लमाल्याम्बरधरौ जानकीं पर्युपस्थितौ ।

ततस्तस्य नगस्याग्रे ह्याकाशस्थस्य दन्तिनः ॥१४॥

सफेद वस्त्रों और सफेद फूल की मालाओं को पहिने हुए जानकी के निकट आए हुए हैं । फिर देखा कि, उस पर्वत के शिखर पर आकाश में खड़े हाथी के ऊपर ॥१४॥

भर्त्रा परिगृहीतस्य जानकी स्फुग्धमाश्रिता ।

भर्तुरङ्कात्समुत्पत्य ततः कमललोचना ॥१५॥

जानकीजी सवार हुई हैं । उस गज को इनके पति श्रीरामचंद्रजी पकड़े हुए हैं । तदनन्तर कमलनयनी जानकी गोदी से उछली हैं । उस समय मैंने देखा कि, ॥१५॥

चन्द्रसूर्यौ मया दृष्टा पाणिना परिमार्जती ।

ततस्ताभ्यां कुमाराभ्यामास्थितः स गजोत्तमः ॥१६॥

सीतया च विशालाक्ष्या लङ्काया उपरि स्थितः ।

पाण्डुरर्षभयुक्तेन रथेनाष्टयुजा स्वयम् ॥१७॥

जानकी सूर्य और चंद्रमा को अपने दोनों हाथों से पोंछ रही हैं । तदनन्तर विशालाक्षी सीता सहित उन दोनों राजकुमारों को अपनी पीठ पर चढ़ा वह उत्तम गज आकर लंका के ऊपर ठहर गया है । फिर देखा कि आठ बैलों से युक्त रथ में स्वयं ॥१६॥१७॥

इहोपयातः काकुत्स्थः सीतया सह भार्यया ।

लक्ष्मणेन सह भ्रात्रा सीतया सह वीर्यवान् ॥१८॥

श्रीरामचंद्रजी आप बैठे और अपनी भार्या सीता को साथ ले यहाँ आए हैं । फिर बलवान श्रीरामचन्द्र, अपने भाई लक्ष्मण और भार्या सीता सहित, ॥१८॥

आरुह्य पुष्पकं दिव्यं विमानं सूर्यसन्निभम् ।

उत्तरां दिशमालोक्य जगाम पुरुषोत्तमः ॥१९॥

सूर्य की तरह दमकते हुए पुष्पक विमान पर सवार हो उत्तर की ओर जाते हुए देख पड़े ॥१९॥

एवं स्वप्ने मया दृष्टो रामो विष्णुपराक्रमः ।

लक्ष्मणेन सह भ्रात्रा सीतया सह राघवः ॥२०॥

इस प्रकार स्वप्न में मैंने अपनी पत्नी सीता सहित विष्णु भगवान् के सदृश पराक्रमी श्रीरामचन्द्र को तथा उनके भाई लक्ष्मण को देखा है ॥२०॥

न हि रामो महातेजाः शक्यो जेतुं सुरासुरैः ।

राक्षसैर्वाऽपि चान्यैर्वा स्वर्गः पापजनैरिव ॥२१॥

जैसे पापियों के लिए स्वर्ग में जाना असम्भव है, वैसे ही देव दानव अथवा राक्षसों के लिए श्रीरामचन्द्र का जीतना असम्भव है ॥२१॥

रावणश्च मया दृष्टः क्षितौ तैलसमुक्षितः ।

रक्तवासाः पिबन्मत्तः करवीरकृतस्त्रजः ॥२२॥

मैंने रावण को भी स्वप्न में देखा है कि, वह तेल में डूबा हुआ जमीन पर लोट रहा है । शराब पिए उन्मत्त हुआ, लाल कपड़े और लाल कनेर के फूलों की माला पहिने हुए ॥२२॥

विमानात्पुष्पकादद्य रावणः पतितो भुवि ।

कृष्यमाणः स्त्रिया दृष्टो मुण्डः कृष्णाम्बरः पुनः ॥२३॥

पुष्पक विमान से रावण पृथिवी पर आ गिरा है । फिर देखा है कि उसको पकड़ कर स्त्रियाँ खींच रही हैं । उसका मूँड़ मुड़ा हुआ है और वह काले कपड़े पहिने हुए है ॥२३॥

रथेन खरयुक्तेन रक्तमाल्यानुलेपनः ।

पिबंस्तैलं हसन्तृत्यन्भ्रान्तचित्ताकुलेन्द्रियः ॥२४॥

वह लाल माला पहिने और लालचंदन लगाए गधों के रथ में बैठा है । फिर देखा है कि, वह तेल पी रहा है, हँस रहा है, नाच और भ्रांत चित्त हो विकल हो रहा है ॥२४॥

गर्दभेन ययौ शीघ्रं दक्षिणां दिशमास्थितः ।

पुनरेव मया दृष्टो रावणो राक्षसेश्वरः ॥२५॥

और गधे पर सवार हो जल्दी-जल्दी दक्षिण की ओर जा रहा है । फिर मैंने राक्षसराज रावण को देखा कि, ॥२५॥

पतितोऽवाक्छिरा भूमौ गर्दभाद्भ्रूयमोहितः ।

सहस्रोत्थाय सम्भ्रान्तो भयार्तो मदविह्वलः ॥२६॥

वह गधे पर से नीचे मुँह कर भूमि पर गिर पड़ा है और भयभीत हो विकल हो रहा है । फिर तुरन्त उठकर विकल होता हुआ, भयभीत और मतवाला ॥२६॥

उन्मत्त इव दिग्वासा दुर्वाक्यं प्रलपन्सुहः ।

दुर्गन्धं दुःसहं घोरं तिमिरं नरकोपमम् ॥२७॥

रावण, पागल की तरह नग्न हो बराबर दुर्वाक्य बकता हुआ प्रलाप कर रहा है । दुस्सह दुर्गन्ध से युक्त, भयंकर अंधकार से व्याप्त नरक की तरह ॥२७॥

मलयङ्कं प्रविश्याशु मग्नस्तत्र स रावणः ।

कण्ठे बद्ध्वा दशग्रीवं प्रमदा रक्तवासिनी ॥२८॥

काली कर्दमलिप्ताङ्गी दिशं याम्यां प्रकर्षति ।

एवं तत्र मया दृष्टः कुम्भकर्णो निशाचरः ॥२९॥

मल के कीचड़ में जाकर रावण डूब गया है । फिर देखा कि लाल वस्त्र पहिने हुए विकटाकार कोई स्त्री जिसके शरीर में कीचड़ लिपटी हुई है, गले में रस्सी बाँध रावण को दक्षिण की ओर खींच कर लिए जा रही है । इसी प्रकार मैंने निशाचर कुम्भकर्ण को भी देखा है ॥२८॥२९॥

रावणस्य सुताः सर्वे मुण्डास्तैलसमुक्षिताः ।

वराहेण दशग्रीवः शिशुमारेण चेन्द्रजित् ॥३०॥

रावण के समस्त पुत्रों को मूँड़ मुड़ाए और तेल में डूबा हुआ देखा है । फिर मैंने रावण को शूकर पर, मेघनाद को सूँस पर ॥३०॥

उष्ट्रेण कुम्भकर्णश्च प्रयातो दक्षिणां दिशम् ।

एकस्तत्र मया दृष्टः श्वेतच्छत्रो विभीषणः ॥३१॥

और कुम्भकर्ण को ऊँट पर सवार हो कर दक्षिण दिशा की ओर जाते हुए देखा है । मैंने केवल विभीषण को सफेद छाता ताने, ॥३१॥

शुक्लमाल्याम्बरधरः शुक्लगन्धानुलेपनः ।

शङ्खदुन्दुभिनिर्घोषैर्नृत्तगीतैरलंकृतः ॥३२॥

सफेद फूलों की माला तथा सफेद वस्त्र धारण किए और सफेद सुगन्धित चंदन लगाए हुए देखा है और देखा है कि, उसके सामने शङ्ख दुन्दुभी बज रही है और नाचना-गाना हो रहा है ॥३२॥

आरुह्य शैलसङ्काशं मेघस्तनितनिःस्वनम् ।

चतुर्दन्तं गजं दिव्यमास्ते तत्र विभीषणः ॥३३॥

फिर विभीषण पर्वत के समान डीलडौल के मेघ की तरह गर्जने वाले चार दाँतों वाले दिव्य हाथी पर सवार हैं ॥३३॥

चतुर्भिः सचिवैः सार्धं वैहायसमुपस्थितः ।

समाजश्च मया दृष्टो गीतवादित्रनिःस्वनः ॥३४॥

उसके साथ उसके चार मंत्री हैं और वह आकाशमार्ग में स्थित हैं राज सभा में मैंने गाना बजाना देखा है ॥३४॥

पिबतां रक्तमाल्यानां रक्षसां रक्तवाससाम् ।

लङ्का चेयं पुरी रम्या सवाजिरथकुञ्जरा ॥३५॥

और देखा है कि लंकावासी समस्त राक्षस मद पी रहे हैं, लाल फूलों की मालाएँ और लाल ही रंग के कपड़े पहिने हुए हैं फिर मैंने देखा कि, यह रमणीक लंकापुरी घोड़ों, रथों और हाथियों सहित ॥३५॥

सागरे पतिता दृष्टा भन्नगोपुरतोरणा ।

लङ्का दृष्टा मया स्वप्ने रावणेनाभिरक्षिता ॥३६॥

दग्धा रामस्य दूतेन वानरेण तरस्विना ।

पीत्वा तैलं प्रनृत्ताश्च प्रहसन्त्यो महास्विनाः ॥३७॥

लङ्कायां भस्मरूक्षायां प्रविष्टा राक्षसस्त्रियः ।

कुम्भकर्णदियश्चेमे सर्वे राक्षसपुङ्गवाः ॥३८॥

समुद्र में डूब गई है और उसके गोपुरद्वार और तोरणद्वार टूट-फूट गए हैं । फिर मैंने स्वप्न में देखा कि रावण द्वारा रक्षित लंका, श्रीरामचन्द्रजी के किसी बलवान दूत वानर ने जला कर भस्म कर डाली है । राक्षसों की स्त्रियों को मैंने देखा है कि, वे शरीर में भस्म लगाए तेल पी रही हैं और मतवाली हो इस लंका में बड़े जोर से हँस रही हैं । फिर कुम्भकर्ण आदि यहाँ के प्रधान समस्त राक्षस ॥३६॥३७॥३८॥

रक्तं निवसनं गृह्य प्रविष्टा गोमये हृदे ।

अपगच्छत पश्यध्वं सीतामाप स राघवः ॥३९॥

लाल कपड़े पहने हुए गोबर भरे कुण्ड में गिर पड़े हैं । सो हे राक्षसियो ! तुम सब यहाँ से चली जाओ । देखना, सीता, श्रीरामचन्द्रजी को शीघ्र मिलती है ॥३९॥

घातयेत्परमामर्षी सर्वैः सार्धं हि राक्षसैः ।

प्रियां बहुमतां भार्या वनवासमनुव्रताम् ॥४०॥

यदि तुम लोगों ने ऐसा न किया, तो कहीं वे परमक्रुद्ध हो राक्षसों के साथ-साथ तुम्हें भी न मार डालें । मेरी समझ में तो यह आता है कि, अपनी ऐसी प्यारी अत्यन्त कृपापात्र और वनवास में भी साथ देने वाली भार्या की ॥४०॥

भर्त्सितां तर्जितां वाऽपि नानुमंस्यति राघवः ।

तदलं क्रूरवाक्यैर्वैः सान्त्वमेवाभिधीयताम् ॥४१॥

तुम्हारे द्वारा दुर्दशा की गई देख, श्रीरामचन्द्रजी तुमको कभी क्षमा नहीं करेंगे । अतः तुम्हें उचित है कि, अब सीता से कठोर वचन मत कहो और अब उससे ऐसी बातें कहो, जिससे उसे धीरज बंधे ॥४१॥

अभियाचाम वैवेहीमेतद्धि मम रोचते ।

यस्यामेवंविधः स्वप्नो दुःखितायां प्रदृश्यते ॥४२॥

मेरी तो यह इच्छा है कि, हम सब मिल कर, सीताजी से अनुग्रह की प्रार्थना करे । क्योंकि जिस दुखियारी स्त्री के बारे में ऐसा स्वप्न देखा जाता है ॥४२॥

सा दुःखैर्विविधैर्मुक्तां प्रियं प्राप्नोत्यनुत्तमम् ।

भर्तिसतामपि याचध्वं राक्षस्यः किं विवक्षया ॥४३॥

यह विविध प्रकार के दुःखों से छूट कर अपने प्यारे पति को पाती है ; हे राक्षसियो ! यद्यपि तुम लोगों ने इसको बहुत डराया-धमकाया है तो भी तुम इस बात की चिन्ता मत करो ॥४३॥

राघवाद्धि भयं घोरं राक्षसानामुपस्थितम् ।

प्रणिपातप्रसन्ना हि मैथिली जनकात्मजा ॥४४॥

अब राक्षसों को श्रीरामचन्द्र से बड़ा भय आ पहुँचा है । तब यह जनक-नन्दिनी प्रणाम करने से प्रसन्न हो जायगी ॥४४॥

अलमेषा परित्रातुं राक्षस्यो महतो भयात् ।

अपि चास्या विशालाक्ष्या न किञ्चिदुपलक्षये ॥४५॥

विरूपमपि चाङ्गेषु सुसूक्ष्ममपि लक्षणम् ।

छायावैगुण्यमात्रं तु शङ्के दुःखमुपस्थितम् ॥४६॥

तब राक्षसियों को इस महाभय से बचाने में यह समर्थ होंगी । (तुमने इतना डराया-धमकाया तिस पर भी) इन विशालनयनी सीता के शरीर में दुःख की रेख भी तो नहीं देख पड़ती और न इनके अंग विरूप ही देख पड़ते हैं । इनकी मलिन कान्ति देखने से अवश्य इनके दुःखी होने का सन्देह होता है ॥४५॥४६॥

१ पाठान्तरे—“राक्षसीमहतो ।”

अदुःखार्हमिमां देवीं वैहायसमुपस्थिताम् ।

अर्थसिद्धि तु वैदेह्याः पश्याम्यहमुपस्थिताम् ॥४७॥

ये देवी दुःख नहीं सह सकतीं । मैंने स्वप्न में भी इनको विमान में स्थित देखा है । इससे मुझे जान पड़ता है कि, इनके कार्य की सिद्धि निश्चित ही होने वाली है ॥४७॥

राक्षसेन्द्रविनाशं च विजयं राघवस्य च ।

निमित्तभूतमेतत्तु श्रोतुमस्या महत्प्रियम् ॥४८॥

और रावण का नाश तथा श्रीरामचन्द्र की जीत भी अवश्य होने वाली है । एक और कारण भी है, जिससे इनका शीघ्र एक बड़ा सुखसंवाद सुनना निश्चित जान पड़ता है ॥४८॥

दृश्यते च स्फुरच्चक्षुः पद्मपत्रमिवायतम् ।

ईषच्च हृषितो वास्या दक्षिणाया ह्यदक्षिणः ।

अकस्मादेव वैदेह्या बाहुरेकः प्रकम्पते ॥४९॥

वह यह कि, इनका कमल के तुल्य विशाल वाम नेत्र फरक रहा है और इन परम प्रवीणा जानकीजी की पुलकायमान केवल वामभुजा भी अकस्मात् फरक रही है ॥४९॥

करेणुहस्तप्रतिमः सव्यश्चोहुरनुत्तमः ।

वेपमानः सूचयति राघवं पुरतः स्थितम् ॥५०॥

और इनकी हाथी की सूँड़ की तरह उत्तर वाम जाँघ का फरकना यह प्रकट करता है कि, श्रीरामचन्द्र इनके पास ही खड़े हैं ॥५०॥

पक्षी च शाखानिलयं प्रविष्टः

पुनः पुनश्चोत्तमसान्त्ववादी ।

सुस्वागतां वाचमुदीरयानः

पुनः पुनश्चोदयतीव हृष्टः ॥५१॥

इति सप्तविंशः सर्गः ॥

१ पक्षी—पिङ्गलिका । (गो०) २ पाठान्तरे—“शाखानिलयः ।” ३ पुनः पुनश्चोत्तमसान्त्ववादी—भूयो भूयो मधुखादी । (गो०)

वृक्ष की डाली पर बैठा हुआ यह पिङ्गलिका (मादा सारस) जो प्रसन्न हो बारबार मधुर वाणी से बोल रही है, सो मानों श्रीरामचन्द्रजी के आगमन की सूचना दे रही है ॥११॥

सुन्दरकाण्ड का सत्ताइसवाँ सर्ग पूर्ण हुआ ।

—*—

अष्टविंशः सर्गः

सा राक्षसेन्द्रस्य वचो निशम्य

तद्रावणस्याप्रियमप्रियार्ता ।

सीता वितत्रास यथा वनान्ते

सिंहाभिपन्ना गजराजकन्या ॥१॥

त्रिजटा के ऐसे वचन सुनने पर भी सीताजी को रावण की धमकी की याद आ गई । इसलिए वह वन में सिंह से घिरी हुई गजराजकन्या की तरह भयभीत हो गई ॥१॥

सा राक्षसीमध्यगता च भीरु-

वर्गिभर्भृशं रावणतर्जिता च ।

कान्तारमध्ये विजने विसृष्टा

बालेव कन्या विललाप सीता ॥२॥

राक्षसियों में फँसी और रावण से डराई-धमकाई हुई सीता, निर्जन वन में छोड़ी हुई एक लड़की की तरह विलाप करने लगी ॥२॥

सत्यं बतेदं प्रवदन्ति लोके

नाकालमृत्युर्भवतीति सन्तः ।

यत्राहमेवं परिभर्त्स्यमाना

जीवामि किञ्चित्क्षणमप्यपुण्या ॥३॥

बड़े दुःख की बात है सज्जनों का यह कथन सत्य ही है कि, बिना समय आए कोई नहीं भरता । क्योंकि यदि ऐसा न होता, तो इतनी डराई-धमकाई और तिरस्कार किए जाने पर, मैं पापिन (क्या) एक क्षण भी जीती, जागती बनी रह सकती थी ॥३॥

सुखाद्विहीनं बहुदुःखपूर्णम्

इदं तु नूनं हृदयं स्थिरं मे ।

विशीर्यते यन्न सहस्रधाऽद्य

वज्राहतं शृङ्गमिवाचलस्य ॥४॥

मुखरहित और दुःखपूर्ण मेरा हृदय निश्चय ही बड़ा कठोर है । यदि यह ऐसा न होता तो, वज्र से तोड़े गए पर्वत शिखर की तरह यह हजार टुकड़े क्यों नहीं हो गया ? ॥४॥

नैवास्ति दोषो मम नूनमत्र

वध्याहमस्याप्रियदर्शनस्य ।

१ भावं न चास्याहमनुप्रदातु—

मलं द्विजो मन्त्रमिवाद्विजाय ॥५॥

निश्चय ही मुझे आत्महत्या का पाप नहीं होगा । क्योंकि अन्त में तो यह भयङ्कर राक्षस मुझे मार ही डालेगा । अतः इसके द्वारा मारी जाने की प्रपेक्षा स्वयं ही मर जाना अच्छा है । फिर जिस प्रकार ब्राह्मण शूद्र को वेद-मन्त्र नहीं दे सकता, वैसे ही मैं अपना हृदय रावण को नहीं दे सकती (अर्थात् उसे नहीं चाह सकती) ॥५॥

नोट—अलं द्विजो मन्त्रमिवाद्विजाय से पता चलता है कि रामायण काल में भी शूद्रों को वेद पढ़ने का अधिकार प्राप्त न था ।

नूनं ममाङ्गान्यचिरादनार्यः

शस्त्रैः शितैश्छेत्स्यति राक्षसेन्द्रः ।

१ भावं—हृदयं । (गो०)

तस्मिन्ननागच्छति लोकनाथे

गर्भस्थजन्तोरिव शल्यकृन्तः ॥६॥

यह मुझे निश्चय मालूम है कि, लोकनाथ श्रीरामचन्द्र के आने के पूर्व ही यह राक्षसाधिपति शस्त्र से मेरे शरीर की बोटियाँ कर डालेगा; जैसे जरहि गर्भ में रुके हुए बालक को टुकड़े-टुकड़े कर काट डालता है ॥६॥

[नोट—गर्भस्थ जन्तोरिव शल्यकृन्तः से जान पड़ता है शस्त्र-चिकित्सा रामायण काल में, भारतवर्ष में थी । Surgery का ज्ञान भारत में अङ्गरेजों के आने पर हुआ यह वाक्य, इस धारणा को खण्डन करता है ।]

दुःखं बतेदं मम दुःखिताया

मासौ चिरायाधिगमिष्यतो द्वौ ।

बद्धस्य बध्यस्य यथा निशान्ते

राजोपरोधादिव तस्करस्य ॥७॥

मुझ चिरकालीन दुखियारी के लिए रावण की निर्दिष्ट की हुई अवधि के दो मास शीघ्र ही पूरे हो जायेंगे, जैसे राजा से फाँसी की आज्ञा पाए हुए कारागृह में बद्ध चोर की फाँसी का समय शीघ्र पूरा हो जाता है ॥७॥

हा राम हा लक्ष्मण हा सुमित्रे

हा राममातः सह मे जनन्या ।

एषा विषद्याम्यहमल्पभाग्या

महार्णवे नौरिव मूढवाता ॥८॥

हा राम ! हा लक्ष्मण ! हा सुमित्रे ! हा कीसल्ये ! हा मेरी माता ! मैं अपने मन्दभाग्य के कारण वैसे ही नाश को प्राप्त होने वाली हूँ; जैसे महासागर में तूफान से नाव का नाश होता है ॥८॥

तरस्विनौ धारयता मृगत्य
सत्त्वेन रूपं मनुजेन्द्रपुत्रौ ।

नूनं विशस्तौ मम कारणात्तौ
सिहर्षभौ द्वाविव वैद्युतेन ॥६॥

क्या निश्चय ही मृगरूपधारी उस राक्षस ने मेरे पीछे उन तेजस्वी और
सिंहसम पराक्रमी दोनों राजपुत्रों को बिजली मारे हुए की तरह मार डाला ॥६॥

नूनं स कालो मृगरूपधारी
मामल्पभाग्यां लुलुभे तदानीम् ।

यत्रार्यपुत्रं विससर्ज मूढा
रामानुजं लक्ष्मणपूर्वजं च ॥१०॥

मृगरूपधारी उस काल ने अवश्य ही मुझ मन्दभाग्यवाली की बुद्धि उस
समय हर ली थी । तभी तो मुझ मूर्खबुद्धि वाली ने दोनों के दोनों राजकुमारों
को—अर्थात् श्रीराम और लक्ष्मण को, आश्रम के बाहर भेज दिया था ॥१०॥

हा राम सत्यव्रत दीर्घबाहो
हा पूर्णचन्द्रप्रतिमानवक्त्र ।

हा जीवलोकस्य हितः प्रियश्च
वध्यां न मां वेत्ति हि राक्षसानाम् ॥११॥

हा राम ! हा सत्यव्रतधारी ! हा बड़ी बांहों वाले ! हा पूर्णिमा के चन्द्र
की तरह मुख वाले ! हा प्राणीमात्र के हितैषी और प्रिय तुम यह बात अभी
नहीं जानते कि, मैं राक्षसों के हाथ से मारी जाने वाली हूँ ॥११॥

अनन्यदेवत्वमिय क्षमा च
भूमौ च शय्या नियमश्च धर्म ।

पतिव्रतात्वं विफलं ममेदं
कृतं कृतघ्नेष्विव मानुषाणाम् ॥१२॥

मैं जो अपने पति को छोड़ अन्य किसी देवी-देवता की मान-मनौती नहीं करती—तो मेरी यह अनन्यता, मेरी यह क्षमा, मेरा भूमिशयन-व्रत, पातिव्रत-धर्म का नियमित रूप से पालन, ये समस्त पतिव्रता स्त्रियों के पालने योग्य अनुष्ठान, वैसे ही व्यर्थ हो गए, जैसे किसी का किया हुआ उपकार कृतघ्नों में निष्फल हो जाता है ॥१२॥

मोघो हि धर्मश्चरितो मयाऽयं
तथैकपत्नीत्वमिदं निरर्थम् ।

या त्वां न पश्यामि कृशा विवर्णा

हीना त्वया सङ्गमने निराशा ॥१३॥

मेरा आचरित यह पातिव्रत धर्म और मेरा यह अभिमान कि, मैं श्रीराम की एकमात्र पत्नी हूँ—निष्फल हुए जाते हैं । जो मैं ऐसी दुर्बल और विवर्ण होकर भी तुम्हारे दर्शन नहीं पा रही हूँ और तुम्हारा वियोग होने पर भी तुम्हारे संयोग से हताश हो रही हूँ ॥१३॥

पितुर्निदेशं नियमेन कृत्वा

वनान्निवृत्तश्चरितव्रतश्च ।

स्त्रीभिस्तु मन्ये विपुलेक्षणाभिः

त्वं रंस्यसे वीतभयः कृतार्थः ॥१४॥

तुम नियमित रूप से पिता के आज्ञापालन का व्रत समाप्त कर और वन से लौट कर भय से छूट जाओगे और कृतार्थ होकर विशाल नयनवाली अर्थात् सुन्दरी स्त्रियों के साथ मीज उड़ाओगे ॥१४॥

अहं तु राम त्वयि जातकामा

चिरं विनाशाय निबद्धभावा ।

मोघं चरित्वाथ तपो व्रतं च

त्यक्ष्यामि धिग्जीवितमल्पभाग्या ॥१५॥

किन्तु हे श्रीरामचन्द्र ! मैंने तो अपना नाश करने ही के लिए तुमको चाहा और तुमसे प्रेम बढ़ाया । मेरे व्रत और तप दोनों व्यर्थ गए अतः मुझ अल्प भाग्यवती के जीवन को धिक्कार है । अतः मैं तो अब अपने प्राण त्यागती हूँ ॥१५॥

सा जीवितं क्षिप्रमहं त्यजेयं

विषेण शस्त्रेण शितेन वाऽपि ।

विषस्य दाता न हि मेऽस्ति कश्चि-

च्छस्त्रस्य वा वेश्मनि राक्षसस्य ॥१६॥

मैं अपना जीवन, विष खाकर अथवा गले में पैनी कटारी मार कर शीघ्र समाप्त करती । किन्तु क्या करूँ न तो मुझे कोई विष ही लाकर देने वाला यहाँ देख पड़ता है और न मुझे राक्षस के घर में अपना गला काटने को शस्त्र ही मिल सकता है ॥१६॥

इतीव देवी बहुधा विलप्य

सर्वात्मना राममनुस्मरन्ती ।

प्रवेपमाना परिशुष्कवक्त्रा

नगोत्तमम् पुष्पितमाससाद ॥१७॥

इस प्रकार देवी सीता अनेक प्रकार से विलाप करती तथा श्रीरामचन्द्र का स्मरण करती, थरथराती और मुँह सुखाए, पुष्पित एवं श्रेष्ठ (शिशपा) वृक्ष के निकट चली गई और वहाँ जा शोक से विकल हो गई ॥१७॥

शोकाभितप्ता बहुधा विचिन्त्य

सीताऽथ वेण्युद्ग्रथनं गृहीत्वा ।

उद्वध्य वेण्युद्ग्रथनेन शीघ्र-

महं गमिष्यामि यमस्य मूलम् ॥१८॥

तदनन्तर बहुत कुछ सोच-विचार कर, अपनी चोटी के बंधन को हाथ में ले, कहने लगी कि, मैं इसी बंधन से गले में फाँसी लगा कर अपनी जान दे दूँगी ॥१८॥

उपस्थिता सा मृदुसर्वगात्री

शाखां गृहीत्वाऽथ नगस्य तस्य ।

तस्यास्तु रामं प्रविचिन्तयन्त्या

रामानुजं स्वं च कुलं शुभाङ्गयाः ॥१६॥

इस प्रकार निश्चय कर, कोमलाङ्गी जानकी उस वृक्ष के निकट जा और उस वृक्षश्रेष्ठ की डाली (फाँसी लगाने के लिए पकड़ चुकी थी कि, इतने में जानकी को श्रीरामचन्द्र और लक्ष्मण की तथा अपनी कुलमर्यादा की याद आ गई ॥१६॥

शोकानिमित्तानि तथा बहूनि

धैर्यार्जितानि प्रवराणि लोके ।

प्रादुर्निमित्तानि तदा बभूवुः

पुरापि सिद्धान्युपलक्षितानि ॥२०॥

इति अष्टाविंशः सर्गः ॥

इस बीच ही में सीता जी के शोक को नाश करने वाले और वीर्य धराने वाले लोक में श्रेष्ठ समझे जाने वाले, शुभ शकुन उन्हें देख पड़े ॥२०॥

सुन्दरकाण्ड का अट्ठाइसवाँ सर्ग पूरा हुआ ।

—:—:—

एकोनत्रिंशः सर्गः

तथागतां तां व्यथितामनिन्दितां

व्यपेतहर्षा परिदीनमानसाम् ।

शुभां निमित्तानि शुभानि भेजिरे

नरं श्रिया जुष्टमिवोपजीविनः ॥१॥

जिस समय दुखियारी, हर्षशून्य, सन्तप्त और निन्दारहित सीताजी मरने की तैयारी कर रही थीं, उस समय वे सब शुभ शकुन उनके पास वैसे ही आ

उपस्थित हुए; जैसे किसी धनी के पास उसके नौकर आ कर, उपस्थित होते हैं ॥१॥

तस्याः शुभं वाममरालपक्ष-

राजीवृतं कृष्णविशालशुक्लम् ।

प्रास्पन्दतैकं नयनं सुकेश्या

मीनाहतं पद्ममिवाभिताम्रम् ॥२॥

उन सुन्दर केशों वाली जानकीजी के चञ्चल पलकों सहित काले तारे से शोभित, विशाल, शुक्लवर्ण और लाल कोए वाला वामनेत्र, मछली द्वारा हिलाए हुए कमलपुष्प की तरह फड़कने लगा ॥२॥

भुजश्च चार्वाञ्चितपीनवृत्तः

पराध्यकालागरुचन्दनार्हः ।

अनुत्तमेनाध्युषितः प्रियेण

चिरेण वामः समवेपताशु ॥३॥

उनकी मनोहर गोल, सुडौल और मांसल वामभुजा जो बढ़िया अगर चन्दन से चर्चित होकर बहुत काल से अपने प्यारे पति के संयोग से वञ्चित हो रही थी, फड़कने लगी ॥३॥

गजेन्द्रहस्तप्रतिमश्च पीनः

तयोर्द्वयोः संहतयोः सुजातः ।

प्रस्पन्दमानः पुनरूरुरस्या

रामं पुरस्तात्स्थितमाचक्षे ॥४॥

उनकी एक दूसरे से मिली हुई सी दोनों जाँघों में से वामजाँघ जो हाथी के सूँड़ की तरह चढ़ाव-उतार की थी तथा सुडौल थी, फड़कती हुई मानो यह बतला रही थी कि श्रीरामचन्द्रजी सीताजी के सम्मुख ही खड़े हैं ॥४॥

शुभं पुनर्हेमसमानवर्ण-

मौषद्रजोध्वस्तमिवातुलाक्ष्याः ।

वासः स्थितायाः शिखराग्रदत्याः

किञ्चित्परिस्त्रंसत चारुगात्र्याः ॥५॥

उपमारहित आंखों वाली और अनार के दाने के जैसी दन्तपंक्ति वाली सीताजी की सुनहले रंग की अर्थात् चंपई रंग की ओढ़नी, जो कुछ-कुछ मैली सि हो गई थी, सिर से खसक पड़ी ॥५॥

एतैर्निमित्तरपरैश्च सुभ्रूः

संबोधिता प्रागपि साधु सिद्धैः ।

वातातपक्लान्तमिव प्रनष्टं

वर्षेण बीजं प्रतिसञ्जहर्ष ॥६॥

हवा और घाम से नष्ट हुआ बीज जिस तरह वर्षा होने पर पुनः हराभरा हो जाता है, उसी तरह सीताजी उक्त शुभ शकुनों को देख और उनका शुभफलादेश जानकर, हर्षित हो गईं ॥६॥

तस्याः पुनर्बिम्बफलाधरोष्ठं

स्वक्षिभ्रुकेशान्तमरालपक्ष्म ।

वक्त्रं बभासे सितशुक्लदंष्ट्र

राहोर्मुखाच्चन्द्र इव प्रमुक्तः ॥७॥

कुँदरू फल के समान लाल अघरों से युक्त, सुन्दर नेत्र, सुन्दर भौंहों व केशों सहित, चञ्चल, शोभायुक्त, सफेद मोती की तरह चमकीले दाँतों से युक्त सीताजी का मुखमण्डल, राह से छूटे हुए पूर्णचन्द्र की तरह सुशोभित होने लगा ॥७॥

सा वीतशोका व्यपनीततन्द्री

शान्तज्वरा हर्षविवृद्धसत्त्वा ।

अशोभतार्या वदनेन शुक्ले

शीतांशुना रात्रिरिवोदितेन ॥८॥

इति एकोनत्रिंशः सर्गः ॥

उस समय श्रीसीताजी शोक, आलस्य और सन्ताप से रहित और स्वस्थचित्त हो, अपने प्रसन्न मुखमण्डल से वैसे ही शोभायमान हुई, जैसी कि, शुक्लपक्ष की रात, चन्द्रमा के उदय से शोभायमान होती है ॥८॥

सुन्दरकाण्ड का उन्तीसवाँ सर्ग पूरा हुआ ।

—:—:—

त्रिंशः सर्गः

हनुमानपि विक्रान्तः सर्वं शुश्राव तत्त्वतः ।

सीतायास्त्रिजटायाश्च राक्षसीनां च तर्जनम् ॥९॥

सीताजी का विलाप, त्रिजटा के स्वप्न का वृत्तान्त और राक्षसियों की डाँट-डपट विक्रमशाली हनुमानजी ने सब ज्यों की त्यों सुनी ॥९॥

अवेक्षमाणस्तां देवीं देवतामिव नन्दने ।

ततो बहुविधां चिन्तां चिन्तयामास वानरः ॥१०॥

नन्दनकानन में रहने वाली सुरसुन्दरी की तरह, अशोक वन में बैठी हुई उन देवी सीताजी को देखकर, हनुमानजी सोचने लगे ॥१०॥

यां कपीनां सहस्राणि सुबहून्ययुतानि च ।

दिक्षु सर्वासु मार्गान्ते सेयमासादिता मया ॥११॥

जिनको हजारों लाखों-करोड़ों वानर चारों ओर ढूँढ़ते फिर रहे हैं, उन्हें मैंने ढूँढ़ निकाला है ॥११॥

चारेण तु सुयुक्तेन शत्रोः शक्तिमवेक्षता ।

गूढेन चरता तावदवेक्षितमिदं मया ॥१२॥

मैंने दूत बन कर युक्तिपूर्वक शत्रु का बल देखते-देखते और छिपकड़ इधर-उधर घूम-फिरकर यह जान लिया है ॥१२॥

राक्षसानां विशेषश्च पुरी चेयमवेक्षिता ।

राक्षसाधिपतेरस्य प्रभावो रावणस्य च ॥५॥

मने राक्षसों के ऐश्वर्य को और इस लकापुरी को तथा रावण के प्रभाव को देखभाल लिया है ॥५॥

युक्तं तस्याप्रमेयस्य सर्वसत्त्वदयावतः ।

समाश्वासयितुं भार्या पतिदर्शनकाङ्क्षिणीम् ॥६॥

मुझे इस समय, अप्रमेय (अचिन्त्य प्रभाव) और सब प्राणियों पर दया करने वाले श्रीरामचन्द्रजी की पत्नी को, जो पति के दर्शन की अभिलाषिणी है धीरज बंधाना उचित है ॥६॥

अहमाश्वासयास्येनां पूर्णचन्द्रनिभाननाम् ।

अदृष्टदुःखां दुःखार्हां दुःखस्यान्तमगच्छतीम् ॥७॥

जिन्होंने इसके पूर्व कभी दुःख नहीं सहे और जो इस दुःख सागर में डूबती हुई पार नहीं पा रही हैं, ऐसी चन्द्रवदनी सीता को मैं धीरज बंधाता हूँ ॥७॥

यद्यप्यहमिमां देवीं शोकोपहतचेतनाम् ।

अनाश्वास्य गमिष्यामि दोषवद्गमनं भवेत् ॥८॥

यदि मैं शोक से विकल हुई इन सीताजी को समाधान किए बिना ही चला जाऊँ, तो मेरा यहाँ से लौटना त्रुटिपूर्ण होगा ॥८॥

गते हि मयि तत्रेयं राजपुत्री यशस्विनी ।

परित्राणमविन्दन्ती जानकी जीवितं त्यजेत् ॥९॥

क्योंकि मेरे लौट जाने से यह यशस्विनी राजकुमारी सीता अपनी रक्षा का कोई उपाय न देख, प्राण छोड़ देंगी ॥९॥

मया च स महाबाहुः पूर्णचन्द्रनिभाननः ।

समाश्वासयितुं न्याय्यः सीतादर्शनलालसः ॥१०॥

सीता से मिलने की अभिलाषा रखने वाले पूर्णमासी के चन्द्रमा के समान मुखमण्डल वाले महाबाहु श्रीरामचन्द्रजी को जिस प्रकार धीरज बंधाना

उचित है, उसी प्रकार सीता को भी धीरज बंधाना उचित जान पड़ता है ॥१०॥

निशाचरीणां प्रत्यक्षमनर्हं चापि भाषणम् ।

कथं नु खलु कर्तव्यमिदं कृच्छ्रगतो ह्यहम् ॥११॥

किन्तु इन राक्षसियों के सामने सीताजी से बातचीत करना तो उचित नहीं जान पड़ता । सो सीता से एकान्त में किस प्रकार बातचीत की जाय । यह तो एक बड़ी कठिनाई सामने उपस्थित है ॥११॥

अनेन रात्रिशेषेण यदि नाश्वास्यते मया ।

सर्वथा नास्ति सन्देहः परित्यक्ष्यति जीवितम् ॥१२॥

भव थोड़ी रात शेष रह गई है इस बीच में यदि मैं इन्हें आश्वासन प्रदान न कर सका, तो निस्सन्देह यह अपने प्राण दे देगी ॥१२॥

रामश्च यदि पृच्छेन्मां किं मां सीताऽब्रवीद्वचः ।

किमहं तं प्रतिब्रूयामसम्भाष्य सुमध्यमाम् ॥१३॥

फिर जब श्रीरामचन्द्रजी मुझसे पूछेंगे कि सीता ने मेरे लिए तुमसे क्या सन्देशा कहा है, तो मैं बिना सीता से वार्तालाप किए उनको क्या उत्तर दूंगा ॥१३॥

सीतासन्देशरहितं मामितस्त्वरया गतम् ।

निर्दहेदपि काकुत्स्थः क्रुद्धस्तीव्रेण चक्षुषा ॥१४॥

फिर सीता का सन्देशा लिए बिना ही, यदि मैं लौटने में जल्दी करूँ, तो क्या श्रीरामचन्द्रजी क्रोध भरे नेत्रों से मुझे भस्म न कर डालेंगे ॥१४॥

यदि चोद्योजयिष्यामि भर्तारं रामकारणात् ।

व्यर्थमागमनं तस्य ससैन्यस्य भविष्यति ॥१५॥

यदि मैं सीता से वार्तालाप किए बिना लौट कर, सुग्रीव द्वारा, श्रीराम के लिए चढ़ाई की तैयारी भी करवाऊँ और यहाँ सीता आत्मघात कर डालें, तो सेनासहित उनका यहाँ आना सर्वथा निष्फल ही होगा ॥१५॥

अन्तरं त्वहमासाद्य राक्षसीनामिह स्थितः ।

शनैराश्वासयिष्यामि सन्तापबहुलामिमाम् ॥१६॥

अतः मैं अब ठहरा हूँ और ज्योंही अबसर मिला त्योंही मैं इन राक्षसियों की दृष्टि बचा चुपके से अत्यन्त सन्तप्त जानकी को धीरज बँधाऊँगा ॥१६॥

अहं त्वतितनुश्चैव वानरश्च विशेषतः ।

वाचं चोदाहरिष्यामि मानुषीमिह संस्कृताम् ॥१७॥

जहाँ तक मैं समझता हूँ मेरे बातचीत करने से ये राक्षसियाँ न घबड़ा-यगी—क्योंकि इस समय एक तो मैं अत्यन्त छोटे रूप में हूँ, दूसरे वानर हूँ । सो मैं मनुष्यों जैसी शुद्ध साफ बोली में बातचीत करूँगा ॥१७॥

यदि वाचं प्रदास्यामि द्विजातिरिव संस्कृताम् ।

रावणं मन्यमाना सां सीता भीता भविष्यति ॥१८॥

यदि मैं ब्राह्मणों की तरह संस्कृत भाषा में बातचीत करूँ, तो सीता मुझे रावण समझ कर, मुझसे डर जायेंगी ॥१८॥

[नोट—“द्विजातिरिव संस्कृताम् ।”—यह वाक्य सूचित करता है कि, रामायण काल में ब्राह्मण बातचीत संस्कृत भाषा में ही किया करते थे । तत्कालीन यज्ञीय भाषा संस्कृत ही थी ।]

वानरस्य विशेषेण कथं स्यादभिभाषणम् ।

अवश्यमेव वक्तव्यं मानुषं वाक्यमर्थवत् ॥१९॥

क्योंकि सीताजी के मन में यह सन्देह उत्पन्न हो जायगा कि, बंदर क्योंकि संस्कृतभाषा बोल रहा है, सो वह मुझे बनावटी वानर समझ कर मुझसे डर जायेंगी । अतः मुझे उचित है कि, मैं इसे मनुष्यों की साधारण बोलचाल में समझाऊँ ॥१९॥

मया सान्त्वयितुं शक्या नान्यथेयमनिन्दिता ।

सेयमालोक्य मे रूपं जानकी भाषितं तथा ॥२०॥

रक्षोभिस्त्रासिता पूर्वं भूयस्त्रासं गमिष्यति ।
 ततो जातपरित्रासा शब्दं कुर्यान्मनस्विनी ॥२१॥
 जनाना मां विशालाक्षी रावणं कामरूपिणम् ।
 सीतया च कृते शब्दे सहसा राक्षसीगणः ॥२२॥

नहीं तो मैं अन्य किसी प्रकार से इन अनिन्दिता सीता को न समझा सकूँगा । जानकीजी पहले ही राक्षसों से त्रस्त हैं अतः मुझे वानर के रूप में मनुष्य के समान बातें करते देख, सीता और अधिक डर जायगी । सो डर कर और मुझे काम रूपी रावण जान कर, यदि दुखियारी सीता चिल्ला उठी, तो सीता का सहसा चिल्लाना सुन ये राक्षसियाँ, ॥२०॥२१॥२२॥

नानाप्रहरणो घोरः समेयादन्तकोपमः ।

ततो मां सम्परिक्षिप्य सर्वतो विकृताननाः ॥२३॥

जो यमराज के समान भयंकर हैं विविध प्रकार के अस्त्र-शस्त्र लेकर आ जायेंगी और मुझे चारों ओर से घेर कर, ये जलमुँही ॥२३॥

वधे च ग्रहणे चैव कुर्युर्यत्नं यथाबलम् ।

गृह्य शाखाः प्रशाखाश्च स्कन्धाश्चोत्तमशाखिनाम् ॥२४॥

मुझे मार डालने या पकड़ लेने के लिए कोई बात उठा न रखेंगी । तब यही होगा कि, मैं पेड़ों की डालों और गुहों पर दीड़ता फिरेगा ॥२४॥

दृष्ट्वा विपरिधावन्तं भवेयुर्भयशङ्किताः ।

मम रूपं च सम्प्रेक्ष्य वने विचरतो महत् ॥२५॥

राक्षस्यो भयवित्रस्ता भवेयुर्विकृताननाः ।

ततः कुर्युः समाह्वानं राक्षस्यो रक्षसामपि ॥२६॥

तब मुझको इस प्रकार दीड़ते देख, ये राक्षसियाँ डर जायेंगी । मेरे रूप को और मुझको महावन में फिरते देख और भी अधिक डरेंगी और डर कर उन राक्षसों को भी पुकारेंगी, ॥२५॥२६॥

राक्षसेन्द्रनियुक्तानां राक्षसेन्द्रनिवेशने ।

ते शूलशक्तिनिस्त्रिशविविधायुधपाणयः ॥२७॥

जो रावण के घर में रखवाली के लिए रावण द्वारा नियुक्त किए गए हैं । तब वे शूल, शक्ति, बाण, भाला आदि तरह-तरह के हथियार हाथों में लेकर, ॥२७॥

आपतेयुर्विमर्देऽस्मिन्वेगेनोद्वेगकारिणः ।

संरुद्धस्तैः सुपरितो विधमन्रक्षसां बलम् ॥२८॥

और उत्तेजित हो बड़े वेग से आ जायेंगे और मुझे चारों ओर से घेर लेंगे । तब मैं उस राक्षसीसेना का नाश तो (अवश्य ही) कर डालूँगा ॥२८॥

शक्नुयां न तु सम्प्राप्तुं परं पारं महोदधेः ।

मां वा गृह्णीयुराप्लुत्य बहवः शीघ्रकारिणः ॥२९॥

किन्तु उनके साथ युद्ध करते-करते थक जाने के कारण लौट कर समुद्र पार न जा सकूँगा । यदि बंधुत से फुर्तीले राक्षसों ने मुझे कूदते हुए पकड़ लिया ॥२९॥

स्यादियं चागृहीतार्था मम च ग्रहणं भवेत् ।

हिंसाभिरुचयो हिंस्युरिमां वा जनकात्मजाम् ॥३०॥

तो सीता को श्रीरामचन्द्रजी का संदेशा नहीं मिलेगा और मैं तो पकड़ा जाऊँगा ही । फिर हिंसाप्रिय ये राक्षस चाहे मुझे अथवा जानकी ही को मार डालें ॥३०॥

विपन्नं स्यात्ततः कार्यं रामसुग्रीवयोरिदम् ।

उद्देशे नष्टमार्गेऽस्मिन्राक्षसैः परिवारिते ॥३१॥

सागरेण परिक्षिप्ते गुप्ते वसति जानकी ।

विशस्ते वा गृहीते वा रक्षोभिर्मयि संयुगे ॥३२॥

१ अगृहीतार्था—अविदितरामसन्देशार्था । (गो०)

तब तो श्रीरामचन्द्रजी का और सुग्रीव का यह कार्य ही बिगड़ जायगा । क्योंकि जानकीजी ऐसे स्थान में हैं जहाँ का मार्ग कोई नहीं जानता और राक्षसों से घिरा हुआ (अर्थात् सुरक्षित) है । इतना ही नहीं; बल्कि चारों ओर समुद्र से घिरा है, ऐसे गुप्त (अथवा सुरक्षित) स्थान में जानकीजी आ फँसी हैं कि, युद्ध में राक्षस द्वारा मेरे मारे जाने या पकड़े जाने पर, ॥३१॥ ॥३२॥

नान्यं पश्यामि रामस्य साहाय्यं कार्यसाधने ।

विमृशंश्च न पश्यामि यो हते मयि वानरः ॥३३॥

मैं ऐसा किसी को नहीं देखता जो श्रीरामचन्द्रजी का वह कार्य पूरा कर सके । क्योंकि बहुत सोचने पर भी मेरे मारे जाने पर कोई ऐसा वानर मुझे नहीं देख पड़ता है ॥३३॥

शतयोजनविस्तीर्णं लङ्घयेत् महोदधिम् ।

कामं हन्तुं समर्थोऽस्मि सहस्राण्यपि रक्षसाम् ॥३४॥

जो सौ योजन पाट वाले समुद्र को लांघ कर, यहाँ आ सके । मैं यदि चाहूँ तो हजारों राक्षसों को मार सकता हूँ ॥३४॥

न तु शक्यामि सम्प्राप्तुं परं पारं महोदधेः ।

असत्यानि च युद्धानि संशयो मे न रोचते ॥३५॥

किन्तु फिर मैं लौट कर समुद्र पार नहीं जा सकता । युद्ध में जीत-हार का कुछ निश्चय नहीं है । अतः ऐसे सन्दिग्ध कार्य में हाथ डालना मुझे पसंद नहीं ॥३५॥

कश्च निःसंशयं कार्यं कुर्यात् प्राज्ञः संसंशयम् ।

प्राणत्यागश्च वैदेह्या भवेदनभिभाषणे ॥३६॥

ऐसा कौन पुरुष होगा, जो पण्डित होकर किसी सन्दिग्ध कार्य में, निस्सन्देह होकर प्रवृत्त हो । फिर सीताजी से बातचीत न करने से सीताजी के प्राण जाने का भी तो सन्देह है ॥३६॥

एष दोषो महान्हि स्यान्मम सीताभिभाषणे ।

^१भूताश्चार्था विनश्यन्ति देशकालविरोधिताः ॥३७॥

विकलवं^२ दूतमासद्य तमः सूर्योदये यथा ।

^३अर्थानर्थान्तरेबुद्धि^४ निश्चिताऽपि^५ न शोभते ॥३८॥

घातयन्ति हि कार्याणि दूताः पण्डितमानिनः ।

न विनश्येत्कथं कार्यं^६ वैक्लव्यं न कथं भवेत् ॥३९॥

श्रीर बोलने से ये बड़ी-बड़ी कठिनाइयाँ हैं । बना बनाया काम भी देश और काल के विपरीत कार्य करने से और असावधान अथवा अविवेकी दूत के हाथ में पड़ने से वैसे ही नष्ट हो जाता है, जैसे सूर्योदय होने पर अन्धकार फिर स्वामी अथवा मन्त्रिबर्ग द्वारा कर्तव्य अकर्तव्य के विषय में निश्चय हो जाने पर भी, असावधानतावश और पण्डितमन्य दूत के हाथ में पड़ने से भी कार्य बिगड़ जाता है । क्या करने से काम न बिगड़े और मेरी बुद्धिहीनता न समझी जाय ॥३७॥३८॥३९॥

लङ्घनं च समुद्रस्य कथं नु न वृथा भवेत् ।

कथं नु खलु वाक्यं मे शृणुयान्नोद्विजेत वा ॥४०॥

मेरा समुद्र का लांघना क्योंकर वृथा न हो और क्योंकर मेरी बात सीताजी सुनें और सुन कर क्षुब्ध न हों ॥४०॥

इति सञ्चिन्त्य हनुमांश्चकार^७ मतिमान्मतिम् ।

राममक्लिष्टकर्माणं स्वबन्धुमनुकीर्तयन् ॥४१॥

१ भूताश्चार्थाः—निष्पन्नार्थाः । (गो०) २ विकलवं—अविवेकिनं । (गो०) ; अनवधानं । (शि०) ३ अर्थानर्थान्तरे—कार्याकार्यविषये । (गो०) ; ४ बुद्धि—विकलवं दूतमासाद्य न शोभते । अकिञ्चित्कराभिभवतीत्यर्थः । (गो०) ५ निश्चितापि—स्वामिना सचिवैः सह निश्चितापि । (गो०) ६ वैक्लव्यं—बुद्धिहीनता । (गो०) ७ मतिमान्—प्रशस्तमतिः । (गो०)

इस प्रकार सोचते-विचारते बड़े बुद्धिमान हनुमानजी ने अपने मन में यह निश्चय किया कि, अब मैं अविलम्बकर्म श्रीरामचन्द्रजी की कथा कहना आरम्भ करूँ ॥४१॥

नैनामुद्वेजयिष्यामि तद्वन्धुगतमानसाम् ।
 इक्ष्वाकूणां वरिष्ठस्य रामस्य विदितात्मनः ॥४२॥
 शुभानि धर्मयुक्तानि वचनानि समर्पयन् ।
 श्रावयिष्यामि सर्वाणि मधुरां प्रब्रुवन्निरम् ।
 श्रद्धास्यति यथा हीयं तथा सर्वं समादधे ॥४३॥

इससे सीताजी क्षुब्ध नहीं होंगी । क्योंकि सीताजी का ध्यान सदा श्रीरामचन्द्रजी ही में लगा रहता है । इक्ष्वाकुवंशियों में श्रेष्ठ, प्रसिद्ध अथवा आत्मज्ञानी श्रीरामचन्द्रजी के शुभ और धर्मयुक्त संदेशों को मधुर वाणी से मैं सुनाऊँगा । जिससे सीताजी को मेरी बातों में विश्वास हो, मैं वैसा ही करूँगा ॥४२॥४३॥

इति स बहुविधं महानुभावो
 जगतिपतेः प्रमदामवेक्षमाणः ।
 मधुरमवितथं जगाद वाक्यं
 द्रुमविटपान्तरमास्थितो हनुमान् ॥४४॥

इति त्रिंशः सर्गः ॥

इस प्रकार अनेक प्रकार से सोच-विचार कर, (अखिल ब्रह्माण्डनायक) भूपति श्रीरामचन्द्रजी की भार्या जानकीजी को देख कर, महानुभाव हनुमानजी ने, उस वृक्ष की डाली पर बैठे ही बैठे, मधुर किन्तु सत्य शब्दों में श्रीरामजी का संदेश कहना आरम्भ किया ॥४४॥

सुन्दरकाण्ड का तीसरा सर्ग पूरा हुआ ।

—:०:—

१ अवितथं—मृषासंसर्गशून्यं (शि०)

एकत्रिंशः सर्गः

एवं बहुविधां चिन्तां चिन्तयित्वा महाकपिः ।

संश्रवे मधुरं वाक्यं वैदेह्या व्याजहार ह ॥१॥

इस प्रकार बहुत कुछ सोच-विचार कर, हनुमानजी, सीताजी को सुनाते हुए, इस प्रकार के मधुर वचन कहने लगे ॥१॥

राजा दशरथो नाम रथकुञ्जरवाजिमान् ।

पुण्यशीलो महाकीर्तिर्ऋजुरासीन्महायशः ॥२॥

दशरथ नाम के एक राजा थे, जो बड़े पुण्यात्मा, बड़ी कीर्ति वाले, सरल और महायशस्वी थे । उनके बहुत से रथ, हाथी और घोड़े थे ॥२॥

राजर्षीणां गुणश्रेष्ठस्तपसा चर्षिभिः समः ।

चक्रवर्तिकुले जातः पुरन्दरसमो बले ॥३॥

वे अपने गुणों से राजर्षियों में श्रेष्ठ माने जाते थे और तप में वे ऋषियों के तुल्य थे । उनका जन्म चक्रवर्ती कुल में हुआ था और बल में वे इन्द्र के समान थे ॥३॥

अहिंसारतिरक्षुद्रो घृणी सत्यपराक्रमः ।

मुख्यश्चेक्ष्वाकुवंशस्य लक्ष्मीवांल्लक्ष्मिवर्धनः ॥४॥

वे हिंसा से दूर रहते थे और क्षुद्र लोगों का संसर्ग नहीं करते थे । वे बड़े दयालु थे और सत्यपराक्रमी थे । वे इक्ष्वाकुवंशियों में श्रेष्ठ समझे जाते थे और बड़ी कान्ति वाले और सम्पत्ति और वैभव के बढ़ाने वाले थे ॥४॥

पार्थिवव्यञ्जनैर्युक्तः पृथुश्रीः पार्थिववर्धनः ।

पृथिव्यां चतुरन्तायां विश्रुतः सुखदः सुखी ॥५॥

वे राजलक्षणों से युक्त, अति शोभावान और राजाओं में श्रेष्ठ थे । शीघ्रों समुद्रपर्यन्त समस्त पृथिवी मण्डल में वे प्रसिद्ध थे । वे स्वयं सुखी रहते और अपनी प्रजा तथा आश्रित जनों को भी सुख देने वाले थे ॥५॥

तस्य पुत्रः प्रियो ज्येष्ठस्ताराधिपनिभाननः ।

रामो नाम विशेषज्ञः श्रेष्ठः सर्वधनुष्मताम् ॥६॥

चन्द्रमा की तरह मुख वाले सकल शास्त्र और वेदों के विशेष जानने वाले और सब धनुर्धरों में श्रेष्ठ उनके ज्येष्ठ पुत्र श्रीरामचन्द्रजी, उनको बहुत प्रिय थे ॥६॥

रक्षिता स्वस्य ^१वृत्तस्य ^२स्वजनस्यापि रक्षिता ।

रक्षिता जीवलोकस्य धर्मस्य च परन्तपः ॥७॥

यह (श्रीरामजी) अपने चरित्र की रक्षा करने वाले और अपने जनों का प्रतिपालन करने वाले हैं। यही नहीं, बल्कि ये संसार के जीवमात्र के रक्षक तथा धर्म की भी मर्यादा रखने वाले हैं और शत्रुओं को सन्तप्त करने वाले हैं ॥७॥

तस्य सत्याभिसन्धस्य वृद्धस्य वचनात्पितुः ।

सभार्यः सह च भ्रात्रा वीरः प्रव्राजितो वनम् ॥८॥

वीर श्रीरामचन्द्रजी, अपने सत्यप्रतिज्ञ एवं वृद्ध पिता की आज्ञानुसार अपनी पत्नी और भाई के साथ वन भेजे गए ॥८॥

तेन तत्र महारण्ये भृग्यां परिधावता ।

राक्षसा निहताः शूरा बहवः कामरूपिणः ॥९॥

वन में आ, उन्होंने शिकार खेलते हुए बहुत से यथेच्छ रूपधारी और बड़े शूर राक्षसों का संहार किया ॥९॥

जनस्थानवधं श्रुत्वा हतौ च खरदूषणौ ।

ततस्त्वमर्षापिहता जानकी रावणेन तु ॥१०॥

जनस्थानवासी चौदह हजार राक्षसों तथा खरदूषण का मारा जाना सुन, रावण ने क्रुपित हो जानकीजी को हरा ॥१०॥

१ पाठान्तरे—“धर्मस्य ।” २ पाठान्तरे—“स्वजनस्य च ।”

वञ्चयित्वा वने रामं मृगरूपेण मायया ।

स भार्गमाणस्तां देवीं रामः सीतामन्निन्दिताम् ॥११॥

हरने के समय उसने मायामृग के रूप में, श्रीरामचन्द्रजी को वन में धोखा दिया । तदनन्तर श्रीरामचन्द्रजी ने अपनी उस सुन्दरी पत्नी को ढूँढ़ते हुए ॥११॥

आससाद वने मित्रं सुग्रीवं नाम वानरम् ।

ततः स बालिनं हत्वा रामः परपुरञ्जयः ॥१२॥

वन में सुग्रीव नामक वानर से मैत्री की । शत्रुपुर को जीतने वाले श्रीरामचन्द्रजी ने बालि नामक वानर को मार कर, ॥१२॥

प्रायच्छत्कपिराज्यं तत्सुग्रीवाय महाबलः ।

सुग्रीवेणापि सन्दिष्टा हरयः कामरूपिणः ॥१३॥

महाबली सुग्रीव को किष्किन्धा का राज्य दे दिया । तब सुग्रीव ने भी यथेच्छ-रूपधारी वानरों को श्रीरामपत्नी को ढूँढ़ने की आज्ञा दी ॥१३॥

दिक्षु सर्वासु तां देवीं विचिन्वन्ति सहस्रशः ।

अहं सम्पातिवचनाच्छतयोजनमायतम् ॥१४॥

तदनुसार हजारों वानर उन देवी को ढूँढ़ते हुए, चारों दिशाओं में घूम रहे हैं । (उन्हीं में से एक) मैंने संपाति के कहने से सौ योजन विस्तार वाले ॥१४॥

अस्या हेतोर्विशालाक्ष्याः सागरं वेगवान्प्लुतः ।

यथारूपां यथावर्णां यथालक्ष्मीं च निश्चिताम् ॥१५॥

समुद्र को, इस देवी के लिए बड़े वेग से नाँधा है । मैंने सीता देवी का जैसा रूप रङ्ग और उनकी कान्ति ॥१५॥

अश्रौषं राघवस्याहं सेयमासादिता मया ।

विररामैवमुक्त्वासौ वाचं वानरपुङ्गवः ॥१६॥

श्रीरामचन्द्रजी के मुख से सुनी थी, वैसे ही मैंने इनमें पाई है । इतनी बात कह कर, हनुमानजी चुप हो गए ॥१६॥

जानकी चापि तच्छ्रुत्वा विस्मयं परमं गता ।

ततः सा वक्रकेशान्ता सुकेशी केशसंवृतम् ।

उन्नम्य वदनं भीरुः शिशुपावृक्षमैक्षत ॥१७॥

उधर ये सब वृत्तान्त सुन जानकीजी की बड़ा अचम्भा हुआ । तदनन्तर धुँधराले और काले महीन केशों वाली जानकी, केशों से आच्छादित अपने मुख को ऊपर उठा कर, उस शीशम के वृक्ष को देखने लगी ॥१७॥

निशम्य सीता वचनं कपेशच

दिशश्च सर्वाः प्रदिशश्च वीक्ष्य ।

स्वयं प्रहर्षं परमं जगाम

१सर्वात्मना राममनुस्मरन्ती ॥१८॥

सीता हनुमानजी के ये वचन सुन, चारों ओर देख तथा सब प्रकार से श्रीरामचन्द्रजी का स्मरण करती हुई आप से आप अत्यन्त हर्षित हुई ॥१८॥

सा तिर्यगूर्ध्वं च तथाप्यधस्ता-

न्निरीक्षमाणा तमचिन्त्यबुद्धिम् ।

ददर्श पिङ्गाधिपतेरमात्यं

वातात्मजं सूर्यमिवोदयस्थम् ॥१९॥

इति एकत्रिंशः सर्गः ॥

तदनन्तर सीता इधर-उधर, ऊपर-नीचे देखने लगीं । तब सीता ने उदय-कालीन सूर्य की तरह वानरराज सुग्रीव के मंत्री एवं असाधारण बुद्धिसम्पन्न पवननन्दन हनुमानजी को देखा ॥१९॥

सुन्दरकाण्ड का इकतीसवां सर्ग पूरा हुआ ।

—:०:—

१ सर्वात्मना—सर्वप्रकारेण । (शि०)

द्वात्रिंशः सर्गः

ततः शाखान्तरे लीनं दृष्ट्वा चलितमानसा ।

वेष्टितार्जुनवस्त्रं तं विद्युत्संघातपिङ्गलम् ॥१॥

सा ददर्श कपिं तत्र प्रश्रितं प्रियवादिनम् ।

फुल्लाशोकोत्कराभासं तप्तचामीकरेक्षणम् ॥२॥

मैथिली चिन्तयामास विस्मयं परमं गता ।

अहो भीममिदं रूपं वानरस्य दुरासदम् ॥३॥

शाखाओं में छिपे, अर्जुन-वृक्ष के हरे रंग के वस्त्र पहिने, बिजली के समूह की तरह पीले, प्रियमापी, अशोक के फूलों के ढेर की तरह कान्तिमान, सोने के सदृश पीले नेत्रों वाले और अति नुनम्र होकर बैठे हुए हनुमानजी को देख, सीताजी घबड़ा गई और बहुत विस्मित हुई। वे कहने लगीं, अरे ! इस दुर्घर्ष वानर का रूप तो बड़ा भयानक है ॥१॥२॥३॥

दुर्निरिक्ष्यमिति ज्ञात्वा पुनरेव मुमोह सा ।

विललाप भृशं सीता करुणं भयमोहिता ॥४॥

और देखा नहीं जा सकता। यह जान कर सीता मूर्छित हो गई। फिर बे मय से मोहित और दुःख से कातर हो, बहुत विलाप करने लगीं ॥४॥

रामरामेति दुःखार्ता लक्ष्मणेति च भामिनी ।

रुरोद बहुधा सीता मन्दं मन्दस्वरा सती ॥५॥

धीमे स्वर वाली दुःखियारी सती सीता, हा राम ! हा लक्ष्मण ! कह कर, धीमी आवाज से बहुत रोई ॥५॥

सा तु दृष्ट्वा हरिश्रेष्ठं विनीतवदुपस्थितम् ।

मैथिली चिन्तयामास स्वप्नोऽयमिति भामिनी ॥६॥

विनम्रभाव से उपस्थित कपिश्रेष्ठ हनुमानजी को देख, जानकीजी ने विचारा कि, कहीं मैं स्वप्न तो नहीं देख रही ॥६॥

सा वीक्षमाणा पृथुभुग्नवक्त्रं
 शाखामृगेन्द्रस्य यथोक्तकारम्^१
 ददर्श 'पिङ्गप्रवरं महार्हं
 वातात्मजं बुद्धिमतां वरिष्ठम् ॥७॥

सीताजी ने जब ऊपर मुख करके देखा; तब उन्हें पुनः उन आज्ञाकारी,
 पवननन्दन हनुमानजी का विशाल टेढ़ा मुख देख पड़ा जो; वानरों में तथा
 बुद्धिमानों में श्रेष्ठ थे और मूल्यवान् आभूषण पहिनने योग्य थे ॥७॥

सा तं समीक्ष्यैव भृशं विसंज्ञा
 गतासुकल्पेव बभूव सीता ।
 चिरेण संज्ञां प्रतिलभ्य भूयो
 विचिन्तयामास विशालनेत्रा ॥८॥

उस समय सीता बहुत डर गई और मूर्छित सी हो गई, अर्थात् सकपका
 गई मानो मृतप्राय हो गई हों। फिर बहुत देर बाद सचेत हो, वे विशालनेत्री
 सीता विचारने लगी ॥८॥

स्वप्ने मयाऽयं विकृतोऽद्य दृष्टः
 शाखामृगः शास्त्रगणैर्निषिद्धः ।

स्वस्त्यस्तु रामाय सलक्ष्मणाय
 तथा पितुर्मे जनकस्य राज्ञः ॥९॥

आज मैंने यह बड़ा बुरा स्वप्न देखा है । (बुरा क्यों ?) क्योंकि
 स्वप्न में वानर का देखना शास्त्र में बुरा बतलाया गया है। सो लक्ष्मण
 सहित श्रीरामचन्द्रजी का तथा मेरे पिता महाराज जनकजी का मङ्गल
 हो ॥९॥

१ यथोक्तकारं—आज्ञाकरं । (गो०) २ पाठान्तरे—“पिङ्गाधिपतेः
 मात्यं ।”

स्वप्नोऽपि नायं न हि मेऽस्ति निद्रा

शोकेन दुःखेन च पीडितायाः ।

सुखं हि मे नास्ति यतोऽस्मि हीना

तेनेन्दुपूर्णप्रतिमाननेन ॥१०॥

[नोट—स्वप्नाध्यायानुसार स्वप्न म बानर का देखना बन्धुओं के लिए अनिष्टकर माना गया है ।]

(जानकीजी फिर विचार करने लगीं) यह स्वप्न तो नहीं है । क्योंकि मैं थोड़े ही सो रही हूँ जो स्वप्न देखती । भला मुझे शोक और दुःख से पीड़ित को नींद कब आने लगी निद्रा तो सुखियों को आती है । सो जब से मेरा उन-चन्द्रमुख श्रीरामचन्द्रजी से विछोह हुआ है तब से मुझे सुख कैसा ॥१०॥

रामेति रामेति सदैव बुद्ध्या

विचिन्त्य वाचा ब्रुवती तमेव ।

तस्यानुरूपां च कथां तमर्थम्

एवं प्रपश्यामि तथा शृणोमि ॥११॥

इनका कारण तो मुझे यह जान पड़ता है कि, मैं रात-दिन श्रीरामजी के ध्यान में रहती हूँ और श्रीरामजी का नाम रटा करती हूँ । अतः मुझे तदनुरूप ही देख और सुन पड़ता है ॥११॥

अहं हि तस्याद्य मनोभवेन

सम्पीडिता तदगतसर्वभावा ।

विचिन्तयन्ती सततं तमेव

तथैव पश्यामि तथा शृणोमि ॥१२॥

सदा की भाँति आज भी मैं उन्हीं के वियोग में कन्दर्प से पीड़ित हो बैठी हुई, उनका ध्यान कर रही थी । फिर मैं तो सदा उन्हीं का ध्यान किया करती हूँ । इसीसे मुझे वैसा ही दिखलाई और सुनाई पड़ता है ॥१२॥

मनोरथः स्यादिति चिन्तयामि

तथाऽपि बुद्ध्या च वितर्कयामि ।

किं कारणं तस्य हि नास्ति रूपं

सुव्यक्तरूपश्च वदत्ययं माम् ॥१३॥

किन्तु इसका कारण तो मेरा मनोरथ है । यह बात मैं समझती हूँ, वो भी बुद्धि इस बात को ग्रहण नहीं करती—क्योंकि मेरे मनोरथ का ऐसा रूप नहीं जान पड़ता । अर्थात् मेरा मनोरथ तो श्रीरामचन्द्रजी के दर्शन का है, किन्तु यह तो वानर का दर्शन है और यह वानर मुझसे साफ-साफ बोझ भी रहा है; इसका कारण क्या है ? ॥१३॥

नमोऽस्तु वाचस्पतये सवज्जिणे

स्वयंभुवे चैव हुताशनाय च ।

अनेन चोक्तं यदिदं ममाग्रतो

वनौकसा तच्च तथाऽस्तु नान्यथा ॥१४॥

इति द्वात्रिंशः सर्गः ॥

मैं बृहस्पति, इन्द्र, ब्रह्मा और अग्नि को प्रणाम करती हूँ और प्रार्थना करती हूँ कि, इस वानर ने जो मेरे सामने अभी कहा है, वह सच निकले और अन्यथा न हो ॥१४॥

सुन्दरकाण्ड का बत्तीसवाँ सर्ग पूरा हुआ ।

—:—:—

त्रयस्त्रिंशः सर्गः

सोऽवतीर्य द्रुमात्तस्माद्विद्रुमप्रतिमानतः

विनीतवेषः कृपणः प्रणिपत्योपसृत्य च ॥१॥

तामब्रवीन्महातेजा हनूमान्मारुतात्मजः ।

शिरस्यञ्जलिमाधाय सीतां मधुरया किल ॥२॥

इतने में मूँगे के समान लाल मुख वाले, महातेजस्वी हनुमानजी वृक्ष की ऊँची शाखा से नीचे की शाखा^१ पर उतर आये और सीता के निकट जा प्रणाम कर, हाथ जोड़े हुए, अर्थात् नम्र और दीनभाव से, मधुर वाणी से बोले ॥१॥२॥

[नोट—आदि कवि ने यहाँ हनुमानजी के मुख को (“विद्रुमप्रतिमानः”) मूँगे जैसा लाल बतलाया है। इससे जान पड़ता है कि पवननन्दन का केवल चेहरा ही लाल था। सारा शरीर नहीं। किन्तु हमारे भारतवासी महावीरभक्त उनकी प्रतिमा पर बन्दन लगा उनका सारा शरीर लाल कर देते हैं। ऐसा करना ठीक नहीं !]

का नु पद्मपलाशाक्षि क्लिष्टकौशेयवासिनि ।

द्रुमस्य शाखामालम्ब्य तिष्ठसि त्वमनिन्दिते ॥३॥

हे कमलनयनी ! हे सर्वाङ्ग सुन्दरी ! तुम कौन हो, जो ऐसे मेले कपड़ पहिने और पेड़ की डाली पकड़े हुए खड़ी हो ? ॥३॥

किमर्थं तव नेत्राभ्यां वारि स्रवति शोकजम् ।

पुण्डरीकपलाशाभ्यां विप्रकीर्णमिवोदकम् ॥४॥

कमलपत्र से जलबिन्दु टपकने की तरह, तुम्हारे नेत्रों से, शोक से उत्पन्न ये आँसू क्यों टपक रहे हैं ? ॥४॥

सुराणामसुराणां वा नागगन्धर्वरक्षसाम् ।

यक्षाणां किन्नराणां वा का त्वं भवसि शोभने ॥५॥

हे शोभने ! सुरों, असुरों, नागों, गन्धर्वों, राक्षसों, यक्षों, किन्नरों में से तुम कौन हो ? ॥५॥

का त्वं भवसि रुद्राणां मरुतां वा वरानने ।

वसूनां वा वरारोहे देवतां प्रतिभासि मे ॥६॥

१. ऊँची शाखा से नीची शाखा पर इसलिए कहा कि इसी समं के

१५ वें श्लोक में हनुमानजी का विशेष—“द्रुमाश्रितम्” आया है।

हे चारुवदने ! अथवा तुम रुद्रों, वायुओं या वसुओं में से कोई हो ? क्योंकि तुम तो मुझे देवता जैसा जान पड़ रही हो ॥६॥

किं नु चन्द्रमसा हीना पतिता विबुधालयात् ।

रोहिणी ज्योतिषां श्रेष्ठा^१ श्रेष्ठा सर्वगुणान्विता ॥७॥

अथवा तुम नक्षत्रों में श्रेष्ठतया सर्वगुणआगरियों में श्रेष्ठ रोहिणी तो नहीं हो, चन्द्रमा के वियोगजन्य शोक से ग्रसित हो, स्वर्ग से पृथिवी पर आ गिरी हो ? ॥७॥

का त्वं भवसि कल्याणि त्वमनिन्दितलोचने ।

कोपाद्वा यदि वा मोहाद्भूतारिमसितेक्षणे ॥८॥

वसिष्ठं कोपयित्वा त्वं नासि कल्याण्यरुन्धती ।

को नु पुत्रः पिता भ्राता भर्ता वा ते सुमध्यमे ॥९॥

हे सुन्दर नेत्रों वाली कल्याणी ! तुम कीन हो ? हे काले नेत्रों वाली ! कोप या मोह वश, तुम अपने पति वसिष्ठ को, कुपित कर यहाँ आई हुई अरुन्धती तो नहीं हो ? हे सुमध्यमे ! यह तो बतलाओ कि कहीं तुम्हारा पुत्र, पिता, भाई, अथवा पति तो ॥८॥९॥

अस्माल्लोकादमुं लोकं गतं त्वमनुशोचसि ।

रोदनादतिनिःश्वासाद्भूमिसंस्पर्शनादपि ॥१०॥

इस लोक से परलोक को नहीं चला गया, जिसके लिए तुम शोक कर रही हो ? तुम्हारे रोने, निश्वास छोड़ने और भूमि-स्पर्श करने से ॥१०॥

न त्वां देवीमहं मन्ये राज्ञः संज्ञावधारणात् ।

व्यञ्जनानि च ते यानि लक्षणानि च लक्षये ॥११॥

यह तो मुझे निश्चय हो गया कि तुम देवता नहीं हो । (क्योंकि देवता ये काम नहीं करते) फिर तुम बार-बार महाराज श्रीरामचन्द्रजी का नाम

१ पाठान्तरे—“श्रेष्ठ ।” २ व्यञ्जनानि—स्तनजघनादीनि । (गो०)

ले रही हो । अतः तुम्हारे स्तन जंघा आदि शरीर के अवयवों की गठन तथा सामुद्रिकशास्त्र में वर्णित अन्य शारीरिक लक्षणों को देखने से ॥११॥]

महिषी भूमिपालस्य राजकन्याऽसि मे मता ।

रावणेन जमस्थानाद्वलादपहृता यदि ॥१२॥

मुझे निश्चित रूप से जान पड़ता है कि, तुम किसी भूपाल की पटरानी और राजकन्या हो । रावण जनस्थान से बरजोरी जिसको हर लाया था । यदि ॥१२॥

सीता त्वमसि भद्रं ते तन्ममाचक्ष्व पृच्छतः ।

यथा हि तव वै दैन्यं रूपं चाप्यतिमानुषम्^१ ॥१३॥

तुम वही सीता हो; तो मैं तुम से पूछता हूँ मुझे बतला दो तुम्हारा भला हो क्योंकि तुम्हारी दीनता से, तुम्हारे अत्यद्भुत रूप से ॥१३॥

तपसा चान्वितो वेषस्त्वं राममहिषी ध्रुवम् ।

सा तस्य वचनं श्रुत्वा रामकीर्तनहर्षिता ॥१४॥

और तुम्हारे तपस्विनी के वेश से तुम निश्चय ही मुझे श्री राम-पत्नी जान पड़ती हो । हनुमानजी के इन वचनों को तथा श्री रामजी की बड़ाई सुन, सीता जी हर्षित हो गई ॥१४॥

उवाच वाक्यं वैदेही हनुमन्तं द्रुमाश्रितम् ।

पृथिव्यां राजसिंहानां मुख्यस्य विदितात्मनः ॥१५॥

वृक्ष पर बैठे हनुमानजी से वैदेही कहने लगी—हे कपे ! पृथिवी के समस्त श्रेष्ठ राजाओं में मुख्य एवं प्रसिद्ध ॥१५॥

स्तुषा दशरथस्याहं शत्रुसैन्यप्रमाथिनः^२ ।

दुहिता जनकस्याहं वैदेहस्य महात्मनः ॥१६॥

१ अतिमानुषम्—अत्यद्भुतमित्यर्थः । (रा०) २ पाठान्तरे—“प्रतापिनः”
“प्रणालिनः ।”

और शत्रुसैन्यहन्ता महाराज दशरथ की मैं पतोहू और महात्मा विदेह राजा जनक की मैं बेटी हूँ ॥१६॥

सीता च नाम नाम्नाऽहं भार्या रामस्य धीमतः ।

समा द्वादश तत्राऽहं राघवस्य निवेशने ॥१७॥

मेरा नाम सीता है और वद्धिमान श्रीरामचन्द्रजी की मैं पत्नी हूँ ।
बारह वर्षों तक मैं श्रीरामचन्द्रजी के घर में ॥१७॥

भुञ्जाना मानुषान्भोगान्सर्वकामसमृद्धिनी ।

तत्र त्रयोदशे वर्षे राज्येनेक्ष्वाकुनन्दनम् ॥१८॥

अभिषेचयितुं राजा सोपाध्यायः प्रचक्रमे ।

तस्मिन्संभ्रियमाणे तुं राघवंस्याभिषेचने ॥१९॥

सब कामनाओं से परिपूर्ण हो, मनुष्योपयोगी समस्त पदार्थों का उपभोग करती रही । तदनन्तर तेरहवें वर्ष महाराज दशरथ ने वसिष्ठजी की सलाह से, इक्ष्वाकुनन्दन श्रीरामचन्द्रजी का राज्याभिषेक करना चाहा । अभिषेक की सारी तैयारियाँ हो चुकने पर ॥१८॥॥१९॥

कैकेयी नाम भर्तारिं देवी वचनमब्रवीत् ।

न पिवेयं न खादेयं प्रत्यहं मम भोजनम् ॥२०॥

कैकेयी ने अपने पति महाराज दशरथ से यह कहा कि मैं (आज से नित्य) न तो पानी पीऊँगी न भोजन करूँगी ॥२०॥

एष मे जीवितस्यान्तो रामो यद्यभिषिच्यते ।

यत्तदुक्तं त्वया वाक्यं प्रीत्या नृपतिसत्तम ॥२१॥

यदि तुम श्रीरामचन्द्रजी का राज्याभिषेक करोगे तो मैं अपनी जान दे दूँगी, हे नृपति, तुमने प्रसन्न हो पूर्वकाल में मझे जो वर दिया था ॥२१॥

तच्चेत्र वितथं कार्यं वनं गच्छतु राघवः ।

स राजा सत्यवाग्देव्या वरदानमनुस्मरन् ॥२२॥

उसे यदि तुम मिथ्या न करना चाहते हो, तो श्रीरामचंद्रजी वन को जायें। हे कपे ! वे सत्यवादी राजा अपने पूर्वदत्त वर को स्मरण कर ॥२२॥

मुमोह वचनं श्रुत्वा कैकेय्याः क्रूरमप्रियम् ।

ततस्तु स्थविरो राजा सत्ये धर्मे व्यवस्थितः ॥२३॥

कैकेयी के इस निष्ठुर और अप्रिय वचन को सुन कर, अचेत हो गए । तदनन्तर वृद्ध महाराज दशरथ ने सत्यरूपी धर्म का पालन करने के लिए ॥२३॥

ज्येष्ठं यशस्विनं पुत्रं रुदन् राज्यामयाचत ।

स पितुर्वचनं श्रीमानभिषेकात्परं प्रियम् ॥२४॥

रोदन करते हुए अपने यशस्वी ज्येष्ठ राजकुमार श्रीरामचंद्रजी को दिया हुआ राज्य फेर लिया; किन्तु श्रीरामचंद्रजी ने अपने अभिषेक से कहीं बढ़ कर पिता की आज्ञा को प्रिय माना ॥२४॥

मनसा पूर्वमासाद्य वाचा प्रतिगृहीतवान् ।

दद्यान्न पतिगृह्णीयात्सत्यं ब्रूयान्न चानृतम् ॥२५॥

अपि जीवितहेतोर्वा रामः सत्यपराक्रमः

स विहायोत्तरीयाणि महार्हाणि महायशाः ॥२६॥

और प्रथम उन्होंने उसे मंत्र से अंगीकार कर फिर वाणी द्वारा प्रकट किया । क्योंकि सत्यपराक्रमी श्रीरामचंद्रजी दान देते हैं, दान लेते नहीं, वे सदा सत्य ही बोलते हैं, झूठ कभी नहीं बोलते । इस विषय में भले ही उनके प्राण ही क्यों न चले जायें, पर वे बोलते सच ही हैं । महायशस्वी श्रीरामचंद्रजी बड़े मूल्यवान एवं बढ़िया वस्त्रों को त्याग, ॥२५॥२६॥

विसृज्य मनसा राज्यं जनन्यै मां समादिशत् ।

साऽहं तस्याग्रतस्तूर्णं प्रस्थिता वनचारिणी ॥२७॥

तथा मन से राज्य को छोड़, मुझे अपनी जननी की सेवा करने की आज्ञा दी। परन्तु मैं तो तुरंत वनचारिणों का वेश बना, उनके आगे ही उनके साथ वन जाने को तैयार हुई ॥२७॥

न हि मे तेन हीनाया वासः स्वर्गेऽपि रोचते ॥

प्रागेव तु महाभागः सौमित्रिमित्रनन्दन ॥२८॥

क्योंकि श्रीराम के बिना मुझे अकेले स्वर्ग में रहना भी पसंद नहीं है। मित्रों के आनन्द को बढ़ाने वाले महाभाग लक्ष्मण भाँ ॥२८॥

पूर्वजस्यानुयात्रार्थे द्रुमचीरैरनंकृतः ।

ते वयं भर्तुरादेशं बहुमान्यदृढव्रताः ॥२९॥

प्रविष्टाः स्म पुरा दृष्टं वनं गम्भीरदर्शनम् ।

वसतो दण्डकारण्ये तस्याहममितौजसः ॥३०॥

वीर बल्कल धारण कर, बड़े भाई के साथ चलने को तैयार हो गए। ओ हम सब महाराज दशरथ की आज्ञा को प्रति आदर और दृढ़तापूर्वक मान, पहले कभी न देखे हुए और भयानक वन में आए। हम सब लोग दण्डकवन में रहा करते थे कि, उन महाबली ॥२९॥३०॥

रक्षसाऽपहृता भार्या रावणेन दुरात्मना ।

द्वौ मासौ तेन मे कालो जीवितानुग्रहः कृतः ।

ऊर्ध्वं द्वाभ्यां तु मासाभ्यां ततस्त्यक्ष्यामि जीवितम् ॥३१॥

इति त्रयस्त्रिंशः सर्गः ॥

श्रीरामचंद्रजी की भार्या मुझ को दुष्ट रावण हर लाया। उसने अनुग्रह कर मुझे दो मास तक और जीवित रखने की अवधि बाँध दी है। दो मास जीतने पर मुझे अपने प्राण त्यागने पड़ेंगे ॥३१॥

सुन्दरकाण्ड का तैतीसवाँ सर्ग पूरा हुआ।

चतुस्त्रिंशः सर्गः

तस्यास्तद्वचनं श्रुत्वा हनुमान्हरियूथपः ।

दुःखाद्दुःखाभिभूतायाः सान्त्वमुत्तरमब्रवीत् ॥१॥

शोकसन्तप्ता जाबकी के ये वचन सुन, कपीश्वर हनुमानजी उनको धीरज बँधाते हुए उत्तर में यह बोले ॥१॥

अहं रामस्य सन्देशाद्देवि दूतस्तवागतः ।

वैदेहि कुशली रामस्त्वां च कोशलमब्रवीत् ॥२॥

हे देवी ! श्रीरामचंद्रजी की आज्ञा से दूत बन कर, मैं तुम्हारे पास उनका संदेश लाया। हूँ । श्रीरामचंद्रजी स्वयं अच्छी तरह हैं और उन्होंने तुम्हारा कुशल वृत्तान्त पूछा है ॥२॥

यो ब्राह्ममस्त्रं वेदांश्च वेद वेदविदां वरः ।

स त्वां दाशरथी रामो देवि कौशलमब्रवीत् ॥३॥

हे देवी ! जो ब्रह्मास्त्र का चलाना जानते हैं, जो वेदों के ज्ञाता हैं और जो वेदवेत्ताओं में श्रेष्ठ है, उन्हीं दशरथनन्दन श्रीरामचंद्रजी ने तुम्हारी राजी-खुशी का हाल पूछा है ॥३॥

लक्ष्मणश्च महातेजा भर्तस्तेऽनुचरः प्रियः ।

कृतवाञ्छशोकसन्तप्तः शिरसा तेऽभिवादनम् ॥४॥

महातेजस्वी और अपने बड़े भाई की सेवा में सदा तत्पर रहने वाले, लक्ष्मणजी ने शोकसंतप्त हो, तुमको सीस नवा कर प्रणाम कहलाया है ॥४॥

सा तयोः कुशलं देवी निशम्य नरसिंहयोः ।

प्रीतिसंहृष्टसर्वाङ्गी हनुमन्तमथाब्रवीत् ॥५॥

उन दोनों नरसिंहों का कुशलसंवाद सुन, सीता का सारा शरीर हर्ष से पुलकित हो गया । वे हनुमानजी से कहने लगीं ॥५॥

कल्याणी बत गाथेयं लौकिकी प्रतिभाति मा ।

एति जीवन्तमानन्दो नरं वर्षशतादपि ॥६॥

लोग एक कहावत कहते हैं कि, मनुष्य यदि जीवित रहे; तो सौ वर्ष के पीछे भी वह हर्षित होता है । सो यह कहावत मुझे सत्य ही जान पड़ रही है ॥६॥

तया समागते तस्मिन्प्रोतिरूपादिताऽद्भुता ।

परस्परेण चालापं विश्वस्तौ तौ प्रचक्रतुः ॥७॥

(इस प्रकार) सीता और हनुमानजी की भेंट हो जाने पर अब उन दोनों में परस्पर विलक्षण अनुराग उत्पन्न हो गया और वे दोनों एक दूसरे पर विश्वास कर आपस में बातचीत करने लगे ॥७॥

तस्यास्तद्वचनं श्रुत्वा हनूमान्हरियूथपः ।

सीतायाः शोकदीनायाः समीपमुपचक्रमे ॥८॥

शोककशिता सीताजी के उन वचनों को सुन, कपिश्रेष्ठ हनुमानजी, सीताजी के कुछ और निकट चले गए ॥८॥

अथा यथा समीपं स हनुमानुपसर्पति ।

तथा तथा रावणं सातं सीता परिशङ्कते ॥९॥

किन्तु हनुमानजी ज्यों-ज्यों सीताजी के निकट पहुँचते जाते थे, त्यों-त्यों सीताजी हनुमानजी को रावण समझ, उन पर सन्देह करती जाती थीं ॥९॥

अहो धिग्दुष्कृतमिदं कथितं हि यदस्य मे ।

रूपान्तरमुपागम्य स एवायं हि रावणः ॥१०॥

मैंने इससे बातचीत कर बड़ा अनुचित कार्य किया, मुझको धिक्कार है; क्योंकि यह रूप बदले हुए रावण ही है ॥१०॥

तामशोकस्य शाखां स विमुक्त्वा शोककशिता ।

तस्यामेवानवद्याङ्गी धरण्यां समुपाविशत् ॥११॥

१ दुष्कृतं—अनुचितं । (गो०)

सुन्दरी सीताजी यह कह कर तथा शोक से विकल हो श्रीर अशोक की शाखा को छोड़, वहीं भूमि पर बैठ गई ॥११॥

हनुमानपि दुःखार्तां तां दृष्ट्वा भयमोहिताम् ।

अवन्दत महाबाहुस्ततस्तां जनकात्मजाम् ॥१२॥

महाबाहु हनुमानजी ने दुखियारी सीता को भयभीत देख उनको प्रणाम किया ॥१२॥

सा चैनं भयवित्रस्ता भूयो नैवाभ्युदैक्षत ।

तं दृष्ट्वा वन्दमानं तु सीता शशिनिभानना ॥१३॥

किन्तु भयभीत सीताजी ने फिर हनुमानजी की ओर नहीं देखा । बल्कि चंद्रमुखी सीताजी ने, हनुमानजी को प्रणाम करते देख, ॥१३॥

अब्रवीद्दीर्घमुच्छ्वस्य वानरं मधुरस्वरा ।

मायां प्रविष्टो मायावी यदि त्वं रावणः स्वयम् ॥१४॥

ऊँची साँस ले, हनुमानजी से मधुर स्वर में कहा कि, यदि तू सचमुच कपटरूप धारण किए हुए रावण हो ॥१४॥

उत्पादयसि मे भूयः सन्तापं तन्न शोभनम् ।

स्वं परित्यज्य रूपं यः परिव्राजकरूपधृत् ॥१५॥

जनस्थाने मया दृष्टस्त्वं स एवासि रावणः ।

उपवासकृशां दीनां कामरूप निशाचर ॥१६॥

तो तूने मुझे जो पुनः शोकसंतप्त किया है, सो अच्छा नहीं किया अथवा यह तुझे नहीं सोहता । तू वही रावण है, जो अपना रूप बदल श्रीर सन्यासी का रूप धारण कर, जनस्थान में मुझे हरने गया था । हे कामरूपी निशाचर ! मैं तो वैसे ही भूखी प्यासी रह कर, क्रुश और दीन हो रही हूँ ॥१५॥१६॥

सन्तापयसि मां भूयः सन्तप्तां तन्न शोभनम् ।

अथवा नैतदेवं हि यन्मया परिशङ्कितम् ॥१७॥

सो मुझ संतप्ता को पुनः संतप्त करना, तुझको शोभा नहीं देता और यदि मेरा यह संदेह ठीक न हो ॥१७॥

मनसो हि मम प्रीतिरुत्पन्ना तव दर्शनात् ।

यदि रामस्य दूतस्त्वमागतो भद्रमस्तु ते ॥१८॥

और बहुत करके ठीक है भी नहीं, क्योंकि तुझे देख, मेरे मन में अपने आप तेरे प्रति स्नेह उत्पन्न होता है । सो यदि तू श्रीरामचंद्रजी का दूत बन कर यहाँ आया है, तो तेरा मङ्गल हो ॥१८॥

पृच्छामि त्वां हरिश्रेष्ठ प्रिया रामकथा हि मे ।

गुणान् रामस्य कथय प्रियस्य मम वानर ॥१९॥

अब मैं तुझसे पूछती हूँ । हे कपिश्रेष्ठ ! तू मुझे श्रीरामचंद्रजी का वृत्तांत बतला । साथ ही हे वानर ! मेरे प्यारे श्रीरामचंद्रजी के गुणों का भी वर्णन कर ॥१९॥

चित्तं हरसि मे सौम्य नदीकूलं यथा रयः ।

अहो स्वप्नस्य सुखता याऽहमेवं चिराहता ॥२०॥

प्रेषितं नाम पश्यामि राघवेण वनौकसम् ।

स्वप्नेऽपि यद्यहं वीरं राघवं सहलक्ष्मणम् ॥२१॥

हे सौम्य ! तू मेरे मन को अपनी ओर उसी प्रकार खींच रहा है; जिस प्रकार नदी अपने किनारे को अपनी ओर खींचती है । आहा ! देखो, स्वप्न भी कैसा सुखदाई होता है, जो मैं मुदत से श्रीरामचंद्रजी से विछुड़ी हुई आज श्रीरामचंद्रजी के भेजे हुए वानर को देख रही हूँ । यदि स्वप्न में भी मैं श्रीरामचंद्रजी और लक्ष्मणजी को देखती ॥२०॥२१॥

पश्येयं नावसीदेयं स्वप्नोऽपि मम मत्सरी ।

नाहं स्वप्नमिमं मन्ये स्वप्ने दृष्ट्वा हि वानरम् ॥२२॥

तो दुखी न होती, किन्तु स्वप्न भी तो मुझसे ईर्ष्या रखता है (अर्थात् ईर्ष्याविश स्वप्न में भी मुझे श्रीराम लक्ष्मण नहीं दीखते) । परन्तु यह तो मुझे स्वप्न नहीं बतला रहा है, क्योंकि स्वप्न में वानर की देखने से ॥२२॥

न शक्योऽभ्युदयः प्राप्तुं प्राप्तश्चाभ्युदयो मम ।

किंतु स्याच्चित्तमोहोऽयं भवेद्वातगतिस्त्वयम् ॥२३॥

किसी का कल्याण नहीं होता, किन्तु मुझे तो स्वप्न में वानर देखने से सन्तोषरूपी कल्याण की प्राप्ति हुई है । कहीं यह मेरा मन-विभ्रम तो नहीं है अथवा भूखी रहते-रहते कहीं वायु के कुपित हो जाने से मेरा मस्तिष्क तो नहीं बिगड़ रहा है ? ॥२३॥

उन्मादजो विकारो वा स्यादियं मृगतृष्णिका ।

अथवा नायमुन्मादो मोहोऽप्युन्मादलक्षणः ॥२४॥

अथवा यह विक्षिप्ततामूलक कोई उपद्रव नहीं है अथवा यह मृगतृष्णा की तरह मुझे अन्य वस्तु का अन्य स्थान में भासमात्र हो रहा है ? अथवा न तो यह विक्षिप्तता है और न उससे उत्पन्न हुआ यह मोह है अर्थात् ज्ञानशून्यता ही है ॥२४॥

सम्बुध्ये चाहमात्मानमिमं चापि वनौकसम् ।

इत्येवं बहुधा सीता सम्प्रधार्य बलाबलम् ॥२५॥

क्योंकि मेरे होशहवास दुरुस्त हैं अथवा मैं अपने आपको और इस वानर को भली भाँति जानती हूँ । सीताजी ने इस प्रकार बहुत कुछ ऊँचनीच सोच विचार कर, ॥२५॥

रक्षसां कामरूपत्वान्मेने तं राक्षसाधिपम् ।

एतां बुद्धिं तदा कृत्वा सीता सा तनुमध्यमा ॥२६॥

हनुमानजी को कामरूपी राक्षसराज रावण ही समझा । इस प्रकार का निश्चय कर, पतली कमर वाली सीता ॥२६॥

न प्रतिव्याजहाराथ वानरं जनकात्मजा ।

सीतायाश्चिन्तितं बुद्ध्वा हनुमान्मारुतात्मजः ॥२७॥

जनकनन्दिनी ने फिर हनुमानजी से कुछ बातचीत न की । तब पवननन्दन हनुमानजी सीताजी को चिन्तित जान, अर्थात् अपने ऊपर संदेह करते जान ॥२७॥

श्रोत्रानुकूलैर्वचनैस्तदा तां सम्प्रहर्षयत् ।

आदित्य इव तेजस्वी लोककान्तः शशी यथा ॥२८॥

श्रुतमधुर वचन कह, उनको भली भाँति प्रसन्न करने लगे । वे बोले—जो आदित्य की तरह तेजस्वी, चंद्रमा की तरह सर्वप्रिय हैं ॥२८॥

राजा सर्वस्य लोकस्य देवो वैश्रवणो यथा ।

विक्रमेणोपपन्नश्च यथा विष्णुर्महायशः ॥२९॥

जो कुबेर की तरह सब लोगों के राजा, पराक्रम प्रदर्शन करने में महा-यशस्वी विष्णु के समान है ॥२९॥

सत्यवादी मधुरवाग्देवो वाचस्पतिर्यथा ।

रूपवान्सुभगःश्रीमान्कन्दर्प इव मूर्तिमान् ॥३०॥

जो बृहस्पति की तरह सत्यवादी और मधुरभाषी हैं । जो रूपवान्, सुभग और सौंदर्य में साक्षात् मूर्तिमान् कन्दर्प की तरह हैं ॥३०॥

स्थानक्रोधः प्रहर्ता च श्रेष्ठो लोके महारथः ।

बाहुच्छायामवष्टब्धो यस्य लोको महात्मनः ॥३१॥

जो उचित क्रोध कर दण्ड देने वाले ह, जो सर्वश्रेष्ठ और महारथी हैं, जिनकी भुजा की छाया में रह कर लोग सुखी रहते हैं ॥३१॥

अपकृष्याश्रमपदान्मृगरूपेण राघवम् ।

शून्ये येनापनीतासि तस्य द्रक्ष्यसि यत्फलम् ॥३२॥

उन श्रीरामचंद्रजी को वनावटी हिरन द्वारा आश्रम से दूर ले जाकर और एकान्त पा, जिसने तुमको हरा है, वह अपने किए का कल पावेगा ॥३२॥

न चिराद्वावणं संख्ये यः वधिष्यति वीर्यवान् ।

रोषप्रमुक्तैरिषुभिर्ज्वलद्भिरिव पावकैः ॥३३॥

जो पराक्रमी श्रीरामचंद्रजी क्रुद्ध हो अग्नि की तरह दीप्तिमान् बाणों को चला कर युद्ध में रावण को मारेंगे ॥३३॥

तेनाहं प्रेषितो दूतस्त्वत्सकाशमिहागतः ।

त्वद्वियोगेन दुःखार्तः स त्वां कौशलमब्रवीत् ॥३४॥

उन्हीं का भेजा हुआ मैं उनका दूत तुम्हारे पास आया हूँ । वे तुम्हारे विरह में बड़े दुःखी हैं । सो उन्होंने तुम्हारी कुशल-वार्ता पूछी है ॥३४॥

लक्ष्मणश्च महातेजाः सुमित्रानन्दवर्धनः ।

अभिवाद्य महाबाहुः स त्वां कौशलमब्रवीत् ॥३५॥

महाबाहु और सुमित्रा के आनन्द को बढ़ाने वाले महातेजस्वी लक्ष्मणजी ने प्रणामपूर्वक तुम्हारी कुशलवार्ता पूछी है ॥३५॥

रामस्य च सखा देवि सुग्रीवो नाम वानरः ।

राजा वानरमुख्यानां स त्वां कौशलमब्रवीत् ॥३६॥

हे देवी ! सुग्रीव नाम के वानर ने, जो श्रीरामचंद्रजी के मित्र हैं और वानरों के राजा हैं, तुम्हारी राजीखुशी पूछी है ॥३६॥

नित्य स्मरति रामस्त्वां ससुग्रीवः सलक्ष्मणः ।

दिष्ट्या जीवसि वैदेहि राक्षसीवशमागता ॥३७॥

सुग्रीव और लक्ष्मण सहित श्रीरामचन्द्रजी नित्य तुम्हें याद किया करते हैं । हे वैदेही ! यह सीमाग्य की बात है कि, तुम इन राक्षसियों के पंजे में फँस कर भी जीती-जागती बनी हुई हो ॥३७॥

न चिराद्द्रक्ष्यसे रामं लक्ष्मणं च महाबलम् ।

मध्ये वानरकोटीनां सुग्रीवं चामितौजसम् ॥३८॥

हे देवी ! तुम थोड़े ही दिनों बाद लक्ष्मण सहित महाबली श्रीरामचन्द्रजी को और बड़े पराक्रमी सुग्रीव को करोड़ों वानरों सहित यहाँ देखोगी ॥३८॥

अहं सुग्रीवसचिवो हनुमान्नाम वानरः ।

प्रविष्टो नगरं लङ्कां लङ्घयित्वा महोर्दधम् ॥३९॥

मैं सुग्रीव का मंत्री हूँ और मेरा नाम हनुमान है । मैं समुद्र को लाँच कर लङ्कापुरी में आया हूँ ॥३९॥

कृत्वा मूर्ध्नि पदन्यासं रावणस्य दुरात्मनः ।

त्वां द्रष्टुमुपयातोऽहं समाश्रित्य पराक्रमम् ॥४०॥

मैं अपने बलपराक्रम के बूते, दुष्ट रावण के सिर पर पैर रख कर, (अर्थात् रावण का तिरस्कार करके) तुम्हें देखने के लिए यहाँ आया हूँ ॥४०॥

नाहमस्मि तथा देवि यथा मामवगच्छसि ।

विशङ्का त्यज्यतामेषा श्रद्धत्स्व वदतो मम ॥४१॥

इति चतुस्त्रिंशः सर्गः ॥

हे देवी ! तुम मुझे जो समझ रही हो वह मैं नहीं हूँ (अर्थात् मैं रावण नहीं हूँ) अतएव तुम अपने सन्देह को दूर कर, मेरे कथन पर विश्वास करो ॥४१॥

सुन्दरकाण्ड का चौतीसवाँ सर्ग पूरा हुआ ।

—:~:—

पञ्चत्रिंशः सर्गः

तां तु रामकथां श्रुत्वा वैदेही वानरर्षभात् ।

उवाच वचनं सान्त्वमिदं मधुरया गिरा ॥१॥

हनुमानजी के मुख से श्रीरामचन्द्रजी का वृत्तान्त सुन, सीताजी ने मधुर वाणी से ये शान्त (ठंडे) वचन कहे ॥१॥

क्व ते रामेण संसर्गः कथं जानासि लक्ष्मणम् ।

वानराणां नराणां च कथमासीत् समागमः ॥२॥

तेरी श्रीरामचन्द्रजी से भेंट कहाँ हुई ? लक्ष्मणजी को तू कैसे जानता है ? मनुष्यों का और वानरों का मेल कैसे हुआ ? ॥२॥

यानि रामस्य लिङ्गानि लक्ष्मणस्य च वानर ।

तानि भूयः समावेश्य न मां शोकः समाश्रितो ॥३॥

हे वानर ! श्रीरामचन्द्रजी और लक्ष्मणजी की जो पहिचानें (हुलिया) हैं उनको तुम फिर से कहो, जिनको सुनने से मेरे मन को शोक न हो अर्थात् यदि तुम्हारी वर्णित पहिचानें ठीक हुईं, तो मुझे तुम्हारे रामदूत होने का विश्वास होगा और फिर शोक करने का कोई कारण ही न रह जायगा ॥३॥

कीदृशं तस्य संस्थानं रूपं रामस्य कीदृशम् ।

कथमूरु कथं बाहू लक्ष्मणस्य च शंस मे ॥४॥

उनके शरीरों की गठन कैसी है और श्रीरामचन्द्रजी का रूप कैसा है ? लक्ष्मणजी की जंघाएँ और भुजाएँ कैसी हैं ! यह तुम मुझे बतलाओ ॥४॥

एवमुक्तस्तु वैदेह्या हनुवान्पवनात्मजः^१ ।

ततो रामं यथातत्त्वमाख्यातुमुपचक्रमे ॥५॥

जब सीताजी ने इस प्रकार पूछा; तब पवननन्दन हनुमानजी श्रीरामचन्द्रजी की हुलिया यथावत् बतलाने लगे ॥५॥

जानन्ती बत दिष्टया मां वैदेहि परिपृच्छसि ।

भर्तुः कमलपत्राक्षि संस्थानं लक्ष्मणस्य च ॥६॥

वे बोले—हे कमलनयनी ! तुम अपने पति और लक्ष्मणजी के शरीरों के चिह्नों को जान कर भी मुझसे पूछती हो, यह मेरे लिए बड़े सीभाग्य की बात है ॥६॥

यानि रामस्य चिह्नानि लक्ष्मणस्य च जानकि ।

लक्षितानि विशालाक्षि वदतः शृणु तानि मे ॥७॥

हे जानकीजी ! मैंने श्रीरामचन्द्रजी और लक्ष्मणजी के जिन शारीरिक चिह्नों को देखा है, वे सब मैं तुमसे कहता हूँ, सुनो ॥७॥

रामः कमलपत्राक्षः सर्वभूतमनोहरः ।

रूपदाक्षिण्यसम्पन्नः प्रसूतो जनकात्मजे ॥८॥

१ पाठान्तरे—“ह्युमान्माहतात्मजः ।” २ पाठान्तरे—“सर्वसत्त्वमनोहरः ।”

हे जनकनन्दिनी ! श्रीरामचन्द्रजी के नेत्र कमल के समान हैं । वे सब का मन हरण करने वाले हैं । रूप और चातुर्य को साथ लिए हुए वे उत्पन्न हुए हैं (अर्थात् वे स्वभावतः सुस्वरूप और चतुर हैं) ॥८॥

तेजसाऽऽदित्यसङ्काशः क्षमया पृथिवीसमः ।

बृहस्पतिसमो बुद्ध्या यशसा वासवोपमः^१ ॥९॥

वे तेज में सूर्य, क्षमा में पृथ्वी, बुद्धिमत्ता में बृहस्पति और यश में इन्द्र के तुल्य हैं ॥९॥

रक्षिता जीवलोकस्य स्वजनस्य च रक्षिता ।

रक्षिता स्वस्य वृत्तस्य धर्मस्य च परन्तपः ॥१०॥

वे समस्त प्राणियों की, अपने जनों की, अपने चरित्र की और अपने धर्म की रक्षा करने वाले हैं । साथ ही अपने शत्रुओं का नाश (भी) करने वाले हैं ॥१०॥

रामो भामिनि लोकेऽस्मिश्चातुर्वर्ण्यस्य रक्षिता ।

मर्यादानां च लोकस्य कर्ता कारयिता च सः ॥११॥

हे सुन्दरी ! श्रीरामचन्द्रजी इस लोक में चारों वर्णों के रक्षक और लोक की मर्यादा बाँधने वाले और मर्यादा की रक्षा करने वाले हैं ॥११॥

^२अचिष्मानचितो नित्यं ब्रह्मचर्यव्रते स्थितः ।

साधूनामुपकारज्ञः प्रचारज्ञश्च^३ कर्मणाम् ॥१२॥

व तमतमाते चेहरे वाले हैं और पूज्यों के भी पूज्य हैं । वे सदा ब्रह्मचर्य व्रत को धारण किए रहते हैं । वे साधु-महात्माओं के प्रति उपकार करने के अवसर को जानने वाले अथवा साधु-महात्माओं द्वारा किए हुए उपकारों को मानने वाले हैं और वे शास्त्रविहित कर्मों के प्रचार की विधि को जानते हैं ॥१२॥

१ पा न्तरे—“पृथिवीसमः ।” २ पाठान्तरे—“अचिष्मानचितोत्यथम्”

३ प्रचारज्ञः—प्रयोगज्ञः । (गो०)

[नोट—श्रीरामचन्द्रजी गृहस्थ थे, फिर हनुमानजी ने उन्हें “नित्य ब्रह्मचर्य-व्रत-स्थित” क्यों बतलाया ? यह शङ्का होने पर समाधान के लिए भूषण-टीकाकार ने मनु भगवान् का यह श्लोक उद्धृत किया है :—

“षोडशर्तनिशाः स्त्रीणां तस्मिन्युग्मासु संविशेत् ।

ब्रह्मचार्येव पर्वाद्याश्चतस्रश्च विवर्जयेत् ॥”]

राजविद्याविनीतश्च ब्राह्मणानामुपासिता ।

श्रुतवाञ्छीलसंपन्नो विनीतश्च परन्तपः ॥१३॥

वे चार प्रकार की राजविद्याओं में शिक्षित; ब्राह्मणोपासक, ज्ञानवान्, शीलवान्, नम्र, किन्तु शत्रुओं को तपाने या नाश करने वाले हैं ॥१३॥

[नोट—चार प्रकार की राजविद्याएँ ये हैं :—

“आन्वीक्षिकी त्रयी वार्ता दण्डनीतिश्च शाश्वती ।

एता विद्याश्चतस्रस्तु लोकसंस्थितिहेतवः ॥”]

यजुर्वेदविनीतश्च वेदविद्भिः सुपूजितः ।

धनुर्वेदे च वेदेषु वेदाङ्गेषु च निष्ठितः ॥१४॥

वे यजुर्वेद भली भाँति सीखे हुए हैं और वेदवेत्ताओं से भली भाँति सम्मानित अथवा प्रशंसित हैं तथा धनुर्वेद में एवं चारों वेदों और वेदाङ्गों में निपुण हैं ॥१४॥

[नोट—और वेदों का नाम लिखने से पहिले यजुर्वेद का नाम लिखने से आदिकाव्यकार का अभिप्राय यह है कि श्रीरामचन्द्रजी यजुर्वेदी थे ।]

विपुलांसो महाबाहुः कम्बुग्रीवः शुभाननः ।

गूढजत्रुः सुताम्राक्षो रामो देवि जनैः श्रुतः ॥१५॥

हे देवी ! श्रीरामचन्द्रजी विशाल कंधों वाले, बड़ी भुजाओं वाले, शंखग्रीव, सुन्दरानन, हँसुलियों की मांसल हड्डियों वाले, रक्तनयन और लोक में श्रीराम-चन्द्रजी के नाम से प्रसिद्ध हैं ॥१५॥

कुन्दुभिस्वननिर्घोषः स्निग्धवर्णः प्रतापवान् ।

समः समविभक्ताङ्गो वर्णं श्यामं समाश्रितः ॥१६॥

उनका कण्ठस्वर दुन्दुभि के समान गम्भीर है, उनके शरीर का रङ्ग चिकना है, वे बड़े प्रतापी हैं, उनके सब अंग-प्रत्यंग आपस में मिले हुए और छोटे-बड़े नहीं हैं और उनका श्याम वर्ण है ॥१६॥

त्रिस्थिरस्त्रिप्रलम्बश्च त्रिसमस्त्रिषु चोन्नतः ।

त्रिताम्रस्त्रिषु च स्निग्धो गम्भीरस्त्रिषु नित्यशः ॥१७॥

उनकी जाँघें, कलाई और मूठी बड़ी मजबूत हैं । भौंह, अङ्ककोश और बाहु उनके ये तीन अङ्ग लम्बे हैं । केशाग्र, वृषण और जानु ये तीनों अंग उनके समान हैं । नाभि का अग्र्यन्तर भाग, कोख और छाती उनके ये तीन अङ्ग ऊँचे हैं । आँखों के कोण, नख और चरणों के तलुए और दोनों हथेलियाँ लाल हैं । उनके पाँव की रेखाएँ, केश, और शिश्न का अगला भाग चिकने हैं । उनका स्वर, उनकी नाभि और गति गम्भीर हैं ॥१७॥

त्रिवलीवांस्त्रयवनतश्चतुर्व्यङ्गस्त्रिशोर्षवान् ।

चतुष्कलश्चतुर्लेखश्चतुष्किष्कुश्चतुस्समः ॥१८॥

चतुर्दशसमद्वन्द्वश्चतुर्दष्टश्चतुर्गतिः ।

महोष्ठहनुनासश्च पञ्चस्निग्धोष्ठवंशवान् ॥१९॥

उनके उदर और कण्ठ में त्रिवली पड़ी है । उनके पैर के तलुए, चरणरेखा और स्तनाग्र गहरे हैं । उनका गला, लिङ्ग, पीठ और जाँघें मोटी हैं । उनके मस्तक के ऊपर चार भँवरियाँ हैं । उनके अंगुष्ठमूल में चारों वेद की ज्ञान-सम्पादन-सूचक चार रेखाएँ हैं । उनके ललाट में महा-दीर्घायु-सूचक चार रेखाएँ हैं । चौबीस अंगुल के हाथ से वे चार हाथ लम्बे हैं । उनकी बाहु, घुटना, जंघा और कपोल समान हैं । भौं, नथुने, नेत्र, कर्ण, ओष्ठ, स्तनाग्र, कुहनी, गट्टा, घुटना, अण्डकोश, कटि, हाथ-पैर और कटि का पिछला भाग समान हैं । उनके चार दाँत चिकने, परस्पर मिले हुए और पँने हैं । सिंह, शार्ङ्गल, पक्षी, हाथी और बँल की तरह चार प्रकार की उनकी चाल है । उनके ओष्ठ, ठोड़ी और नाक विशाल हैं । वाणी, मुख, नख, लोम और त्वचा चिकनी है । हाथ की नली, पैर की नली, तर्जनी, कनिष्ठा, गुल्फ, बाहु, ऊरु और जंघा दीर्घ हैं ॥१८॥१९॥

दशपद्मो दशबृहत्त्रिभिर्व्याप्तो द्विशुक्लवान् ।

षडुन्नतो नवतनुस्त्रिभिर्व्याप्नोति राघवः ॥२०॥

उनके मुख, नेत्र, यूथन, जिह्वा, ओठ, तालु, स्तन, नख, हाथ और पैर कमल तुल्य हैं, उनके वक्षस्थल, मस्तक, ललाट, ग्रीवा, बाहु, स्कंध, नाभि, पैर, पीठ और कर्ण बड़े-बड़े हैं। श्री, यश और तेज से वे व्याप्त हैं, उनके मातृ-पितृ दोनों वंश निर्दोष हैं, उनके कक्ष, पेट, वक्षस्थल, नासिका, स्कंध और ललाट ऊँचे हैं। अंगुलियों के पोरे, सिर के बाल, रोम, नख, त्वचा और दाढ़ी के बाल कोमल हैं। उनकी सूक्ष्म दृष्टि और सूक्ष्म बुद्धि है ॥२०॥

[नोट—हनुमानजी ने श्रीरामजी के गुप्ताङ्गों का भी उल्लेख किया है। इस पर यह शङ्का उठती है कि हनुमानजी ने क्या उनके गुप्ताङ्ग देखे थे? नहीं—जब गुप्ताङ्गों के साथ के अन्य अङ्ग मोटे या पतले देखे, तब गुप्ताङ्गों के सम्बन्ध में भी उनका अनुमान करना उचित ही था। फिर हनुमानजी ने मूल में अङ्ग-प्रत्यङ्गों के नाम नहीं लिए, सङ्केत से यह गुप्त विषय कहा है।]

सत्यधर्मपरः श्रीमान्संग्रहानुग्रहे रतः ।

देशकालविभागज्ञः सर्वलोकप्रियंवदः ॥२१॥

श्रीरामचन्द्रजी सत्यधर्मपरायण, कान्तिमान्, द्रव्य के उपार्जन करने और दान करने में सदा तत्पर, समय का यथोचित विभाग जानने वाले और सब से प्रिय बोलने वाले हैं ॥२१॥

१ भ्राता चास्य च द्वैमात्रः सौमित्रिरपराजितः ।

अनुरागेण रूपेण गुणैश्चैव तथाविधः ॥२२॥

इनके भाई जो सीतेली माता सुमित्रा से उत्पन्न हुए हैं अनुराग, रूप और गुणों में अपने भाई ही के समान हैं ॥२२॥

तावुभौ नरशार्दूलौ त्वद्दर्शनसमुत्सुकौ ।

विचिन्वन्तौ महीं कृत्स्नामस्माभिरभिसङ्गतौ ॥२३॥

१ पाठान्तरे—भ्रातापि तस्य; भ्राता च तस्य ।

वे दोनों नरसिंह, तुम्हारे देखने की लालसा से तुम्हें सारी पृथ्वी पर खोजते हुए हमसे आ मिले हैं ॥२३॥

त्वामेव मार्गमाणौ तौ विचरन्तौ वसुन्धराम् ।

ददर्शतुर्मृगपतिं पूर्वजेनावरोपितम्^१ ॥२४॥

ऋष्यमूकस्य पृष्ठे तु बहुपादपसङ्कुले ।

भ्रातुर्भयार्तमासीनं सुग्रीवं प्रियदर्शनम् ॥२५॥

वे दोनों तुमको ढूँढ़ते हुए, पृथ्वी पर घूमते हुए, अनेक वृक्षों से युक्त ऋष्यमूक पर्वत के समीप पहुँचे और अपने बड़े भाई वानरराज बालि द्वारा निर्वासित और भाई के डर से डरे हुए प्रियदर्शन सुग्रीव को उस पर्वत पर बैठा हुआ उन्होंने देखा ॥२४॥२५॥

वयं तु हरिराजं तं सुग्रीवं सत्यसङ्गरम् ।

परिचर्यास्महे राज्यात्पूर्वजेनावरोपितम् ॥२६॥

हम लोग वहाँ बालि द्वारा राज्य से निर्वासित, सत्यप्रतिज्ञ वानरराज सुग्रीव की सेवा-शुश्रूषा करते थे ॥२६॥

ततस्तौ चीरवसनौ धनुःप्रवरपाणिनौ ।

ऋष्यमूकस्य शैलस्य रम्यं देशमुपागतौ ॥२७॥

चीर धारण किए और हाथों में उत्तम धनुष को लिए हुए वे दोनों ऋष्यमूक पर्वत की रमणीय तलहटी में पहुँचे ॥२७॥

स तौ दृष्ट्वा नरव्याघ्रौ धन्विनौ वानरर्षभः ।

अवप्लुतो गिरेस्तस्य शिखरं भयमोहितः ॥२८॥

कपिश्रेष्ठ सुग्रीव इन दोनों पुरुषसिंहों को हाथ में धनुष लिए ए आते देख, भयभीत हो एक छलांग मार ऋष्यमूक पर्वत के शिखर पर चढ़ गए ॥२८॥

१ अवरोपितं—विवासितं । (रा०)

ततः स शिखरे तस्मिन्वानरेन्द्रो व्यवस्थितः ।

तयोः समीपं मामेव प्रेषयामास सत्वरम् ॥२६॥

सुग्रीव ने पर्वतशिखर पर पहुँच, उन दोनों के पास मुझको तुरन्त भेजा ॥२६॥

तावहं पुरुषव्याघ्रौ सुग्रीववचनात्प्रभू ।

रूपलक्षणसम्पन्नौ कृताञ्जलिरुपस्थितः ॥३०॥

मैं उन दोनों रूपवान और शुभ लक्षणों से युक्त पुरुषसिंहों के पास अपने मालिक सुग्रीव के कहने से हाथ जोड़े जा उपस्थित हुआ ॥३०॥

तौ परिज्ञाततत्त्वार्थौ मया प्रीतिसमन्वितौ ।

पृष्ठमारोप्य तं देशं प्रापितौ पुरुषर्षभौ ॥३१॥

मैंने वार्तालाप कर उनके तात्पर्य को जान लिया और वे दोनों भी मेरा अभिप्राय जान बड़े प्रसन्न हुए । तदनन्तर मैं उन दोनों नरश्रेष्ठ को अपनी पीठ पर चढ़ा, ऋष्यमूक पर्वत के शिखर पर ले गया ॥३१॥

निवेदितौ च तत्त्वेन सुग्रीवाय महात्मने ।

तयोरन्योन्यसंलापाद् भृशं प्रीतिरजायत ॥३२॥

वहाँ जाकर मैंने महात्मा सुग्रीव से सब यथार्थ हाल कह दिया । तदनन्तर उन दोनों में आपस में बातचीत हुई और दोनों में अत्यन्त प्रीति भी हो गई ॥३२॥

तत्र तौ कीर्तिसम्पन्नौ हरीश्वरनरेश्वरौ ।

परस्परकृताश्वासौ कथया पूर्ववृत्तया ॥३३॥

वहाँ पर उन दोनों कीर्तिवान कपिराज और नरराज ने आपस में अपना-अपना पूर्व वृत्तान्त कह कर, एक दूसरे को धीरज बँधाया ॥३३॥

तं ततः सान्त्वयामास सुग्रीवं लक्ष्मणाग्रजः ।

स्त्रीहेतोर्वाल्लिना भ्रात्रा निरस्तमुहतेजसा ॥३४॥

तदनन्तर श्रीरामचन्द्रजी ने सुग्रीव को, जो स्त्री के पीछे अपने तेजस्वी भाई वालि द्वारा राज्य से निकाल दिए गए थे, धीरज बंधाया ॥३४॥

ततस्त्वन्नाशजं शोकं रामस्याक्लिष्टकर्मणः ।

लक्ष्मणो वानरेन्द्राय सुग्रीवाय न्यवेदयत् ॥३५॥

तदनन्तर लक्ष्मणजी ने अक्लिष्टकर्मा श्रीरामचन्द्रजी की शोककथा, जिसमें तुम्हारे हरे जाने का वृत्तान्त था, वानरराज सुग्रीव को कह सुनाया ॥३५॥

स श्रुत्वा वानरेन्द्रस्तु लक्ष्मणेनेरितं वचः ।

तदासीन्निष्प्रभोऽत्यर्थं ग्रहग्रस्त इवांशुमान् ॥३६॥

वानरराज सुग्रीव, लक्ष्मणजी के मुख से सारा वृत्तान्त सुन, मारे शोक के ऐसे तेजहीन हो गए जैसे राहु से ग्रसे हुए सूर्य, तेजहीन हो जाते हैं ॥३६॥

ततस्त्वद्गात्रशोभीनि रक्षसा ह्रियमाणया ।

यान्याभरणजालानि पातितानि महीतले ॥३७॥

तब तुम्हारे शरीर को शोभित करने वाले उन सब गहनों को, जो तुमने राक्षस द्वारा हरे जाने के समय, ऊपर से भूमि पर फेंके थे ॥३७॥

तानि सर्वाणि ^१चादाय रामस्य हरियूथपाः ।

संहृष्टा दर्शयामासुर्गतिं तु न विदुस्तव ॥३८॥

लाकर और हर्षित होकर सुग्रीव ने श्रीरामचन्द्रजी को दिखलाए । पर राक्षस तुम्हें कहां ले गया, यह बात उनको मालूम न थी ॥३८॥

तानि रामाय दत्तानि मयैवोपहतानि च ।

स्वनवन्त्यवकीर्णानि तस्मिन् विगतचेतसि ॥३९॥

मैंने ही उन बजने वाले गहनों को, जो सुग्रीव द्वारा पीछे से श्रीरामचन्द्रजी के सामने रखे गए थे, भूमि पर से उठाया था । श्रीरामचन्द्रजी उनको देखते ही मूर्छित हो गए थे ॥३९॥

१ पाठान्तरे—आनीय ।

तान्यङ्गे दर्शनीयानि कृत्वा बहुविधं तव ।

तेन देवप्रकाशेन देवेन परिदेवितम् ॥४०॥

तदनन्तर देवताओं की तरह तेजस्वी श्रीरामचंद्रजी ने उन देखने योग्य आभूषणों को अपनी गोद में रख, बहुत विलाप किया ॥४०॥

पश्यतस्तानि रुदतस्ताम्यतश्च पुनः पुनः ।

प्रदीपयन्दाशरथेस्तानि शोकहुताशनम् ॥४१॥

उन आभूषणों को देख कर वे बहुत रोए बल्कि उन आभूषणों के देखने से श्रीरामचंद्रजी का शोकाग्नि अति प्रज्वलित हो उठा ॥४१॥

शयितं^१ च चिरं तेन दुःखार्तेन महात्मना ।

मयाऽपि विविधैर्वाक्यैः कृच्छ्रादुत्थापितः पुनः ॥४२॥

वे मारे दुःख के बहुत देर तक भूमि पर अचेत पड़े रहे । फिर मैंने विविध प्रकार से समझा-बुझा कर, बड़ी कठिनाई से उनको उठाया ॥४२॥

तानि दृष्ट्वा महार्हाणि दर्शयित्वा मुहुर्मुहुः ।

राघवः सहसौमित्रिः सुग्रीवे न्यवेदयत् ॥४३॥

लक्ष्मण सहित श्रीरामचंद्रजी ने बार-बार उन मूल्यवान गहनों को देखा फिर देखकर उनको सुग्रीव को सौंप दिया ॥४३॥

स तवाददर्शनादार्ये राघवः परितप्यते ।

महता ज्वलता नित्यमग्निनेवाग्निपर्वतः ॥४४॥

हे आर्य ! श्रीरामचंद्रजी तुमको न देखने से बड़े दुखी हो रहे हैं । जैसे ज्वालामुखी पर्वत सदा दहकता रहता है, वैसे ही श्रीरामचंद्रजी भी तुम्हारे विरह में शोकाग्नि से सदा दहका करते हैं ॥४४॥

त्वत्कृते तमनिद्रा च शोकश्चिन्ता च राघवम् ।

तापयन्ति महात्मानमग्न्यागारमिवाग्नयः ॥४५॥

१ शयितं—मर्च्छितं । (गो०) २ पाठान्तरे—महाबाहुः ।

हे देवी ! तुम्हारे विरह में श्रीरामचंद्रजी को नींद नहीं पड़ती और मारे शोक और चिन्ता के वे वैसे ही संतप्त रहते हैं; जैसे अग्नि द्वारा अग्निकुण्ड ॥४५॥

तवादर्शनशोकेन राघवः परिचाल्यते ।

महता भूमिकम्पेन महानिव शिलोच्चयः ॥४६॥

हे सीते ! तुम्हारे न देखने से वे मारे शोक के वैसे ही थरथराते रहते हैं; जैसे बड़े भारी भूकम्प के आने से पर्वत-शिखर थरथराने लगते हैं ॥४६॥

काननानि सुरम्याणि नदीः प्रस्रवणानि च ।

चरन्न रतिमाप्नोति त्वामपश्यन्नृपात्मजे ॥४७॥

हे राजपुत्री ! यद्यपि श्रीरामचंद्रजी अत्यन्त रमणीय वनों में, नदियों और झरनों के तटों पर विचरते हैं, तथापि तुम्हारे बिना वह उन्हें आनन्द प्राप्त नहीं होता ॥४७॥

स त्वां मनुजशार्दूलः क्षिप्रं प्राप्स्यति राघवः ।

समित्रबान्धवं हत्वा रावणं जनकात्मजे ॥४८॥

हे जनकनन्दिनी ! वे पुरुषसिंह श्रीरामचन्द्रजी शीघ्र ही बन्धु-बांधवों सहित रावण को मार कर, तुम्हारा यहाँ से उद्धार करेंगे ॥४८॥

सहितौ रामसुग्रीवाबुभावकुरुतां तदा ।

समयं वालिनं हन्तुं तव चान्वेषणं तथा ॥४९॥

तदनन्तर सुग्रीव और श्रीरामचन्द्रजी ने आपस में प्रतिज्ञा की । श्रीरामचन्द्रजी ने वालि के मारने की और सुग्रीव ने तुम्हारा पता लगाने की ॥४९॥

ततस्ताभ्यां कुमाराभ्यां वीराभ्यां स हरीश्वरः ।

किष्किन्धां समुपागम्य वाली युधि निपातितः ॥५०॥

तदनन्तर सुग्रीव उन दोनों वीर राजकुमारों को साथ ले, किष्किन्धा में गये और श्रीरामचन्द्रजी ने वालि को मार गिराया ॥५०॥

१ पाठान्तरे—युद्धे ।

ततो निहत्य तरसा रामो वालिनमाहवे ।

सर्वर्क्षहरिसंधानां सुग्रीवमकरोत्पतिम् ॥५१॥

बलवान श्रीरामचन्द्रजी ने जब युद्ध में बालि को मार डाला, तब सुग्रीव को समस्त रीछों और वानरों का राजा बनाया ॥५१॥

रामसुग्रीवयोरैक्यं देव्येवं समजायत ।

हनूमन्तं च मां विद्धि तयोर्द्वैतमिहागतम् ॥५२॥

हे देवी ! इस प्रकार श्रीरामचन्द्रजी और सुग्रीव का (मनुष्य और वानरों का) मेल हुआ । मुझे हनुमान नामक वानर तथा उन दोनों का भेजा हुआ दूत समझो । मैं तुम्हारे पास आया हूँ ॥५२॥

स्वराज्यं प्राप्य सुग्रीवः समानीय महाकपीन् ।

त्वदर्थं प्रेषयामास दिशो दश महाबलान् ॥५३॥

जब सुग्रीव को उनका राज्य मिल गया; तब उन्होंने अपने महावीर वानरों को बुला कर, उनको तुम्हारी खोज में दसों दिशाओं में भेजा है ॥ ५३ ॥

आदिष्टा वानरेन्द्रेण सुग्रीवेण वनौकसः ।

अद्रिराजप्रतीकाशाः सर्वतः प्रस्थिता महीम् ॥५४॥

हे देवी ! वे सब पर्वताकार वानर सुग्रीव की आज्ञा पाकर पृथ्वी पर चारों ओर रवाना हुए ॥५४॥

१ततस्तु मार्गमाणास्ते २सुग्रीववचनातुराः ।

चरन्ति वसुधां कृत्स्नां वयमन्ये च वानराः ॥५५॥

हम तथा अन्य सब वानर, सुग्रीव की आज्ञा से भयभीत हो, तुमको ढूँढ़ते हुए समस्त पृथ्वी पर घूम रहे हैं ॥५५॥

१ पाठान्तरे—ततस्ते । २ पाठान्तरे—वै । ३ सुग्रीववचनातुराः—
सुग्रीवज्ञाभीताः । (गो०)

अङ्गदो नाम लक्ष्मीवान्वालिःसूनुर्महाबलः ।

प्रस्थितः कपिशार्दूलस्त्रिभागबलसंवृतः ॥५६॥

वालि के पुत्र, शोभायमान महाबली एवं कपिश्रेष्ठ अङ्गद एक तिहाई सेना साथ लेकर रवाना हुए ॥५६॥

तेषां नो विप्रणष्टानां विन्ध्ये पर्वतसत्तमे ।

भृशं शोकपरीतानामहोरात्रगणा गताः ॥५७॥

हम लोग तुमको खोजते-खोजते अत्यन्त शोकाकुल हो रहे थे, पर्वतोत्तम विध्यगिरि की एक गुफा में जा फँसे और वहाँ हमारे बहुत से रात-दिन बीत गये ॥५७॥

ते वयं कार्यनैराश्यात्कालस्थातिक्रमेण च ।

भयाच्च कपिराजस्य प्राणांस्त्यक्तुं व्यवस्थिताः ॥५८॥

तब हम तुमको पाने से निराश हो और अवधि बीत जाने से सुग्रीव के डर के मारे मरने के लिए तैयार हुए ॥५८॥

विचित्य वनदुर्गाणि गिरिप्रस्रवणानि च ।

अनासाद्य पदं देव्याः प्राणांस्त्यक्तुं समुद्यताः ॥५९॥

क्योंकि जब हमने पर्वत, दुर्ग, पहाड़, झरने आदि समस्त स्थान देख डाले और तब भी तुम्हारा हमें कहीं भी पता न चला तब हम लोगों को सिवाय अपने प्राण दे देने के और कुछ न सूझा ॥५९॥

दृष्ट्वा प्रायोपविष्टांश्च सर्वान्वानरपुङ्गवान् ।

भृशं शोकार्णवे मग्नः पर्यदेवयदङ्गदः ॥६०॥

सब कपिश्रेष्ठों को प्रायोपवेशन किए हुए देख, अङ्गद शोक-सागर में निमग्न हो, विलाप करने लगे ॥६०॥

तव नाशं च वैदेहि वालिनश्च तथा वधम् ।

प्रायोपवेशमस्माकं मरणं च जटायुषः ॥६१॥

वे बोले—सीता हरण, वालि का वध, हमारा प्रायोपवेशन और जटायु का मरण— ये कैसी-कैसी विपत्तियाँ हम लोगों पर आ पड़ी हैं ॥६१॥

तेषां नः स्वामिसंदेशान्निराशानां मुमूर्षताम् ।

कार्यहेतोरिवायातः शकुनिर्वीर्यवान्महान् ॥६२॥

सुग्रीव की कठोर आज्ञा स्मरण कर, हम लोग अधमरे से हो रहे थे कि इतने में मानो हम लोगों का काम बनाने के लिये महा वीर्यवान पक्षी ॥६२॥

गृध्रराजस्य सोदर्यः सम्पातिर्नाम गृध्रराट् ।

श्रुत्वा भ्रातृवधं कोपादिदं वचनमब्रवीत् ॥६३॥

जो गृध्रराज जटायु का भाई था और जिसका नाम संपाति था और जो स्वयं भी गृध्रराज था, अपने भाई जटायु का मरण सुन और क्रुद्ध हो बोला ॥६३॥

यवीयान्केन मे भ्राता हतः क्व च ^१विनाशितः ।

एतदाख्यातमिच्छामि भवद्भिर्वानरोत्तमाः ॥६४॥

मेरा छोटा भाई किस के हाथ से कहाँ मारा गया ? सो हे वानरोत्तमो ! यह हाल मैं आप लोगों से सुनना चाहता हूँ ॥६४॥

अङ्गदोऽकथयत्तस्य जनस्थाने महद्वधम् ।

रक्षसा भीमरूपेण त्वामुद्दिश्य यथातथम् ॥६५॥

जनस्थान में तुम्हारे लिए भयङ्कर रूपधारी रावण ने, जटायु को जैसे मारा था, सो सब हाल ज्यों का त्यों अङ्गद ने कहा ॥६५॥

जटायुषो वधं श्रुत्वा दुःखितः सोरुणात्मजः ।

^१त्वामाह स वरारोहे वसन्तीं रावणालये ॥६६॥

अरुणपुत्र संपाति, जटायु के मारे जाने का वृत्तान्त सुन, दुःखी हुआ प्रीर उसने बतलाया कि तुम यहाँ रावण के घर हो ॥६६॥

१ पाठान्तरे—निपातितः । २ पाठान्तरे—त्वां शशंस ।

तस्य तद्वचनं श्रुत्वा सम्पातेः प्रीतिवर्धनम् ।

अङ्गदप्रमुखाः सर्वे ततः संप्रस्थिता वयम् ॥६७॥

विन्ध्याद्रुत्थाय सम्प्राप्ताः सागरस्यान्तमुत्तरम् ।

त्वद्दर्शनकृतोत्साहा हृष्टास्तुष्टाः प्लवंगमाः ॥६८॥

संपाति के आनन्द बढ़ाने वाले वचन 'सुन, अंगद प्रमुख हम सब वानर, विन्ध्यपर्वत से उठे और तुम्हें देखने के लिए उत्साहित हो प्रस्थानित हुए और अत्यन्त प्रसन्न होते हुए समुद्र के उत्तरतट पर पहुँचे ॥६७॥६८॥

अङ्गदप्रमुखाः सर्वे वेलोपान्तमुपागताः ।

चिन्तां जग्मुः पुनर्भीतास्त्वद्दर्शनसमुत्सुकाः ॥६९॥

अंगदादि समस्त वानर, समुद्रतट पर पहुँच कर, समुद्र को देख डरे और तुम्हें देखने के लिए उत्सुक हो, समुद्र को पार करने के लिए चिन्तित हुए ॥६९॥

अथाह हरिसैन्यस्य सागरं प्रेक्ष्य सीदतः ।

व्यवधूय भयं तीव्रं योजनानां शतं प्लुतः ॥७०॥

जब मैंने देखा कि वानरी सेना अपने सामने समुद्र को देख दुखी हो रही है, तब मैं निर्भय हो, सौ योजन समुद्र को लाँघ, इस पार आया ॥७०॥

लङ्का चापि मया रात्रौ प्रविष्टा राक्षसाकुला ।

रावणश्च मया दृष्टस्त्वं च शोकपरिप्लुता ॥७१॥

राक्षसों से पूर्ण लङ्का में रात के समय मैं घुसा और यहाँ रावण को और शोकपीड़ित तुमको देखा ॥७१॥

एतत्ते सर्वमाख्यातं यथावृत्तमनिन्दिते ।

अभिभाषस्व मां देवि दूतो दाशरथेरहम् ॥७२॥

हे सुन्दरी ! जो कुछ हाल था सो सब मैंने ज्यों का त्यों तुमसे कह सुनाया । अब तुम निःशङ्क हो, मुझसे बातचीत करो । हे देवी ! मैं दाशरथि श्रीरामचंद्रजी का दूत हूँ ॥७२॥

तं मां रामकृतोद्योगं त्वन्निमित्तमिहागतम् ।

सुग्रीवसचिवं देवि बुध्यस्व पवनात्मजम् ॥७३॥

मैं तुम्हें देखने के लिए ही श्रीरामचंद्रजी का भेजा यहाँ आया हूँ । हे देवी ! तुम मुझे सुग्रीव का मंत्री और पवन का पुत्र जानो ॥७३॥

कुशली तव काकुत्स्थः सर्वशस्त्रभृतां वरः ।

गुरोराराधने युक्तो लक्ष्मणश्च सुलक्षणः ॥७४॥

समस्त शस्त्रधारियों में श्रेष्ठ तुम्हारे श्रीरामचंद्रजी प्रसन्न हैं और बड़े भाई की सेवा में तत्पर एवं सुलक्षणों से युक्त लक्ष्मण भी कुशलपूर्वक हैं ॥७४॥

तस्य वीर्यवतो देवि भर्तुस्तव हिते रतः ।

अहमेकस्तु सम्प्राप्तः सुग्रीववचनादिह ॥७५॥

और हे देवी ! तुम्हारे बलवान् पति श्रीरामचंद्रजी के हित साधन में वे सदा तत्पर रहते हैं । सुग्रीव के कहने से मैं अकेला यहाँ आया हूँ ॥७५॥

मयेयमसहायेन चरता कामरूपिणा ।

दक्षिणा दिगनुक्रान्ता त्वन्मार्गविचयैषिणा ॥७६॥

इच्छारूपधारी मैंने, बिना किसी की मदद के तुम्हें खोजने के लिए, घूम-फिर कर सारी दक्षिण दिशा छान डाली ॥७६॥

दिष्ट्याऽहं हरिसैन्यानां त्वन्नाशमनुशोचताम् ।

अपनेष्यामि सन्तापं तवाभिगमशंसनात् ॥७७॥

हे देवी ! वसंयोग ही से अब मैं उस वानरी सेना को, जो तुम्हारा पता न लगने से शोकग्रस्त हो रही है तुम्हारे मिल जाने का संवाद सुनाकर, सन्ताप से छुड़ाऊँगा ॥७७॥

दिष्ट्या हि मम न व्यर्थं देवि सागरलङ्घनम् ।

प्राप्स्याम्यहमिदं दिष्ट्या त्वद्दर्शनकृतं यशः ॥७८॥

हे देवी ! दैवसंयोग ही से मेरा समुद्र का लांघना व्यर्थ नहीं हुआ है और तुम्हारा पता लगाने का यह यश भी मुझे दैवसंयोग ही से प्राप्त हुआ है ॥७८॥

राघवश्च महावीर्यः क्षिप्रं त्वामभिपत्स्यते ।

समित्रबान्धवं हत्वा रावणं राक्षसाधिपम् ॥७९॥

महाबलवान श्रीरामचंद्रजी, इस राक्षसराज को मित्रों (सहायकों) और बान्धवों सहित मार कर शीघ्र ही तुम्हें पावेंगे ॥७९॥

माल्यवान्नाम वैदेहि गिरीणामुत्तमो गिरिः ।

ततो गच्छति गोकर्णं पर्वतं केसरी हरिः ॥८०॥

हे वैदेही ! माल्यवान नामक एक उत्तम पर्वत है । वहाँ से मेरे पिता केसरी गोकर्ण नामक पर्वत पर जाया करते थे ॥८०॥

स च देवर्षिभिर्दिष्टः पिता मम महाकपिः ।

तीर्थे नदीपतेः पुण्ये शम्बसादनमुद्धरत् ॥८१॥

देवर्षियों की आज्ञा से मेरे पिता ने समुद्र के किसी पुण्यतीर्थ में जा, शंबर नामक असुर को मार डाला था ॥८१॥

तस्याहं हरिणः क्षेत्रे जातो वातेन मैथिलि ।

हनुमानिति विख्यातो लोके स्वेनैव कर्मणा ॥८२॥

हे मैथिली ! उसी केसरी नामक वानर की अंजना नामक स्त्री के गर्भ से, पवन द्वारा मेरी उत्पत्ति हुई है और मैं अपने कर्म द्वारा ही हनुमान के नाम से संसार में प्रसिद्ध हूँ ॥८२॥

विश्वासाश्रं तु वैदेहि भर्तुं रुक्ता मया गुणाः ।

अचिराद्वाघवो देवि त्वामितो नयितानघे ॥८३॥

हे वैदेहि ! अपने विषय में तुमको विश्वास दिलाने को मैंने तुम्हारे पति के गुणों का वर्णन किया है । हे अनघे ! हे देवी ! श्रीरामचंद्रजी अति शीघ्र तुमको यहाँ से ले जायेंगे ॥८३॥

एवं विश्वासिता सीता हेतुभिः शोककशिता ।

उपपन्नैरभिज्ञानैर्दूतं तमवगच्छति ॥८४॥

शोकसंतप्ता सीता ने अनेक कारण और श्रीरामचन्द्रजी तथा लक्ष्मणजी के शारीरिक चिह्नों का यथार्थ पता पा कर, हनुमानजी की बातों पर विश्वास किया और उनको श्रीरामचन्द्रजी का दूत समझा ॥८४॥

अलुलं च गता हर्षं प्रहर्षेण च जानकी ।

नेत्राभ्यां वक्रपक्ष्मभ्यां ममोच्चानन्दजं जलम् ॥८५॥

उस समय सीता बहुत हर्षित हुई और मारे आनन्द के टेढ़े पलकों वाले दोनों नेत्रों से वह आनन्दाश्रु बहाने लगीं ॥८५॥

चारु तद्वदनं तस्यास्ताम्रशुक्लायतेक्षणम् ।

अशोभत विशालाक्ष्या राहुमुक्त इवोडुराट् ॥८६॥

उस समय सीता के लाल और सफेद विशाल नेत्रों से युक्त मुख, ऐसी शोभा को प्राप्त हुआ, जैसे राहु से मुक्त चन्द्रमा शोभित होता है ॥८६॥

हनुमन्तं कपिं व्यक्तं मन्यते नान्यथेति सा ।

अथोवाच हनूमांस्तमुत्तरं प्रियदर्शनाम् ॥८७॥

सीताजी को अब विश्वास हो गया कि, यह हनुमान नामक वानर ही है, अन्य कोई नहीं है । तदनन्तर हनुमानजी ने सीता से फिर कहा ॥८७॥

एतत्ते सर्वमाख्यातं समाश्वसिहि मैथिलि ।

किं करोमि कथं वा ते रोचते प्रतियाम्यहम् ॥८८॥

हे मैथिली ! यह सब मैंने तुम्हें कह सुनाया । अब तुम धीरज धारण कर, मुझे बतलाओ कि, मैं अब क्या करूँ ? तुम्हारी क्या इच्छा है सो बतलाओ । क्योंकि मैं अब लौटना चाहता हूँ ॥८८॥

हतेऽसुरे संयति शम्बसादने

कपिप्रवीरेण महर्षिचोदनात् ।

ततोऽस्मि वायुप्रभवो हि मैथिलि

प्रभावतस्तत्प्रतिमश्च वानरः ॥८९॥

इति पञ्चविंशः सर्गः ॥

हे विदेहकुमारी ! महर्षियों की आज्ञा से वानरोत्तम केशरी ने जब शम्बसादन को मारा, तब मैं पवनदेव के प्रताप से अपनी माता के गर्भ से उत्पन्न हुआ । अतः मेरा प्रभाव अर्थात् गति और पराक्रम पवनदेव ही के समान है ॥८६॥

सुन्दरकाण्ड का पैंतीसवाँ सर्ग पूरा हुआ ।

—:~:—

षट्त्रिंशः सर्गः

भूय एव महातेजा हनुमान्मारुतात्मजः ।

अब्रवीत्प्रश्रितं वाक्यं सीताप्रत्ययकारणात् ॥१॥

सीता को विश्वास कराने के लिए महातेजस्वी पवननन्दन नम्र हो सीता जी से फिर बोले ॥१॥

वानरोऽहं महाभागे दूतौ रामस्य धीमतः ।

रामनामाङ्कितं चेदं पश्य देव्यङ्गुलीयकम् ॥२॥

हे महाभागे ! मैं वानर हूँ और बुद्धिमान श्रीरामचन्द्रजी का दूत हूँ । हे देवी ! देखो, श्रीरामनामाङ्कित यह अँगूठी है ॥२॥

प्रत्ययार्थं तवानीतं तेन दत्तं महात्मना ।

समाश्वसिहि भद्रं ते क्षीणदुःखफला ह्यसि ॥३॥

तुम्हें विश्वास दिलाने के लिए श्रीरामचन्द्रजी ने यह मुझे दी थी । सो मैं लाया हूँ, अब तुम अपने चित्त को सावधान करो और समझ लो कि, तुम्हारे सब दुःख दूर हो गए ॥३॥

गृहीत्वा प्रेक्षमाणा सा भर्तुः करविभूषणम् ।

भर्तारमिव सम्प्राप्ता जानकी मुदिताऽभवत् ॥४॥

अपने पति के हाथ की शोभा बढ़ाने वाली, उस अँगूठी को अपने हाथ में ले और उसे देख, जानकीजी को जान पड़ा, मगनो श्रीरामचन्द्रजी ही उनसे आसिद्ध हैं । इससे सीताजी बहुत प्रसन्न हुईं ।

चारु तद्वदनं तस्यास्ताम्रशुक्लायतेक्षणम् ।

अशोभत विशालाक्ष्या राहुमुक्त इवोडुराट् ॥५॥

सीताजी का लाल, सफेद और विशाल नेत्रों से युक्त सुन्दर मुखमण्डल वैसे ही शोभायमान हुआ; जैसे राहु के ग्रास से छूटा हुआ चन्द्रमा शोभायमान होता है ॥५॥

ततः सा ह्रीमती बाला भर्तृसन्देशहर्षिता ।

परितुष्टा प्रियं कृत्वा प्रशशंस महाकपिम् ॥६॥

तदनन्तर लज्जालु सीता, पति के संवाद को पाकर हर्षित और सन्तुष्ट हुई और बड़े प्यार से हनुमानजी की प्रशंसा करने लगीं ॥६॥

विक्रान्तस्त्वं समर्थस्त्वं प्राज्ञस्त्वं वानरोत्तम ।

येनेदं राक्षसपदं त्वयैकेन प्रार्थयितम् ॥७॥

सीताजी कहने लगीं—हे कपिश्रेष्ठ ! तुमने अकेले ही रावण की राजधानी को सर कर लिया—इससे जान पड़ता है कि, तुम कोरे पराक्रमी और शरीर-बल सम्पन्न ही नहीं हो, बल्कि बुद्धिमान् भी हो ॥७॥

शतयोजनविस्तीर्णः सागरो मकरालयः ।

विक्रमश्लाघनीयेन क्रमता गोष्पदीकृतः ॥८॥

फिर तुमने इस सी योजन विस्तार वाले एवं मगर आदि भयानक जलजन्तुओं के आवासस्थान समुद्र को लाँघ कर, गोपद की तरह समझा; अतएव तुम्हारा विक्रम सराहने योग्य है ॥८॥

न हि त्वां प्राकृतं मन्ये वानरं वानरर्षभ ।

यस्य ते नास्ति संत्रासो रावणान्नापि सम्भ्रमः ॥९॥

हे वानरोत्तम ! जब तुम रावण से जरा भी न डरे और न घबड़ाए, तब मैं तुम्हें साधारण वानर नहीं मान सकती ॥९॥

अहंसे च कपिश्रेष्ठ मया समभिभाषितुम् ।

यद्यसि प्रेषितस्तेन रामेण विदितात्मना ॥१०॥

उन परम प्रसिद्ध श्रीरामचन्द्रजी ने जब तुमको मेरे पास भेजा है; तब तुम मुझसे अब बेखटके वार्तालाप कर सकते हो ॥१०॥

प्रेषयिष्यति दुर्धर्षो रामो न ह्यपरीक्षितम् ।

पराक्रममविज्ञाय मत्सकाशं विशेषतः ॥११॥

यह तो जानी-बूझी बात है कि, दुर्धर्ष श्रीरामचन्द्रजी, बलपराक्रम बिना जाने और परीक्षा लिए किसी को अपना दूत बना कर नहीं भेजेंगे—सो भी यहाँ और मेरे पास ॥११॥

दिष्ट्या स कुशली रामो धर्मात्मा सत्यसङ्गरः ।

लक्ष्मणश्च महातेजा सुमित्रानन्दवर्धनः ॥१२॥

इसे मैं अपने लिए सीभाग्य ही की बात समझती हूँ कि वे धर्मात्मा और सत्यप्रतिज्ञ श्रीरामचन्द्रजी, सुमित्रा के आनन्द को बढ़ाने वाले और महातेजस्वी लक्ष्मणजी सहित कुशलपूर्वक हैं ॥१२॥

कुशली यदि काकुत्स्थः किं नु सागरमेखलाम् ।

'महीं दहति कोपेन युगान्ताग्निरिवोत्थितः ॥१३॥

किन्तु जब श्रीरामचन्द्रजी कुशलपूर्वक हैं, तब सागर से धिरी हुई लंकापुरी को कुपित हो, प्रलयकालीन अग्नि की तरह, क्यों भस्म नहीं कर डालते ॥१३॥

अथवा शक्तिमन्तौ तौ सुराणामपि निग्रहे ।

ममेव तु न दुःखानामस्ति मन्ये विपर्ययः ॥१४॥

अथवा देवताओं तक को दण्ड देने की शक्ति रखने पर भी जब वे मेरे लिए कुछ नहीं करते, तब जान पड़ता है, अभी मेरे दुःखों का अन्त नहीं आया ॥१४॥

कच्चिन्न व्यथितो रामः कच्चिन्न परितप्यते ।

उत्तराणि च कार्याणि कुरुते पुरुषोत्तमः ॥१५॥

१ महीं—लंकाभूमिम् । (शि०)

(अच्छा अब यह तो बतलाओ कि,) वे नरश्रेष्ठ श्रीरामचन्द्रजी दुःख तो नहीं पाते, उनको मेरे पीछे सन्ताप तो नहीं होता ? वे मेरे उद्धार के लिए यत्न तो कर रहे हैं ? ॥१५॥

कच्चिन्न दीनः सम्भ्रान्तः कार्येषु च न मुह्यति ।

कच्चित्पुरुषकार्याणि कुरुते नृपतेः सुतः ॥१६॥

वे दीन तो नहीं रहते ? वे घबड़ाते तो नहीं ? काम करने में वे भूलते तो नहीं ! वे राजकुमार अपने पुरुषार्थ का निर्वाह तो भली भाँति किए जाते हैं ? ॥१६॥

द्विविधं त्रिविधोपायमुपायमपि सेवते ।

विजिगीषुः सुहृत्कच्चिन्मित्रेषु च परन्तपः ॥१७॥

शत्रुओं को तपाने वाले श्रीरामचन्द्रजी, विजय की अभिलाषा कर, मित्रों के प्रति साम, दान और शत्रु के प्रति दान, भेद और दण्ड नीति का बर्ताव तो करते हैं ॥१७॥

कच्चिन्मित्राणि लभते मित्रैश्चाप्यभिगम्यते ।

कच्चित्कल्याणमित्रश्च मित्रैश्चापि पुरस्कृतः ॥१८॥

श्रीरामचन्द्रजी औरों के साथ मैत्री तो करते हैं ? अन्य लोग भी उनके साथ मैत्री करते हैं ? मित्र लोग उनका और वे मित्रों का आदर-मान करते हैं ? ॥१८॥

कच्चिदाशास्ति^१ देवानां प्रसादं पार्थिवात्मजः ।

कच्चित्पुरुषकारं च दैवं च प्रतिपद्यते ॥१९॥

वे नृपनन्दन ! देवताओं के अनुग्रह के लिए आशावान् तो रहते हैं ? व अपने बल और भाग्य दोनों पर निर्भर तो हैं ? ॥१९॥

कच्चिन्न विगतस्नेहः विवासान्मयि राघवः ।

कच्चिन्मां व्यसनादस्मान्मोक्षयिष्यति वानर ॥२०॥

१ आशास्ति—आशास्ते । (गो०) २ पाठान्तरे—“प्रसादान्मयि ।”

मेरे अन्यत्र रहने से श्रीरामचन्द्रजी मुझसे रूठ तो नहीं गए ? हैं हनुमान् !
इस विपद से वे मेरा उद्धार तो करेंगे ? ॥२०॥

सुखानामुचितो नित्यमसुखानामनूचितः ।

दुःखमुत्तरमासाद्य कच्चिद्रामो न सीदति ॥२१॥

सुख से रहने योग्य और दुःख भोगने के अयोग्य श्रीरामचन्द्रजी, इस भारी
विपद में फँस, कहीं घबड़ा तो नहीं गए ? ॥२१॥

कौसल्यायास्तथा कच्चित्सुमित्रायास्तथैव च ।

अभीक्ष्णं श्रूयते कच्चित्कुशलं भरतस्य च ॥२२॥

भला कौसल्या, सुमित्रा और भरतजी का कुशलसंवाद तो जब कभी उनके
मिलता रहता है न ? ॥२२॥

मन्निमित्तेन मानार्हः कच्चिच्छोकेन राघवः ।

कच्चिन्नान्यमना रामः कच्चिन्मां तारयिष्यति ॥२३॥

सदा सम्मान पाने योग्य श्रीरामचन्द्रजी मेरे विरह-जन्य शोक से सन्तापित
हो, चञ्चलमना तो नहीं हो जाते ? वे इस संकट से मुझे उबारेंगे तो ॥२३॥

कच्चिदक्षौहिणीं भीमां भरतो भ्रातृवत्सल ।

ध्वजिनीं मन्त्रिभिर्गुप्तां प्रेषयिष्यति मत्कृते ॥२४॥

क्या तू बतला सकता है कि, भ्रातृवत्सल भरत मेरे लिए मंत्रियों से
रक्षित या परिचालित अपनी अक्षौहिणी सेना को भेजेंगे ? ॥२४॥

वानराधिपतिः श्रीमान्सुग्रीवः कच्चिदेष्यति ।

मत्कृते हरिभिर्वीरैर्वृतो दन्तनखायुधैः ॥२५॥

क्या वानरराज श्रीमान् सुग्रीव दाँत और नखों से लड़ने वाली वानरी सेना
सहित मेरे उद्धार के लिए यहाँ आवेंगे ॥२५॥

कच्चिच्च लक्ष्मणः शूरः सुमित्रानन्दवर्धनः ।

अस्त्रविच्छरजालेन राक्षसान्विधमिष्यति ॥२६॥

क्या माता सुमित्रा के आनन्द को बढ़ाने वाले वीर लक्ष्मण अस्त्रों और
तीरों से राक्षसों का वध करेंगे ? ॥२६॥

रौद्रेण कच्चिदस्त्रेण ज्वलता निहतं रणे ।

द्रक्ष्याम्यल्पेन कालेन रावणं ससुहुज्जनम् ॥२७॥

क्या थोड़े ही दिनों बाद रण में भयंकर और चमचमाते अस्त्र द्वारा अपने सहायकों सहित मारे गए रावण को मैं देखूँगी ? ॥२७॥

कच्चिन्न तद्वेगसमानवर्णं

तस्याननं पद्मसमानगन्धि ।

मया विना शुष्यति शोकदीनं

जलक्षये पद्ममिवातपेन ॥२८॥

कहीं जलहीन तड़ाग वाले कमल की तरह, मेरे वियोग में श्रीरामचन्द्रजी का कमल के फूल के समान सुगन्धियुक्त, सुवर्ण की तरह आभा वाला मुख-मण्डल शोक से मलिन हो, कहीं मुझी तो नहीं गया ? ॥२८॥

धर्मापदेशात्त्यजतश्च राज्यं

मां चाप्यरण्यं नयतः पदातिम् ।

नासीद्व्यथा यस्य न भीर्न शोकः

^१कच्चित्स धैर्यं हृदये करोति ॥२९॥

धर्म के लिए राज्य त्याग कर और मुझको साथ ले पैदल ही वन में आने पर भी जिनका मन पीड़ित, भयभीत अथवा शोकान्वित नहीं हुआ, वे श्रीराम-चन्द्र इस समय अपने हृदय में धैर्य रखते हैं ? ॥२९॥

न चास्य माता न पिता च नान्यः

स्नेहाद्विशिष्टोऽस्ति मया समो वा ।

तावत्त्वहं दूत जिजीविषेयं

यावत्प्रवृत्तिं शृणुयां प्रियस्य ॥३०॥

हे दूत ! क्या माता ! क्या पिता ! क्या कोई अन्यपुरुष—कोई भी दायों न हो, मुझसे अधिक या बराबर उनका अनुराग किसी में नहीं है। सो जब

१ पाठान्तरे—“कच्चिच्च ।”

तक मैं परमप्रिय श्रीरामचंद्रजी का वृत्तांत सुनती हूँ तभी तक मैं जीवित भी हूँ ॥३०॥

इतीव देवी वचनं महार्थं

तं वानरेन्द्रं मधुरार्थमुक्त्वा ।

श्रोतुं पुनस्तस्य वचोऽभिरामं

रामार्थयुक्तं विरराम रामा ॥३१॥

मनोरमा सीताजी वानरश्रेष्ठ हनुमानजी से इस प्रकार के युक्तियुक्त एवं मधुर वचन कह और हनुमानजी के मुख से श्रीरामचंद्रजी का वृत्तांत पुनः सुनने की अभिलाषा से, चुप हो रहीं ॥३१॥

सीताया वचनं श्रुत्वा मारुतिर्भोमविक्रमः ।

शिरस्यञ्जलिमाधाय वाक्यमुत्तरमब्रवीत् ॥३२॥

भीम पराक्रमी हनुमानजी सीता के वचन सुन और हाथ जोड़ कर, उत्तर देते हुए बोले ॥३२॥

न त्वामिहस्थां जानीते रामः कमललोचने ।

तेन त्वां नानयत्याशु शचीमिव पुरन्दरः ॥३३॥

हे कमललोचने ! श्रीरामचंद्रजी को यह नहीं मालूम कि, तुम यहाँ पर इस दशा में हो। इसीसे तुम्हें शीघ्र यहाँ से वे वैसे ही नहीं ले गए, जैसे इन्द्र अपनी स्त्री शची को अनुह्लाद दैत्य के यहाँ से ले आए थे ॥३३॥

श्रुत्वैव तु वचो मह्यं क्षिप्रमेष्यति राघवः ।

चमूं प्रकर्षन्महतीं हर्यक्षगणसङ्कुलाम् ॥३४॥

किन्तु जब मैं जाकर उनसे तुम्हारा वृत्तान्त कहूँगा, तब श्रीरामचंद्रजी बड़ी भारी रीछों और वानरों की सेना अपने साथ ले यहाँ आवेंगे ॥३४॥

विष्टम्भयित्वा वाणौघैरक्षोभ्यं वरुणालयम् ।

करिष्यति पुरीं लङ्कां काकुत्स्थः शान्तराक्षसाम् ॥३५॥

और अपने बाणों से इस अक्षोभ्य समुद्र को पाट कर, इस लंकापुरी के राक्षसों को शान्त (नष्ट) कर देंगे ॥३५॥

तत्र यद्यन्तरा मृत्युर्यदि देवाः सहासुराः ।

स्थास्यन्ति पथि रामस्य स तानपि वधिष्यति ॥३६॥

लंका के ऊपर चढ़ाई करने पर, यदि साक्षात् यम (मृत्यु) या अन्य देवता, दैत्यों सहित आड़े आवेंगे अर्थात् विघ्न डालेंगे, तो श्रीरामचन्द्रजी उनको भी मार डालेंगे ॥३६॥

तवादर्शनजेनार्ये शोकेन स परिप्लुतः ।

न शर्म लभते रामः सिंहादित इव द्विपः ॥३७॥

हे सुन्दरी ! तुम्हारे न देखने के कारण उत्पन्न हुए शोक से, श्रीरामचन्द्रजी सिंह द्वारा पीड़ित हाथी की तरह, जरा भी सुखी नहीं हैं ॥३७॥

मलयेन च विन्ध्येन मेरुणा मन्दरेण च ।

दुर्दुरेण च ते देवि शपे मूलफलेन च ॥३८॥

हे देवी ! मैं मलयाचल, विन्ध्याचल, मेरु, मंदराचल, दुर्दुर तथा फलों, मूलों की शपथ जाकर कहता हूँ कि, ॥३८॥

यथा सुनयनं बल्लु विम्बोष्ठं चारुकुण्डलम् ।

मुखं द्रक्ष्यसि रामस्य पूर्णचन्द्रमिवोदितम् ॥३९॥

तुम सुनयन, सुन्दर कुंदरु फल की तरह लाल-लाल होंठों वाले, सुन्दर कुण्डलों से शोभित और उदय हुए पूर्णमासी के चंद्रमा की तरह, श्रीरामचन्द्रजी के मुखमण्डल को देखोगी ॥३९॥

क्षिप्रं द्रक्ष्यसि वैदेहि रामं प्रस्रवणे गिरौ ।

शतक्रतुमिवासीनं नाकपृष्ठस्य मूर्धनि ॥४०॥

हे वैदेही ! ऐरावत हाथी पर बैठे हुए इन्द्र की तरह, तुम शीघ्र ही श्रीरामचन्द्रजी को प्रस्रवण पर्वत पर बैठा हुआ देखोगी ॥४०॥

न मांसं राघवो भुङ्क्ते न चापि मधु सेवते ।

वन्यं 'सुविहितं नित्यं' भक्तमश्नाति 'पञ्चमम्' ॥४१॥

श्रीरामचंद्रजी ने मांस खाना और मधुसेवन करना त्याग दिया है । वे नित्य वानप्रस्थोपयोगी और वन में उत्पन्न हुए फल-मूल का आदर करते अर्थात् खाते हैं और पाँचवें दिन शरीरधारणोपयुक्त अन्न खाया करते हैं ॥४१॥

नैव दंशास्त्र मशकान्न कीटान्न सरीसृपान् ।

राघवोपनयेद्गात्रात्त्वद्गतेनान्तरात्मना ॥४२॥

श्रीरामचंद्रजी का मन तो तुम में ऐसा लगा हुआ है कि, उनके शरीर पर भले ही डाँस, मच्छर, पतंगे अथवा सर्प ही क्यों न रेंगते रहें; किन्तु वे उन्हें नहीं हटाते ॥४२॥

नित्यं ध्यानपरो रामो नित्यं शोकपरायणः ।

नान्यच्चिन्तयते किञ्चित्स तु कामवशं गतः ॥४३॥

श्रीरामचंद्रजी सदा तुम्हारा ध्यान किया करते हैं और तुम्हारे लिए शोकाकुल रहते हैं । वह कामवशवर्ती हो, तुम्हें छोड़ और किसी की चिन्ता नहीं करते ॥४३॥

अनिद्रः सततं रामः सुप्तोऽपि च नरोत्तमः ।

सीतेति मधुरां वाणीं व्याहरन्प्रतिबुध्यते ॥४४॥

नरश्रेष्ठ श्रीरामचंद्रजी को वैसे तो नींद पड़ती ही नहीं और कदाचित् कभी आँख झपक ही गई तो जब जागते हैं; तब "हे सीते" मधुर वाणी से कहते हुए ही जागते हैं ॥४४॥

दृष्ट्वा फलं वा पुष्पं वा यद्वाऽन्यत्सुमनोहरम् ।

बहुशो हा प्रियेत्येवं श्वसंस्त्वामभिभाषते ॥४५॥

१ सुविहितं—वानप्रस्थयोग्यत्वेन विहितं । (गो०) २ भक्तं—अन्न (गो०) ३ पञ्चमम्—प्रातस्सायंसायंप्रातरिति, कालचतुष्टयम् त्यक्त्वा पञ्चमे प्रातःकाल इत्यर्थः । दिनद्वयमतीत्यभक्त इत्यर्थः । (तीर्थी)

जब कभी वे किसी वनले सुन्दर फल, फूल या अन्न या किसी सुन्दर वस्तु को देखते हैं तब वे बहुधा हा प्यारी ! कह और उसांस ले, तुमको पुकारते हैं ॥४५॥

स देवि नित्यं परितप्यमान-

स्त्वामेव सीतेत्यभिभाषमाणः ।

धृतव्रतो राजसुतो महात्मा

तवैव लाभाय कृतप्रयत्नः ॥४६॥

हे देवि ! विशेष कहना व्यर्थ है, वे सदा तुम्हारे वियोग से सन्तप्त रहते हैं और सीते-सीते कह कर सदा तुम्हें पुकारा करते हैं । धैर्यवान् महात्मा राजकुमार श्रीरामचन्द्रजी, तुम्हारा उद्धार करने को सदा यत्नवान् रहते हैं ॥४६॥

सा रामसङ्कीर्तनवीतशोका

रामस्य शोकेन समानशोका ।

शरन्मुखे साम्बुदशेषचन्द्रा

निशेव वैदेहसुता बभूव ॥४७॥

इति षट्त्रिंशः सर्गः ॥

श्रीरामचन्द्रजी का संवाद पाने से सीताजी जिस प्रकार हर्षित हुई थीं, उसी प्रकार श्रीरामजी के अपने विरह में दुःखी होने का वृत्तान्त सुन, वे दुःखी भी हुई । मानो शारदीय रात्रि में चन्द्रमा बादल से निकल, फिर मेघ से आच्छादित हो गया ॥४७॥

सुन्दरकाण्ड का छत्तीसवाँ सर्ग पूरा हुआ ।

—*—

१ पाठान्तरे—“दृढव्रतो ॥”

सप्तत्रिंशः सर्गः

सीता तद्वचनं श्रुत्वा पूर्णचन्द्रनिभानना ।

हनूमन्तमुवाचेदं धर्मार्थसहितं वचः ॥१॥

चन्द्रवदनी सीता, हनुमानजी के ये वचन सुन, उनसे धर्म और अर्थ युक्त ये वचन बोलीं ॥१॥

अमृतं विषसंसृष्टं त्वया वानर भाषितम् ।

यच्च नान्यमना रामो यच्च शोकपरायणः ॥२॥

हे वानर ! तुम्हारा यह कथन कि, श्रीरामचन्द्रजी का मन अन्य किसी और नहीं जाता और वे शोकाकुल बने रहते हैं; विष मिले हुए अमृत के समान है ॥२॥

ऐश्वर्ये वा सुविस्तीर्णे व्यसने वा सुदारुणे ।

रज्ज्वेव पुरुषं बद्ध्वा कृतान्तः परिकर्षति ॥३॥

मनुष्य भले ही बड़े ऐश्वर्य का उपभोग करता हो अथवा महादारुण दुःख ही क्यों न भोगता हो, किन्तु मौत, उस मनुष्य के गले में रसी बांध कर उसको अपनी ओर खींचती ही रहती है ॥३॥

विधिर्नूनमसंहार्यः प्राणिनां प्लवगोत्तम ।

सौमित्रि मां च रामं च व्यसनैः पश्य मोहितान् ॥४॥

हे वानरश्रेष्ठ ! प्राणियों की भवितव्यता निश्चय ही अमिट है । देखो, लक्ष्मण, मैं और श्रीरामचन्द्रजी कैसे-कैसे दुःख झेल रहे हैं ॥४॥

शोकस्यास्य कदा पारं राघवोऽधिगमिष्यति ।

प्लवमानः परिश्रान्तो हतनौः सागरे यथा ॥५॥

नौका के टूट जाने पर समुद्र में तैरते हुए और थके हुए मनुष्य की तरह, श्रीरामचन्द्रजी प्रयत्न करके भी, न मालूम कब, इस शोकसागर के पार चंगें ? ॥५॥

राक्षसानां वधं कृत्वा सूदयित्वा च रावणम् ।

लङ्कामुन्मूलितां कृत्वा कदा द्रक्ष्यति मां पतिः ॥६॥

मेरे स्वामी श्रीरामचन्द्रजी राक्षसों को मार रावण का वध कर तथा लङ्का को जड़ से खोद कर, न मालूम मुझे कब देखेंगे ? ॥६॥

स वाच्यः सन्त्वरस्वेति यावदेव न पूर्यते ।

अयं संवत्सरः कालस्तावद्धि मम जीवितम् ॥७॥

हे वानर ! तुम जा कर श्रीरामचन्द्रजी से शीघ्रता करने के लिए कह देना । क्योंकि जब तक यह वर्ष पूरा नहीं होता, तभी तक मेरे जीने की अवधि है ॥७॥

वर्तते दशमो मासो द्वौ तु शेषौ प्लवङ्गम ।

रावणेन नृशंसेन समयो यः कृतो मम ॥८॥

इस वर्ष का यह दसवाँ माह चल रहा है और इसकी समाप्ति में अब केवल दो मास और रह गए हैं । क्रूर रावण ने मेरे जीने के लिए यही अवधि ही बाँधी है ॥८॥

विभीषणेन च भ्रात्रा मम निर्यातनं प्रति ।

अनुनीतः प्रयत्नेन न च तत्कुरुते मतिम् ॥९॥

रावण के भाई विभीषण ने इस बात के लिए यत्न किया था और अनुनय विनय भी किया था कि, रावण मुझे श्रीरामचन्द्रजी को लौटा दे, परन्तु उस दुष्ट ने उनका कहना न माना ॥९॥

मम प्रतिप्रदानं हि रावणस्य न रोचते ।

रावणं मार्गते संख्ये मृत्युः कालवशं गतम् ॥१०॥

श्रीरामचन्द्रजी को मेरा लौटा देना, रावण को पसंद नहीं । क्योंकि उसके सिर पर उसकी मौत खेल रही है और युद्धक्षेत्र में मौत रावण के वध का अवसर ढूँढ़ रही है ॥१०॥

ज्येष्ठा 'कन्या कला नाम विभीषणसुता कपे ।

तया ममेदमाख्यातं मात्रा प्रहितया स्वयम् ॥११॥

हे कपे ! यह बात विभीषण की बड़ी बेटी कला ने, अपनी माता की प्रेरणा से, मुझे कही थी ॥११॥

‘आशंसेयं हरिश्रेष्ठ क्षिप्रं मां प्राप्स्यते पतिः ।

अन्तरात्मा हि मे शुद्धस्तीस्मिश्च बहवो गुणाः ॥१२॥

हे वानरश्रेष्ठ ! मुझे इस बात का पूरा भरोसा है कि, श्रीरामचन्द्रजी मुझे शीघ्र मिलेंगे । क्योंकि, मेरी अन्तरात्मा शुद्ध है और श्रीरामचन्द्रजी में बहुत गुण हैं ॥१२॥

उत्साहः पौरुषं सत्त्वमानुशंस्यं कृतज्ञता ।

विक्रमश्च प्रभावश्च सन्ति वानर राघवे ॥१३॥

वे उत्साही, पुरुषार्थी, दयालु, कृतज्ञ, विक्रमी और प्रतापी हैं ॥१३॥

चतुर्दश सहस्राणि राक्षसानां जघान यः ।

जनस्थाने विना भ्रात्रा शत्रुः कस्तस्य नोद्विजेत् ॥१४॥

जिन्होंने जनस्थान में बात की बात में चौदह हजार राक्षसों को, अपने भाई लक्ष्मण की सहायता बिना ही (अकेले) मार डाला, उनसे भला कौन शत्रु न डरेगा ! ॥१४॥

न स शक्यस्तुलयितुं व्यसनैः पुरुषर्षभः ।

अहं तस्य प्रभावज्ञा शक्येव पुलोमजा ॥१५॥

१ पाठान्तरे—“कन्याऽनला ।” २ एक संस्करण में ये दो श्लोक और हैं :—

अविन्द्यो नाम मेधावी विद्वान्राक्षसपुङ्गवः ।

श्रुतिमाञ्शीलवान्वृद्धो रावणस्य सुसम्मतः ॥

रामक्षयमनुप्राप्तं रक्षसां प्रत्यचोदयत् ।

न च तस्य स दुष्टात्मा शृणोति वचनं हितम् ॥

उन श्रीरामचंद्रजी के साथ उन समस्त दुःखदाई राक्षसों की बराबरी नहीं हो सकती । शची देवी जिस प्रकार इंद्र का प्रभाव जानती हैं; उसी प्रकार मैं श्रीरामचन्द्रजी का प्रभाव जानती हूँ ॥१५॥

शरजालांशुमाञ्छूरः कपे राम दिवाकरः ।

शत्रुरक्षोमयं तोयमुपशोषं नयिष्यति ॥१६॥

हे कपे ! श्रीराम रूपी सूर्य, अपनी बाणजाल रूपी किरणों से, राक्षस रूपी जलाशय को सोख लेंगे ॥१६॥

इति संजल्पमानां तां रामार्थे शोककशिताम् ।

अश्रुसंपूर्णनयनामुवाच वचनं कपिः ॥१७॥

इस प्रकार श्रीरामचंद्रजी के विषय में बातें करती हुई दुखियारी श्रीरामां बहाती हुई सीता से, हनुमानजी कहने लगे ॥१७॥

श्रुत्वैव तु वचो मह्यं क्षिप्रमेष्यति राघवः ।

चमूं प्रकर्षन्महतीं हर्यृक्षगणसंकुलाम् ॥१८॥

हे सीते ! मेरे मुख से तुम्हारा संदेश पाते ही श्रीरामचन्द्रजी, रीछ ग्रीर वानरों से पूर्ण बड़ी भारी सेना ले, शीघ्र ही यहाँ आ जायेंगे ॥१८॥

अथवा मोचयिष्यामि त्वामद्यैव वरानने ।

अस्माद्दुःखादुपारोह मम पृष्ठमनिन्दिते ॥१९॥

हे वरानने ! अथवा मैं स्वयं ही अभी तुमको राक्षसों के अत्याचारों से छुड़ाए देता हूँ । हे अनिन्दिते ! तुम मेरी पीठ पर बैठ लो ॥१९॥

त्वां तु पृष्ठगतां कृत्वा सन्तरिष्यामि सागरम् ।

शक्तिरस्ति हि मे वोढुं लङ्कामपि सरावणाम् ॥२०॥

तुमको अपनी पीठ पर बैठा कर मैं समुद्र पार हो जाऊँगा । (यह मत जानना कि, मैं ऐसा न कर सकूँगा ।) मुझमें इतनी शक्ति है कि, मैं रावण समेत लङ्का को भी ले जा सकता हूँ ॥२०॥

अहं प्रस्रवणस्थाय राघवायाद्य मैथिलि ।

प्रापयिष्यामि शक्राय हव्यं हुतमिवानलः ॥२१॥

हे मैथिली ! मैं आज ही तुमको श्रीरामचन्द्रजी के पास प्रस्रवण गिरि पर वसे ही पहुँचा दूँगा, जैसे अग्निदेव, इन्द्र के पास होम की हुई सामग्री पहुँचा देते हैं ॥२१॥

द्रक्ष्यस्यद्यैव वैदेहि राघवं सहलक्ष्मणम् ।

व्यवसायसमायुक्तं विष्णुं दैत्यवधे यथा ॥२२॥

हे वदेहि ! तुम आज ही श्रीरामचन्द्रजी और लक्ष्मण को देखोगी जैसे दैत्यवध में तत्पर विष्णु को देवताओं ने देखा था ॥२२॥

त्वद्दर्शनकृतोत्साहमाश्रमस्थं महाबलम् ।

पुरन्दरमिवासीनं नागराजस्य मूर्धनि ॥२३॥

देवि ! महाबलवान् श्रीरामचन्द्रजी तुम्हें देखने की अभिलाषा से उत्साहित हो, पर्वतराज के शिखर पर इंद्र की तरह बैठे हुए हैं ॥२३॥

पृष्ठमारोह मे देवि मा विकाङ्क्षस्व शोभने ।

योगमन्विच्छ रामेण शशाङ्केनेव रोहिणी ॥२४॥

पौलोमीव महेन्द्रेण सूर्येणैव सुवर्चला ।

मत्पृष्ठमधिरुह्य त्वं तराकाशं महार्णवम् ॥२५॥

हे सुन्दरी देवी ! अब तुम सोच-विचार मत करो और मेरी पीठ पर बैठ लो और श्रीरामचन्द्रजी से मिलने के लिए वैसे ही इच्छा करो, जैसे रोहिणी देवी चंद्रमा से, शची देवी इंद्र से और सुवर्चला देवी सूर्य से मिलने की इच्छा किया करती हैं । तुम मेरी पीठ पर सवार हो लो, मैं आकाशमार्ग से समुद्र के पार हो जाऊँगा ॥२४॥२५॥

न हि मे सम्प्रयातस्य त्वामितो नयतोऽङ्गने ।

अनुगन्तुं गतिं शक्ताः सर्वे लङ्कानिवासिनः ॥२६॥

हे सुन्दरि ! जिस समय में यहाँ से तुम्हें लेकर चलूँगा, उस समय लंका-निवासी किसी भी राक्षस में इतनी शक्ति नहीं जो मेरा पीछा कर सके ॥२६॥

यथैवाहमिह प्राप्तस्तथैवाहमसंशयम् ।

यास्यामि पश्य वैदेहि त्वामुद्यम्य विहायसम् ॥२७॥

जिस प्रकार में उस पार से यहाँ आया हूँ, उसी प्रकार तुमको अपनी पीठ पर लिए हुए, निश्चय ही मैं आकाश मार्ग से उस पार चला जाऊँगा ॥२७॥

मैथिली तु हरिश्रेष्ठाच्छ्रुत्वा वचनमद्भुतम् ।

हर्षविस्मितसर्वाङ्गी हनुमन्तमथाब्रवीत् ॥२८॥

कपिश्रेष्ठ हनुमानजी के इन अद्भुत वचनों को सुन, सीता हर्षित और विस्मित हो हनुमानजी से बोलीं ॥२८॥

हनुमन्दूरमध्वानं कथं मां वोढुमिच्छसि ।

तदेव खलु ते मन्ये कपित्वं हरियूथप ॥२९॥

हे हनुमान ! तुम मुझे लिए हुए इतनी दूर कैसे जा सकोगे । हे हरियूथप ! (वानरों के सरदार) तुम्हारी इस बात से तो तुम्हारा वानरपना प्रकट होता है ॥२९॥

कथं वाऽल्पशरीरस्त्वं मामितो नेतुमिच्छसि ।

सकाशं मानवेन्द्रस्य भर्तुर्मे प्लवगर्षभ ॥३०॥

हे वानरोत्तम ! फिर तुम इतने छोटे शरीर वाले होकर, किस तरह मुझे मेरे नरेन्द्र पति के पास पहुँचा सकते हो ? ॥३०॥

सीताया वचनं श्रुत्वा हनुमान्मास्तात्मजः ।

चिन्तयामास लक्ष्मीवान्नवं परिभवं कृतम् ॥३१॥

लक्ष्मीवान् पवननन्दन हनुमानजी, सीता के इन वचनों को सुन, मन ही मन कहने लगे कि, यह मेरा प्रथम बार ही अनादर हुआ है ॥३१॥

न मे जानाति सत्त्वं वा प्रभावं वासितेक्षणा ।

तस्मात्पश्यतु वैदेही यद्रूपं मम ^१कामतः ॥३२॥

वह बोले—हे कृष्णनयनी ! तुम अभी मेरे बल और प्रभाव को नहीं जानती । इसी से ऐसा कह रही हो । अतः अब तुम, जैसा कि मेरा कामरूपी शरीर है, उसे देखो ॥३२॥

इति संचिन्त्य हनुमांस्तदा प्लवगसत्तमः ।

दर्शयामास वैदेह्याः स्वं रूपमरिमर्दनः ॥३३॥

बहुत कुछ आगा-पीछा सोच कर, शत्रुनाशकारी वानरोत्तम हनुमानजी ने अपना रूप वैदेही को दिखाया ॥३३॥

स तस्मात्पादपाद्रीमानाप्तुत्य प्लवगवर्षभः ।

ततो वर्धितुमारेभे सीताप्रत्ययकारणात् ॥३४॥

वानरोत्तम बुद्धिमान् हनुमानजी एक दलाई में वृक्ष से नीचे उतर सीताजी को विश्वास कराने के लिए, अपने शरीर को बढ़ाने लगे ॥३४॥

मेरुमन्दरसङ्काशो बभौ दीप्तानलप्रभः ।

अग्रतो व्यवतस्थे च सीताया वानरोत्तमः ॥३५॥

उस समय कपिश्रेष्ठ हनुमानजी मेरुपर्वत की तरह लंबे-चोड़े और दहकती हुई आग की तरह कान्तिमान हो, सीताजी के समान खड़े हो ग ॥३५॥

हरिः पर्वतसङ्काशस्ताम्रवक्त्रो महाबलः ।

वज्रदंष्ट्रनखो भीमो वैदेहीमिदमब्रवीत् ॥३६॥

उस समय पर्वताकार, लालमुख, महाबलवान् और वज्र के समान दाँतों और नखों को धारण किए हुए भयङ्कर रूपधारी हनुमानजी ने जानकीजी से यह कहा ॥३६॥

सपर्वतवनोद्देशां साट्टप्राकारतोरणाम् ।

लङ्कामिमां सनाथां वा नयितुं शक्तिरस्ति मे ॥३७॥

हे देवी ! पर्वत, वन, गृह, प्राकार और तोरण सहित इस लङ्का को और लंका के राजा रावण को यहाँ से उठा कर ले जाने की मुझमें शक्ति है ॥३७॥

तदवस्थाप्ययां बुद्धिरलं देवि विकाङ्क्षया ।

विशोकं कुरु वैदेहि राघवं सहलक्ष्मणम् ॥३८॥

हे देवी ! अतः तुम अब मेरे साथ चलने का निश्चय करो और मेरी उपेक्षा मत करो । हे वैदेहि ! तुम मेरे साथ चल कर, श्रीरामचन्द्रजी और लक्ष्मणजी का शोक दूर करो ॥३८॥

तं दृष्ट्वाचलसङ्काशमुवाच जनकात्मजा ।

पद्मपत्रविशालाक्षी भारतस्यौरसं सुतम् ॥३९॥

हनुमानजी को पर्वताकार रूप धारण किए हुए देख, कमल की तरह विशालनयनी जनकनन्दिनी पद्मनन्दन हनुमानजी से कहने लगीं ॥३९॥

तव सत्त्वं बलं चैव विजानामि महाकपे ।

वायोरिव गतिं चापि तेजश्चाग्नेरिवाद्भुतम् ॥४०॥

हे महाकपे ! अब मैंने तुम्हारा बल-पराक्रम भली भाँति जान लिया । तुम्हारी गति पवन के समान और तुम्हारा तेज अग्नि के समान अद्भुत है ॥४०॥

प्राकृतोऽन्यः कथं चेसां भूमिभागन्तुमर्हति ।

उदधेरप्रमेयस्य पारं वानरपुङ्गव ॥४१॥

हे कपिश्रेष्ठ ! नहीं तो क्या कोई मामूली वानर भी इस लाँघने के अयोग्य समुद्र को लाँघ कर यहाँ आ सकता है ॥४१॥

जानामि गमने शक्तिं नयने चापि ते मम ।

अवश्यं संप्रधायिशु कार्यसिद्धिर्महात्मनः ॥४२॥

मैं जानती हूँ कि, तुममें बहुत दूर चलने की और मुझको अपनी पीठ पर चढ़ाकर ले जाने की शक्ति है, किन्तु शीघ्रतापूर्वक कार्य सिद्ध होने के सम्बन्ध में मुझे स्वयं भी सोच-विचार लेना आवश्यक है ॥४२॥

अयुक्तं तु कपिश्रेष्ठ मम गन्तुं त्वया सह ।

वायुवेगसवेगस्य वेगो मां मोहयेत्तव ॥४३॥

मेरे विचार में तुम्हारे साथ मेरा चलना ठीक नहीं, क्योंकि, वायु के समान तुम्हारी शीघ्रगति (तेज चाल) मुझे मूर्छित कर देगी ॥४३॥

अहमाकाशमापन्ना उपर्युपरि सागरम् ।

प्रपतेयं हि ते पृष्ठाद्भ्रूयाद्वेगेन गच्छतः ॥४४॥

पतिता सागरे चाहं तिमिनऋक्षकुले ।

भवेयमाशु विवशा यादसामन्नमुत्तमम् ॥४५॥

जब तुम मुझे लिए हुए आकाशमार्ग से बड़े वेग से जाने लगोगे, तब मैं कदाचित् भयभीत हो, समुद्र में गिर पड़ी और यदि समुद्र के मगर मच्छ मुझे पकड़ कर खा गए, तब तुम क्या करोगे ? ॥४४॥४५॥

न च शक्ये त्वया सार्धं गन्तुं शत्रुविनाशन ।

कलत्रवति सन्देहस्त्वय्यपि स्यादसंशयः ॥४६॥

हे शत्रुविनाशन ! अतः मैं तुम्हारे साथ न जा सकूंगी। क्योंकि एक जन किसी स्त्री को उड़ाए लिए जा रहा है, यह देख, निश्चय ही राक्षसगण तुम पर सन्देह करेंगे ॥४६॥

ह्रियमाणां तु मां दृष्ट्वा राक्षसा भीमविक्रमाः ।

अनुगच्छेयुरादिष्टा रावणेन दुरात्मना ॥४७॥

और मुझे लिए हुए जाते देख, दुरात्मा रावण की आज्ञा पा, भयंकर विक्रमशाली राक्षस लोग तुम्हारा पीछा करेंगे ॥४७॥

तैस्त्वं परिवृतः शूरैः शूलमुद्गरपाणिभिः ।

भवेस्त्वं संशयं प्राप्तो मया वीर कलत्रवान् ॥४८॥

एक तो साथ मैं स्त्री, तिस पर जब तुम शूल, मुद्गरधारी वीर राक्षसों द्वारा घेरे लिए जाओगे, तब तुम बड़े संकट में पड़ जाओगे ॥४८॥

सायुधा बहवो व्योम्नि राक्षसास्त्वं निरायुधः ।

कथं शक्यसि संयातुं मां चेव परिरक्षितुम् ॥४६॥

फिर राक्षसों के पास तो तरह-तरह के हथियार होंगे और तुम आकाश में निरस्त्र होंगे । ऐसी दशा होने पर, मेरी रक्षा करनी तो जहाँ-तहाँ, तुम आगे जा भी कैसे सकोगे ॥४६॥

युध्यमानस्य रक्षोभिस्तव तैः क्रूरकर्मभिः ।

प्रपतेयं हि ते पृष्ठाद्भूयार्ता कपिसत्तम ॥४७॥

हे कपिश्रेष्ठ ! जब उन क्रूरकर्मा भयंकर राक्षसों का तुम सामना करोगे, तब भयभात हो, मैं अवश्य तुम्हारी पीठ से नीचे गिर पड़ूँगी ॥४७॥

अथ रक्षांसि भीमानि महान्ति बलवन्ति च ।

कथञ्चित्साम्पराये त्वां जयेयुः कपिसत्तम ॥४८॥

अथवा युध्यमानस्य पतेयं विमुखस्य ते ।

पतिता च गृहीत्वा मां नयेयुः पापराक्षसाः ॥४९॥

हे कपिश्रेष्ठ ! फिर यदि उन भयंकर और महाबली राक्षसों ने युद्ध में तुम्हें जीत ही लिया अथवा तुम हार कर भागे और मैं गिर पड़ी और उन पापी राक्षसों के हाथ पड़ गई, तो क्या होगा ? ॥४९॥॥५०॥

मां वा हरेयुस्त्वद्धस्ताद्विशसेयुरथापि वा ।

अव्यवस्थौ हि दृश्येते युद्धे जयपराजयौ ॥५१॥

अथवा वे राक्षस तुम्हारे हाथ से मुझे छीन कर ले गए या मुझे मार ही डाला तब क्या होगा ? क्योंकि, युद्ध में कौन जीते, कौन हारे, इसका पहले से कुछ भी निश्चय नहीं हो सकता ॥५१॥

अहं वापि विपक्षेयं रक्षोभिरभितर्जिता ।

त्वत्प्रयत्नो हरिश्रेष्ठ भवेन्निष्फल एव तु ॥५२॥

फिर यदि राक्षसों की डाँट-डपट से मेरे प्राण ही निकल गए तो, हे कपिश्रेष्ठ ! तुम्हारा सारा परिश्रम व्यर्थ ही होगा ॥५२॥

कामं त्वमसि पर्याप्तो निहन्तुं सर्वराक्षसान् ।

राघवस्य यशो हीयेत्वया शस्तैस्तु राक्षसैः ॥५५॥

यद्यपि तुम निस्सन्देह भकेले सब राक्षसों को मार डाल सकते हो; तथापि यदि तुमने राक्षसों को मार डाला, तो तुम्हारे इस कार्य से श्रीराम-चन्द्रजी के यश में तो बढ़ा लग ही जायगा ॥५५॥

अथवादाय रक्षांसि न्यसेयुः संवृते हि माम् ।

यत्र ते नाभिजानीयुर्हरयो नापि राघवौ ॥५६॥

इसमें एक दोष यह भी है कि यदि राक्षसों ने मुझे पकड़ पाया और लंका में ले आए तो फिर वे मुझे किसी ऐसी जगह छिपा देंगे कि, जहाँ कोई वानर या श्रीरामचन्द्रजी मुझे देख ही न पावें ॥५६॥

आरम्भस्तु मदर्थोऽयं ततस्तव निरर्थकः ।

त्वया हि सह रामस्य सहानागमने गुणः ॥५७॥

अतः मेरे पीछे तुमने जो इतना श्रम किया है सो सब व्यर्थ चला जायगा । अतः यही ठीक होगा कि, तुम श्रीरामचन्द्रजी को साथ लेकर यहाँ आओ ॥५७॥

मयि जीवितमायत्तं राघवस्य महात्मनः ।

भ्रातॄणां च महाबाहो तव राजकुलस्य च ॥५८॥

महाबलवान् श्रीरामचन्द्रजी का और उनके सब भाइयों का तथा तुम्हारे वानरराज सुग्रीव के कुल का भी जीवन मेरे ही ऊपर निर्भर है ॥५८॥

तौ निराशौ मदर्थं तु शोकसन्तापकशितौ ।

सह सर्वर्क्षहरिभिस्त्यक्ष्यतः प्राणसंग्रहम् ॥५९॥

यदि वे दोनों भ्राता, जो इस समय सन्तप्त और शोक से विकल हो रहे हैं, मेरी ओर से हताश हो गए तो फिर निश्चय ही उनका जीना असम्भव है । उनके मरने पर वानरी सेना भी अपने प्राण गवाँ देगी ॥५९॥

भर्तृभक्तिं पुरुस्कृत्य रामादन्यस्य वानर ।

न स्पृशामि शरीरं तु पुंसो वानरपुङ्गव ॥६०॥

हे वानर ! तुम्हारे साथ चलने में एक यह भी आपत्ति है कि, मैं पतिव्रता हूँ—अतः श्रीरामचन्द्रजी को छोड़, किसी अन्य पुरुष का शरीर (अपनी इच्छा से) नहीं छू सकती ॥६०॥

यदहं गात्रसंस्पर्शं रावणस्य बलाद्गता ।

अनीशा किं करिष्यामि विनाथा विवशा सती ॥६१॥

मुझे जो रावण के शरीर का स्पर्श हुआ सो बरजोरी हुआ । क्योंकि उस समय मैं कर ही क्या सकती थी । मैं विवश थी और उस समय मुझ पतिव्रता को बचाने वाला भी कोई न था ॥६१॥

यदि रामो दशग्रीवमिह हत्वा सबान्धवम् ।

भामितो गृह्य गच्छेत् तत्तस्य सदृशं भवेत् ॥६२॥

यदि श्रीरामचन्द्रजी बन्धु-बान्धव सहित रावण को मार मुझे लेकर यहाँ से जायें; तो ऐसा कार्य उनकी पदमर्यादा के अनुकूल हो ॥६२॥

श्रुता हि दृष्टाश्च यथा पराक्रमा

महात्मनस्तस्य रणावसदिनः ।

न देवगन्धर्वभुजङ्गराक्षसा

भवन्ति रामेण समा हि संयुगे ॥६३॥

उन शत्रुनाशकारी महात्मा श्रीरामचन्द्रजी का पराक्रम मैंने सुना भी है और देखा भी है । अतः मैं कह सकती हूँ कि, युद्ध में क्या देवता, गन्धर्व, क्या सर्प और क्या राक्षस—कोई भी उनका सामना नहीं कर सकता ॥६३॥

समीक्ष्य तं संयति चित्रकार्मुकं

महाबलं वासवतुल्यविक्रमम् ।

सलक्ष्मणं को विषहेत राघवं

हुताशनं दीप्तमिवानिलेरितम् ॥६४॥

हे कपिश्रेष्ठ ! जब वे महाबली और इन्द्र के समान विक्रम वाले श्रीराम-चन्द्रजी युद्धक्षेत्र में अपना अद्भुत धनुष हाथ में ले खड़े हो जाते हैं और लक्ष्मण उनकी सहायता में सावधान रहते हैं, तब किसकी मजाल है, जो उनके सामने खड़ा रह सके। भला वायु से बढ़ाई हुई आग की लपटों के सामने भी कोई खड़ा रह सकता है ॥६४॥

सलक्ष्मणं राघवमाजिमर्दनं

दिशागजं मत्तमिव व्यवस्थितम् ।

सहेत को वानरमुख्य संयुगे

युगान्तसूर्यप्रतिमं शरार्चिषम् ॥६५॥

जिस समय शत्रुमर्दनकारी श्रीरामचन्द्रजी लक्ष्मण सहित, मतवाले दिग्गज की तरह युद्धक्षेत्र में खड़े हो जाते हैं और प्रलयकालीन सूर्य की तरह बाणों रूपी किरणों से आग बरसाने लगते हैं, उस समय उनके सामने ठहरने की किस में शक्ति है ? ॥६५॥

स मे हरिश्रेष्ठ सलक्ष्मणं पतिं

सयूथपं क्षिप्रमिहोपपादय ।

चिराय रामं प्रति शोककर्षितां

कुरुष्व मां वानरमुख्य हर्षितान् ॥६६॥

इति सप्तत्रिंशः सर्गः ॥

हे वानरश्रेष्ठ ! अतएव तुम लक्ष्मण और सुग्रीव सहित मेरे प्यारे श्रीराम-चन्द्रजी को शीघ्र ही यहाँ लिवा लाओ। हे वीर ! मैं श्रीरामचन्द्रजी के वियोग-जन्य शोक से चिरकाल से कातर हूँ। सो मुझे अब शीघ्र तुम हर्षित करो ॥६६॥

सुन्दरकाण्ड का सैंतीसवाँ सर्ग पूरा हुआ ।

अष्टात्रिंशः सर्गः

ततः स कपिशार्दूलस्तेन वाक्येन हर्षितः ।

सीतामुवाच तच्छ्रुवा वाक्यं वाक्यविशारदः ॥१॥

सीताजी के इन वचनों को सुन, वाक्यविशारद वानरश्रेष्ठ हनुमानजी सीताजी से बोले ॥१॥

युक्तरूपं त्वया देवि भाषितं शुभदर्शने ।

सदृशं स्त्रीस्वभावस्य साध्वीनां विनयस्य च ॥२॥

हे सुन्दरि ! तुमने स्त्री स्वभाव-मुलभ और पतिव्रता स्त्रियों के चरित्रा-नुकूल ही ये बातें कही हैं ॥२॥

स्त्रीत्वं न तु समर्थं हि सागरं व्यतिवर्तितुम् ।

मामधिष्ठाय विस्तीर्णं शतयोजनमायतम् ॥३॥

तुम स्त्री हो, इसीसे तुम मेरी पीठ पर सवार हो, सौ योजन चौड़े समुद्र को नहीं लांघ सकती ॥३॥

द्वितीयं कारणं यच्च ब्रवीषि विनयान्विते ।

रामादन्यस्य नार्हामि सस्पर्शमिति जानकि ॥४॥

हे विनयान्विते ! (विनय से युक्त अर्थात् सुशीले !) तुमने जो दूसरा कारण बतलाया कि, तुम श्रीरामचन्द्रजी को छोड़ अन्य किसी पुरुष को अपनी इच्छा से नहीं छू सकती ॥४॥

एतत्ते देवि सदृशं पत्न्यास्तस्य महात्मनः ।

का ह्यन्या त्वामृते देवि ब्रूयाद्वचनमीदृशम् ॥५॥

सो भी हे देवि ! ठीक ही है और उन महात्मा श्रीरामचन्द्रजी की पत्नी के ही कहने योग्य है । भला तुमको छोड़, हे देवि ! (ऐसी अवस्था में भी) और कौन स्त्री ऐसे वचन कह सकती है ? ॥५॥

१ विनयस्य--वृत्तस्य । (गो०)

श्रोष्यते चैव काकुत्स्थः सर्वं निरवशेषतः ।

चेष्टितं यत्त्वया देवि भाषितं मम चाग्रतः ॥६॥

हे देवि ! तुमने मेरे साथ जैसा बर्ताव किया और जो बातें कहीं—उन सब को श्रीरामचन्द्रजी मेरे मुख से ज्यों का त्यों सुन लेंगे ॥६॥

कारणैर्बहुभिर्देवि रामप्रियचिकीर्षया ।

स्नेहप्रस्कन्नमनसा मयैतत्समुदीरितम् ॥७॥

हे देवि ! मैंने जो तुमसे अपने साथ चलने के लिए कहा था—सो इसके बहुत कारण हैं । उनमें से मुख्य तो श्रीरामचन्द्रजी का मुखोत्लास था, दूसरा यह था कि, मेरा मन स्नेह से शिथिल हो रहा था ॥७॥

लङ्काया दुष्प्रवेशत्वाद्दुस्तरत्वान्महोदधेः ।

सामर्थ्यादात्मनश्चैव मयैतत्समुदाहृतम् ॥८॥

तीसरा लंका में आना, हरेक का काम नहीं है और न समुद्र का लांघना ही सहज है । किन्तु मुझमें यह सामर्थ्य है, इसी से मैंने कहा कि, तुम मेरे साथ चलो ॥८॥

इच्छामि त्वां समानेतुमद्यैव रघुबन्धुना ।

गुरुस्नेहेन भक्त्या च नान्यथैतदुदाहृतम् ॥९॥

हे रघुनन्दिनि ! मैंने जो कहा सो कुछ अन्यथा नहीं कहा । क्योंकि श्रीरामचन्द्रजी का मेरे प्रति स्नेह और मेरी उनके प्रति भक्ति है, उससे मेरी यह इच्छा हुई कि, आज ही तुम्हें ले चल कर श्रीरामचन्द्रजी से मिला दूँ ॥९॥

यदि नोत्सहसे यातुं मया सार्धमनिन्दिते ।

अभिज्ञानं प्रयच्छ त्वं जानीयाद्राघवो हि यत् ॥१०॥

हं सुन्दरि ! यदि मेरे साथ चलने की तुम्हारी इच्छा नहीं है, तो मुझे अपनी कोई चिह्नानी ही दो जिससे श्रीरामचन्द्रजी की प्रतीति हो ॥१०॥

एवमुक्ता हनुमता सीता सुरसुतोपमा ।

उवाच वचनं चेदं वाष्पप्रग्रथिताक्षरम् ॥११॥

जब हनुमानजी ने इस प्रकार कहा, तब देवकन्या की तरह सीताजी आँखों में आँसू भर कर (अर्थात् गद्गद कण्ठ से) वीरे-वीरे बोलीं ॥११॥

इदं श्रेष्ठमभिज्ञानं ब्रूयास्त्वं तु मम प्रियम् ।

शैलस्य चित्रकूटस्य पादे पूर्वोत्तरे पुरा ॥१२॥

मेरी यही सर्वश्रेष्ठ चिह्नानी तुम श्रीरामचन्द्रजी को बतला देना कि, चित्रकूट पर्वत के ईशान कोण पर ॥१२॥

तापसाश्रमवासिन्याः प्राज्यमूलफलोदके ।

तस्मिन्सिद्धाश्रिते देशे मन्दाकिन्या ह्यदूरतः ॥१३॥

जो बहुत से मूलफल जल से युक्त, सिद्ध लोगों से सेवित मन्दाकिनी नदी के समीप, तापसाश्रम में जब हम लोग रहते थे ॥१३॥

तस्योपवनषण्डेषु नानापुष्पसुगन्धिषु ।

विहृत्य सलिलविलम्बा ममाङ्गे समुपाविशः ॥१४॥

तब वहाँ के विविध पुष्पों की सुगन्धि से सुवासित उपवनों में जलक्रीड़ा करके भीगी देह तुम मेरी गोद में सो गये ॥१४॥

ततो मांससमायुक्तो वायसः पर्यतुण्डयत् ।

तमहं लोष्टमुद्यम्य वारयामि स्म वायसम् ॥१५॥

उसी समय में, एक कौआ आकर मांस के लालच से मेरे चोंच मारने लगा । मैं उस पर डेले फेंक उसे उड़ाती थी ॥१५॥

दारयन्स च मां काकस्तत्रैव परिलीयते ।

न चाप्युपारमन्मांसाद्भक्षार्थो बलिभोजनः ॥१६॥

किन्तु वह मेरे चोंच से घाव कर, उसी जगह कहीं छिप जाया करता था । मैंने उसे बहुत उड़ाया, किन्तु मांसभक्षी और बलि खाने वाला वह काक न माना ॥१६॥

उत्कर्षन्त्यां च रशनां क्रुद्धायां मयि पक्षिणि ।

स्रस्यमाने च वसने ततो दृष्टा त्वया ह्यहम् ॥१७॥

तब तो मुझे उस कोए पर बड़ा क्रोध आया । इतने में मेरी करघनी खिसक गई । मैं जब उसे ऊपर चढ़ाने लगी तब मेरा वस्त्र खिसक गया । उस समय तुम्हारी अर्थात् श्रीरामचन्द्रजी की दृष्टि मेरे ऊपर पड़ी ॥१७॥

त्वयापहसिता चाहं क्रुद्धा संलज्जिता तदा ।

भक्षगृध्नेन काकेन दारिता त्वामुपागता ॥१८॥

आसीनस्य च ते श्रान्ता पुनस्तसङ्गमाविशम् ।

क्रुद्धयन्ती च प्रहृष्टेन त्वयाहं परिसान्त्विता ॥१९॥

और तुम मुझे देख कर हँस दिए । उस समय मुझे क्रोध तो था ही साथ ही मुझे बड़ी लज्जा भी जान पड़ी । उस भक्षलोलुप कोए से घायल हुई मैं, तङ्ग हो गई थी । मैं आकर तुम्हारी गोद में पड़ रही । मुझे कुपित देख, तुमने प्रहृष्ट हो मुझे समझाया ॥१८॥१९॥

बाष्पपूर्णमुखी मन्दं चक्षुषी परिमार्जती ।

लक्षिताहं त्वया नाथ वायसेन प्रकोपिता ॥२०॥

उस समय आँसुओं से मेरा मुख तर हो रहा था और मैं धीरे-धीरे आँसु पोंछ रही थी । इतने में तुमने जान लिया कि कोए ने मुझे कुपित कर दिया है ॥२०॥

परिश्रमात्प्रसुप्ता च राघवाङ्क्रेऽप्यहं चिरम् ।

पर्यायेण प्रसुप्तञ्च समाङ्के भरताग्रजः ॥२१॥

थक जाने के कारण मैं बहुत देर तक श्रीरामचन्द्रजी की गोद में पड़ी सोती रही, फिर पारी से श्रीरामचन्द्रजी मेरी गोद में सोए ॥२१॥

स तत्र पुनरेवाथ वायसः समुपागमत् ।

ततः सुप्तप्रबुद्धां मां राघवाङ्कात्समुत्थिताम् ॥२२॥

इतने में वही कोआ पुनः आया । मैं उसी क्षण श्रीरामचन्द्रजी की गोद से सो कर उठी थी ॥२२॥

वायसः सहसागम्य विरराद स्तनान्तरे ।

पुनः पुनरथोत्पत्य विरराद स मां भूशम् ॥२३॥

उस काक ने अचानक आ मेरे स्तनों के बीच में चोंच मारी और उछल-उछल कर उसने मुझे घायल कर डाला ॥२३॥

ततः समुक्षितो रामो मुक्तैः शोणितविन्दुभिः ॥२४॥

तब रक्त बूँदें श्रीरामचन्द्रजी के शरीर पर गिरने से जाग उठे ॥२४॥

स मां दृष्ट्वा महाबाहुवितुन्नां स्तनयोस्तदा ॥२५॥

उन्होंने स्तनों के बीच मेरे घाव हुआ देखा ॥२५॥

आशीविष इव क्रुद्धः श्वसन्वाक्यमभाषत ।

केन ते नागनासोरु विक्षतं वै स्तनान्तरम् ॥२६॥

श्रीरामचन्द्रजी सर्प की तरह कुपित और फुंकारते हुए बोले—हे सुन्दरि ! तेरे स्तनों के बीच किसने घाव कर दिया ? ॥२६॥

कः क्रीडति सरोषेण पञ्चवक्त्रेण भोगिना ।

वीक्षमाणस्ततस्तं वै वायसं समुदैक्षत ॥२७॥

क्रुद्ध पाँच फन वाले साँप के साथ यह खेल किसने खेला है ? यह कह ज्योंही श्रीरामचन्द्रजी ने इधर-उधर दृष्टि डाली, त्योंही वह काक उन्हें दिखलाई पड़ा ॥२७॥

नखैः सरुधिरैस्तीक्ष्णैर्मामेवाभिमुखं स्थितम् ।

पुत्रः किल स शक्रस्य वायसः पततां वरः ॥२८॥

उस काक के नख, रक्त से सने हुए थे और वह मेरी ओर मुख कर बैठा हुआ था । वह पक्षिश्रेष्ठ निश्चय ही इन्द्र का पुत्र था ॥२८॥

धरान्तरगतः शीघ्रं पवमस्य गतौ समः ।

ततस्तस्मिन्महाबाहुः कोपसंवर्तितेक्षणः ॥२९॥

श्रीरामचन्द्रजी की दृष्टि पड़ते ही वह पवन के समान वेग से झट पृथिवी में समा गया । उस समय श्रीरामचन्द्रजी ने मारे क्रोध के नेत्र टेढ़े कर ॥२९॥

वायसे कृतवान्कूरां मतिं मतिमतां वरः ।

सदर्भं संस्तराद्गृह्य ब्राह्मेणास्त्रेण योजयत् ॥३०॥

उस कोए को बड़ी बुरी तरह देवा और कुश की चटाई से एक कुश लींच, उसको ब्रह्मास्त्र के मंत्र से अभिमंत्रित किया ॥३०॥

स दीप्त इव कालाग्निर्जज्वालाभिमुखो द्विजम् ।

स तं प्रदीप्तं चिक्षेप दर्भं तं वायसं प्रति ॥३१॥

तब तो वह कुश कालाग्नि के समान प्रज्ज्वलित हो उठा । उस कुश को श्रीरामचन्द्रजी ने काक के ऊपर छोड़ा ॥३१॥

ततस्तु वायसं दर्भः सोऽम्बरेऽणुजगाम तम् ।

अनुसृष्टस्तदा काको जगाम विविधां गतिम् ॥३२॥

तब वह कोवा उड़ कर आकाश में गया और वह कुश उसके पीछे लग लिया । उस ब्रह्मास्त्र से पिछियाया हुआ वह काक, कितनी ही जगहों में गया ॥३२॥

त्राणकाम इमं लोकं सर्वं वै विचचार ह ।

स पित्रा परित्यक्तः सुरैश्च परमर्षिभिः ॥३३॥

अपनी रक्षा के लिए वह कोआ इस पृथिवी तल पर सर्वत्र घूमा पर उसकी रक्षा न हो सकी । तब वह अपने पिता तथा अन्य देवताओं और महर्षियों के पास अपनी रक्षा के लिए गया । किन्तु सब ने उसे दुरदुरा दिया ॥३३॥

त्रीँल्लोकान्संपरिक्रम्य तमेव शरणं गतः ।

स तं निपतितं भूमौ शरण्यः शरणागतम् ॥३४॥

तीनों लोकों में घूम-फिरकर अन्त में वह श्रीरामचन्द्रजी ही की शरण में आया । शरणागत वत्सल श्रीरामचन्द्रजी ने उस शरण आए हुए काक को अपने सामने पृथिवी पर पड़ा हुआ देखा ॥३४॥

वधार्हमपि काकुत्स्थः कृपया पर्यपालयत् ।

न आसौ लब्ध्वा लोकेषु तमेव शरणं गतः ॥३५॥

उस बघ करने योग्य काक को दयावश छोड़ दिया और न मारा । क्योंकि वह सब लोकों में घूमा-फिरा, किन्तु उसकी रक्षा कहीं भी न हो सकी, इसी से वह श्रीरामचन्द्रजी की शरण में आया था ॥३५॥

परिच्छूनं विषण्णं च स तमायान्तमब्रवीत् ।

मोघं कर्तुं न शक्यं तु ब्राह्ममस्त्रं तदुच्यताम् ॥३६॥

उस काक को संतप्त और दुःखी हो आया हुआ देख श्रीरामचन्द्रजी ने उससे कहा--यह ब्रह्मास्त्र व्यर्थ तो जा नहीं सकता अतः तुम्हीं बतलाओ अब इसका प्रयोग कहाँ किया जाय ॥३६॥

हिनस्तु दक्षिणाक्षि त्वच्छर इत्यथ सोऽब्रवीत् ।

ततस्तस्याक्षि काकस्य हिनस्ति स्म स दक्षिणम् ॥३७॥

इस पर उसने कहा कि, जब यही बात है, तब मेरी दाहिनी आँख इसके भेंट है । श्रीरामचन्द्रजी ने उस ब्रह्मास्त्र से उसकी दाहिनी आँख फोड़ दी ॥३७॥

दत्त्वा स दक्षिणं नेत्रं प्राणेश्यः परिरक्षितः ।

स रामाय नमस्कृत्वा राज्ञे दशरथाय च ॥३८॥

विसृष्टस्तेन वीरेण प्रतिषेदे स्वमालयम् ।

मत्कृते काकमात्रे तु ब्रह्मास्त्रं समुदीरितम् ॥३९॥

उस कौए ने अपनी दाहिनी आँख गँवा अपने प्राण बचाए और श्रीरामचन्द्रजी तथा महाराज दशरथजी को प्रणाम कर और विदा माँग अपने घर चला गया । (हे हनुमान ! तुम उनसे कहना कि) आपने मेरे पीछे तो एक कौए पर ब्रह्मास्त्र चलाया था ॥३८॥३९॥

कंस्माद्यो मां हरेत्त्वत्तः क्षमसे तं महीपते ।

स कुरुष्व महोत्साहः कृपां भयि नरर्षभ ॥४०॥

सो हे महाराज ! जिसने मुझे हरा है उसे क्यों क्षमा कर दिया ? हे नरश्रेष्ठ ! आप अति प्रबल उत्साह का अवलंबन कर, मेरे ऊपर कृपा कीजिए ॥४०॥

त्वया नाथवती नाथ ह्यनाथेव हि दृश्यते ।

आनृशंस्यं परो धर्मस्त्वत्त एव मया श्रुतः ॥४१॥

तुम्हारे ऐसे नाथ के रहते इस समय मैं अनाथिनी जैसी हो रही हूँ । मैंने तुम्हीं से सुना है कि, दया से बढ़कर और कोई धर्म नहीं है ॥४१॥

जानामि त्वां महावीर्यं महोत्साहं महाबलम् ।

अपारपारमक्षोभ्यं गाम्भीर्यात्सागरोपमम् ॥४२॥

फिर मुझे यह भी विदित है कि, तुम महापराक्रमी, महोत्साही और महाबलवान हो । तुम दुरधिगम्य और समुद्र की तरह गंभीर हो ॥४२॥

भर्तारं ससमुद्राया धरण्या वासवोपमम् ।

एवमस्त्रविदां श्रेष्ठः सत्यवान्बलवानपि ॥४३॥

और इन्द्र की तरह ससागरा पृथिवी के स्वामी हो । तुम अस्त्रवेत्ताओं में सर्वश्रेष्ठ, सत्यवादी और बलवान भी हो ॥४३॥

किमर्थमस्त्रं रक्षस्सु न योजयसि राघवः ।

न नागा नापि गन्धर्वा नासुरा न मरुद्गणाः ॥४४॥

सो आप अपने अस्त्रों को राक्षसों पर क्यों नहीं चलाते । न तो नाग, न गन्धर्व, न असुर, न मरुद्गण ॥४४॥

रामस्य समरे वेगं शक्ताः प्रतिसमाधितुम् ।

तस्य वीर्यवतः कश्चिद्यद्यस्ति मयि संभ्रमः ॥४५॥

श्रीरामचंद्रजी के समरवेग को नहीं सम्हाल सकते । सो यदि श्रीरामचंद्रजी के मन में मेरा कुछ भी आदर है ॥४५॥

किमर्थं न शरैस्तीक्ष्णैः क्षयं नयति राक्षसान् ।

भ्रातुरादेशमादाय लक्ष्मणो वा परन्तपः ॥४६॥

कस्य हेतोर्न मां वीरः परित्राति महाबलः ।

यद्यितौ युद्धव्याघ्रौ वायव्यविसमतेजसौ ॥४७॥

तो वे क्यों अपने पँने बाणों से राक्षसों का नाश नहीं कर डालते । अथवा
आई से पूँछ महाबलवान वीर, लक्ष्मण ही मेरी रक्षा क्यों नहीं करते ? वायु
और अग्नि के समान तेजस्वी वे दोनों पुरुषसिंह ॥४६॥४७॥

सुराणामपि दुर्धर्षो किमर्थं मामुपेक्षतः ।

समैव दुष्कृतं किञ्चिन्महदस्ति न संशयः ॥४८॥

जो देवताओं के लिए भी दुर्धर्ष हैं अर्थात् अजेय हैं, क्यों मेरी उपेक्षा कर
रहे हैं । (इसका कारण यदि कुछ हो सकता है) तो यही कि, निस्सन्देह मेरे
किसी जन्मांतरकृत बड़े पाप का फल यह आ उपस्थित हुआ है ॥४८॥

समर्थावपि तौ यन्मां नावेक्षेते परन्तपौ ।

वैदेह्या वचनं श्रुत्वा करुणं साश्रुभाषितम् ॥४९॥

क्योंकि वे दोनों शत्रुहंता समर्थ होकर भी मेरी ओर ध्यान नहीं देते ।
सीताजी के करुणायुक्त और रोकर कहे हुए इन वचनों को सुन, ॥४९॥

अथाब्रवीन्महातेजा हनूमान्मारुतात्मजः ।

‘त्वच्छोकविमुखो रामो देवि सत्येन मे शपे ॥५०॥

महातेजस्वी पवनपुत्र हनुमानजी कहने लगे—हे देवि ! मैं शपथपूर्वक
सत्य कहता हूँ कि, श्रीरामचन्द्रजी तुम्हारे वियोगजन्य शोक के कारण विषया-
न्तर से पराङ्मुख हो रहे हैं ॥५०॥

रामे दुःखाभिपन्ने च लक्ष्मणः परितप्यते ।

कथंचिद्भवती दृष्टा न कालः परिशोचितुम् ॥५१॥

और बहुत दुःखी हैं । लक्ष्मण भी उनके दुःख से परितप्त हैं । अस्तु, किसी
प्रकार मैंने तुम्हारा पता लगा लिया है । अब यह समय शोक करने का नहीं
है ॥५१॥

इमं मुहूर्तं दुःखानां द्रक्ष्यस्यन्तमनिन्दिते ।

तावुभौ पुरुषव्याघ्रौ राजपुत्रौ महाबलौ ॥५२॥

१ त्वच्छोकविमुखो—त्वच्छोकेन विषयान्तरपराङ्मुखः । (मो०)

हे सुन्दरि ! यद्यपि इस समय तुम्हें कष्ट है, तथापि तुम शीघ्र ही, इससे छुटकारा पावोगी । वे दोनों महाबली पुरुषसिंह राजकुमार ॥५२॥

त्वद्दर्शनकृतोत्साहौ लङ्कां भस्मीकरिष्यतः ।

हत्वा च समरे क्रूरं रावणं सहबान्धवम् ॥५३॥

तुम्हारे दर्शन की लालसा से उत्साहित हो बन्धुबान्धव सहित दुष्ट रावण को युद्ध में मार कर और लंका को जलाकर, भस्म कर डालेंगे ॥५३॥

राघवस्त्वां विशालाक्षि नेष्यति स्वां पुरीं प्रति ।

ब्रूहि यद्राघवो वाच्यो लक्ष्मणश्च महाबलः ॥५४॥

और हे विशालाक्षि ! श्रीरामचन्द्र तुमको अपनी अयोध्यापुरी को ले जायेंगे । अब तुम्हें महाबली श्रीरामचन्द्र और लक्ष्मणजी से जो कुछ कहना हो, सो बतलाओ ॥५४॥

सुग्रीवो वापि तेजस्वी हरयोऽपि समागताः ।

इत्युक्तवति तस्मिंश्च सीता सुरसुतोपमा ॥५५॥

और तेजस्वी सुग्रीव तथा समागत वानरों से जो कुछ कहना हो सो भी बतलाओ । हनुमानजी का वचन सुन, देवतनया की तरह सीताजी ने ॥५५॥

उवाच शोकसन्तप्ता हनुमन्तं प्लवङ्गमम् ।

कौसल्या लोकभर्तारं सुषुवे यं मनस्विनी ॥५६॥

शोकसन्तप्त हो वानर हनुमानजी से कहा—मनस्विनी कौशल्या देवी ने जिन लोक-प्रति-पालक पुत्र को उत्पन्न किया है ॥५६॥

तं समर्थं सुखं पृच्छ शिरसा चाभिवादय ।

स्रजश्च सर्वरत्नानि प्रिया याश्च वराङ्गनाः ॥५७॥

ऐश्वर्यं च विशालायां पृथिव्यामपि दुर्लभम् ।

पितरं मातरं चैव संमान्याभिप्रसाद्य च ॥५८॥

अनुप्रव्रजितो रामं सुमित्रा येन सुप्रजाः ।

अनकल्येन धर्मात्मा त्यक्त्वा सुखमनुत्तमम् ॥५९॥

(कौशल्या को) पहिले प्रणाम कह कर तुम मेरी ओर से उनकी (कौशल्या को) कुशल पूछना । मालाओं, रत्नों, प्यारी स्त्रियों और पृथिवी के दुर्लभ ऐश्वर्य को त्याग तथा माता एवं पिता को प्रसन्न करके जो श्रीराम के अनुगामी बन, वन में आए, जिनके होने से सुमित्रा देवी सुपुत्रवती कहलाती हैं, जिन्होंने भाई की भक्ति के वश हो, उत्तम सुखों को त्याग, ॥५७॥५८॥५९॥

अनुगच्छति काकुत्स्थं आतारं पालयन्वने ।

सिंहस्कन्धो महाबाहुर्मनस्वी प्रियदर्शनः ॥६०॥

और जो भाई की रक्षा करते हुए वन में उनके पीछे-पीछे चलते हैं, जो सिंह के समान कंधे वाले, महाभुज, मनस्वी और देखने में अति सुन्दर हैं ॥६०॥

पितृवद्वर्तते रामे भातृवन्मां समाचरन् ।

ह्रियमाणां तदा वीरो न तु मां वेद लक्ष्मणः ॥६१॥

जो श्रीराम को पिता और मुझे माता समझ बतवि करते हैं, उन वीर लक्ष्मण को, उस समय रावण द्वारा मेरा हरा जाना न विदित हुआ ॥६१॥

वृद्धोपसेवी लक्ष्मीवाञ्छशक्तो न बहु भाषिता ।

राजपुत्रः प्रियः श्रेष्ठः सदृशः श्वशुरस्य मे ॥६२॥

देखो वृद्धसेवी, शोभावान्, समर्थ, कम बोलने वाले, राजकुमार, प्रिय, श्रेष्ठ और मेरे ससुर के समान ॥६२॥

मत्तः प्रियतरो नित्यं आता रामस्य लक्ष्मणः ।

नियुक्तो धुरि यस्यां तु तामुद्रहति वीर्यवान् ॥६३॥

लक्ष्मण, मुझसे भी अधिक श्रीराम को प्यारे हैं और जो किसी कार्य में नियुक्त किए जाने पर उस कार्य को बड़ी चतुराई से पूरा करते हैं ॥६३॥

यं दृष्ट्वा राघवो नैव वृत्तमार्यमनुस्मरेत् ।

स समार्थाय कुशलं वक्तव्यो वचनान्मम ॥६४॥

जिनको देखने से श्रीरामचन्द्रजी को पिता की याद नहीं आती, उन लक्ष्मण से मेरे कथनानुसार कुशल कहना ॥६४॥

मृदुनित्यं शुचिर्दक्षः प्रियो रामस्य लक्ष्मणः ।

यथा हि वानरश्रेष्ठ दुःखक्षयकरो भवेत् ॥६५॥

हे वानरश्रेष्ठ ! जो लक्ष्मण मृदुल स्वभाव, पवित्र, सच्चरित्र, चतुर और श्रीरामचन्द्र के प्यारे हैं, उनसे इस प्रकार तुम कहना, जिससे वे मेरे दुःख को नाश करें ॥६५॥

त्वमस्मिन्कार्यनिर्योगेः प्रमाणं हरिसत्तम ।

राघवस्त्वत्समारम्भान्मयि यत्नपरो भवेत् ॥६६॥

हे कपिश्रेष्ठ ! तुम्हीं इस कार्य के पूरा कराने के लिए व्यवस्थापक हो सो इस प्रकार कहना जिससे श्रीरामचन्द्रजी मेरे उद्धार के लिए प्रयत्नशील हों ॥६६॥

इदं ब्रूयाश्च मे नाथं शूरं रामं पुनः पुनः ।

जीवितं धारयिष्यामि मासं दशरथात्मजः ॥६७॥

मेरे शूर स्वामी से यह बात बार-बार कहना, कि हे दशरथात्मज ! मैं एक मास तक और जीवित रहूँगी ॥६७॥

ऊर्ध्वं मासान्न जीवेयं सत्येनाहं ब्रवीमि ते ।

रावणेनोपरुद्धां मां निकृत्या पापकर्मणा ॥६८॥

मैं तुमसे सत्य-सत्य कहती हूँ कि एक मास से अधिक जीतने पर मैं जीती न बचूँगी । क्योंकि इस पापी रावण ने बड़ी बुरी तरह मुझे बन्द कर रखा है ॥६८॥

त्रातुमर्हसि वीर त्वं पातालादिव कौशिकीम् ।

ततो वस्त्रगतं मुक्त्वा दिव्यं चूडामणिं शुभम् ॥६९॥

सो जिस प्रकार वाराह भगवान ने, पाताल से पृथिवी का उद्धार किया था; उसी प्रकार श्रीरामचन्द्रजी मेरा यहाँ से उद्धार करें । तदनन्तर जानकीजी ने अपनी ओढ़नी के आँचल से खोल कर सुन्दर चूड़ामणि ॥६९॥

१ प्रमाणं—व्यवस्थापकः । (गो०)

प्रदेयो राघवायेति सीता हनुमते वदौ ।

प्रतिगृह्य ततो वीरो मणिरत्नमनुत्तमम् ॥७०॥

हनुमानजी को दी और कहा इसे श्रीरामचन्द्रजी को दे देना । उस उत्तम मणि को ले हनुमानजी ने ॥७०॥

अङ्गुल्या योजयामास नह्यस्य प्राभवद्भुजः ।

मणिरत्नं कपिवरः प्रतिगृह्याभिवाद्य च ।

सीतां प्रदक्षिणं कृत्वा प्रणतः पार्श्वतः स्थितः ॥७१॥

उसे अपनी अँगुली में पहना । क्योंकि वह उनकी भुजा में न आ सकी । उस मणिश्रेष्ठ को ले और प्रणाम कर कपिश्रेष्ठ हनुमानजी ने सीताजी की परिक्रमा की । तदनन्तर वे हाथ जोड़ कर, उनके समीप खड़े हो गए ॥७१॥

हर्षेण महता युक्तः सीतादर्शनजेन सः ।

हृदयेन गतो रामं शरीरेण तु निष्ठितः ॥७२॥

हनुमानजी सीताजी के दर्शन कर अत्यन्त प्रसन्न हो रहे हैं । उनका शरीर तो सीताजी के पास था । किन्तु मन द्वारा श्रीरामचन्द्रजी के पास पहुँच गए ॥७२॥

मणिवरमुपगृह्य तं महार्हं

जनकनृपात्मजया धृतं प्रभावात् ।

गिरिरिव पवनावधूतमुक्तः

सुखितमनाः प्रतिसंक्रमं प्रपेदे ॥७३॥

इति अष्टात्रिंशः सर्ग ॥

बड़े यत्न से जिस मूल्यवान मणि को सीताजी ने अपने आँचल में बाँध कर रख छोड़ा था; उसे हनुमानजी लेकर, आँधी के झकोरों से मुक्त पर्वत शिखर की तरह प्रसन्न हुए । तदनन्तर उन्होंने वहाँ से लौटने की पर्वतशिखर पर की इच्छा की ॥७३॥

सुन्दरकाण्ड का अड़तीसवाँ सर्ग पूरा हुआ ।

—*—

एकोनचत्वारिंशः सर्गः

मणिं दत्त्वा ततः सीता हनुमन्तमथान्वीत् ।

अभिज्ञानमभिज्ञातमेतद्रामस्य तत्त्वतः ॥१॥

तदनन्तर चूड़ामणि देकर सीताजी हनुमानजी से बोलीं कि इस चिन्हानी को श्रीरामचन्द्रजी भली भाँति जानते हैं ॥१॥

मणिं तु दृष्ट्वा रामो वै त्रयाणां संस्मरिष्यति ।

वीरो जनन्या मम च राज्ञो दशरथस्य च ॥२॥

इस चूड़ामणि को देख कर, श्रीरामचन्द्रजी को तीन जनों की याद आवेगी । मेरी, मेरी माता की और महाराज दशरथ की ॥२॥

स भूयस्त्वं समुत्साहे चोदितो हरिसत्तम ।

अस्मिन्कार्यसमारम्भे प्रचिन्तय यदुत्तरम् ॥३॥

हे कपिश्रेष्ठ ! तुम इस कार्य में भलि भाँति प्रयत्न करना । क्योंकि मणि देख कर वे युद्ध करने के लिए तुमको प्रेरित करेंगे । अतः इस कार्य में उत्साह की वृद्धि करने के लिए आगे कर्तव्य कर्म का अभी से विचार कर लो ॥३॥

त्वमस्मिन्कार्यनिर्योगे प्रमाणं हरिसत्तम ।

हनुमन्यत्नमास्थाय दुःखक्षयकरो भव ॥४॥

हे कपिश्रेष्ठ ! इस कार्य को पूरा कराने के लिए तुम्हीं व्यवस्थापक हो । हे हनुमान् ! तुम यत्नवान् होकर, मेरा दुःख दूर करो ॥४॥

तस्य चिन्तयतो यत्नो दुःखक्षयकरो भवेत् ।

स तथेति प्रतिज्ञाय मारुतिर्भीमविक्रमः ॥५॥

अब ऐसा यत्न विचारो जिससे मेरा दुःख दूर हो जाय । सीता का ऐसा वचन सुन, भीमपराक्रमी हनुमानजी तो बहुत अच्छा ऐसा ही करूँगा, कह कर, ॥५॥

शिरसावन्ध वेदेहीं गमनायोपचक्रमे ।

ज्ञात्वा संप्रस्थितं देवी वानरं मारुतात्मजम् ॥६॥

श्रीर सीताजी को मस्तक नवा प्रणाम कर वहाँ से चलने को तैयार हुए । तब पवननन्दन हनुमानजी को वहाँ से चलने के लिए तैयार जान ॥६॥

वाष्पगद्गदया वाचा मैथिली वाक्यमब्रवीत् ।

कुशलं हनुमन्ब्रूयाः सहितौ रामलक्ष्मणौ ॥७॥

जानकीजी ने गद्गद कण्ठ से हनुमानजी से कहा—हे हनुमान् ! श्रीराम-चन्द्रजी श्रीर लक्ष्मणजी से मेरी राजीखुशी कह देना ॥७॥

सुग्रीवं च सहामात्यं वृद्धान्सर्वाश्च वानरन् ।

ब्रूयास्त्वं वानरश्रेष्ठ कुशलं धर्मसंहितम् ॥८॥

हे वानरश्रेष्ठ ! मन्त्रियों सहित सुग्रीव तथा अन्य बड़े बड़े वनरों से भी मेरी खुशी-राजी के समाचार धर्म संहित ठीक-ठीक कह देना ॥८॥

[नोट—आदि कवि ने उक्त श्लोक में “धर्मसंहितम्” दो शब्द दिए हैं । इससे जानकीजी का यह अभिप्राय जान पड़ता है कि, मैं यहाँ जिस प्रकार कुशल से हूँ—सो ईमानदारी के साथ ज्यों का त्यों कह देना ।]

यथा च स महाबाहुर्मा तारयति राघवः ।

अस्माद्दुःखाम्बुसंरोधात्त्वं समाधातुमर्हसि ॥९॥

श्रीर जिस तरह वे महाबाहु श्रीरामचन्द्रजी मुझे इस शोक सागर के पार लगावें, उस तरह उनको भली भाँति समझाना ॥९॥

जीवन्तीं मां यथा रामः संभावयति कीर्त्तिमान् ।

तत्तथा हनुमन्वाच्यो वाचा धर्ममवाप्नुहि ॥१०॥

हे हनुमान् ! तुम इस प्रकार उनसे कहना कि, जिससे यशस्वी श्रीराम-चन्द्रजी मेरे जीवित रहते-रहते, मुझे मिल जायें । ऐसे वचन कहने से तुमको बड़ा पुण्य फल प्राप्त होगा ॥१०॥

नित्यमुत्साहयुक्ताश्च वाचः श्रुत्वा त्वयेरिताः ।

वर्धिष्यते दाशरथेः पौरुषं मदवाप्तये ॥११॥

यद्यपि श्रीरामचन्द्रजी तो सदा उत्साहवान रहते ही हैं, तो भी तुम्हारे मुख से मेरे संदेशों को सुन कर, प्राप्ति के लिए उनका पुरुषार्थ बढ़ेगा ॥११॥

मत्संदेशयुता वाचस्त्वत्तः श्रुत्वैव राघवः ।

पराक्रमविधिं वीरो विधिवत्संविधास्यति ॥१२॥

और मेरे संदेशयुक्त तुम्हारे वचन सुन कर, वीर श्रीरामचंद्रजी यथाविधान अपना पराक्रम प्रकट करने को कटिबद्ध होंगे ॥१२॥

सीताया वचनं श्रुत्वा हनुमान्मारुतात्मजः ।

शिरस्यञ्जलिमाधाय वाक्यमुत्तराब्रवीत् ॥१३॥

सीताजी के इन वचनों को सुन कर, पवननन्दन हनुमानजी ने हाथ जोड़ कर कहा ॥१३॥

क्षिप्रमेष्यति काकुत्स्थो हर्यृक्षप्रवरैर्वृतः ।

यस्ते युधि विजित्यारीञ्शोकं व्यपनयिष्यति ॥१४॥

हे देवि ! श्रीरामचन्द्रजी बहुत ही शीघ्र बढ़े-बढ़े बलवान वानरों और रीछों की सेना को साथ लेकर, यहाँ आवेंगे और शत्रुओं को मार, तुम्हारा शोक दूर करेंगे ॥१४॥

न हि पश्यामि मर्त्येषु नासुरेषु सुरेषु वा ।

यस्तस्य क्षिपतो बाणान्स्थातुमुत्सहतेऽग्रतः ॥१५॥

क्योंकि मनुष्य, देवता अथवा दैत्य योनियों में मुझे तो ऐसा कोई देख नहीं पड़ता, जो बाणों की वर्षा करते हुए श्रीरामचंद्रजी के सामने खड़ा रह सके ॥१५॥

अप्यर्कमपि पर्जन्यमपि वैवस्वतं यमम् ।

स हि सोढुं रणे शक्तस्तव हेतोर्विशेषतः ॥१६॥

हे देवि ! श्रीरामचंद्रजी संग्राम में सूर्य, इन्द्र और यमराज का भी

सामना कर सकते हैं और विशेष कर तुम्हारे लिए ॥१६॥

स हि सागरपर्यन्तां महीं शासितुमीहते ।

त्वन्निमित्तो हि रामस्य जयो जनकनन्दिनि ॥१७॥

हे जानकी ! वे तुम्हारे लिए ससागर अखिल भूमण्डल को जीतने के लिए तैयार हुए हैं और जय भी उन्हीं की होगी ॥१७॥

तस्य तद्वचनं श्रुत्वा सम्यक्सत्यं सुभाषितम् ।

जानकी बहु मेनेऽथ वचनं चेदमब्रवीत् ॥१८॥

हनुमानजी के युष्तियुक्त, परमार्थयुक्त और श्रुतिमधुर वचनों को सुन, जानकीजी ने अति आदरपूर्वक यह वचन कहे ॥१८॥

ततस्तं प्रस्थितं सीता वीक्षमाणा पुनः पुनः ।

भर्तृस्नेहान्वितं वाक्यं सौहार्दादिनुमानयत् ॥१९॥

सीताजी ने जाने को तैयार खड़े हनुमानजी की ओर बार-बार देख, अपने प्रति अपने स्वामी का स्नेह प्रकट करने वाले सम्मानसूचक वचन कहे ॥१९॥

यदि वा मन्यसे वीर वसैकाहमरिन्दम ।

कस्मिंश्चित्संवृतं देशे विश्रान्तः श्वो गमिष्यसि ॥२०॥

हे शत्रुओं के दमन करने वाले वीर ! यदि ठीक समझो तो एक दिन और यहीं कहीं किसी गुप्त स्थान में रह जाओ और विश्राम कर कल चले जाना ॥२०॥

मम चेदल्पभाग्यायाः सांनिध्यात्तव वानर ।

अस्य शोकस्य महतो मुहूर्तं मोक्षणं भवेत् ॥२१॥

क्योंकि तुम्हारे मेरे पास रहने से मुझ अभागी का यह अपार दुःख, कुछ देर के लिए अवश्य घट जाता ॥२१॥

गते हि हरिशार्दूल पुनरागमनाय तु ।

प्राणानामपि सन्देहो मम स्यान्नात्र संशयः ॥२२॥

हे कपिश्रेष्ठ ! तुम्हारे यहाँ से लौट जाने पर और पुनः यहाँ आने के समय तक मुझे संदेह है कि, मैं जीती रहूँ या न रहूँ ॥२२॥

तवादर्शनजः शोको भूयो मां परितापयेत् ।

दुःखाद्दुःखपरामृष्टां दीपयन्निव वानर ॥२३॥

हे वानर ! तुम्हारे न देखने का शोक भी मुझे सन्तप्त करेगा और वर्तमान दुःख से बढ़ कर यह दुःख केवल मुझे सतावेगा ही नहीं; बल्कि भस्म कर डालेगा ॥२३॥

अयं च वीर सन्देहस्तिष्ठतीव संमाग्रतः ।

सुमहांस्त्वत्सहायेषु हर्यृक्षेषु हरीश्वर ॥२४॥

हे वीर ! मुझे एक संदेह और भी है । वह यह कि, वानरराज सुग्रीव अपनी वानरी और रीछों की बड़ी भारी सेना ले ॥२४॥

कथं नु खलु दुष्पारं तरिष्यन्ति महोदधिम् ।

तानि हर्यृक्षसैन्यानि तौ वा नरवरात्मजौ ॥२५॥

इस अपार महासागर के पार कैसे आ पावेंगे, वे दोनों भाई और रीछों, वानरों की सेना, कैसे पार हो सकेगी ॥२५॥

त्रायाणामेव भूतानां सागरस्यास्य लङ्घने ।

शक्तिः स्याद्वैनतेयस्य तव वा मारुतस्य वा ॥२६॥

तीन ही जन इस महासागर को पार कर सकते हैं । या तो गरुड़जी या तुम अथवा पवनदेव ॥२६॥

तदस्मिन्कार्यनिर्योगे वीरैवं दुरतिक्रमे ।

किं पश्यसि समाधानं त्वं हि कार्यविदां वरः ॥२७॥

अतएव हे वीर ! इस दुरतिक्रम कार्य की सफलता में तुमने कौन-सा उपाय विचारा है । क्योंकि तुम कार्य को सफल करने वाले श्रेष्ठ जनों में सर्वश्रेष्ठ हो ॥२७॥

काममस्य त्वमेवैकः कार्यस्य परिसाधने ।

पर्याप्तः परवीरघ्न यशस्यस्ते फलोदयः ॥२८॥

हे शत्रुहन्ता ! एक तुम्हीं इस कार्य को पूरा कर सकते हो । अतएव यश को देने वाली सफलता तुम्हीं को प्राप्त होगी ॥२८॥

बलैः समग्रैर्यदि मां रावणं जित्य संयुगे ।

विजयी स्वपुरीं यायात्तत्तस्य सदृशं भवेत् ॥२९॥

जब श्रीरामचन्द्रजी ससैन्य रावण को युद्ध में परास्त कर और विजयी हो मुझे अपनी राजधानी ले जायें, तब यह कार्य उनके स्वरूपानुरूप हो ॥२९॥

शरैस्तु सङ्कुलां कृत्वा लङ्कां परबलार्दनः ।

मां नयेद्यदि काकुत्स्थस्तत्तस्य सदृशं भवेत् ॥३०॥

शत्रुहन्ता श्रीरामचन्द्रजी जब अपने तीरों से लंकापुरी को पाट दें और मुझे यहाँ से ले चलें, तब उनका यह कार्य उनके स्वरूपानुरूप हो ॥३०॥

तद्यथा तस्य विक्रान्तमनुरूपं महात्मनः ।

भवेदाहवशूरस्य तथा त्वमुपपादय ॥३१॥

अतएव हे वीर ! जिससे महात्मा रणविजयी श्रीरामचन्द्रजी के पराक्रम की ढाक बैठे, तुम वैसा ही प्रयत्न करना ॥३१॥

तदर्थोपहितं वाक्यं सहितं हेतुसंहितम् ।

निशम्य हनुमाञ्शेषं वाक्यमुत्तरमब्रवीत् ॥३२॥

सीताजी के पूर्वकथित अर्थयुक्त परस्परसंगत और युक्तियुक्त वचनों को सुन, हनुमानजी आगे कहने लगे ॥३२॥

देवि हर्यृक्षसैन्यानामीश्वरः प्लवतां वरः ।

मुग्रीवः सत्त्वसंपन्नस्तवार्थं कृतनिश्चयः ॥३३॥

हे देवि ! सुग्रीव वानरों और रीछों की सेनाओं के स्वामी हैं, वानरों में श्रेष्ठ हैं और बड़े बलवान हैं। वे तुम्हारा उद्धार करने का निश्चय कर चुके हैं ॥३३॥

स वानरसहस्राणां कोटीभिरभिसंवृतः ।

क्षिप्रमेष्यति वैदेहि राक्षसानां निबर्हणः ॥३४॥

सो वे हजारों और करोड़ों वानरों को साथ ले, राक्षसों का नाश करने को यहाँ बहुत शीघ्र आवेंगे ॥३४॥

तस्य विक्रमसंपन्नाः सत्त्ववन्तो महाबलाः ।

मनःसङ्कल्पसंपाता निदेशे हरयः स्थिताः ॥३५॥

उनकी आज्ञा में रहने वाले वानर लोग बड़े शूर, बड़े विक्रमी और मन के समान शीघ्रगामी हैं ॥३५॥

येषां नोपरि नाधस्तान्न तिर्यक्सज्जते गतिः ।

न च कर्मसु सीदन्ति महत्स्वमिततेजसः ॥३६॥

वे सब ऊपर-नीचे, आड़े, तिरछे सब ओर आ-जा सकते हैं। अतुल तेज-सम्पन्न वानरगण बड़े-बड़े काम सहज हो में कर डालते हैं ॥३६॥

असकृत्तैर्महोत्साहैः ससागरधराधरा ।

प्रदक्षिणीकृता भूमिर्वायुमार्गानुसारिभिः ॥३७॥

उन महोत्साही वानरों ने आकशमार्ग से चल कर कितनी ही बार इस ससागरा और पर्वतों सहित पृथिवी की परिक्रमा कर डाली है ॥३७॥

मद्विशिष्टाश्च तुल्याश्च सन्ति तत्र वनौकसः ।

मत्तः प्रत्यवरः कश्चिन्नास्ति सुग्रीवसन्निधौ ॥३८॥

सुग्रीव के पास मुझसे बड़ कर और मेरे समान ही सब वानर हैं। मुझसे हटा वानर तो वहाँ कोई है ही नहीं ॥३८॥

अहं तावदिह प्राप्तः किं पुनस्ते महाबलाः ।

न हि प्रकृष्टाः प्रेष्यन्ते प्रेष्यन्ते हीतरे जनाः ॥३९॥

१ मनःसङ्कल्पसंपाताः—मनोव्यापारतुल्यगमनाः । (गो०)

जब मैं ही यहाँ आ गया, तब उन महाबलवान् वानरों का तो कहना ही क्या है। ऐसे ही कामों में अर्थात् दूत बना कर, साधारण लोग ही भेजे जाते हैं, प्रधान नहीं ॥३६॥

तदलं परितापेन देवि शोको व्यपेतु ते ।

एकोत्पातेन ते लङ्कामेष्यन्ति हरियूथपाः ॥४०॥

हे देवि ! इस बात की तुम चिन्ता मत करो और शोक त्याग दो । वे वानरयूथपति एक ही छलांग में लंका में आ जायेंगे ॥४०॥

मम पृष्ठगतौ तौ च चन्द्रसूर्याविवोदितौ ।

त्यत्सकाशं महासत्त्वौ नृसिंहावागमिष्यतः ॥४१॥

चन्द्र और सूर्य के समान वे महाबलवान और पुरुषसिंह दोनों भाई मेरी पीठ पर सवार हो, तुम्हारे पास आवेंगे ॥४१॥

तौ हि वीरौ नरवरौ सहितौ रामलक्ष्मणौ ।

आगम्य नगरीं लङ्कां सायकैर्विधमिष्यतः ॥४२॥

वे दोनों पुरुषोत्तम वीरवर श्रीराम और लक्ष्मण एक साथ लंका में आकर इस लंकापुरी को तहस-नहस कर डालेंगे ॥४२॥

सगणं रावणं हत्वा राघवो रघुनन्दनः ।

त्वामादाय वरारोहे स्वपुरीं प्रतियास्यति ॥४३॥

हे सुन्दरि ! रघुनन्दन श्रीरामचंद्रजी सपरिवार रावण को मार और तुमको ले, अयोध्या को जायेंगे ॥४३॥

तदाश्वसिहि भद्रं ते भव त्वं कालकाक्षिणी ।

न चिराद्द्रक्ष्यसे रामं प्रज्वलन्तमिवानलम् ॥४४॥

हे सीते ! तुम्हारा मङ्गल हो । तुम श्रीरज धरो और समय की प्रतीक्षा करो । तुम बहुत शीघ्र प्रज्वलित अग्नि की तरह तेजस्वी श्रीरामचंद्रजी को देखोगी ॥४४॥

निहते राक्षसेन्द्रेऽस्मिन्सपुत्रामात्यबान्धवे ।

त्वं समेष्यसि रामेण शशाङ्केनेव रोहिणी ॥४५॥

पुत्रों, मन्त्रियों और बन्धुबान्धव सहित रावण के मारे जाने पर तुम उसी प्रकार श्रीरामचन्द्रजी से मिलोगी जिस प्रकार रोहिणी चंद्रमा से मिलती है ॥४५॥

क्षिप्रं त्वं देवि शोकस्य पारं यास्यसि मैथिलि ।

रावणं चैव रामेण निहतं द्रक्ष्यसेऽचिरात् ॥४६॥

हे मैथिलि देवि ! तुम बहुत शीघ्र इस शोकसागर के पार होगी और हे देवि बहुत शीघ्र तुम श्रीराम द्वारा रावण का मारा जाना देखोगी ॥४६॥

एवमाश्वास्य वैदेहीं हनुमान्मारुतात्मजः ।

गमनाय मतिं कृत्वा वैदेहीं पुनरब्रवीत् ॥४७॥

पवननन्दन हनुमानजी इस प्रकार सीता को वीरज बँधा और वहाँ से सीटने का विचार कर, सीता से पुनः बोले ॥४७॥

तस्मरिष्णं कृतात्मानं क्षिप्रं द्रक्ष्यसि राघवम् ।

लक्ष्मणं च धनुष्पाणिं लङ्काद्वारमुपस्थितम् ॥४८॥

हे देवि ! तुम हाथ में धनुष लिए हुए उन शत्रुहन्ता विजयी श्रीरामचंद्रजी तथा लक्ष्मणजी को बहुत शीघ्र लंका के द्वार पर आया हुआ देखोगी ॥४८॥

नखदंष्ट्रायुधान्वीरान्सिंहशार्दूलविक्रमान् ।

वानरान्वारणेन्द्राभान्क्षिप्रं द्रक्ष्यसि सङ्गतान् ॥४९॥

तुम लंका में एकत्र हुए, नखों और दांतों से लड़ने वाले, सिंह और शार्दूल के समान विक्रमी और हाथियों के समान विशाल शरीरधारी वीर वानरों को भी शीघ्र देखोगी ॥४९॥

शैलाम्बुदनिकाशानां

लङ्कामलयसानुषु ।

नर्दतां कपिमुख्यानामचिराच्छोष्यसि स्वनम् ॥५०॥

१ पाठान्तरे—“कपिमुख्यानामार्य यूयान्यनेकशः ।”

पर्वत और मेघ के समान बड़े-बड़े शरीरधारी और लंका के इस मलयाचल पर गर्जना करते हुए वानरों के शब्द को तुम बहुत जल्द सुनोगी ॥५०॥

स तु मर्मणि घोरेण लाडितो मन्मथेषुणा ।

न शर्म लभते रामः सिंहार्दित इव द्विपः ॥५१॥

हे देवि ! श्रीरामचन्द्रजी आपके वियोग में कामदेव के बाणों से पीड़ित हो, सिंह द्वारा घायल हाथी की तरह, घड़ी भर भी चैन नहीं पाते ॥५१॥

मा रुदो देवि शोकेन मा भूते मनसो भयम् ।

शचीव पत्या शक्रेण भर्त्रा नाथवती ह्यसि ॥५२॥

हे देवि ! न तो तुम अब रुदन करो, न दुःखी हो और न अब किसी बात से डरो । तुम शची की तरह इन्द्र तुल्य अपने पति से मिलोगी ॥५२॥

रामाद्विशिष्टः कोऽन्योस्ति कश्चित्सौमित्रिणा समः ।

अग्निमारुतकल्पौ तौ भ्रातरौ तव संश्रयौ ॥५३॥

जरा विचारो तो श्रीरामचन्द्रजी से बढ़कर और लक्ष्मणजी के समान जगत् में और है कोन ! सो वे दोनों भाई, जो अग्नि और पवन के समान हैं, तुम्हारे अवलंब हैं ॥५३॥

नास्मिश्चिरं वत्स्यसि देवि देशे

रक्षोगणैरध्युषितेऽतिरौद्रे ।

न ते चिरादागमनं प्रियस्य

क्षमस्व मत्सङ्गमकालमात्रम् ॥५४॥

इति एकोनचत्वारिंशः सर्गः ॥

हे देवि ! तुम राक्षसों की इस पुरी में, जो अत्यन्त भयंकर है बहुत दिनों अब न रहोगी और न तुम्हारे प्यारे पति के यहाँ आने ही में अब विलम्ब है । बस तुम तब तक प्रतीक्षा करो जब तक मैं श्रीरामचन्द्रजी से जाकर मिलूँ ॥५४॥

सुन्दरकाण्ड का उनतालीसवाँ सर्ग पूरा हुआ ।

—:~:—

चत्वारिंशः सर्गः

श्रुत्वा तु वचनं तस्य वायसूनोर्महात्मनः ।

उवाचात्महितं वाक्यं सीता मुरसुतोपमा ॥१॥

महात्मा पवननन्दन के वचन सुन, देवकन्या के समान सीता अपने हित वा मतलब की बात बोली ॥१॥

त्वां दृष्ट्वा प्रियवक्तारं संप्रहृष्यामि वानर ।

अर्धसञ्जातसस्येव वृष्टिं प्राप्य वसुन्धरा ॥२॥

हे वानर ! तुझ प्यारे वचन बोलने वाले को देख, मुझे वैसा ही हर्ष प्राप्त हुआ है जैसा कि आधे उगे धान्य से युक्त पृथिवी को जलवृष्टि से होता है ॥२॥

यथा तं पुरुषव्याघ्रं गात्रैः शोकाभिकर्षितैः ।

संस्पृशेयं ^१सकामाऽहं तथा कुरु दयां मयि ॥३॥

तुम मेरे ऊपर दया करके ऐसा करना कि जिससे उत्कट इच्छा रखने वाली मैं शोककर्षित उन पुरुषसिंह श्रीरामचंद्रजी से मिल-भेंट सकूँ ॥३॥

अभिज्ञानं च रामस्य दद्या हरिगणोत्तम ।

क्षिप्तामिषीकां काकस्य कोपादेकाक्षिशतनीम् ॥४॥

मनःशिलायास्तिलको गण्डपाश्वर्णे निवेशितः ।

त्वया प्रनष्टे तिलके तं किल स्मर्तुमर्हसि ॥५॥

हे वानरोत्तम ! तुम श्रीरामचन्द्रजी को उस काक की आँख फोड़ने वाली पहचान अवश्य बतला देना और यह कह देना कि जब एक बार मेरा तिलक मिट गया था तब तुमने मेरे गालों पर मेनसिल का तिलक लगा दिया था सो इसका भी स्मरण करो ॥४॥५॥

स वीर्यवान्कथं सीतां हृतां समनुमन्यसे ।

वसन्तीं रक्षसां मध्ये महेन्द्रवरुणोपमः ॥६॥

१ सकामाहं—उत्कटेच्छावती । (शि०)

तुम इन्द्र और वरुण के समान बलवान होकर भी राक्षसों के बीच रहने वाली सीता की उपेक्षा क्यों करते हो ? ॥६॥

एष चूडामणिर्दिव्यो मया सुपरिरक्षितः ।

एतं दृष्ट्वा प्रहृष्यामि व्यसने त्वामिबानघ ॥७॥

देखो, यह दिव्य चूडामणि, मैंने अपने पास बड़े यत्न से रख छोड़ी थी और इसे जब देखती तब इस दुःख में भी मुझे वैसा ही आनन्द प्राप्त होता था जैसा तुम्हें प्रत्यक्ष देखने से होता है ॥७॥

एष निर्यातितः श्रीमान्मया ते वारिसंभवः ।

अतः परं न शक्यामि जीवितुं शोकलालसा ॥८॥

अब मैं इस जल से उत्पन्न मणि को तुम्हारे पास चिन्तुनी के रूप में भेजती हूँ । इसको तुम्हारे पास भेज, मैं दुखियारी न जी सकूँगी ॥८॥

असह्यानि च दुःखानि वाचश्च हृदयच्छिदः ।

राक्षसीनां सुघोराणां त्वत्कृते मर्षयाम्यहम् ॥९॥

यहाँ मुझे असह्य दुःख झेलने पड़ते हैं और भयंकर राक्षसियों के मर्मभेदी वचन सुनने पड़ते हैं । ये तुम्हारे लिए ही मैं सह रही हूँ ॥९॥

धारयिष्यामि मासं तु जीवितं शत्रुसूदन ।

मासादूर्ध्वं न जीविष्ये त्वया हीना नृपात्मज ॥१०॥

हे शत्रुसूदन ! अब से एक मास तक और मैं तुम्हारी वाट जोहती हुई जीवित रहूँगी । हे राजकुमार ! एक मास बीतने के बाद तुम्हारे दर्शन न हुए तो मैं प्राण त्याग दूँगी ॥१०॥

घोरो राक्षसराजोऽयं दृष्टिश्च न सुखा मयि ।

त्वां च श्रुत्वा विषज्जन्तं न जीवेयमहं क्षणम् ॥११॥

राक्षसराज रावण अत्यन्त निठुर है । मुझे इसकी सूरत देखना भी अच्छा नहीं लगता । यदि तुमने यहाँ आने में बिलम्ब किया तो यह बात मैंने सुनी, तो एक क्षण भी मैं जीवित न रहूँगी ॥११॥

बैदेह्या वचनं श्रुत्वा करुणं साश्रुभाषितम् ।

अथाऽब्रवीन्महातेजा हनुमान्मारुतात्मजः ॥१२॥

जानकीजी के रुदनपूर्वक कहे हुए इन वचनों को सुन, महा तेजस्वी पवन-नन्दन हनुमानजी कहने लगे ॥१२॥

त्वच्छ्लोकंविमुखो रामो देवि सत्येन ते शपे ।

रामे दुःखाभिभूते तु लक्ष्मणः परितप्यते ॥१३॥

हे देवि ! मैं शपथपूर्वक सत्य-सत्य कहता हूँ कि, श्रीरामचंद्रजी तुम्हारे वियोग-जन्य-शोक से उदास हैं और उनकी दशा देख लक्ष्मण भी संतप्त रहा करते हैं ॥१३॥

कथंचिद्भवती दृष्ट्वा न कालः परिशोचितुम् ।

इमं सुहृत् दुःखानामन्तं द्रक्ष्यसि भामिनि ॥१४॥

संयोगवश मेने किसी तरह अब तुमको देख पाया है । सो अब हे भामिनी ! अब तुम शीघ्र ही इन दुःखों का अन्त देखोगी अर्थात् दुःखों से छूट जाओगी ॥१४॥

तावुभौ पुरुषव्याघ्रौ राजपुत्रावरिन्दमौ ।

त्वद्दर्शनकृतोत्साहौ लङ्कां भस्मीकरिष्यतः ॥१५॥

वे दोनों पुरुषसिंह, शत्रुहन्ता राजकुमार तुम्हारे देखने के लिए उत्साहित हो, लंका को जला कर भस्म कर डालेंगे ॥१५॥

हत्वा तु समरे क्रूरं रावणं सहबान्धवम् ।

राघवौ त्वां विशालाक्षि स्वां पुरीं प्रापयिष्यतः ॥१६॥

हे विशालाक्षि ! बन्धुबान्धव सहित निष्ठुर रावण को मार, श्रीरामचंद्रजी तुमको अयोध्या ले जायेंगे ॥१६॥

यत्तु रामौ विजानीयादभिज्ञानमनिन्दिते ।

प्रीतिसञ्जननं तस्य भयस्त्वं दातुमर्हसि ॥१७॥

हे सुन्दरि ! जिस चिन्हानी को श्रीरामचंद्रजी चीन्हते हों और जिसको देखते ही उनके मन में विश्वास उत्पन्न हो, मुझे ऐसी चिन्हानी कोई और दो ॥१७॥

साब्रवीदत्तमेवेति मयाभिज्ञानमुत्तमम् ।

एतदेव हि रामस्य दृष्ट्वा मत्केशभूषणम् ॥१८॥

इस पर सीताजी कहने लगीं, हे वीर ! मैंने तुमको यह श्रेष्ठ चूड़ामणि चिन्हानी दी है, जिसको देख ॥१८॥

श्रद्धेयं हनुमन्वाक्यं तव वीर भविष्यति ।

स तं मणिवरं गृह्य श्रीमान्प्लवगसत्तमः ॥१९॥

हे वीर ! श्रीरामचंद्र तुम्हारे वचनों पर विश्वास कर लेंगे । तब शोभायमान बानरश्रेष्ठ हनुमानजी उस मणिश्रेष्ठ को ले, ॥१९॥

प्रणम्य शिरसा देवीं गमनायोपचक्रमे ।

तमुत्पातकृतोत्साहमवेक्ष्य हरिपुङ्गवम् ॥२०॥

वर्धमानं महावेगमुवाच जनकात्मजा ।

अश्रुपूर्णमुखी दीना बाष्पगद्गदया गिरा ॥२१॥

और जानकीजी को सीस नवा कर प्रणाम कर, वहाँ से चलने को तैयार हुए । हनुमानजी को छलांग मारने के लिए तैयार और बड़ी तेजी के साथ शरीर को बढ़ाते हुए देख, सीताजी आँखों में आँसू भर गद्गद कण्ठ से बोलीं ॥२०॥२१॥

हनुमन्सिंहसङ्काशौ भ्रातरौ रामलक्ष्मणौ ।

सुग्रीवं च सहामात्यं सर्वान्ब्रूया ह्यनामयम् ॥२२॥

हे हनुमान ! सिंह समान पराक्रमी दोनों भाई श्रीराम और लक्ष्मण से और मन्त्रियों सहित सुग्रीवादि सब बानरों से मेरा कुशल वृत्तांत कह

यथा च स महाबाहुर्मां तारयति राघवः ।

अस्माद्दुखाम्बुसंरोधात्त्वं समाधातुमर्हसि ॥२३॥

और जैसे महाबाहु श्रीरामचन्द्रजी मुझे इस शोकसागर से उबारें, वैसे ही तुम उनको समझा देना ॥२३॥

इमं च तीव्रं मम शोकवेगं

रक्षोभिरेभिः परिभर्त्सनं च ।

ब्रूयास्तु रामस्य गतः समीपं

शिवश्च तेऽध्वास्तु हरिप्रवीर ॥२४॥

हे कपिबेष्ट ! मेरे इस तीव्र शोक के वेग का तथा राक्षसों द्वारा मेरी दुर्बला का वृत्तांत तुम श्रीरामचन्द्रजी के पास जाकर कह देना । मैं आशीर्वाद देती हूँ कि, तुम्हारी यात्रा निर्विघ्न पूरी हो ॥२४॥

स राजपुत्र्या प्रतिवेदितार्थं

कपिः कृतार्थः परिदृष्टचेताः ।

अल्पावशेषं प्रसमीक्ष्य कार्यं

दिशं ह्युदीचीं मनसा जगाम ॥२५॥

इति चत्वारिंशः सर्गः ॥

श्रीहनुमानजी राजपुत्री सीता का समस्त हाल जान लेने से, सफलमनोरथ होने के कारण परम प्रसन्न हुए और थोड़े से बचे हुए कार्य के विषय में विचार करते हुए मन द्वारा वे उत्तर दिशा को प्रस्थानित हो गए ॥२५॥

सुन्दरकाण्ड का चालीसवाँ सर्ग पूरा हुआ ।

—:०:—

एकचत्वारिंशः सर्गः

स च वाग्भिः प्रशस्ताभिर्गमिष्यन्पूजितस्तथा ।

तस्माद्देशादपाक्रम्य चिन्तयामास वानरः ॥१॥

वहाँ से चलने के समय सीताजी की सुन्दर वचनावली द्वारा सम्मानित हो, गमन करने की इच्छा से, हनुमानजी उस स्थान से हट कर और दूसरे स्थान पर जा कर विचारने लगे ॥१॥

अल्पशेषमिदं कार्यं दृष्टेयमसितेक्षणा ।

त्रीनुपायानतिक्रम्य चतुर्थं इह ^१दृश्यते ॥२॥

इन कृष्ण-नेत्र-वाली जानकीजी का तो दर्शन मिल गया; किन्तु एक छोटा कार्य और करना रह गया है। सो उसके करने के लिए पहिले तीन उपायों (अर्थात् साम, दान और भेद) से तो काम होता देख नहीं पड़ता। हाँ, चौथे उपाय (अर्थात् दण्ड या बलप्रदर्शन) से काम हो सकता है ॥२॥

न साम रक्षःसु गुणाय कल्पते

न दानमर्थोपचि तेषु युज्यते ।

न भेदसाध्या बलदर्पिता जनाः

पराक्रमस्त्वेव ममेह रोचते ॥३॥

ये राक्षस बड़े क्रूर स्वभाव वाले हैं—अतः खुशामद बरामद से यहाँ काम नहीं निकल सकता। उनके पास धन सम्पत्ति की कमी नहीं; अतः उनको धन सम्पत्ति देने की लालच दिखाना भी व्यर्थ ही है। बलदर्पित पुरुषों में भेद डाल कर भी काम निकालना कठिन है। अतः शेष कार्य को करने के लिए (दण्डनीति) पराक्रम प्रकाश करना ही मुझे ठीक जान पड़ता है ॥३॥

न चास्य कार्यस्य पराक्रमादृते

विनिश्चयः कश्चिदिहोपपद्यते ।

हतप्रवीरास्तु रणे हि राक्षसाः

कथंचिदीयुर्यदिहाद्य मार्दवम् ॥४॥

दूसरे के बल की जाँच करने के लिए स्वपराक्रम प्रकट करने के अतिरिक्त मुझे अन्य कोई उपाय कार्यसिद्धि करने वाला नहीं देख पड़ता। जब राक्षसों

के पक्ष के कतिपय वीर मारे जायेंगे तब संभव है, राक्षस आगे के युद्ध में डीले पड़ जायें ॥४॥

कार्ये कर्मणि निर्दिष्टे यो बहून्यपि साधयेत् ।

पूर्वकार्याविरोधेन स कार्यं कर्तुमर्हति ॥५॥

मुख्य कार्य को प्रथम करके और मुख्य कार्य को हानि न पहुँचाते हुए, जो दूत और भी कई एक कार्य पूरे कर डाले, तो वही दूत वास्तव में कार्य करने के योग्य कहा जा सकता है ॥५॥

न होकः साधको हेतुः स्वल्पस्यापीह कर्मणः ।

यो ह्यर्थं बहुधा वेद स समर्थोऽर्थसाधने ॥६॥

जो व्यक्ति छोटे से किसी एक काम को बड़े प्रयत्न से पूरा करता है, वह कार्यसाधक नहीं कहा जा सकता । किन्तु जो सामान्य प्रयास से अपने कार्य को अनेक प्रकाश से पूरा कर डालें, उसी को कार्य करने के योग्य कहना चाहिए ॥६॥

इहैव तावत्कृतनिश्चयो ह्यहं

यदि व्रजेयं प्लवगेश्वरालयम् ।

परात्मसंभर्दविशेषतत्त्ववित्

ततः कृतस्यान्मम भर्तृशासनम् ॥७॥

यद्यपि मैंने अब सुग्रीव के समीप जाने ही का निश्चय कर लिया है; तथापि शत्रु के साथ जब मेरा युद्ध होगा तब अपने और शत्रु के बलाबल का ठाक-ठीक विचार कर लूँगा । तदनन्तर यहाँ से चलूँगा; तभी तो स्वामी के आदर्श का यथावत् पालन हो सकेगा ॥७॥

कथं नु खल्वद्य भवेत्सुखागतं

प्रसह्य युद्धं मम राक्षसैः सह ।

तथैव खल्वात्मबलं च सारवत्

इस समय क्या कहे जिससे राक्षसों के साथ सहज में मेरा युद्ध ठन जाय
क्योंकर रावण मुझको रणक्षेत्र में लड़ा देख, अपनी सेना की ओर मेरे बल
की उत्कृष्टता अपकृष्टता जान ले ॥८॥

ततः समासाद्य रणे दशानन

समन्त्रिवर्गं सबलप्रयायिनम् ।

हृदि स्थितं तस्य मतं बलं च वै

सुखेन मत्त्वाऽहमितः पुनर्व्रजे ॥९॥

मन्त्री, सेना तथा अपने सुहृदों के सहित रावण को युद्ध में पाकर अभी
उसके हृद्गत भावों को तथा उसके बल को जान कर मैं फिर सुखपूर्वक यहाँ
से रवाना हो जाऊँगा ॥९॥

इदमस्य नृशंसस्य नन्दतोपममुत्तमम् ।

वनं नेत्रमनःकान्तं नानाद्रुमलतायुतम् ॥१०॥

इदं विध्वंसयिष्यामि शुष्कं वनमिवानलः ।

अस्मिन्भग्ने ततः कोपं करिष्यति दशाननः ॥११॥

(तदनन्तर हनुमानजी मन ही मन कहने लगे कि, सब से सहज उपाय यह
है कि) इस निठुर रावण के नन्दनकानन तुल्य, नेत्रों और मन को सुखी करने
वाले, नाना लताओं और विविध प्रकार के वृक्षों से भरे पूरे इस अशोक वन
को, मैं वैसे ही नष्ट कर डालूँ जैसे सूखे वन को अग्निदेव नष्ट करते हैं ! इस
वन के नष्ट होने पर रावण अवश्य ही क्रुद्ध होगा ॥१०॥११॥

ततो महत्साश्वमहारथद्विपं

बलं समादेक्ष्यति राक्षासाधिपः ।

त्रिशूलकालायसपट्टसायुधं

ततो महद्युद्धमिदं भविष्यति ॥१२॥

तब वह घोड़ा, रथ और हाथियों सहित, त्रिशूल, खड्ग पट्टाबारिणी अफ्रीकी
बड़ी सेना उससे आगे निकल आये, तब वही भारी युद्ध हो गया ॥१२॥

अहं तु तैः संयति चण्डविक्रमैः

समेत्य रक्षोभिरसह्यविक्रमः ।

निहत्य तद्रावणचोदितं बलं

सुखं गमिष्यामि कपीश्वरालयम् ॥१३॥

मैं भी उन प्रचण्ड पराक्रमी राक्षसों का भयंकर पराक्रम के साथ सामना करूंगा और युद्ध करके रावण की भेजी हुई समस्त सेना का नाश कर, किष्किन्धापुरी को मजे में चला जाऊंगा ॥१३॥

ततो मारुतवत्क्रुद्धो मारुतिर्भीमविक्रमः ।

उरुवेगेन महता द्रुमान्क्षेप्तुमथारभत् ॥१४॥

तदनन्तर भयंकर विक्रमशाली पवननन्दन हनुमानजी क्रुद्ध हो पवन की तरह बड़े वेग से अशोकवन के वृक्षों को उखाड़ने लगे ॥१४॥

ततस्तु हनुमान्वीरो बभञ्ज प्रमदावनम् १ ।

मत्तद्विजसमाघुष्टं नानाद्रुमलतायुतम् ॥१५॥

तब वीर हनुमान ने मतवाले पक्षियों से कूजित और विविध प्रकार के वृक्षों से सुशोभित रावण का अन्तःपुरवन विध्वंस कर डाला ॥१५॥

तद्वनं मथितैर्वृक्षैर्भिन्नैश्च सलिलाशयैः ।

चूर्णितैः पर्वताग्रैश्च बभूवाप्रियर्शनम् ॥१६॥

वह वन वृक्षों के गिर जाने, जलाशयों के नष्ट हो जाने तथा पर्वतशिखरों के टूट जाने से बहुत ही बुरा देख पड़ने लगा ॥१६॥

नानाशकुन्तविरुतैः प्रभिन्नैः सलिलाशयैः ।

ताम्रैः किसलयैः क्लान्तैः क्लान्तद्रुमलतायुतम् ॥१७॥

विविध प्रकार के जलचर पक्षियों के तितर-वितर हो जाने से, पुष्करिणियों के टूट जाने से, लाल-लाल नवीन पत्तों के मुरझाने से तथा लता सहित वृक्षों के क्लान्त हो जाने से ॥१७॥

१ प्रमदावनम्—अन्तःपुरवनम् । (गो०)

न बभौ तद्वनं तत्र दावानलहतं यथा ।

व्याकुलावरणा रेजुविह्वला इव ता लताः ॥१८॥

दावानल के भस्म हुए वन की तरह वह उपवन हो गया । ओढ़नी खसकी हुई व्याकुल स्त्रियों की तरह, लताओं की दशा हो गई ॥१८॥

लतागृहैश्चित्रगृहैश्च नाशितैः

महोरगैर्व्यालमृगैश्च निर्धुतैः ।

शिलागृहैरुन्मथितैस्तथा गृहैः

प्रनष्टरूपं तदभून्महद्वनम् ॥१९॥

लतागृह, चित्रगृह सभी नष्ट कर डाले गए । वहाँ के सिंह, शार्दूल मृग तथा पक्षी पीड़ित हो कोलाहल करने लगे । वहाँ जो पत्थर के बने घर थे उनको भी हनुमानजी ने गिरा दिया । उस बड़े भारी उपवन की सुन्दरता विल्कुल नष्ट-भ्रष्ट कर दी गई ॥१९॥

सा विह्वलाशोकलताप्रताना

वनस्थली शोकलताप्रताना ।

जाता दशास्यप्रमदावनस्य

कपेर्वलाद्धि प्रमदावनस्य ॥२०॥

हनुमानजी ने वहाँ के अशोक लतामण्डपों को नष्ट कर, उस उपवन की भूमि को शोभाहीन कर दिया । अपने बल से राक्षसराज के उस प्रमदावन (अन्तःपुरवन) को हनुमानजी ने शोकवन बना डाला ॥२०॥

स तस्य कृत्वाऽर्थपतेर्महाकपिः

महद्व्यलीकं मनसो महात्मनः ।

युयुत्सुरेको बहुभिर्महाबलैः

श्रिया ज्वलन्स्तोरणमास्थितः कपिः ॥२१॥

महाबलवान हनुमानजी रावण के मन को व्यथा पहुँचाने वाले (अशोकवन का नाश) कार्य को कर, अथवा रावण की बड़ी भारी हानि कर अनेक राक्षसों के साथ युद्ध करने को कामना से, उस बाग के बड़े फाटक के ऊपर जा बैठे ॥२१॥

सुन्दरकाण्ड का एकतालीसवाँ सर्ग पूरा हुआ ।

—*—

द्विचत्वारिंशः सर्गः

ततः पक्षिनिनादेन वृक्षभङ्गस्वनेन च ।

बभूवुस्त्राससंभ्रान्ताः सर्वे लङ्कानिवासिनः ॥१॥

अशोकवन के पक्षियों के कोलाहल को तथा वहाँ वृक्षों के टूटने के शब्द को सुन लंका के रहने वाले सब लोग बहुत डर गए ॥१॥

विद्रुताश्च भयत्रस्ता विनेदुर्मृगपक्षिणः ।

रक्षसां च निमित्तानि क्रूराणि प्रतिपेदिरे ॥२॥

उस अशोक वन के मृग और पक्षी डर कर भागे और राक्षसों को विविध प्रकार के बुरे-बुरे शकुन होने लगे ॥२॥

ततो गतायां निद्रायां राक्षस्यो विकृताननाः ।

तद्वनं ददृशुर्भग्नं तं च वीरं महाकपिम् ॥३॥

इतने में वे भयंकर आकृति वाली राक्षसियाँ जो भुराये के समय सो गई थीं जागीं और उस वन को सब प्रकार से ध्वस्त देखा और वीर हनुमानजी को भी वहीं देखा ॥३॥

स ता दृष्ट्वा महाबाहुर्महासत्त्वो महाबलः ।

चकार सुमहदरूपं राक्षसीनां भयावहम् ॥४॥

महाबलवान हनुमानजी ने राक्षसियों को देख उनको डराने के लिए
मयकररूप धारण कर लिया ॥४॥

ततस्तं गिरिसङ्काशमतिक्रान्तं महाबलम् ।

राक्षस्यो वानरं दृष्ट्वा पप्रच्छर्जुनकात्मजाम् ॥५॥

तदनन्तर उन पर्वताकार महाविशाल शरीरधारी महाबलवान हनुमानजी को देख, राक्षसियाँ जनकनन्दिनी से पूछने लगी ॥५॥

कोऽयं कस्य कुतो वाऽयं किंनिमित्तमिहागतः ।

कथं त्वया सहानेन संवादः कृत इत्युत ॥६॥

हे सीते ! यह कौन है, किसका भेजा हुआ आया है, कहाँ से आया है और किसलिए यहाँ आया है, तुमने इससे क्यों और क्या बातचीत की ॥६॥

आचक्ष्व नो विशालाक्षि मा भूते सुभगे भयम् ।

संवादमसितापाङ्गे त्वया किं कृतवानयम् ॥७॥

हे विशालाक्षि ! डरो मत और हमको बतला दो कि तुमसे इसने क्या-क्या कहा है ॥७॥

अथात्रवीतदा साध्वी सीता सर्वाङ्गसुन्दरी ।

रक्षसां भीमरूपाणां विज्ञाने मम का गतिः ॥८॥

इस पर सती एवं सर्वाङ्गसुन्दरी सीता ने उनको उत्तर देते हुए कहा— कामरूपी भयंकर राक्षसों की माया भला मैं क्या जान सकती हूँ ॥८॥

यूयमेवाभिजानीत योऽयं यद्वा करिष्यति ।

अहिरेव ह्यहेः पादान्विजानाति न संशयः ॥९॥

यह तो तुम्हीं जान सकती हो कि यह कौन है और क्या करने वाला है । क्योंकि निस्सन्देह साँप के पैर को साँप ही पहचान सकता है ॥९॥

अहमप्यस्य भीताऽस्मि नैनं जानामि कोन्वयम् ।

वेद्मि राक्षसमेवैनं कामरूपिणमागतम् ॥१०॥

मैं स्वयं बहुत भयभीत हो रही हूँ । मैं क्या जानूँ यह कौन है, किन्तु अनुमान से मैं तो यही जानती हूँ कि, यह कोई कामरूपी राक्षस है ॥१०॥

वैदेह्या वचनं श्रुत्वा राक्षस्यो विद्रुता दिशः ।

स्थिताः काश्चिद्गताः काश्चिद्भावणाय निवेदितुम् ॥११॥

सीताजी की बातें सुन राक्षसियां चारों ओर भाग खड़ी हुईं । कोई तो भयभीत हो कुछ दूर वहाँ से हट कर खड़ी हो गई और कई एक यह हाल कहने के लिए रावण के पास चली गई ॥११॥

रावणस्य समीपे तु राक्षस्यो विकृतानताः ।

विरूपं वानरं भीममाख्यातुमुपचक्रमुः ॥१२॥

उन भयंकर आकृति वाली राक्षसियों ने रावण के पास जाकर विकराल रूपधारी वानर के आने का संवाद कहा ॥१२॥

अशोकवनिकामध्ये राजन्भीमवपुः कपिः ।

सीतया कृतसंवादस्तिष्ठत्यमितविक्रमः ॥१३॥

वे कहने लगीं— हे राजन् ! अशोकवाटिका में एक भयंकर रूपधारी वानर आया हुआ है । वह अमित बलसम्पन्न है । उसने सीताजी से बातचीत भी की और अब भी वह वहीं है ॥१३॥

न च तं जानकी सीता हरिं हरिणलोचना ।

अस्माभिर्बहुधा पृष्टा निवेदयितुमिच्छति ॥१४॥

हम लोगों ने उस मृगनयनी सीता से बार-बार पूछा कि, तुम्हारी और वानर की क्या बातचीत हुई, किन्तु वह उसको बतलाना नहीं चाहती ॥१४॥

वासवस्य भवेद्दूतो दूतो वैश्रवणस्य वा ।

प्रेषितो वाऽपि रामेण सीतान्वेषणकाङ्क्षया ॥१५॥

हमारी समझ में तो वह सम्भवतः इन्द्र अथवा कुवेर का दूत है अथवा राम का भेजा हुआ दूत, सीता को खोजने के लिए आया है ॥१५॥

तेन त्वद्भुतरूपेण यत्तत्तव मनोहरम् ।

नानामृगगणाकीर्णं प्रमृष्टं प्रमदावनम् ॥१६॥

हे महाराज ! उस अद्भुत रूपधारी वानर ने तुम्हारे सुन्दर, अनेक पशु पक्षियों से सुशोभित, प्रमदावन को नष्टभ्रष्ट कर डाला है ॥१६॥

न तत्र कश्चिदुद्देशो यस्तेन न विनाशितः ।

यत्र सा ज्ञानकी सीता स तेन न विनाशितः ॥१७॥

उस वाटिका में ऐसा कोई भी स्थान नहीं है, जो उसने नष्ट न कर डाला हो । परन्तु जहाँ पर सीता बैठी है, केवल उस स्थान को उसने बचा दिया है ॥१७॥

ज्ञानकीरक्षणार्थं वा श्रमाद्वा नोपलक्ष्यते ।

अथवा कः श्रमस्तस्य सैव तेनाभिरक्षिता ॥१८॥

यह नहीं कहा जा सकता कि ऐसा उसने जानकी की रक्षा करने के लिए किया है अथवा थक जाने के कारण उसने वह स्थान अच्छता छोड़ दिया है अथवा वह थक तो क्या सकता है; हो न हो सीता की रक्षा के लिए ही उसने उस स्थान को छोड़ दिया है ॥१८॥

चारुपल्लवपुष्पाढ्यं यं सीता स्वयमास्थिता ।

प्रवृद्धः शिशुपावृक्षः स च तेनाभिरक्षितः ॥१९॥

सीताजी जिस मनोहर पल्लवपत्रयुक्त शोभायमान विशाल शीशम के पेड़ के नीचे बैठी हैं, वस उसी पेड़ को उसने छोड़ दिया है ॥१९॥

तस्योग्ररूपस्योग्रं त्वं दण्डमाज्ञातुमर्हसि ।

सीता संभाषिता येन तद्वनं च विनाशितम् ॥२०॥

हे राजन् ! तुम उस उग्ररूपी वानर को उसकी उस उद्दण्डता के लिए दण्ड दो क्योंकि उसने एक तो सीता से बातचीत की है, दूसरे अशोकवन नष्ट किया है ॥२०॥

मनःपरिगृहीतां तां तव रक्षोगणेश्वर ।

कः सीतामभिभाषेत यो न स्यात्त्यक्तजीवितः ॥२१॥

हे राक्षसेश्वर ! आपकी मनोनीता सीता से बातचीत कर कौन जीता जागता रह सकता है ? ॥२१॥

राक्षसीनां वचः श्रुत्वा रावणो राक्षसेश्वरः ।

हुतान्निरिव जज्वाल कोपसंवर्तितेक्षणः ॥२२॥

राक्षसियों के इन वचनों को सुन कर, राक्षसराज रावण हुताग्नि की तरह प्रज्ज्वलित हो उठा और मारे क्रोध के उसकी आँखें बदल गई ॥२२॥

तस्य क्रुद्धस्य नेत्राभ्यां प्रापतश्चक्षुर्विन्दवः ।

दीप्ताभ्यामिव दीपाभ्यां सार्चिषः स्नेहविन्दवः ॥२३॥

मारे क्रोध के उसके नेत्र से आँसू टपकने लगे, मानों जलते हुए दो दीपकों में से जलते हुए तेल की बूँद टपक पड़ी हों ॥२३॥

आत्मनः सदृशाञ्शूरान्किङ्करान्नाम राक्षसान् ।

व्यादिदेश महातेजा निग्रहार्थं हनूमतः ॥२४॥

तदनन्तर महातेजस्वी रावण ने अपने समान शूर किकर नाम राक्षसों को, हनुमानजी के पकड़ने की आज्ञा दी ॥२४॥

तेषामशीतिसाहस्रं किंकराणां तरस्विनाम् ।

निर्ययुर्भवनात्तस्मात्कूटमुद्गरपाणयः ॥२५॥

उनमें से अस्सी हजार वेंगवान किकर कूट मुगदरों (वे मुगदर जिनकी नोंकों पर लोहा लगा था) को हाथों में ले वहाँ से निकले ॥२५॥

महोदरा महादंष्ट्रा घोररूपा महाबलाः ।

युद्धाभिमानसः सर्वे हनुमद्ग्रहणोन्मुखाः ॥२६॥

उन सब के बड़े-बड़े पेट थे । बड़े-बड़े दाँत थे । अतः वे बड़े भयंकर देख पड़ते थे । वे महाबली राक्षस युद्ध के लिए तैयार हो, हनुमान को पकड़ने की कामना से चले ॥२६॥

ते कपि तं समासाद्य तोरणस्थमवस्थितम् ।

अभिपेतुर्महावेगाः पतङ्गा इव पावकम् ॥२७॥

वे अशोकवन के तोरणद्वार पर, जहाँ हनुमानजी थे, जा पहुँचे । वे हनुमान की तरह पतङ्गों के समान तेजी से आगे बढ़े ।

ते गदाभिर्विचित्राभिः परिघैः काञ्चनाङ्गदैः ।

आजघ्नुर्वानर श्रेष्ठं शरैश्चादित्यसन्निभैः ॥२८॥

वे अद्भुत गदाओं और सोने के बंदों से भूषित परिघों और सूर्य की तरह चमचमाते पैंने वाणों से कपि के ऊपर आक्रमण करने लगे ॥२८॥

मुद्गरैः पट्टिशैः शूलैः प्रासतोमरशक्तिभिः ।

परिवार्य हनूमन्तं सहसा तस्थुरग्रतः ॥२९॥

उनमें से बहुत से मुद्गर, पटा, प्रास (फरसा) और तोमर शस्त्रों को हाथ में ले, हनुमानजी को चारों ओर से घेर कर खड़े हो गए ॥२९॥

हनुमानपि तेजस्वी श्रीमान्यर्वतसन्निभः ।

क्षितावाविध्य लाङ्गूलं ननाद च महास्वनम् ॥३०॥

पर्वताकार विशाल शरीरधारी श्रीमान् हनुमानजी अपनी पूँछ को पृथिवी पर पटक बड़े जोर से गर्जे ॥३०॥

स भूत्वा सुमहाकायो हनुमान्मास्तात्मजः ।

धूष्टमास्फोटयामास लङ्कां शब्देन पूरयन् ॥३१॥

पवननन्दन हनुमानजी ने विशाल शरीर धारण कर अपनी पूँछ को फटकारा, तो उस फटकार का शब्द सारी लंकापुरी में सुनाई पड़ा ॥३१॥

तस्यास्फोटितशब्देन महता सानुनादिना ।

पेतुर्विहङ्गा गगनादुच्चैश्चैदमघोषयत् ॥३२॥

उनके उस भयंकर नाद और पूँछ फटकारने के शब्द से आकाश में उड़ते हुए पक्षी मूर्च्छित हो जमीन पर गिर पड़े। उस समय हनुमानजी गरज कर कहने लगे ॥३२॥

जयत्यतिबलो रामो लक्ष्मणश्च महाबलः ।

राजा जयति सुग्रीवो राघवेणाभिपालितः ॥३३॥

अति बलवान् श्रीरामचन्द्रजी की जय, महाबलवान् लक्ष्मणजी की जय,

दासोऽहं कोसलेन्द्रस्य रामस्याविलष्टकर्मणः ।

हनुमाञ्शत्रुसैन्यानां निहन्ता मारुतात्मजः ॥३४॥

मैं उन कोसलपति श्रीरामचन्द्रजी का दास हूँ, जिनके लिए कोई काम कठिन नहीं है । मेरा नाम हनुमान है और युद्ध में शत्रु सैन्य का नाश करने वाला मैं पवन का पुत्र हूँ ॥३४॥

न रावणसहस्रं मे युद्धे प्रतिबलं भवेत् ।

शिलाभिस्तु प्रहरतः पादपैश्च पुनः-पुनः ॥३५॥

जब मैं चट्टानों और पेटों से बार-बार प्रहार करने लगता हूँ, तब एक रावण तो क्या, सहस्र रावण मेरा सामना (अथवा समानता) नहीं कर सकते ॥३५॥

अर्दयित्वा पुरीं लङ्कामभिवाद्य च मैथिलीम् ।

समृद्धार्थो गमिष्यामि मिषतां सर्वरक्षसाम् ॥३६॥

मैं समस्त राक्षसों के सामने लंकापुरी को ध्वंस कर और जनक-नन्दिनी को प्रणाम कर तथा अपना काम पूरा कर चला जाऊँगा ॥३६॥

तस्य सन्नादशब्देन तेऽभवन्भयशङ्किताः ।

ददृशुश्च हनूमन्तं सन्ध्यामेघमिवोन्नतम् ॥३७॥

कपिश्रेष्ठ हनुमानजी के इस सिहनाद को सुन, राक्षस भय के मारे त्रस्त हो गए और सन्ध्याकालीन मेघ के समान हनुमानजी के बड़े लंबे शरीर को देखने लगे ॥३७॥

स्वामिसंदेशनिःशङ्कास्ततस्तं राक्षसाः कपिम् ।

चित्रैः प्रहरणैर्भीमैरभिपेतुः ततस्ततः ॥३८॥

तदनन्तर रावण की आज्ञा से निःशंक होकर वे राक्षस विविध प्रकार के अस्त्रशस्त्रों को लेकर चारों ओर से हनुमानजी के ऊपर टूट पड़े ॥३८॥

स तैः परिवृतः शूरैः सर्वतः स महाबलः ।

आससादायसं भीमं परिघं तोरणाश्रितम् ॥३९॥

जब हनुमानजी को उन शर राक्षसों ने चारों ओर से घेर लिया तब हनुमानजी ने तोरणद्वार से लोहे का एक बड़ा भारी बेंड़ा निकाल लिया ॥३६॥

स तं परिघमादाय जघान च निशाचरान् ।

स पन्नगमिवादाय स्फुरन्तं विनतासुतः ॥४०॥

विचचाराम्बरे वीरः परिगृह्य च मारुतिः ।

स हत्वा राक्षसान्वीरान्किङ्करान्मारुतात्मजः ।

युद्धाकाङ्क्षी पुनर्वीरस्तोरणं समुपाश्रितः ॥४१॥

उस बेंड़े से वे उन राक्षसों को मारने लगे और विनतानन्दन गरुड़जी जिस प्रकार फड़फड़ाते सर्प को पकड़, आकाश में उड़ते हैं, उसी प्रकार हनुमानजी उस बेंड़े को लिए आकाश में पैतरे बदलने लगे । पवननन्दन हनुमानजी उन वीर किकरों का संहार कर, फिर युद्ध की इच्छा से उसी तोरणद्वार पर जा बैठे ॥४०॥४१॥

ततस्तस्माद्भूयान्मुक्ताः कतिचित्तत्र राक्षसाः ।

निहतान्किंकरान्सर्वान्रावणाय न्यवेदयन् ॥४२॥

तदनन्तर जो थोड़े से राक्षस मारे जाने से बच गए थे, उन्होंने रावण के पास जाकर कहा कि, किंकर नाम सब राक्षसों को कपि ने मार डाला ॥४२॥

स राक्षसानां निहतं महद्वलं

निशम्य राजा परिवृत्तलोचनः ।

समादिदेशाप्रतिमं पराक्रमे

प्रहस्तपुत्रं समरे सुदुर्जयम् ॥४३॥

इति द्विचत्वारिंशः सर्गः ॥

राक्षसों की इस बड़ी सेना के मारे जाने का संवाद सुन, राक्षसराज रावण की त्योरी बदल गई और हनुमानजी से लड़ने के लिए उसने प्रहस्त के दुर्जय और अमित पराक्रमी पुत्र को आज्ञा दी ॥४३॥

सुन्दरकाण्ड का बयालीसवाँ सर्ग पूर्ण हुआ ।

त्रिचत्वारिंशः सर्गः

ततः स किङ्करान्हुत्वा हनुमान्ध्यानमास्थितः ।

वनं भग्नं मया चैत्यप्रासादो न विनाशितः ॥१॥

उन किंकर नाम राक्षसों का संहार कर, हनुमानजी सोचने लगे कि, मैंने यह अशोकवन तो नष्ट कर डाला; किन्तु इस देवमन्दिर के आकार के महल को तो नष्ट किया ही नहीं ॥१॥

तस्मात्प्रासादमप्येवमिमं विध्वंसयाम्यहम् ।

इति संचिन्त्य मनसा हनुमान्दर्शयन्बलम् ॥२॥

अतः इस प्रासाद को भी लगे हाथ उजाड़ डालूँ । इस प्रकार मन में सोच विचार हनुमानजी ने अपना बल प्रकट किया ॥२॥

चैत्यप्रासादमाप्लुत्य मेरुशृङ्गमिवोन्नतम् ।

आरुरोह हरिश्रेष्ठो हनुमान्मारुतात्मजः ॥३॥

कपि श्रेष्ठ पवननन्दन हनुमानजी एक ही दृष्टांत में मेरुपर्वत के शिखर की तरह ऊँचे उस चैत्य प्रासाद पर चढ़ गए ॥३॥

आरुह्य गिरिसङ्काशं प्रासादं हरियूथपः ।

बभौ स सुमहातेजाः प्रतिसूर्य इवोदितः ॥४॥

अति तेजसम्पन्न कपियूथपति हनुमानजी, उस पर्वत समान ऊँचे प्रासाद के ऊपर चढ़ने पर ऐसे जान पड़ने लगे, जैसे दूसरे सूर्य भगवान् उदय हुए हों ॥४॥

संप्रधृष्य दुर्धर्षं चैत्यप्रासादमुत्तमम् ।

हनुमान्प्रज्वलल्लक्ष्म्या पारियात्रोपमोऽभवत् ॥५॥

उस दुर्धर्ष और श्रेष्ठ चैत्यप्रासाद को अच्छी तरह से नष्ट कर, हनुमानजी अपनी स्वाभाविक कान्ति से, पारियात्र पर्वत की तरह देख पड़े ॥५॥

१ चैत्यं देवायतनं तद्रूपः प्रासादः—चैत्यप्रासादः तं । (गो०)

स भूत्वा सुमहाकायः प्रभावान्मारुतात्मजः ।

१ धृष्टमास्फोटयामास लङ्कां शब्देन पूरयन् ॥६॥

फिर हनुमानजी ने अपना शरीर और भी बड़ा कर लिया और निर्भय हो ऐसे गर्जे कि, उनकी वह गर्जना सारी लंका में व्याप्त हो गई ॥६॥

तस्यास्फोटितशब्देन महता श्रोत्रघातिना ।

पेतुर्विहङ्गमास्तत्र चैत्यपालाश्च मोहिताः ॥७॥

उनके उस श्रवणकण्ठ से बड़े सिंहनाद से भयभीत हो आकाश में उड़ते हुए पक्षी नीचे गिर पड़े और उस चैत्यप्रासाद के रक्षक भी मूर्छित हो गए ॥७॥

अस्त्रविज्जयतां रामो लक्ष्मणश्च महाबलः ।

राजा जयति सुग्रीवो राघवेणाभिपालितः ॥८॥

अस्त्र जानने वाले श्रीरामचन्द्र की जय हो, महाबली लक्ष्मणजी की जय हो, श्रीरामचन्द्रजी द्वारा रक्षित वानरराज सुग्रीव की जय हो ॥८॥

दासोऽहं कोसलेन्द्रस्य रामस्याक्लिष्टकर्मणः ।

हनुमाञ्शत्रुसैन्यानां निहन्ता मारुतात्मजः ॥९॥

मैं उन कोशलपति श्रीरामचन्द्रजी का दास हूँ जिनके लिए कोई कार्य कठिन नहीं है । मैं शत्रुसैन्य का नाश करने वाला पवननन्दन हनुमान हूँ ॥९॥

न रावणसहस्रं मे युद्धे प्रतिबलं भवेत् ।

शिलाभिश्च प्रहरतः पादपैश्च सहस्रशः ॥१०॥

हजारों शिलाओं और पैरों से प्रहार करते समय, सहस्रों रावण भी मेरे समान नहीं हो सकते ॥१०॥

अर्दयित्वा पुरीं लङ्कामभिवाद्य च मैथिलीम् ।

समृद्धार्थो गमिष्यामि मिषतां सर्वरक्षसाम् ॥११॥

में सब राक्षसों के सामने ही लंका को गर्द कर, जानकीजी को प्रणाम कर और अपना उद्देश्य पूरा करके चला जाऊंगा ॥११॥

एवमुक्त्वा महाबाहुश्चैत्यस्थो हरियूथपः ।

ननाद भीमनिर्ह्रादो रक्षसां जनयन्भयम् ॥१२॥

चैत्य प्रासाद पर बैठे हुए, कपियूथपति हनुमानजी ने ऐसा सिंहनाद किया कि, उसे सुन राक्षस, बहुत डर गए ॥१२॥

तेन शब्देन महता चैत्यपालाः शतं ययुः ।

गृहीत्वा विविधानस्त्रान्प्रासान्खड्गान्परश्वधान् ॥१३॥

उस सिंहनाद को सुन उस चैत्यप्रासाद के सैकड़ों रक्षक राक्षस, विविध प्रकार के अस्त्र—प्रास, खड्ग और फरसा लेकर दौड़ पड़े और ॥१३॥

विसृजन्तो महाकाया मारुति पर्यवारयन् ।

ते गदाभिर्विचित्राभिः परिधैः काञ्चनाङ्गदैः ॥१४॥

आजघ्नुर्वानरश्रेष्ठं बाणैश्चादित्यसन्निभैः ।

आवर्त इव गङ्गयास्तोयस्य विपुलो महान् ॥१५॥

परिक्षिप्य हरिश्रेष्ठं स बभौ रक्षसां गणः ।

ततो वातात्मजः क्रुद्धो भीमरूपं समास्थितः ॥१६॥

महाकाय हनुमानजी को चारों ओर से घेर कर उन पर प्रहार करने लगे । वे अद्भुत गदाओं और सोने के बन्दों से भूषित परिधों से तथा सूर्य के समान चमचमाते बाणों से कपिश्रेष्ठ हनुमानजी को मारने लगे । इस समय हनुमानजी को घेरे हुए राक्षस ऐसे जान पड़ते थे, जैसे गङ्गा का बड़ा भारी जलभँवर हो । पवननन्दन हनुमानजी क्रुद्ध थे और भयंकर रूप धारण किए हुए थे ॥१४॥१५॥१६॥

प्रासादस्य महान्तस्य स्तम्भं हेमपरिष्कृतम् ।

उत्थपत्यङ्गिवा बगेन हनुमानपवनात्मजः ॥१७॥

पवननन्दन हनुमानजी ने उस विशाल प्रासाद का सुवर्ण का बना एक खंभा
बेश से उखाड़ लिया ॥१७॥

ततस्तं भ्रामयामास शतधारं महाबलः ।

तत्र चाग्निः समभवत्प्रासादश्चाप्यदह्यत ॥१८॥

वह खंभा सौपहलू था । उसे वे महाबली हनुमान धुमाने लगे । उससे
निकली हुई आग की चिनगारियों से वह भवन भस्म हो गया ॥१८॥

दह्यमानं ततो दृष्ट्वा प्रासादं हरियूथपः ।

स राक्षसशतं हत्वा वज्रेणेन्द्र इवासुरान् ॥१९॥

कपियूथपति ने उस प्रासाद को भस्म होते हुए देख, सैकड़ों राक्षसों को उस
खंभे से वैसे ही मार डाला, जैसे इन्द्र अपने वज्र से असुरों को मारते हैं ॥१९॥

अन्तरिक्षे स्थितः श्रीमानिदं वचनमब्रवीत् ।

मादृशानां सहस्राणि विसृष्टानि महात्मनाम् ॥२०॥

अन्तरिक्षस्थित श्रीमान् हनुमानजी कहने लगे कि, मेरे ऐसे सहस्रों वानर
उत्पन्न हो चुके हैं ॥२०॥

बलिनां वानरेन्द्राणां सुग्रीववशवर्तिनाम् ।

अटन्ति वसुधां कृत्स्नां वयमन्ये च वानराः ॥२१॥

वे सब बलवान् वानरश्रेष्ठ सुग्रीव के वशवर्ती हैं और मैं तथा वे सब
अन्य वानर, अखिल पृथिवीमण्डल पर घूमते-फिरते हैं ॥२१॥

दशनागबलाः केचित्केचिद्दशगुणोत्तराः ।

केचिन्नागसहस्रस्य बभूवुस्तुल्यविक्रमाः ॥२२॥

उनमें से किसी में दस हाथी के, किसी में सौ हाथी के और किसी में
एक हजार हाथी के समान बल है ॥२२॥

सन्ति चौघबलाः^१ केचित्केचिद्वायुबलोपमाः ।

अप्रमेयबलाश्चान्ये तत्रासन्हरियूथपाः ॥२३॥

और किसी में ओष संख्यक हाथियों जितना बल है और कोई वायु के समान बलवाले हैं । अन्य वानर ऐसे भी हैं जिनके बल का पारावार नहीं है । वहाँ ऐसे वानर-यूथपति हैं ॥२३॥

ईदृग्विधैस्तु हरिभिर्वृतो दन्तनखायुधैः ।

शतैः शतसहस्रैश्च कोटीभिरयुतैरपि ॥२४॥

इस प्रकार के नख और दन्त आयुध वाले यहाँ वानर हैं । उनकी संख्या सौ सहस्र कोटि और दस सहस्र है ॥२४॥

आगमिष्यति सुग्रीवः सर्वेषां वो निषूदनः ।

नेयमस्ति पुरी लङ्का न यूयं न च रावणः ।

यस्मादिक्ष्वाकुनाथेन बद्धं वैरं महात्मना ॥२५॥

इति त्रिचत्वारिंशः सर्गः ॥

उनको लेकर सुग्रीव यहाँ आवेंगे और वे सब तुम्हारा सब का नाश करेंगे । न तो यह लङ्का, न तुम और न रावण ही बचेगा । क्योंकि तुमने इक्ष्वाकुवंश के स्वामी महात्मा श्रीरामचन्द्र से वैर बाँधा है ॥२५॥

सुन्दरकाण्ड का तैंतालीसवाँ सर्ग पूरा हुआ ।

—:—

चतुश्चत्वारिंशः सर्गः

संदिष्टो राक्षसेन्द्रेण प्रहस्तस्य सुतो बली ।

जम्बुमाली महादंष्ट्रो निर्जगाम धनुर्धरः ॥१॥

इधर तो उन चैत्य प्रासाद के रक्षकों का नाश हुआ, उधर रावण की आज्ञा से प्रहस्त का पुत्र बलवान् जम्बुमाली, जिसकी बड़ी-बड़ी दाढ़ें थी, धनुष ले नगर से बाहर निकला ॥१॥

रक्तमाल्याम्बरधरः स्रग्वी रुचिरकुण्डलः ।

महान्विवृत्तनयनः^१ चण्डः समरदुर्जयः ॥२॥

वह उस समय लाल आला और लाल वस्त्र पहिने हुए था । उसके नखों में हार था और कानों में सुन्दर कुण्डल थे । उसके नेत्र गोमय थे और वह प्रचण्ड पराक्रमी और युद्ध में दुर्जेय था ॥२॥

दग्धत्रिकूटप्रतिभो महाजलदसन्निभः ।

महाभुजशिरःस्कन्धो महादंष्ट्रो महाननः ॥३॥

वह भस्म हुए पहाड़ की तरह अथवा महामेघ की तरह कृष्ण वर्ण और विशालकाय था । उसकी बड़ी-बड़ी भुजाएँ, बड़ा सिर और बड़े-बड़े कन्धे थे । उसकी दाढ़ें और उसका मुख भी बड़ा था ॥३॥

महाजवो महोत्साहो महासत्त्वोरुविक्रमः ।

ऽग्राजगामातिवेगेन सायुधः स महारथः ॥४॥

वह बड़ा वेगवान्, बड़ा उत्साही, बड़ा बलवान् और बड़ा पराक्रमी था । वह एक बड़े रथ में बैठ तथा आयुधों को ले, बड़े झपटे से आया ॥४॥

॥ धनुः शक्रधनुःप्रख्यं सहद्रुचिरसायकम् ।

॥ विष्कारयानो वेगेन वज्राशनिसमस्वनम् ॥५॥

उसका धनुष इन्द्रधनुष के समान था और वह अति सुन्दर बाणों को लिए हुए था । उसने जो अपने धनुष को टंकोरा तो उसमें से वज्र गिरने के समान बड़ा भारी शब्द हुआ ॥५॥

तस्य विष्कारघोषेण धनुषो महता दिशः ।

प्रदिशश्च नभश्चैव सहसा समपूर्यत ॥६॥

उसके महाधनुष की टंकार के शब्द से आकाश सहित समस्त दिशाएँ और विदिशाएँ सहसा पूर्ण हो गई ॥६॥

रथेन खरयुक्तेन तमागतमुदीक्ष्य सः ।

हनुमान्वेगसंपन्नो जहर्ष च ननाद च ॥७॥

वेगवान हनुमानजी, जम्बुमाली को गधों के रथ पर सवार देख, अत्यन्त प्रसन्न हुए और उन्होंने सिंहनाद किया ॥७॥

तं तोरणविटङ्कस्थं हनुमन्तं महाकपिम् ।

जम्बुमाली महाबाहुर्विव्याध निशितैः शरैः ॥८॥

महाकपि हनुमानजी को तोरणद्वार की गोख पर बैठा देख, महाबाहु जम्बुमाली ने उनके पंने बाण मार कर, उनको बेध डाला ॥८॥

अर्धचन्द्रेण वदने शिरस्येकेन कर्णिना ।

बाह्वोर्विव्याध नाराचैर्दशभिस्तं कपीश्वरम् ॥९॥

उसने अर्धचन्द्राकार बाण हनुमानजी के मुख पर और कान के आकार का एक बाण उनके सिर में मारा । उसने हनुमानजी की भुजाओं में दश नाराच मारे ॥९॥

तस्य तच्छुशुभे ताम्रं शरेणाभिहतं मुखम् ।

शारदीवाम्बुजं फुल्लं विद्धं भास्कररश्मिना ॥१०॥

उस बाण के लगने से हनुमानजी का लाल मुख ऐसा शोभायमान हुआ जैसे कि, शरद्ऋतु में सूर्य की किरणों के पड़ने से कमल शोभायमान होता है ॥१०॥

तत्तस्य रक्तं रक्तेन रञ्जितं शुशुभे मुखम् ।

तथाऽऽकाशे महापद्मं सिक्तं काञ्चनविदुभिः ॥११॥

हनुमानजी का लाल लोह से रंगा हुआ मुख, ऐसा सुशोभित हुआ, मानों आकाश में एक बड़ा कमल का फूल, जिस पर सोने की बूंदें छिटकी हों, शोभायमान हो रहा हो ॥११॥

चुकोप बाणाभिहतो राक्षसस्य महाकपिः ।

ततः पार्श्वेऽतिविपुलां ददर्श महतीं शिलाम् ॥१२॥

बाणों के लगने से हनुमानजी उस राक्षस पर कुपित हुए । उस समय उन्हें पास ही एक बड़ी शिला देख पड़ी ॥१२॥

तरसा तां समुत्पाद्य चिक्षेप बलवद्बली ।

तां शरैर्दशभिः क्रुद्धस्ताडयामास राक्षसः ॥१३॥

बलवान् हनुमानजी ने तुरन्त उसे उखाड़ बड़े जोर से उसे उस राक्षस के ऊपर फेंका । तब उस राक्षस ने दस बाण मार उसे चूर-चूर कर डाला ॥१३॥

विपन्नं कर्म तद्दृष्ट्वा हनुमांश्चण्डविक्रमः ।

सालं विपुलमुत्पाद्य भ्रामयामास वीर्यवान् ॥१४॥

प्रचण्ड पराक्रमी हनुमानजी ने उस शिला का फेंकना व्यर्थ हुआ देखा, एक विशाल साल का वृक्ष उखाड़ लिया । फिर महाबलवान् हनुमानजी ने उसे अच्छी तरह घुमाया ॥१४॥

भ्रामयन्तं कपिं दृष्ट्वा सालवृक्षं महाबलम् ।

चिक्षेप सुबहून्बाणाञ्जम्बुमाली महाबलः ॥१५॥

महाबली हनुमानजी को उस साल वृक्ष को घुमाते देख, महाबली जम्बुमाली ने बहुत से बाण चलाए ॥१५॥

सालं चतुर्भिश्चिच्छेद वानरं पञ्चभिर्भुजे ।

१शिरस्येकेन बाणेन दशभिस्तु स्तनान्तरे ॥१६॥

चार बाणों से तो उसने उस वृक्ष के टुकड़े कर डाले और पाँच बाण उसने हनुमानजी की भुजा में, एक सिर में और दस छाती में मारे ॥१६॥

स शरैः पूरिततनुः क्रोधेन महता वृतः ।

तमेव परिधं गृह्य भ्रामयामास मारुतिः ॥१७॥

उसने अत्यन्त क्रुद्ध हो बाणों से हनुमानजी का शरीर भर दिया । तब हनुमानजी ने उस बँड़े को उठा कर घुमाया ॥१७॥

अतिवेगोऽतिवेगेन भ्रामयित्वा बलौत्कटः ।

परिघं पातयामास जम्बुमालेर्महोरसि ॥१८॥

अत्यन्त वेगवान् और उत्कट बलशाली हनुमानजी ने उस बड़े को बड़ी जोर से घुमा कर, जम्बुमाली की छाती में मारा ॥१८॥

तस्य चैव शिरो नास्ति न बाहू न च जानुनी

न धनुर्न रथो नाश्वास्तत्रादृश्यन्त नेषवः ॥१९॥

उस बड़े की चोट से जम्बुमाली के सिर, भुजा, जाँघ, धनुष, रथ, तीर और रथ के घोड़ों का पता ही न चला कि, वे सब के सब कहीं गए ॥१९॥

स हतस्तरसा तेन जम्बुमाली महाबलः ।

पपात निहतो भूमौ चूर्णिताङ्गविभूषणः ॥२०॥

महाबलवान् जम्बुमाली हनुमानजी के बड़े के आघात से मर कर जमीन पर गिर गया और उसका शरीर तथा आभूषण चूर-चूर हो गया ॥२०॥

जम्बुमालि च निहतं किङ्करांश्च महाबलान् ।

चुक्रोध रावणः श्रुत्वा कोपसंरक्तलोचनः ॥२१॥

जम्बुमाली और अस्सी हजार महाबली किंकर नामक राक्षसों के मारे जाने का संवाद सुन, रावण के दोनों नेत्र मारे क्रोध के लाल हो गए ॥२१॥

स रोषसंवर्तितताम्रलोचनः

प्रहस्तपुत्रे निहते महाबले ।

अमात्यपुत्रानतिवीर्यविक्रमान्

समादिदेशाशु निशाचरेश्वरः ॥२२॥

इति चतुश्चत्वारिंशः सर्गः ॥

प्रहस्तपुत्र महाबली जम्बुमाली के मारे जाने पर, राक्षसराज रावण ने अत्यन्त पराक्रमी और बलवान् मन्त्रिपुत्रों को युद्ध करने के लिए जाने की आज्ञा दी ॥२२॥

मुन्दरकाण्ड का चौवालीसवाँ सर्ग पूरा हुआ ।

पञ्चचत्वारिंशः सर्गः

ततस्ते राक्षसेन्द्रेण चोदिता मन्त्रिणां सुताः ।

निर्यधुर्भवनात्तस्मात्सप्त सप्ताचिवर्चसः ॥१॥

तब वे अग्नि के समान कान्तिवाले सात मन्त्रिपुत्र, राक्षसराज की प्रेरणा से रावण के भवन से निकले ॥१॥

महाबलपरीवारा धनुष्मन्तो महाबलाः ।

कृतास्त्रास्त्रविदां श्रेष्ठाः परस्परजयैषिणः ॥२॥

वे सब के सब बड़े बलवान, अस्त्रविद्या में कुशल, अस्त्र जानने वालों में श्रेष्ठ, हनुमानजी को जीतने के अभिलाषी, अतुल पराक्रमी और धनुषधारी थे ॥२॥

हेमजालपरिक्षिप्तैर्ध्वजवद्भिः पताकिभिः ।

तोयदस्वननिर्घोषैर्वाजियुक्तैर्महारथैः ॥३॥

वे ऐसे रथों में बैठ कर चले, जिनके ऊपर सोने की जाली के उधार पड़े हुये थे, ध्वजा पताकाएँ लगी हुई थीं, घोड़े जुते हुए थे और उनके चलने पर बादल की गड़गड़ाहट जैसा शब्द होता था ॥३॥

तप्तकाञ्चनचित्राणि चापान्यमितविक्रमाः ।

विष्कारयन्तः संहृष्टास्तडित्वन्त इवाम्बुदाः ॥४॥

वे अमित विक्रमशाली मन्त्रिपुत्र प्रसन्न हो सुवर्णरचित विचित्र धनुषों को टंकारते, दामिनी युक्त मेघों की तरह जान पड़ते थे ॥४॥

जनन्यस्तु ततस्तेषां विदित्वा किङ्करान्हतान् ।

बभूवुः शोकसंभ्रान्ताः सबान्धवसुहृज्जनाः ॥५॥

किंकरों का मारा जाना सुन, उन मन्त्रिपुत्रों की माताएँ, बन्धुबान्धव और हेती नातेदारों सहित, अत्यन्त शोकसन्तप्त हो रही थीं ॥५॥

ते परस्परसंघर्षात्तप्तकाञ्चनभूषणाः ।

अभिपेतुर्हनूमन्तं तोरणस्थमवस्थितम् ॥६॥

“मे आगे पहुँचूँ” “मे आगे पहुँचूँ” ऐसी आपस में हिंस करते और विशुद्ध सुवर्ण के आभूषण धारण किए हुए, वे मन्त्रिकुमार तोरणद्वार पर बैठे हुए हनुमानजी के पास जा पहुँचे ॥६॥

सृजन्तो बाणवृष्टिं ते रथगर्जितनिःस्वनाः ।

वृष्टिमन्त इवाम्भोदा विचेरुर्नैर्ऋताम्बुदाः ॥७॥

वे राक्षस अपने घनुषों से बादल से जल की वृष्टि की तरह बाणवृष्टि करते और रथों की गड़गड़ाहट सुनाते वर्षाकालीन मेघों की तरह घूमते थे ॥७॥

अवकीर्णस्ततस्ताभिर्हनुमाञ्शरवृष्टिभिः ।

अभवत्संवृताकारः शैलराडिव वृष्टिभिः ॥८॥

उस बाणवृष्टि से हनुमानजी बाणों के भीतर वैसे ही छिप गए जैसे पर्वतराज जल की वृष्टि से छिप जाता है ॥८॥

स शरान्मोघयामास तेषामाशुचरः कपिः ।

रथवेगं च वीराणां विचरन्विमलेऽम्बरे ॥९॥

तदनन्तर हनुमानजी ऐसी शीघ्रता से आकाश में जा पैतरा बदलने लगे कि, उनके वेगपूर्वक रथों का चलाना और बाणों का लक्ष्य व्यर्थ जाने लगा । अर्थात् उनके चलाए बाणों में से एक भी हनुमानजी के शरीर में नहीं लगता था ॥९॥

स तैः क्रीडन्धनुष्मद्भिर्व्योम्नि वीरः प्रकाशते ।

धनुष्मद्भिर्यथा मेघैर्मरुतिः प्रभुरम्बरे ॥१०॥

इस प्रकार पवननन्दन हनुमानजी उन धनुर्धारियों के साथ कुछ समय तक खेलते रहे । उस समय आकाश में हनुमानजी इन्द्रधनुष से भूषित मेघों के साथ क्रीड़ा करते हुए, आकाशचारी पवनदेव की तरह जान पड़ते थे ॥१०॥

स कृत्वा निनदं घोरं त्रासयंस्तां महाचमूम् ।

चकार हनुमान्वेगं तेषु रक्षःसु वीर्यवान् ॥११॥

पराक्रमी हनुमानजी ने उस सेना को डराने के लिए भयंकर सिंहनाद किया और वे उन राक्षसों की ओर झपटे ॥११॥

तलेनाभ्यहनत्कांश्चित्पद्भ्यां कांश्चित्परन्तपः ।

मुष्टिनाभ्यहनत्कांश्चिन्नखैः कांश्चिद्व्यदारयत् ॥१२॥

शत्रुहन्ता हनुमानजी ने राक्षसी सेना में से किसी को धपेड़े से, किसी को लातों से, किसी को घूँसों से और किसी को नखों से चीर-फार कर मार डाला ॥१२॥

प्रममाथोरसा कांश्चिद्गूह्यामपराङ्कपिः ।

केचित्तस्य निनादेन तत्रैव पतिता भुवि ॥१३॥

हनुमानजी ने किसी को छाती की ठोकर से और किसी को जाँघों को रगड़ से मार गिराया । कितने ही राक्षस तो हनुमानजी के सिंहनाद को सुन कर ही पृथिवी पर गिर कर मर गए ॥१३॥

ततस्तेष्ववसन्नेषु भूमौ निपतितेषु च ।

तत्सैन्यमगमत्सर्वं दिशो दश भयादितम् ॥१४॥

जब वे सातों मन्त्रिपुत्र इस प्रकार मारे जाकर पृथिवी पर गिर गए, तब उनकी सेना भयभीत हो, चारों ओर भाग गई ॥१४॥

विनेदुर्विस्वरं नागा निपेतुर्भुवि वाजिनः ।

भग्ननीडध्वजच्छत्रैर्भूश्चाकीर्णोऽभवद्रथैः ॥१५॥

सेना के हाथी चिंघारने लगे, घोड़े भूमि पर लोट-पोट हो गए । रथों की टूटी हुई ध्वजाओं, ध्वजाओं के डंडों और छत्रों से रणक्षेत्र भर गया ॥१५॥

१ पाठान्तरे—“पादैः ।”

लवता रुधिरेणाय लवन्त्यो दर्शिताः पथि ।

विविधैश्च स्वरैर्लङ्का ननाद विकृतं तदा ॥१६॥

रास्ते में रक्त की नालियां बहने लगीं । सारी लङ्का में विविध प्रकार के विकट स्वरों में आर्तनाद सुनाई पड़ने लगे ॥१६॥

स तान्प्रवृद्धान्विनिहत्य राक्षसान्

महाबलश्चण्डपराक्रमः कपिः ।

युयुत्सुरन्यैः पुनरेव राक्षसैः

तदेव वीरोऽभिजगाम तोरणम् ॥१७॥

इति पञ्चचत्वारिंशः सर्गः ॥

महाबली और प्रचण्ड पराक्रमी और हनुमानजी उन प्रधान राक्षसों को मार, पुनः युद्ध करने की इच्छा से, छलांग मार फिर फाटक पर जा बैठे ॥१७॥

सुन्दरकाण्ड का पैंतालीसवां सर्ग पूरा आ ।

—:~:—

षट्चत्वारिंशः सर्गः

हृतात्मन्त्रिसुतान्बुद्ध्वा वानरेण महात्मना ।

रावणः संवृताकारश्चकार ^१मतिमुत्तमाम् ॥१॥

जब रावण ने सुना कि, वीर हनुमान ने सातों मन्त्रिपुत्रों को मार डाला, तब वह भय को अपने मन में छिपा, पुनः सोचने लगा ॥१॥

स विरूपाक्षयूपाक्षौ दुर्धरं चैव राक्षसम् ।

प्रघसं भासकर्णं च पञ्च सेनाग्रनायकान् ॥२॥

विरूपाक्ष, यूपाक्ष, दुर्धर, प्रघस और भासकर्ण नामक पांच सेनापतियों को ॥२॥

१ मतिं—चिन्ताम् । (गो०)

संदिदेश दशग्रीवो बीरान्नयविशारदान् ।

हनुमद्ग्रहणे व्यग्रान्वायुवेगसमान्, युधि ॥३॥

जो युद्ध में वायु की तरह वेगवान और रण-नीति-विशारद एवं शूर
बे, रावण ने व्यग्र हो, हनुमानजी को पकड़ने की उनको आज्ञा दी ॥३॥

यात सेनाग्रगाः सर्वे महाबलपरिग्रहाः ।

सवाजिरथमातङ्गः स कपिः शास्यतामिति ॥४॥

और कहा कि, तुम सब लोग बड़े बलवान सेनापति हो, घोड़ों, रथों तथा
हाथियों से युक्त बड़ी भारी सेना अपने साथ ले जाओ और उस वानर को
उसकी करनी का मजा चखाओ ॥४॥

यत्तैश्च खलु भाव्यं स्यात्तमासाद्य वनालयम् ।

कर्म चापि समाधेयं देशकालाविरोधिनम् ॥५॥

तुम सब लोग बड़ी सावधानी से उस वनचर के पास जा, देश काल का
विचार रखते हुए काम को पूरा करना ॥५॥

न ह्यहं तं कपि मन्ये कर्मणा प्रतितर्कयन् ।

सर्वथा तन्महद्भूतं महाबलपरिग्रहम् ॥६॥

जब मैं उसकी करनी पर विचार करता हूँ, तब वह मुझे वानर नहीं
जान पड़ता—बल्कि वह तो कोई महाबली प्राणी जान पड़ता है ॥६॥

भवेदिन्द्रेण वा सृष्टमस्मदर्थं तपोबलात् ।

सनागयक्षगन्धर्वा देवासुरमहर्षयः ॥७॥

मेरी समझ में तो इन्द्र ने इसको अपने तपोबल से हम लोगों का नाश
करने के लिए उत्पन्न किया है। नाग, गन्धर्व, यक्षों सहित, देवताओं, दैत्यों
और महर्षियों को ॥७॥

युष्माभिः सहितैः सर्वैर्मया सह विनिर्जिताः ।

तैरवश्यं विधातव्यं व्यलीकं किञ्चिदेव नः ॥८॥

मेरी आज्ञा से तथा मेरे साथ भी तुम लोगों ने उन देवताओं को जीता है। इसीसे वे लोग हम लोगों का अनिष्ट करना चाहते हैं। अवश्य ऐसा ही है ॥८॥

तदेव नात्र सन्देहः प्रसह्य परिगृह्यताम् ।

१नावमान्यश्च युष्माभिर्हरिर्धीरपराक्रमः ॥९॥

इसमें कुछ भी सन्देह नहीं है, अतः बरजोरी तुम उसको पकड़ कर आओ। वह वानर धीर और वीर है। अतः तुम लोग कहीं उसको तुच्छ मत समझना ॥९॥

दृष्टा हि हरयः पूर्वं मया विपुलविक्रमाः ।

वाली च सहसुग्रीवो जाम्बवांश्च महाबलः ॥१०॥

पूर्वकाल में मैं बड़े-बड़े पराक्रमी एवं बलवान् वाली, सुग्रीव, जाम्बवानादि वानरों को देख चुका हूँ ॥१०॥

नीलः सेनापतिश्चैव ये चान्ये द्विविदादयः ।

नैव तेषां गतिर्भोमा न तेजो न पराक्रमः ॥११॥

सेनापति नील तथा द्विविदादि जो और दूसरे वानर हैं, उनमें न तो ऐसा भयंकर वेग है, न ऐसा तेज है और न ऐसा पराक्रम है ॥११॥

न मतिर्न बलोत्साहौ न रूपपरिकल्पनम् ।

महत्सत्त्वमिदं ज्ञेयं कपिरूपं व्यवस्थितम् ॥१२॥

उनमें से किसी में न ऐसी बुद्धि है, न ऐसा बल है, न ऐसा उत्साह है और न उनमें रूपकल्पना की (शरीर के आकार को घटाने-बढ़ाने अथवा रूप बदलने की) ऐसी शक्ति है। अतः हे राक्षसो ! यह तो वानर-रूप-धारी कोई बड़ा बलिष्ठ प्राणी है ॥१२॥

प्रयत्नं महदास्थाय क्रियतामस्य निग्रहः ।

कामं लोकास्त्रयः सेन्द्राः ससुरासुरमानवाः ॥१३॥

१ पाठान्तरे—“भावमान्यो भवद्विश्च ।”

तुम लोग बड़े प्रयत्न से उसको पकड़ना । मुझे मालूम है कि, इन्द्रप्रमुख देवता, दैत्य और मनुष्यों के सहित तीनों लोक ॥१३॥

भवतामग्रतः स्थातुं न पर्याप्ता रणाजिरे ।

तथापि तु नयज्ञेन जयमाकांक्षता रणे ॥१४॥

युद्धक्षेत्र में तुम्हारा सामना नहीं कर सकते । तो भो रण नीति का ज्ञाता जो जयाभिलाषी हो, उसको उचित है कि, ॥१४॥

आत्मा रक्ष्यः प्रयत्नेन युद्धसिद्धिर्हि चञ्चला ।

ते स्वामिवचनं सर्वे प्रतिगृह्य महौजसः ॥१५॥

प्रयत्नपूर्वक अपनी रक्षा करे। क्योंकि युद्ध में विजयश्री बड़ी चंचला होती है। अर्थात् यह कोई दावे के साथ नहीं कह सकता कि अमुक की जीत होगी; रावण की आज्ञा मान वे सब महाबलवान् ॥१५॥

समुत्पेतुर्महावेगा हृताशसंमतेजसः ।

रथैर्मत्तैश्च मातङ्गैर्वाजिभिश्च महाजवैः ॥१६॥

शस्त्रैश्च विविधैस्तीक्ष्णः सर्वैश्चोपचिता बलैः ।

ततस्तं ददृशुर्वोरा दीप्यमानं महाकपिम् ॥१७॥

तथा अग्नि के समान तेजस्वी राक्षस सेनापति रथ, मतवाले हाथी, शीघ्रगामी घोड़े और विविध प्रकार के पैंने शस्त्रों से युक्त अपनी-अपनी सेनाएँ सजा प्रस्थानित हुए और युद्धक्षेत्र में जा, उन लोगों ने दीप्तियुक्त वीर हनुमानजी को देखा ॥१६॥१७॥

रश्मिमन्तमिवोद्यन्तं स्वतेजोरश्मिमालिनम् ।

तोरणत्थं नरास्सत्वं महावेगं महाबलम् ॥१८॥

महामतिं महोत्साहं महाकायं महाभुजम् ।

तं समीक्ष्यैव ते सर्वे दिक्षु सर्वास्ववस्थिताः ॥१६॥

उस समय उस फाटक के ऊपर बैठे हुए, उदित सूर्य की तरह चमकीले

कपि श्रीर महाभुज हनुमानजी को देख श्रीर उनसे डर कर वे सब राक्षस दूर ही दूर खड़े हुए ॥१८॥१९॥

तैस्तैः प्रहरणैर्भीमैरभिपेतुस्ततस्ततः ।

तस्य पञ्चायसास्तीक्ष्णाः शिताः पीतमुखाः शराः ॥२०॥

श्रीर चारों ओर से भयंकर अस्त्र-शस्त्र चलाने लगे । लोहे के बने हुए पेंने, पीले रंग के पाँच बाण ॥२०॥

शिरस्युत्पलपत्राभा दुर्धरेण निपातिताः ।

स तैः पञ्चभिराविद्धः शरैः शिरसि वानरः ॥२१॥

जो कमलपुष्प के आकार के थे, दुर्धर नामक राक्षस ने हनुमानजी को शारे । वे पाँच बाण हनुमानजी के मस्तक में जा कर लगे ॥२१॥

उत्पपात नदन् व्योम्नि दिशो दश विनादयन् ।

ततस्तु दुर्धरो वीरः सरथः सज्यकार्मुकः ॥२२॥

तब तो हनुमानजी सिंहनाद करते श्रीर उस सिंहनाद से दसों दिशाओं को प्रतिध्वनित करते, आकाश में छलांग मार कर पहुँच गए । यह देख रथ में बैठे हुए दुर्धर ने अपने घनुष पर रोदा चढ़ाया ॥२२॥

किरञ्जशरशतैस्तीक्ष्णैरभिपेदे महाबलः ।

स कपिर्वारयामास तं व्योम्नि शरवर्षिणम् ॥२३॥

श्रीर सैकड़ों बाण छोड़ता वह हनुमानजी का पीछा करने लगा । उस बाणवृष्टि करने वाले राक्षस के छोड़े बाणों को आकाश में रह कर हनुमानजी ने वैसे ही रोका ॥२३॥

वृष्टिमन्तं पयोदान्ते पयोदमिव मारुतः ।

अर्धमानस्ततस्तेन । दुर्धरेणानिलात्मजः ॥२४॥

जैसे शरदऋतु में पवन, बादलों को जलवर्षा से रोकता है । किन्तु जब दुर्धर राक्षस बाणवृष्टि से हनुमानजी को सताने लगा ॥२४॥

चकार निनदं भूयो व्यवर्धत च वेगवान् ।

स दूरं सहस्रोत्पत्य दुर्धरस्य रथे हरिः ॥२५॥

तब वेगवान् हनुमानजी पुनः गर्ज और उन्होंने अपने शरीर को बढ़ाया । तदनन्तर वे एक साथ बहुत दूर से उछल कर दुर्धर के रथ पर कूद पड़े ॥२५॥

निपपात महावेगो विद्युद्भाशिर्गिराविव ।

ततः स मथिताण्डाश्वं रथं भग्नाक्षकूबरम् ॥२६॥

वे जोर से वैसे ही रथ पर गिरे, जैसे विजली पहाड़ पर गिरती है । उनके गिरते ही घोड़े सहित वह रथ, भय धुरे और कूबर के चकनाचूर हो गया ॥२६॥

विहाय न्यपतद् भूमौ दुर्धरस्त्यक्तजीवितः ।

तं विरूपाक्षयूपाक्षौ दृष्ट्वा निपतितं भुवि ॥२७॥

और दुर्धर राक्षस रथ से पृथिवी पर गिर कर मर गया । तब दुर्धर को पृथिवी पर मरा हुआ पड़ा देख, विरूपाक्ष और यूपाक्ष ॥२७॥

सञ्जातरोषौ दुर्धर्षावुत्पेततुररिन्दमौ ।

स ताभ्यां सहस्रोत्पत्य विष्ठितो विमलेऽम्बरे ॥२८॥

नोट—“विमलेऽम्बरे” का भावार्थ यह है कि उस समय आकाश साफ था । बादल नहीं थे । जिनमें कोई अपने को छिपा सकता ।

दोनों राक्षस महाक्रुद्ध हो उछले और हनुमानजी को विमल आकाश में जा घेर लिया ॥२८॥

मुद्गराभ्यां महाबाहुर्वक्षस्यभिहतः कपिः ।

तयोर्वेगवतोर्वेगं विनिहत्य महाबलः ॥२९॥

और उन दोनों ने मुद्गरों से हनुमानजी की छाती पर प्रहार किया । तब हनुमानजी ने उनके प्रहार को सह कर और उन वेगवालों के घात को बचा कर ॥२९॥

निपपात पुनर्भूमौ सुपर्णसमविक्रमः ।

स सालवृक्षमासाद्य तमुत्पाट्य च वानरः ॥३०॥

गड़ के समान वेग के साथ वे पृथिवी पर आए । तदनन्तर उन्होंने एक साखू के पेड़ के समीप जा उसको उखाड़ लिया ॥३०॥

तावुभौ राक्षसौ वीरौ जघान पवनात्मजः ।

ततस्तांस्त्रीन्हताञ्ज्ञात्वा वानरेण तरस्विना ॥३१॥

फिर उसी पेड़ के आघात से उन्होंने उन राक्षसों को मार डाला । बलवान् हनुमानजी द्वारा उन तीनों को मरा हुआ जान, ॥३१॥

अभिपेदे महावेगः प्रहस्य प्रघसो हरिम् ।

भासकर्णश्च संक्रुद्धः शूलमादाय वीर्यवान् ॥३२॥

महावेगवान् प्रघस नामक राक्षस सेनापति अट्टहास करता हुआ, हनुमानजी के निकट गया और बलशाली भासकर्ण भी शूल हाथ में ले और अत्यन्त क्रुद्ध हो ॥३२॥

एकतः कपिशार्दूलं यशस्विनमवस्थितम् ।

पट्टसेन शिताग्रेण प्रघसः प्रत्ययोधयत् ॥३३॥

यशस्वी हनुमानजी के एक ओर जाकर उपस्थित हुआ । तब प्रघस, पैनी नोंक के पटे से हनुमानजी से लड़ने लगा ॥३३॥

भासकर्णश्च शूलेन राक्षसः कपिसत्तमम् ।

स ताभ्यां विक्षतैर्गात्रैरसृग्दिग्धतनूरुहः ॥३४॥

राक्षस भासकर्ण ने हाथ में त्रिशूल ले हनुमानजी पर आक्रमण किया । उन दोनों के संयुक्त प्रहार से हनुमानजी के सब शरीर में घाव हो गए और उनके रुधिर बहने लगा ॥३४॥

अभवद्वानरः क्रुद्धो बालसूर्यसमप्रभः ।

समुत्पाट्य गिरेः शृङ्गं समृगव्यालपादपम् ॥३५॥

तब प्रातःकालीन सूर्य के समान कान्ति वाले हनुमानजी अत्यन्त क्रुद्ध हुए । मृग, साँप और पेड़ों सहित एक पहाड़ के शिखर को उखाड़ कर ॥३५॥

जघान हनुमान्वीरो राक्षसौ कपिकुञ्जरः ।

ततस्तेष्ववसन्नेषु सेनापतिषु पञ्चसु ॥३६॥

उससे वीर कपिश्रेष्ठ हनुमानजी ने उन दोनों को भी मार डाला । उन पाँचों राक्षस सेनापतियों को मार ॥३६॥

बलं तदवशेषं च नाशयामास वानरः ।

अश्वैरश्वान्गजैर्नागान्योर्धैर्योधान् रथान् ॥३७॥

हनुमानजी ने बची हुई राक्षस-सेना का संहार किया । (उनके, मारने के लिए उन्हें किसी वस्तु की आवश्यकता न पड़ी ।) उन्होंने घोड़े से घोड़े को, हाथी से हाथी को, सैनिक से सैनिक को और रथ से रथ को (मार-मार कर) नष्ट कर डाला ॥३७॥

स कपिर्नाशयामास सहस्राक्ष इवासुरान् ।

हतैर्नागिस्तुरङ्गैश्च भग्नाक्षैश्च महारथैः ।

हतैश्च राक्षसैर्भूमी रूद्धमार्गा समन्ततः ॥३८॥

उन्होंने उन राक्षसों का वैसे ही संहार किया; जैसे इन्द्र असुरों का करते हैं । उन मरे हुए हाथियों, घोड़ों, टूटे हुए बड़े-बड़े रथों से तथा मरे हुए राक्षसों से यह रणक्षेत्र पट गया और हर ओर के मार्ग बंद हो गए ॥३८॥

ततः कपिस्तान्ध्वजिनीपतीन् रणे

निहत्य वीरान्सबलान्सवाहनान् ।

तदेव वीरः परिगृह्य तोरणं

कृतक्षणः काल इव प्रजाक्षये ॥३९॥

इति षट्चत्वारिंशः सर्गः ॥

पाँच वीर सेनापतियों को उनकी सेना तथा वाहनों सहित युद्ध में मार कर और अवसर पा, वीर हनुमान प्रलयकालीन प्रजाक्षयकारी काल की तरह, पुनः उसी फाटक के ऊपर जा बैठे ॥३९॥

सुन्दरकाण्ड का छियालिसवाँ सर्ग पूरा हुआ ।

—*—

सप्तचत्वारिंशः सर्गः

सेनापतीन्पञ्च स तु प्रमापितान्

हनूमता सानुचरान्सवाहनान् ।

समीक्ष्य राजा समरोद्धतोन्मुखं

कुमारमक्षं प्रसमैक्षताग्रतः ॥१॥

राक्षसराज रावण ने, जब जाना कि, हनुमानजी ने उन पाँच सेनापतियों को उनकी सेना तथा वाहनों सहित नष्ट कर डाला है, तब उसने लड़ने के लिए उद्यत और अपने सामने बैठे हुए अक्षयकुमार की ओर देखा ॥१॥

स तस्य दृष्ट्यर्पणसंप्रचोदितः

प्रतापवान्काञ्चनचित्रकार्मुकः ।

समुत्पपाताथ सदस्युदीरितो

द्विजातिमुख्यैर्हविषेव पावकः ॥२॥

रावण के ताकने भर की देर थी कि, प्रतापी और अद्भुत सुवर्णभूषित धनुषधारी अक्षयकुमार तुरन्त वैसे उठ खड़ा हुआ; जैसे ब्राह्मणों द्वारा आहुति पड़ने पर अग्नि की शिखा उठती है ॥२॥

ततो महाद्वालदिवाकरप्रभं

प्रतप्तजाम्बूनदजालसन्ततम् ।

रथं समास्थाय ययौ सं वीर्यवान्

महाहरिं तं प्रति नैर्ऋतर्षभः ॥३॥

वह राक्षसश्रेष्ठ महाबली, रावणकुमार, सूर्य के समान दीप्तिमान, सुवर्ण-भूषित रथ पर सवार हो, हनुमानजी से लड़ने को खाना हुआ ॥३॥

ततस्तपःसंग्रहसञ्चयार्जितं

प्रतप्तजाम्बूनवज्जालशोभितम् ।

पताकिनं रत्नविभूषितध्वजं

मनोजवाष्टाश्ववरैः सुयोजितम् ॥४॥

वह रथ बड़ी तपस्या करके प्राप्त हुआ था और रत्नजड़ित ध्वजा पताकाओं से, मली भाँति सुसज्जित था । मन के समान तेज चलने वाले गाठ घोड़े उसमें जुते हुए थे ॥४॥

सुरासुराधृष्यमसङ्गचारिणं

रविप्रभं व्योमचरं समाहितम् ।

सत्तूणमष्टासिनिबद्धबन्धुरं

यथाक्रमावेशितचारुतोमरम् ॥५॥

देवता और असुरों से अजेय, बिना किसी के सहारे चलने वाले, सूर्य की तरह चमकीला, आकाश में उड़ने की शक्ति रखने वाला, तीरों से भरे हुए तरकसों से पूरा, गाठ खड्गों से युक्त, जिसमें यथोचित स्थानों पर पनी शक्तियाँ और तोमर रखे हुए थे ॥५॥

विराजमानं प्रतिपूर्णवस्तुना

सहेमदाम्ना शशिसूर्यवर्चसा ।

दिवाकराभं रथमास्थितस्ततः

स निर्जगामामरतुल्यविक्रमः ॥६॥

जो समस्त संग्राम की सामग्री से युक्त, सोने की ढोरियों से कसा हुआ एवं चन्द्रमा और सूर्य की तरह चमकता था । इस प्रकार के सूर्य के समान चमकीले, रथ पर सवार हो, देवताओं के समान पराक्रमी भक्षयकुमार बाहर निकला ॥६॥

स पूरयन्त्वं च महीं च साचलां

तुरङ्गमातङ्गमहारथस्वनैः ।

बलैः समेतैः स हि तोरणस्थितं

समर्थमासीनमुपागमत्कपिम् ॥७॥

सेना के घोड़ों की हिनहिनाहट, हाथियों की चिंघार और रथों के चलने की गड़गड़ाहट से आकाश, पृथिवी और पर्वतों को प्रतिध्वनित करता हुआ अक्षयकुमार सेना को साथ लिए हुए, फाटक पर बैठे हुए अति समर्थवान् हनुमानजी के निकट आ पहुँचा ॥७॥

स तं समासाद्य हरिं हरीक्षणो

युगान्तकालाग्निमिव प्रजाक्षये ।

अवस्थितं विस्मितजातसंभ्रमः

समैक्षताक्षो बहुमानचक्षुषा ॥८॥

सिंह समान क्रूर दृष्टि वाला अक्षयकुमार, विस्मित होकर प्रलयकालीन प्रजाक्षयकारी अग्निदेव के तुल्य हनुमानजी को, आदर की दृष्टि से देखने लगा ॥८॥

स तस्य वेगं च कपेर्महात्मनः

पराक्रमं चारिषु पार्थिवात्मजः ।

विचारयन्त्वं च बलं महाबलो

हिमक्षये सूर्य इवाभिवर्धते ॥९॥

महाबलवान् अक्षय, घेर्यवान् हनुमानजी का बल और शत्रु के प्रति उनके पराक्रम तथा अपना बलाबल विचार कर, ग्रीष्मकालीन सूर्य की तरह अपनी उग्रता बढ़ाने लगा ॥९॥

स जातमन्युः प्रसमीक्ष्य विक्रमं

स्थिरं स्थितः संयति दुर्निवारणम् ।

समाहितात्मा हनुमन्तमाहवे

प्रचोदयामास शरैस्त्रिभिः शितैः ॥१०॥

हनुमान द्वारा राक्षसों का विध्वंस सोच और संग्राम के लिए उद्यत और दुर्निवार्य हनुमानजी के ऊपर एकाग्रचित्त हो अक्षयकुमार ने तीन पत्ते बाण चला कर, उनको युद्ध के लिए ललकारा ॥१०॥

ततः कपि तं प्रसमीक्ष्य गर्वितं

जितश्रमं शत्रुपराजयोजितम् ।

अवैक्षताक्षः समुदीर्णमानसः

स बाणपाणिः प्रगृहीतकार्मुकः ॥११॥

तदनन्तर हनुमानजी को उन बाणों से अविचलित देख, शत्रु को पराजित करने के योग्य, बल से गर्वित और युद्ध के लिए उत्साहित देख, फुर्तीले अक्षय ने बाण सहित धनुष को हाथ में लिया ॥११॥

स हेमनिष्काङ्गदचारुकुण्डलः

समाससादाशुपराक्रमः कपिम् ।

तयोर्बभूवाप्रतिमः समागमः

सुरासुराणामपि संभ्रमप्रदः ॥१२॥

सुवर्ण के बने बाजू और सुन्दर कुण्डल धारण किए, फुर्तीले और पराक्रमी अक्षय ने हनुमानजी पर आक्रमण किया । उन दोनों का यह अनुपम युद्ध-समागम, देवताओं और दैत्यों को भी भयप्रद था ॥१२॥

ररास भूमिर्न तताप भानुमान्

ववौ न वायुः प्रचचाल चाचलः ।

कपेः कुमारस्य च वीक्ष्य संयुगं

ननाद च द्यौरुदधिश्च चुक्षुभे ॥१३॥

हनुमानजी और अक्षय की लड़ाई देख, भूमि से एक प्रकार का शब्द निकला, सूर्य की गर्मी मन्द पड़ गई, वायु का चलना बन्द हो गया, पहाड़ कांप उठे, आकाश गूँजने लगा और समुद्र खलबलाने लगा ॥१३॥

ततः स वीरः सुमुखान्पतत्रिणः

सुवर्णपुङ्खान्सविषानिवोरगान् ।

समाधिसंयोगविमोक्षतत्त्ववित्

शरानथ त्रीन्कपिमूर्धन्यपातयत् ॥१४॥

निशाना वेधने, बाण का सन्धान करने और बाणों के चलाने में कुशल वीर अक्षयकुमार ने सुवर्णमय, सुन्दर पुंखयुक्त एवं विषैले सर्पों के तुल्य तीन बाण हनुमानजी के सिर में मारे ॥१४॥

स तैः शरैर्मूर्ध्नि समं निपातितैः

क्षरन्नसृग्दिग्धविवृत्तलोचनः ।

नवोदितादित्यनिभः शरांशुमान्

व्यरोचतादित्य इवांशुमालिकः ॥१५॥

एक साथ तीन बाणों के लगने से हनुमानजी के सिर से खून की धारा बह निकली, उनके नेत्रों के सामने घुमरी आने लगी। किन्तु उस समय हनुमानजी ऐसे शोभायमान हुए, जैसे उदयकालीन सूर्य शोभायमान होते हैं। उनके मस्तक में बिघे हुए बाण किरणों की तरह शोभा देने लगे ॥१५॥

ततः स पिङ्गाधिपमन्त्रिसत्तमः

समीक्ष्यतं राजवरात्मजं रणे ।

उदग्रचित्रायुधचित्रकार्मुकं

जहर्ष चापूर्यत चाहवोन्मुखः ॥१६॥

तब सुग्रीव के मन्त्रिप्रवर, श्रीहनुमानजी उस राक्षसराज के पुत्र अक्षय-कुमार को, जो अत्युत्तम और अद्भुत आयुधों और धनुष को ले लड़ रहा

जा, देख कर, प्रसन्न हुए और अपना शरीर बढ़ाया तथा वे उससे युद्ध करने को उद्यत हुए ॥१६॥

स मन्दराग्रस्थ इवांशुमालिको

विवृद्धकोपो बलवीर्यसंयुतः ।

कुमारमक्षं सबलं सवाहनं

ददाह नेत्राग्निमरीचिभिस्तदा ॥१७॥

मन्दराचल पर स्थित सूर्य की तरह कान्तिमान्, बल और विक्रम से युक्त हनुमानजी अत्यन्त क्रुद्ध हुए और नेत्राग्नि से सेना सहित अक्षयकुमार को भस्म करने लगे ॥१७॥

ततः स बाणासनचित्रकार्मुकः

शरप्रवर्षो युधि राक्षसाम्बुदः ।

शरान्मुमोक्षाशु हरीश्वराचले

वलाहको वृष्टिमिवाचलोत्तमे ॥१८॥

जिस प्रकार मेघ पर्वतों पर जल की वृष्टि किया करते हैं, उसी प्रकार उस युद्ध में अक्षयकुमार रूपी बादल, हनुमान रूपी पर्वत पर, अपने अद्भुत अनुष से बाणरूपी जल की वृष्टि करने लगा ॥१८॥

ततः कपिस्तं रणचण्डविक्रमं

विवृद्धतेजोबलवीर्यसंयुतम् ।

कुमारमक्षं प्रसमीक्ष्य संयुगे

ननाद हर्षाद्घनतुल्यनिःस्वनः ॥१९॥

जब हनुमानजी ने देखा कि अक्षयकुमार बड़ा प्रचण्ड पराक्रमी है और बड़ी तेजी से तथा पराक्रम के साथ बाण चलाता हुआ युद्ध कर रहा है; तब वे प्रसन्न हो मेघ की तरह गर्जे ॥१९॥

स बालभावाद्युधि वीर्यदर्पितः

प्रवृद्धमन्युः क्षतजोपमेक्षणः ।

समाससादाप्रतिभं कपि रणे

गजो महाकूपमिवावृतं तूणैः ॥२०॥

कम उम्र होने के कारण अक्षयकुमार अपने बल पराक्रम का बड़ा गर्व रखता था और मारे क्रोध के उसके दोनों भेज सुख हो गए थे । जिस प्रकार हाथी घास फूस से ढके हुए अंधे कुएं में चला जाता है; उसी प्रकार वह हनुमानजी के पास युद्ध करता हुआ चला जाता था ॥२०॥

स तेन बाणैः प्रसभं निपातितैः

चकार नादं घननादनिःस्वनः ।

समुत्पपाताशु नभः स मारुतिः

भुजोरुविक्षेपणघोरदर्शनः ॥२१॥

बहुत बाणों के लगने से हनुमानजी गर्जते हुए आकाश की ओर उड़ । उस समय उनकी भुजाओं और जांघों के हिलने से उनका रूप देख, बड़ा डर लगता था ॥२१॥

समुत्पतन्तं समभिद्रवद्वली

स राक्षसानां प्रवर प्रतापवान् ।

रथी रथिश्रेष्ठतमः किरञ्जरैः

पयोधरः शैलमिवाश्मवृष्टिभिः ॥२२॥

जब हनुमानजी उड़ कर आकाश में पहुँचे तब राक्षसश्रेष्ठ, शूरप्रवर, प्रतापी एवं बलवान् अक्षयकुमार उन पर बाणों की वर्षा वैसे ही करने लगा; जैसे मेघ पर्वत पर ओलों की वर्षा करते हैं ॥२२॥

स ताञ्जशरांस्तस्य विमोक्षयन्कपिः

चचार वीरः पथि वायुसेविते ।

शरान्तरे मारुतवद्विनिष्पतन्

मनोजवः संयति चण्डविक्रमः ॥२३॥

युद्ध में भयङ्कर विक्रम दिखाने वाले श्रीर मन से भी अधिक वेगगामी वीर पवननन्दन हनुमानजी, पवनदेव की तरह बाणों की घात को बचाते बाणों के बीच घूम रहे थे ॥२३॥

तस्मात्तद्वाणासनमाहवोन्मुखं

खमास्तृणत्तं विशिखैः शरोत्तमैः ।

अवैक्षताक्षं बहुमानचक्षुषा

जगाम चिन्तां च स मारुतात्मजः ॥२४॥

जब हनुमानजी ने देखा कि, अक्षय ने तो विविध प्रकार के बाणों से आकाश ही को ढक दिया, तब तो हनुमानजी अक्षय को बहुत सम्मान की दृष्टि से देख कर, मन ही मन सोचने लगे ॥२४॥

ततः शरैर्भिन्नभुजान्तरः कपिः

कुमारवीर्येण महात्मना नदन् ।

महाभुजः कर्मविशेषतत्त्ववित्

विचिन्तयामास रणे पराक्रमम् ॥२५॥

इतने में जब वीर अक्षयकुमार ने हनुमानजी की छाती में अनेक बाण मारे, जिससे उनका वक्षःस्थल क्षत-विक्षत हो गया तब कार्यपटु, महाबाहु हनुमानजी गर्जे और अक्षय के युद्ध सम्बन्धी पराक्रम के विषय में विचारने लगे ॥२५॥

अबालवद्वालदिवाकरप्रभः

करोत्ययं कर्म महामहाबलः ।

न चास्य सर्वाहवकर्मशोभिनः

प्रमापणे मे मतिरत्र जायते ॥२६॥

श्रीर मन ही मन कहने लगे कि, प्रातःकालीन सूर्य की तरह कान्तिमान, महाबली एवं धैर्यशाली अक्षय ने वीर पुरुष की तरह कार्य किया है । युद्ध के

समस्त कर्मों में यह कुशल है । अतः ऐसे रणकुशल वीर का वष करने की इस समय मेरी इच्छा नहीं होती ॥२६॥

अयं महात्मा च महांश्च वीर्यतः

समाहितश्चातिसहश्च संयुगे ।

असंशयं कर्मगुणोदयादयं

सनागयक्षैर्मुनिभिश्च पूजितः ॥२७॥

यह धैर्य-सम्पन्न अक्षय, बड़ा बलवान है, युद्ध करने को तत्पर है और अतिशय क्लेशसहिष्णु है तथा कार्यकुशल है । कार्यकुशल और गुणवान होने के कारण, नाग, यक्ष और ऋषियों द्वारा यह सम्मान किए जाने योग्य है ॥२७॥

पराक्रमोत्साहविवृद्धमानसः

समीक्षते मां प्रमुखाग्रतः स्थितः ।

पराक्रमो ह्यस्य मनांसि कम्पयेत्

सुरासुराणामपि शीघ्रगामिनः ॥२८॥

देखो, पराक्रम और उत्साह से इसके मन का उत्साह कैसा चढ़ा-बढ़ा हुआ है । यह मेरे सामने खड़ा मेरी ओर देख रहा है, इस फुर्तिले और रणबांकुरे का पराक्रम देवताओं और दैत्यों के भी मन को भयभीत करने वाला है ॥२८॥

न खल्वयं नाभिभवेदुपेक्षितः

पराक्रमो ह्यस्य रणे विवर्धते ।

प्रमापणं त्वेव समास्य रोचते

न वर्धमानोऽग्निरुपेक्षितुं क्षमः ॥२९॥

युद्ध में इसका जैसा उत्तरोत्तर पराक्रम बढ़ता जा रहा है, उस पर ध्यान दे कर, यदि मैं अब इसकी उपेक्षा करूँ, तो यह निस्सन्देह मुझे पराजित करेगा । अतः इसका घात करना ही मुझे अच्छा जान पड़ता है; क्योंकि बढ़ती हुई आग की उपेक्षा करना ठीक नहीं ॥२९॥

इति प्रवेगं तु परस्य तर्कयन्
स्वकर्मयोगं च विधाय वीर्यवान् ।

चकार वेगं तु महाबलस्तदा
मतिं च चक्रेऽस्य वधे महाकपिः ॥३०॥

इस प्रकार महाबली हनुमानजी शत्रु के पराक्रम को विचार कर और अपना कर्तव्य स्थिर कर, बड़ी शीघ्रता से उसके वध में तत्पर हुए ॥३०॥

स तस्य तानष्टहयान्महाजवान्
सभाहितान्भारसहान्विवर्तने ।

जघान वीरः पथि वायुसेविते
तलप्रहारैः पवनात्मजः कपिः ॥३१॥

ऐसा निश्चय कर, पवननन्दन महाबली हनुमानजी ने आकाशगामी और बड़े भार को ढोने वाले तथा अनेक प्रकार के चक्कर काटने में कुशल, अक्षय के रथ के आठों घोड़ों को आकाश ही में थप्पड़ मार-मार कर मार डाला ॥३१॥

ततस्तलेनाभिहतो महारथः
स तस्य पिङ्गाधिपमन्त्रिर्निर्जितः ।

प्रभग्ननीडः^१ परिमुक्तकूबरः^२
पपात भूमौ हतवाजिरम्बरात् ॥३२॥

सुग्रीव के अमात्य हनुमानजी के चपेटों से उस बड़ रथ के घोड़े मारे गए और उसके रथ की बैठक टूट गई और युगंधर (रथ का वह भाग जिसमें जुआं जुड़ा रहता है) खल जाने के कारण, रथ आकाश से गिरा ॥३२॥

स तं परित्यज्य महारथो रथं
सकार्मुकः खङ्गधरः खमुत्पतन् ।

तपोभियोगादृषिरग्रवीर्यवान्

विहाय देहं मरुतामिवालयम् ॥३३॥

महाबलवान् अक्षय उस रथ को छोड़, हाथ में तलवार और धनुष लेकर, फिर आकाश में वैसे ही जा पहुँचा, जैसे तपःप्रभाव से उग्रतपस्वी ऋषि, देह त्याग कर, स्वर्ग में पहुँच जाते हैं ॥३३॥

ततः कपिस्तं विचरन्तमम्बरे

पतत्रिराजानिलसिद्धसेविते ।

समेत्य तं मारुततुल्यविक्रमः

क्रमेण जग्राह स पादयोर्दृढम् ॥३४॥

तब पवनतुल्य पराक्रमी हनुमानजी ने, आकाश में घूमते-फिरते और युद्ध करते हुए अक्षयकुमार के दोनों पैरों को बड़ी दृढ़ता से पकड़ा ॥३४॥

स तं समाविध्य सहस्रशः कपिः

महोरगं गृह्य इवाण्डजेश्वरः ।

मुमोच वेगात्पितृतुल्यविक्रमो

महीतले संयति वानरोत्तमः ॥३५॥

जैसे गरुड़ किसी बड़े साँप को पकड़ झकझोर डालते हैं, उसी प्रकार अक्षय को सहस्रों बार झकझोर और घुमा कर, अपने पिता पवन के समान पराक्रम-शाली हनुमानजी ने, संग्रामभूमि में दे पटक ॥३५॥

स भग्नबाहूरुक्कटीशिरोधरः

क्षरन्नसृङ्ग निर्मथितास्थिलोचनः ।

प्रभिन्नसन्धिः प्रविकीर्णबन्धनो

हतः क्षितौ वायुसुतेन राक्षसः ॥३६॥

उस पटकी से अक्षय की बाहें, जाँघें, कमर, सिर और अघर चूर-चूर हो गए । हड्डी और आँखें भी निकल पड़ीं । सब जोड़ खुल गए । शरीर के जोड़ों

के बन्धन भी बिखर गए । इस प्रकार पवननन्दन हनुमानजी ने उस राक्षस को मार डाला ॥३६॥

महाकपिर्भूमितले निपीड्य तं
चकार रक्षोधिपतेर्महद्भयम् ।
महर्षिभिश्चक्रचरैर्महाव्रतैः
समेत्य भूतैश्च सयक्षपन्नगैः ।
सुरैश्च सेन्द्रैर्भृशजातविस्मयैः
हृते कुमारैः स कपिर्निरीक्षितः ॥३७॥

हनुमानजी उसी पर कूद पड़े और इस प्रकार उन्होंने रावण के मन में महाभय उत्पन्न कर दिया । अक्षयकुमार के मारे जाने पर महर्षि, ग्रह, यक्ष और पन्नग तथा इन्द्र सहित समस्त देवगण वहाँ जा विस्मित हो, हनुमानजी को निहारने लगे ॥३७॥

निहत्य तं वज्रिसुतोपमं रणे
कुमारमक्षं क्षतजोपमेक्षणम् ।
तदेव वीरोऽभिजगाम तोरणं
कृतक्षणः काल इव प्रजाक्षये ॥३८॥

इति सप्तचत्वारिंशः सर्गः ॥

युद्ध में वज्र के समान दृढ़ और लाल नेत्र वाले अक्षयकुमार का वध कर और युद्ध से अवकाश पा, वीर हनुमान, प्रलयकालीन काल की तरह, फाटक के ऊपर पुनः जा बैठे ॥३८॥

सुन्दरकाण्ड का सैतालीसवाँ सर्ग पूरा हुआ ।

अष्टचत्वारिंशः सर्गः

ततस्तु रक्षोधिपतिर्महात्मा

हनूमताऽक्षे निहते कुमारे ।

मनः समाधाय तदेन्द्रकल्पं

समादिदेशेन्द्रजितं स रोषात् ॥१॥

तदनन्तर हनुमानजी द्वारा अक्षयकुमार के मारे जाने पर, राक्षसराज रावण ने धैर्य धारण कर तथा कुपित हो इन्द्र के समान पराक्रमी इन्द्रजीत मेघनाद को युद्ध में जाने की आज्ञा दी ॥१॥

त्वमस्त्रविच्छस्त्रविदां बरिष्ठः

सुरासुराणामपि शोकदाता ।

सुरेषु सेन्द्रेषु च दृष्टकर्मा

पितामहाराधनसञ्चितास्त्रः ॥२॥

आज्ञा देते हुए उसने मेघनाद से कहा—तुम ब्रह्मास्त्र का चलाना जानने वाले शस्त्र चलाने वालों में श्रेष्ठ और सुरों एवं असुरों को भी शोक के देने वाले हो । इन्द्रादि समस्त देवता तुम्हारे युद्धविक्रम को देख चुके हैं और ब्रह्माजी का आराधान कर तुमने अस्त्रों को पाया है ॥२॥

तवास्त्रबलमासाद्य नासुरा न मरुद्गणाः ।

न शेकुः समरे स्थातुं सुरेश्वरसमाश्रिताः ॥३॥

तुम्हारे अस्त्रों के सामने, उनचास पवनों सहित देवगण, इन्द्र का सहारा पाकर भी, युद्ध में खड़े नहीं रह सकते ॥३॥

न कश्चित्त्रिषु लोकेषु संयुगे न गतश्रमः ।

भुजवीर्याभिगुप्तश्च तपसा चाभिरक्षितः ।

देशकालविभागज्ञस्त्वमेव मतिसत्तमः ॥४॥

१ अस्त्रवित्—ब्रह्मास्त्रवित् । (गो०)

त्रिलोकी में मुझे ऐसा कोई नहीं देख पड़ता, जो युद्ध में तुमसे परास्त न हुआ हो । तुम अपने भुजबल और तपोबल से सब प्रकार से सुरक्षित हो । तुम देश और काल के जानने वाले और बुद्धिमानों में श्रेष्ठ हो ॥४॥

न तेऽस्त्यशक्यं समरेषु कर्मणा

न तेऽस्त्यकार्यं मतिपूर्वमन्त्रणे ।

न सोऽस्ति कश्चित्त्रिषु संग्रहेषु^१ वै

न वेद यस्तेऽस्त्रबलं बलं च ते ॥५॥

युद्धकला में कोई ऐसा कार्य नहीं, जिसे तुम न कर सकते हो । विवेक-पूर्वक विचार करने पर, तुमसे कोई बात अविदित नहीं रह सकती । त्रिलोकी में ऐसा कोई नहीं है, जो तुम्हारे अस्त्र-शस्त्र और शारीरिक बल को न जानता हो ॥५॥

ममानुरूपं तपसो बलं च ते

पराक्रमश्चास्त्रबलं च संयुगे ।

न त्वां समासाद्य^२ रणावमर्दे^३

मनः^४ श्रमं गच्छति निश्चितार्थम् ॥६॥

तपोबल, शारीरिक बल, पराक्रम अस्त्रबल और युद्धकला में तुम मेरे समान हो । रणसङ्कट के समय मुझे जब तुम्हारा स्मरण हो आता है, तब मुझे अपने विजय का निश्चय हो जाता है और तब मेरे मन की समस्त चिन्ताएँ और विषाद दूर हो जाते हैं ॥६॥

निहताः किङ्कराः सर्वे जम्बुमाली च राक्षसः ।

अमात्यपुत्रा वीराश्च पञ्च सेनाग्रयायिनः ॥७॥

देखो, अस्सी हजार किङ्कर, 'राक्षस जम्बुमाली, मन्त्रिपुत्र और वीर पाँच

१ संग्रहाः—लोकाः । (गो०) २ आसाद्य—विचिन्त्य । (गो०)

३ रणावमर्दे—रणसङ्कटे । (गो०) ४ मे मनः श्रमं न गच्छति—विषादं न गच्छति । (गो०)

सेनापति, हाथी, घोड़े और रथों सहित बड़ी बलवान सेना—ये सब मारे जा चुके हैं ॥७॥

बलानि सुसमृद्धानि साश्वनागरथानि च ।

सहोदरस्ते दयितः कुमारोऽक्षश्च सूदितः ।

न हि तेष्वेव मे सारो यस्त्वय्यरिनिषूदन ॥८॥

तुम्हारा प्यारा सगा भाई अक्षयकुमार भी मारा जा चुका है । हे शत्रु-निषूदन ! मैं उन सब में तुम्हारे समान बल का होना नहीं मानता; तुम उन सब से बढ़ कर बलवान हो ॥८॥

इदं हि दृष्ट्वा मतिमन्महद्बलं

कपेः प्रभावं च पराक्रमं च ।

त्वमात्मनश्चापि समीक्ष्य सारं

कुरुष्व वेगं स्वबलानुरूपम् ॥९॥

अतः अब तुम उस बन्दर की अन्तःशक्ति और पुरुषार्थ तथा अपना बल विचार कर, सामर्थ्यानुसार अपना बल दिखाओ ॥९॥

बलावमर्दस्त्वयि सन्निकृष्टे

यथागते शाम्यति शान्तशत्रौ ।

तथा समीक्ष्यात्मबलं परं च

समारभस्वास्त्रविदां वरिष्ठ ॥१०॥

हे अस्त्रविदों में श्रेष्ठ ! ऐसा करो जिससे तुम्हारे युद्धक्षेत्र में जाते ही मेरी सेना का नाश होना बंद हो जाय । अतः तुम अपना और वानर का बल विचार कर, कार्य आरम्भ करना ॥१०॥

न वीर सेना गणशश्च्यवन्ति

न वज्रमादाय विशालसारम् ।

न मारुतस्यास्य गतेः प्रमाणं

न चाग्निकल्पः करणेन हन्तुम् ॥११॥

हे वीर ! अपने साथ सेना ले जाने की भी कुछ आवश्यकता नहीं है, क्योंकि वह बलवान शत्रु के सामने नहीं ठहरती । हनुमान के लिए बड़ा भारी वज्र भी निष्फल है । क्योंकि वह वायु का पुत्र है और वायु की गति का ठीक ही क्या है ? अतः वज्र उसका कुछ नहीं कर सकता । फिर यदि कहो कि, जब वह समीप आवे तब उसे मुक्कों और थपेड़ों से मारें, तो यह भी ठीक नहीं—क्योंकि वह अग्नितुल्य है । उसके ऊपर धूसों-थपेड़ों का असर ही क्या हो सकता है ? ॥११॥

तमेवमर्थं प्रसमीक्ष्य सम्यक्

स्वकर्मसाम्याद्धि समाहितात्मा ।

स्मरंश्च दिव्यं धनुषोऽस्त्रवीर्यं

व्रजाक्षतं कर्म समारभस्व ॥१२॥

अतएव पूर्वकथित बातों को ध्यान में रख, अपना प्रयोजन सिद्ध करने के लिए, अन्यूनातिरिक्त एकाग्रचित हो और धनुष सम्बन्धी अस्त्रबल का सहारा लेकर, तुम गमन करो और निर्विघ्न अपना कार्य आरम्भ करो अर्थात् बिना मन्त्राभिषिक्त अस्त्रप्रयोग के तुम हनुमान को नहीं पकड़ सकोगे । अतः अस्त्रों के मन्त्रों को याद कर, तुम जाओ ॥१२॥

न खल्वियं मतिः श्रेष्ठा यत्त्वां संप्रेषयाम्यहम् ।

इयं च राजधर्माणां क्षत्रस्य च मतिर्मता ॥१३॥

तुमको युद्ध में भेजना निश्चय ही ठीक नहीं है, परन्तु किया क्या जाय । राजधर्म का विधान और क्षत्रियोचित कर्तव्यपालन इसके लिए मुझे विवश करता है ॥१३॥

नानाशस्त्रैश्च संग्रामे वैशारद्यमरिन्दम ।

अवश्यमेव बोद्धव्यं 'काम्यश्च विजयो रणे ॥१४॥

जो हो, हे शत्रुहन्ता ! युद्ध में विविध अस्त्रों के प्रहार की विधि को अवश्य जान लेना चाहिए और विजयप्राप्ति के लिए प्रार्थी होना चाहिए अर्थात् जयप्राप्ति के लिए सब अस्त्रों के प्रयोग जान लेने चाहिए ॥१४॥

१ काम्यः—प्रार्थनीयः । (गो०)

ततः पितुस्तद्वचनं निशम्य

प्रदक्षिणं दक्षसुतप्रभावः ।

चकार भर्तारमतित्वरेण

रणाय वीरः प्रतिपन्नबुद्धिः ॥१५॥

अपने पिता के ऐसे वचन सुन, देवों के समान प्रभाव वाला मेघनाद, रावण की परिक्रमा कर और युद्ध करने का निश्चय कर, बिना क्षण भर की देर किए, वहाँ से चल दिया ॥१५॥

ततस्तैः स्वर्गणैरिष्टैरिन्द्रजित्प्रतिपूजितः ।

युद्धोद्धतः कृतोत्साहः संप्रभं प्रत्यपद्यत ॥१६॥

इन्द्रजीत अपने इष्टमित्रों द्वारा सम्मानित हुआ । तदनन्तर वह युद्ध के लिए उत्साहित हो, रणक्षेत्र में जा पहुँचा ॥१६॥

श्रीमान्पद्मपलाशाक्षो राक्षसाधिपतेः सुतः ।

निर्जगाम महातेजाः समुद्र इव पर्वसु ॥१७॥

उस समय वह रावण का पुत्र, कमलदल के समान बड़े-बड़े नेत्रों वाला, परमंतेजस्वी इन्द्रजीत, युद्ध करने के उत्साह से पूर्ण हो, युद्ध करने की वैसे ही भागे बढ़ा जैसे पूर्णमासी के दिन समुद्र बढ़ता है ॥१७॥

स पक्षिराजानिलतुल्यवेगैः

व्यालैश्चतुर्भिः सिततीक्ष्णदंष्ट्रैः ।

रथं समायुक्तमसङ्गवेगं

समारुरोहेन्द्रजिदिन्द्रकल्पः

॥१८॥

इन्द्र के समान इन्द्रजीत, गरुड़ की तरह शीघ्रगामी और पैंने दाँतों वाले चार सिंहों से जुते रथ पर सवार हुआ ॥१८॥

१ दक्षसुतप्रभावः—देवाः—। (गो०)

२ व्यालैः—हिंस्रपशुभिः—

सिंहैरिति यावत् । (गो०)

स रथी धन्विनां श्रेष्ठः शस्त्रज्ञोऽस्त्रविदां वरः ।

रथेनाभिययौ क्षिप्रं हनूमान्यत्र सोऽभवत् ॥१६॥

समस्त धनुषधारियों और समस्त शस्त्रों एवं अस्त्रों के चलाने की विधि जानने वालों में श्रेष्ठ और युद्धविद्या में पटु इन्द्रजीत, तुरन्त रथ पर सवार हो, वहाँ जा पहुँचा, जहाँ हनुमानजी थे ॥१६॥

स तस्य रथनिर्घोषं ज्यास्वनं कार्मुकस्य च ।

निशम्य हरिवीरोऽसौ संप्रहृष्टतरोऽभवत् ॥२०॥

वानरश्रेष्ठ हनुमानजी उसके रथ के चलने की गड़गड़ाहट और धनुष के रोदे की टंकार के शब्द को सुन, अत्यन्त प्रसन्न हुए ॥२०॥

स महृच्चापभादाय शितशल्यांश्च सायकान् ।

हनुमन्तमभिप्रेत्य जगाम रणपण्डितः ॥२१॥

रणपण्डित मेघनाद धनुष और तेज फर लगे हुए शर ले, हनुमानजी के सामने जा पहुँचा ॥२१॥

तस्मिस्ततः संयति जातहर्षे

रणाय निर्गच्छति बाणपाणौ ।

दिशश्च सर्वाः कलुषा बभूवुः

मृगाश्च रौद्रा बहुधा विनेदुः ॥२२॥

जिस समय मेघनाद हर्षित हो, हाथ में तीर ले कर निकला, उस समय दशों दिशाएँ मलीन हो गईं, शृगाल आदि जन्तु बराबर भयंकर चीत्कार करने लगे ॥२२॥

समागतास्तत्र तु नागयक्षा

महर्षयश्चक्रचराश्च^१ सिद्धाः ।

नभः समावृत्य च पक्षिसंघा

विनेदुरुच्चैः परमप्रहृष्टाः ॥२३॥

१ चक्रचराः—सङ्घचारिणः । (गो०)

उस संग्राम को देखने के लिए नाग, यक्ष, महर्षि, ग्रह तथा सिद्धों के दल तथा विविध प्रकार के पक्षिगण भी अत्यन्त प्रसन्न हो जोर से चिल्लाते हुए और आकाश को आच्छादित करते हुए, वहाँ जा उपस्थित हुए ॥२३॥

आयान्तं सरथं दृष्ट्वा तूर्णमिन्द्रजितं कपिः ।

विननाद महानादं व्यवर्धत च वेगवान् ॥२४॥

इन्द्रजीत को रथ में बैठ, बड़ी शीघ्रता से आते देख, अति वेग से गम्भीर गर्जन करते हुए, हनुमानजी ने अपना शरीर बढ़ाया ॥२४॥

इन्द्रजित्त्वरथं दिव्यमास्थितश्चित्रकार्मुकः ।

धनुर्विस्फारयामास तडिर्द्वजितनिःस्वनम् ॥२५॥

दिव्य रथ पर चढ़ और विचित्र धनुष हाथ में ले, इन्द्रजीत ने अपने धनुष को, जिसकी चमक बिजली के समान थी और जिससे बड़ा शब्द होता था, रोदा चढ़ा कर, तैयार किया ॥२५॥

ततः समेतावतितीक्ष्णवेगौ

महाबलौ तौ रणनिर्विशङ्कौ ।

कपिश्च रक्षोधिपतेश्च पुत्रः

सुरासुरेन्द्राविव बद्धवैरौ ॥२६॥

अब वे दोनों अति वेगवान् महाबली हनुमानजी और रावणकुमार इन्द्रजीत जो निर्भय हो युद्ध करते थे और जिनका देवताओं और दैत्यों की तरह वैर बँध गया था, आमने सामने हुए ॥२६॥

स तस्य वीरस्य महारथस्य

धनुष्मतः संयति संमतस्य ।

शरप्रवेगं व्यहनत्प्रवृद्धः

चचार मार्गे पितुरप्रमेयः ॥२७॥

उस महारथी वीर इन्द्रजीत के धनुष से छूटे हुए तीरों की मार को पिता

के समान अप्रमेय बलशाली हनुमानजी आकाश में घूमते हुए पंतरे बदल, बचाने लगे ॥२७॥

ततः शरानायततीक्ष्णशल्यान्

सुपत्रिणः काञ्चनचित्रपुङ्गवान् ।

मुमोच वीरः परवीरहन्ता

सुसन्नतान्वज्रनिपातवेगान् ॥२८॥

यह देख शत्रुहन्ता इन्द्रजीत ने बहुत से ऐसे बड़े-बड़े बाण छोड़े, जिनकी फालें बड़ी तेज थीं और जो पखयुक्त, सुवर्ण से चित्रित और वज्र के समान वेगवान थे ॥२८॥

स तस्य तत्स्यन्दननिःस्वनं च

मृदङ्गभेरीपटहस्वनं च ।

विकृष्यमाणस्य च कार्मुकस्य

निशम्य घोषं पुनरुत्पपात ॥२९॥

हनुमानजी उसके रथ, मृदङ्ग, भेरी और नगाड़े के शब्द को तथा अति भयंकर उस धनुष के टंकार शब्द को सुन, फिर आकाश में उछल कर पहुँच गए ॥२९॥

शराणामन्तरेष्वाशु व्यवर्तत महाकपिः ।

हरिस्तस्याभिलक्ष्यस्य मोक्षयैल्लक्ष्यसंग्रहम् ॥३०॥

वे उसके बाणों की वर्षा में पंतरा बदलते और उसके निशाने को बचाते, घूम रहे थे ॥३०॥

शराणामग्रतस्तस्य पुनः समभिवर्तत ।

प्रसार्य हस्तौ हनुमानुत्पपातानिलात्मजः ॥३१॥

बीच-बीच में वे बाणों के सामने आ जाते और फिर वहाँ से हट जाते थे । वे दोनों हाथों को पसार आकाश में उड़ रहे थे ॥३१॥

तावुभौ वेगसंपन्नौ रणकर्मविशारदौ ।

सर्वभूतमनोग्राहि चक्रतुयुद्धमुत्तमम् ॥३२॥

वे दोनों ही वेगवान और रणपण्डित थे । दोनों ही सब प्राणियों के मन को हरने वाला उत्तम युद्ध करते थे ॥३२॥

हनूमतो वेद न राक्षसोऽन्तरं

न मारुतिस्तस्य महात्मनोऽन्तरम् ।

परस्परं निविषहौ बभूवतुः

समेत्य तौ देवसमानविक्रमौ ॥३३॥

न तो हनुमानजी को मेघनाद में कहीं किसी प्रकार की कमी मालूम पड़ी और न मेघनाद को हनुमानजी की कमजोरी देख पड़ी । दोनों ही समान पराक्रमशाली थे । अतएव दोनों आपस में असह्य पराक्रमी हो गए ॥३३॥

ततस्तु लक्ष्ये स विहन्यमाने

शरेष्वमोघेषु च संपतत्सु ।

जगाम चिन्तां महतीं महात्मा

समाधिसंयोगसमाहितात्मा ॥३४॥

तदनन्तर घेयवान राक्षसराज का पुत्र मेघनाद अनेक अमोघ बाण चला कर भी जब हनुमान को विद्ध न कर पाया, तब समाधि योग करने वाले की तरह एकाग्रचित्त हो, मेघनाद विचारने लगा ॥३४॥

ततो मतिं राक्षसराजसूनुः

चकार तस्मिन्हरिवीरमुख्ये ।

अवध्यतां तस्य कपेः समीक्ष्य

कथं निगच्छेदिति निग्रहार्थम् ॥३५॥

हनुमानजी को अवध्य जान कर, इनको पकड़ने का क्या उपाय करना चाहिए, यही मेघनाद एकाग्रचित्त हो सोचने लगा ॥३५॥

ततः पितामहं वीरः सोऽस्त्रमस्त्रविदां वरः ।

सन्दधे सुमहातेजास्तं हरिप्रवरं प्रति ॥३६॥

तब अस्त्र जानने वालों में श्रेष्ठ मेघनाद ने पितामह ब्रह्माजी के दिए
ए ब्रह्मास्त्र का प्रयोग हनुमानजी के ऊपर किया ॥३६॥

अवध्योऽयमिति ज्ञात्वा तमस्त्रेणास्त्रतत्त्ववित् ।

निजग्राह महाबाहुमहितात्मजमिन्द्रजित् ॥३७॥

उस अस्त्र के मर्म-वेत्ता मेघनाद ने ब्रह्मास्त्र से भी हनुमानजी को प्रवध्य
ज्ञान, हनुमानजी को ब्रह्मास्त्र से बांध लिया ॥३७॥

तेन बद्धस्ततोऽस्त्रेण राक्षसेन स वानरः ।

अभवन्निर्विचेष्टश्च पपात च महीतले ॥३८॥

तब ब्रह्मास्त्र से इन्द्रजीत द्वारा बांधे जाने पर, हनुमानजी निश्चेष्ट हो,
पृथिवी पर गिर पड़े ॥३८॥

ततोऽथ बुद्ध्वा स तदस्त्रबन्धं

प्रभोः प्रभावाद्विगतात्मवेगः ।

पितामहानुग्रहमात्मनश्च

विचिन्तयामास हरिप्रवीरः ॥३९॥

जब हनुमानजी को यह जान पड़ा कि, वह ब्रह्मास्त्र से बांधे गए हैं और
जब उन्होंने उस अस्त्र का प्रभाव आजमाया; तब उन्होंने समझा कि, यह
स्वामी का प्रताप है इसीसे मेरा वेग कम नष्ट हुआ है। यह देख हनुमानजी
ने अपने ऊपर ब्रह्माजी का अनुग्रह समझा ॥३९॥

ततः स्वायंभुवैर्मन्त्रैर्ब्रह्मास्त्रमभिमन्त्रितम् ।

हनूमांश्चिन्तयामास वरदानं पितामहात् ॥४०॥

वह अस्त्र स्वयंभू ब्रह्माजी के मंत्र से अभिमन्त्रित था, अतः हनुमानजी ने
उस विरदिकी स्मरण किया, जो उन्हें ब्रह्माजी से मिल चुका था।

न मेऽस्य बन्धस्य च शक्तिरस्ति

विमोक्षणे लोकगुरोः प्रभावात् ।

इत्येव मत्वा विहितोऽस्त्रबन्धो

मयाऽऽत्मयोनेरनुवर्तितव्यः ॥४१॥

वे मन ही मन कहने लगे कि लोकगुरु ब्रह्माजी के प्रभाव से इस अस्त्र से छुटकारा पाने की शक्ति मुझमें नहीं है, अतः मुहूर्त भर तक मुझे इसमें बँधा रहना चाहिए । यह विचार हनुमानजी उस अस्त्र के बंधन में बँध गए ॥४१॥

स वीर्यमस्त्रस्य कर्पिविचार्य

पितामहानुग्रहमात्मनश्च ।

विमोक्षशक्तिं परिचिन्तयित्वा

पितामहाज्ञामनुवर्तते स्म ॥४२॥

हनुमानजी ब्रह्मास्त्र के बल को तथा ब्रह्माजी के वरदान को, अपने ऊपर उनके अनुग्रह को तथा उस अस्त्र के बन्धन से छूटने की अपनी शक्ति को भली भाँति सोच विचार कर, ब्रह्माजी की आज्ञा का पालन करते रहे ॥४२॥

अस्त्रेणापि हि बद्धस्य भयं मम न जायते ।

पितामहमहेन्द्राभ्यां रक्षितस्यानिलेन च ॥४३॥

उन्होंने यह भी विचारा कि, यद्यपि मैं इस ब्रह्मास्त्र से बँध गया हूँ; तथापि मुझको इससे भय नहीं लगता । क्योंकि, ब्रह्मा, इन्द्र और पवन मेरी रक्षा कर रहे हैं ॥४३॥

ग्रहणे वापि रक्षोभिर्महान्मे गुणदशनः ।

राक्षसेन्द्रेण संवादस्तस्माद्गृह्णन्तु मां परे ॥४४॥

इन राक्षसों द्वारा अपने पकड़े जाने से, मुझे तो बड़ा लाभ जान पड़ता है । क्योंकि जब ये लोग मुझे पकड़ कर राक्षसराज के पास ले जायेंगे; तब मेरी

और रावण की बातचीत हो सकेगी । अतः भले ही ये लोग मुझे पकड़ लें ॥४४॥

स निश्चितार्थः परवीरहन्ता

समीक्ष्यकारी विनिवृत्तचेष्टः ।

परैः प्रसह्याभिगतैर्निगूह्य

ननाद तैस्तैः परिभर्त्स्यमानः ॥४५॥

इस प्रकार अपने लाभ की बात सोच, समझ-बूझ कर काम करने वाले एवं शत्रुहन्ता हनुमानजी निश्चेष्ट हो जहाँ के तहाँ पड़े रहें और जब राक्षस पास आ बरजोरी पकड़ कर डपटने और कटु वचन कहने लगे, तब उनको सहते हुए, वे उच्चस्वर से सिंहनाद करने लगे ॥४५॥

ततस्तं राक्षसा दृष्ट्वा निर्विचेष्टमरिन्दमम् ।

बबन्धुः शणवल्कैश्च द्रुमचीरैश्च संहतैः ॥४६॥

शत्रुहन्ता हनुमानजी को निश्चेष्ट पड़ा देख, राक्षस लोग उनको सन के और पेड़ों को छालों के बने रस्सों से कस कर बाँधने लगे ॥४६॥

स रोचयामास परैश्च बन्धनं

प्रसह्य वीरैरभिनिग्रहं च ।

कौतूहलान्मां यदि राक्षसेन्द्रो

द्रष्टुं व्यवस्येदिति निश्चितार्थः ॥४७॥

इस प्रकार अपना बाँधा जाना और शत्रुओं की गालियों खाना अथवा उनके वश में होना, हनुमानजी ने इसलिए पसंद किया कि कदाचित् रावण कौतूहलवश मुझे बुलवावे तो उसके साथ बातचीत भी हो जायगी ॥४७॥

स बद्धस्तेन वल्केन विमुक्तोऽस्त्रेण वीर्यवान् ।

अस्त्रबन्धः स चान्यं हि न बन्धमनुवर्तते ॥४८॥

जब बलवान हनुमानजी को राक्षसों ने रस्सों से बाँधा तब वे अस्त्रबन्धन से छूट गए। क्योंकि अस्त्रबन्धन, अन्य रस्सी आदि के बन्धन को नहीं मानता ॥४८॥

अथेन्द्रजित् तं द्रुमचीरबद्धं
विचार्य वीरः कपिसत्तमं तम् ।
विमुक्तमस्त्रेण जगाम चिन्तां
नान्येन बद्धो ह्यनुवर्ततेऽस्त्रम् ॥४९॥

जब इन्द्रजीत ने देखा कि कपिश्रेष्ठ को राक्षस रस्सों से बाँध रहे हैं और यह अस्त्रबन्धन से निर्मुक्त हो गए हैं तब उसे बड़ी चिन्ता हुई और वह सोचने लगा कि अन्य बन्धन से ब्रह्मास्त्र का बन्धन तो विफल हो गया ॥४९॥

अहो महत्कर्म कृतं निरर्थकं
न राक्षसैर्मन्त्रगतिविमृष्टा ।
पुनश्च नास्त्रे विहतेऽस्त्रमन्यत्
प्रवर्तते संशयिताः स्म सर्वे ॥५०॥

वह परचात्ताप करता हुआ कहने लगा—हा ! राक्षसों ने शस्त्र की शक्ति को जाने बिना ही मेरा बना बनाया यह बड़ा भारी काम मिट्टी में मिला दिया। क्योंकि एक बार ब्रह्मास्त्र के विफल होने से अब पुनः इसका प्रयोग भी तो नहीं किया जा सकता। अतः हम लोग फिर इस वानर के सङ्कट में फँस गए ॥५०॥

अस्त्रेण हनुमान्मुक्तो नात्मानमवबुध्यत ।
कृष्यमाणस्त्रं रक्षोभिस्तैश्च बन्धैर्निपीडितः ॥५१॥

हनुमानजी ने ब्रह्मास्त्र के बन्धन से मुक्त होकर भी कुछ नहीं किया। राक्षस लोग उनको खींच रहे थे और पीड़ा पहुँचा रहे थे ॥५१॥

हन्यमानस्ततः क्रूरैः राक्षसैः काष्ठमुष्टिभिः ।

समीपं राक्षसेन्द्रस्य प्राकृष्यत स वानरः ॥५२॥

वे राक्षस हनुमानजी को लकड़ी और घूँसों से मार रहे थे और उनको खींच कर रावण के पास लिये जा रहे थे ॥५२॥

अथेन्द्रजित्तं प्रसमीक्ष्य मुक्तम्

अस्त्रेण बद्धं द्रुमचीरसूत्रैः ।

व्यदर्शयत्तत्र महाबल तं

हरिप्रवीरं सगणाय राज्ञे ॥५३॥

मेघनाद ने महाबली कपिश्रेष्ठ हनुमानजी को ब्रह्मास्त्र के बन्धन से मुक्त और रस्सों से बँधा रख, उनको ले जाकर मन्त्रियों सहित बैठे हुए रावण के सामने उपस्थित कर दिया ॥५३॥

तं मत्तमिव मातङ्गं बद्धं कपिवरोत्तमम् ।

राक्षसा राक्षसेन्द्राय रावणाय न्यवेदयन् ॥५४॥

राक्षस लोगों ने मत्त हाथी की तरह बँधे हुए हनुमानजी को राक्षसराज रावण के सामने उपस्थित कर दिया ॥५४॥

कोऽयं कस्य कुतो वात्र किं कार्यं को व्यपाश्रयः ।

इति राक्षसवीराणां तत्र संजज्ञिरे कथाः ॥५५॥

यह कौन है ? किसका भेजा हुआ है ? कहाँ से आया है ? क्यों आया है ? इसके सहायक कौन-कौन हैं ? वस इन्हीं सब प्रश्नों के ऊपर वे राक्षस आपस में बातचीत करते थे ॥५५॥

हन्यतां दह्यतां वापि भक्ष्यतामिति चाहरे ।

राक्षसास्तत्र संक्रुद्धाः परस्परमथाबुवन् ॥५६॥

अन्य राक्षस जो वहाँ थे, कुपित हो आपस में कह रहे थे कि, इसको अभी मार डालो, इसको जला दो । अथवा आओ हम मार कर इसे खा डालें ॥५६॥

अतीत्य मार्गं सहसा महात्मा
स तत्र रक्षोधिपपादमूले ।

ददर्श राज्ञः 'परिचारवृद्धान्
गृहं महारत्नविभूषितं च ॥५७॥

धैर्यवान् हनुमानजी ने कुछ दूर चल कर सहसा, महामूल्यवान् रत्नों से शोभित राजमन्दिर में, राक्षसराज रावण के चरणों के समीप बूढ़े-बूढ़े मन्त्रियों को बैठा हुआ देखा ॥५७॥

स ददर्श महातेजा रावणः कपिसत्तमम् ।
रक्षोभिर्विकृताकारैः कृष्यमाणमितस्ततः ॥५८॥

प्रबल प्रतापी रावण ने देखा कि, विकटाकार राक्षस लोग हनुमानजी को पकड़ कर खींचते हुए चले आ रहे हैं ॥५८॥

राक्षसाधिपति चापि ददर्श कपिसत्तमः ।
तेजोबलसमायुक्तं तपन्तमिव भास्करम् ॥५९॥

हनुमानजी ने भी देखा कि, राक्षसराज रावण तेज और बल से सम्पन्न सूर्य की तरह तप रहा है ॥५९॥

स रोषसंवर्तितताम्रदृष्टिः
दशाननस्तं कपिमन्ववेक्ष्य ।

अथोपविष्टान्कुलशीलवृद्धान्
समादिशत्तं प्रति मन्त्रिमुख्यान् ॥६०॥

हनुमान को देखते ही रावण की त्योरी चढ़ गई। उसने क्रोध के मारे लाल नेत्र कर, कुलवान एवं शीलसम्पन्न तथा वृद्ध अपने मुख्य मन्त्रियों को वानर का हाल पूछने के लिए आज्ञा दी ॥६०॥

१ परिचारवृद्धान्—अमात्यवृद्धान् । (गो०)

यथाक्रमं तैः स कपिर्विपृष्टः

कार्यार्थमर्थस्य च मूलमादौ ।

निवेदयामास हरीश्वरस्य

दूतः सकाशादहमागतोऽस्मि ॥६१॥

इति अष्टचत्वारिंशः सर्गः ॥

जब उन मन्त्रियों ने हनुमानजी से पूछा कि, तुम यहाँ क्यों और किस लिए आए हो ? तब उत्तर में हनुमानजी ने कहा कि, मैं कपिराज सुग्रीव के पास से आया हूँ और मैं उनका दूत हूँ ॥६१॥

सुन्दरकाण्ड का अड़तालीसवाँ सर्ग पूरा हुआ ।

—:—

एकोनपञ्चाशः सर्गः

ततः स कर्मणा तस्य विस्मितो भीमविक्रमः ।

हनुमान् रोषताम्राक्षो रक्षाधिपमवेक्षत ॥१॥

भयङ्कर विक्रम सम्पन्न हनुमानजी, मेघनाद के उस बन्धन रूप कर्म से विस्मित हो, क्रोध से लाल नेत्र कर, रावण को देखने लगे ॥१॥

भ्राजमानं महार्हेण काञ्चनेन विराजता ।

मुक्ताजालवृतेनाथ मुकुटेन महाद्युतिम् ॥२॥

उस समय महातेजस्वी रावण बड़ा मूल्यवान् और मोतियों से जड़ा हुआ चमचमाता मुकुट धारण किए हुए था ॥२॥

वज्रसंयोगसंयुक्तैर्महार्हमणिविग्रहैः ।

हैमैराभरणैश्चित्रैर्मनसेव प्रकल्पितैः ॥३॥

उस समय रावण शरीर को जिन अद्भुत भूषणों से भूषित किए हुए था; वे सब सुवर्ण के थे और उनमें हीरे तथा बड़ी मूल्यवान् मणियाँ जड़ी हुई थीं वे ऐसे सुन्दर थे, मानो मन लगा कर बनाए गये थे ॥३॥

महाहंसौमसवीतं रक्तचन्दनरूपितम् ।

स्वनुलिप्तं विचित्राभिर्विविधाभिश्च भक्तिभिः ॥४॥

रावण मूल्यवान् रेशमी वस्त्र पहिने हुए था तथा उसके शरीर में लाल चन्दन लगा हुआ था । वह विविध प्रकार के सुगन्धियुक्त कस्तूरी केसरादि शरीर में लगाए हुए थे ॥४॥

विपुलैर्दर्शनीयैश्च रक्ताक्षैर्भीमदर्शनैः ।

दीप्ततीक्ष्णमहादंष्ट्रैः प्रलम्बदशनच्छदः ॥५॥

उस समय वह अत्यन्त दर्शनीय हो रहा था । उसके भय उपजाने वाले लाल-लाल नेत्र थे । उसके पैने और बड़े-बड़े दाँत साफ होने के कारण चमचमा रहे थे । उसके घाँठ लम्बे थे ॥५॥

शिरोभिर्दशभिर्वीरं आजमानं महौजसम् ।

नानाव्यालसमाकीर्णैः शिखरैरिव मन्दरम् ॥६॥

परम तेजस्वी वीर रावण, अनेक सर्पों से युक्त मन्दराचल के शिखर की तरह, अपने दस सिरो से शोभायमान हो रहा था ॥६॥

नीलाञ्जनचयप्रख्यं हारेणोरसि राजता ।

पूर्णचन्द्राभवक्त्रेण सबलाकमिवाम्बुदम् ॥७॥

उसके शरीर का रङ्ग नीले अंजन की तरह था और छाती के ऊपर हार झूल रहा था । उसका मुखमण्डल पूर्णिमा के चन्द्रमा के समान था । उस समय वह, प्रातःकालीन सूर्य को ढके हुए मेघ की तरह जान पड़ता था ॥७॥

बाहुभिर्बद्धकेयूरैश्चन्दनोत्तमरूपितैः ।

आजमानाङ्गदैः पीनैः पञ्चशीर्षैरिवोरगैः ॥८॥

उसकी मोटी-मोटी भुजाएँ, जिन पर चन्दन लगा हुआ था और जो केयूरों तथा बाजूबंदों से भूषित थीं, पाँच मुखवाले भयङ्कर सर्पों की तरह जान पड़ती थीं ॥८॥

१ भक्तिभिः—सेवनीयकस्तूर्यादिभिः । (शि०)

महति स्फाटिके चित्रे रत्नसंयोगसंस्कृते ।

उत्तमास्तरणास्तीर्णे सूपविष्टं वरासने ॥६॥

रावण स्फाटिक पत्थर की बनी एक ऐसी बड़ी और उत्तम बैठकी पर बैठा हुआ था, जिसमें जगह-जगह रत्न जड़े हुए थे और जिसके ऊपर उत्तम बिछौना बिछा हुआ था ॥६॥

अलंकृताभिरत्यर्थं प्रमदाभिः समन्ततः ।

बालव्यजनहस्ताभिरारात्समुपसेवितम् ॥१०॥

अनेक आभूषणों से सुसज्जित स्त्रियाँ चमर और विजन हाथों में लिए उसके चारों ओर खड़ी हुईं; उसकी सेवा कर रही थीं ॥१०॥

दुर्धरेण प्रहस्तेन महापार्श्वेन रक्षसा ।

मन्त्रिभिर्मन्त्रतत्त्वज्ञैर्निकुम्भेन च मन्त्रिणा ॥११॥

वहाँ पर परामर्श देने में निपुण चार मन्त्री थे, जिनके नाम दुर्धर, प्रहस्त, महापार्श्व और निकुम्भ थे ॥११॥

उपोपविष्टं रक्षोभिश्चतुर्भिर्बलदर्पितैः ।

कृत्स्नः परिवृतो लोकश्चतुर्भिरिव सागरैः ॥१२॥

अन्य बड़े बलवान् राक्षस भी उसके समीप बैठे थे । मंत्रियों के बीच बैठा हुआ रावण, चार समुद्रों से घिरी समूची पृथिवी की तरह जान पड़ता था ॥१२॥

मन्त्रिभिर्मन्त्रतत्त्वज्ञैरन्यैश्च शुभवृद्धिभिः ।

अन्वास्यमानं सचिवैः सुरैरिव सुरेश्वरम् ॥१३॥

इस प्रकार मन्त्रकुशल मन्त्रियों तथा अन्य हितैषियों से सेवित रावण देवताओं से सेवित इन्द्र की तरह जान पड़ता था ॥१३॥

अपश्यद्राक्षसपतिं हनुमानतितेजसम् ।

विष्ठितं मेरुशिखरे सतोयमिव तोयदम् ॥१४॥

हनुमानजी ने देखा कि, महातेजस्वी रावण की उस समय ऐसी शोभा हो रही है, जैसी मेरुशिखर पर, जल से पूर्ण मेघ की शोभा होती है ॥१४॥

स तैः संपीड्यमानोऽपि रक्षोभिर्भोमविक्रमैः ।

विस्मयं परमं गत्वा रक्षोधिपमवैक्षत ॥१५॥

यद्यपि भयंकर विक्रम सम्पन्न राक्षस हनुमानजी को उत्पीड़ित कर रहे थे, तथापि हनुमानजी राक्षसराज रावण को देख कर बड़े विस्मित हुए ॥१५॥

भ्राजमानं ततो दृष्ट्वा हनुमान् राक्षसेश्वरम् ।

मनसा चिन्तयामास तेजसा तस्य मोहितः ॥१६॥

राक्षसराज रावण को इस प्रकार सुशोभित देख, हनुमानजी उसके प्रताप और प्रभाव से मोहित हो, मन ही मन विचार कर कहने लगे ॥१६॥

अहो रूपमहो धैर्यमहो सत्वमहो द्युतिः ।

अहो राक्षसराजस्य सर्वलक्षणयुक्तता ॥१७॥

वाह इस राक्षसराज का कैसा सुन्दर रूप है, कैसा धैर्य है ? कैसा पराक्रम है और कैसी कान्ति है ? वाह ! यह समस्त शुभ लक्षणों से भी सम्पन्न है ॥१७॥

यद्यधर्मो न बलवान्स्यादयं राक्षसेश्वरः ।

स्यादयं सुरलोकस्य सशक्रस्यापि रक्षिता ॥१८॥

हा ! यदि यह कहीं ऐसा पापाचारी न होता, तो यह राक्षसराज इन्द्र सहित देवताओं का भी रक्षक हो सकता था ॥१८॥

अस्य क्रूरैर्नृशंसैश्च कर्मभिलोककुत्सितैः ।

तेन बिभ्यति खल्वस्माल्लोकाः सामरदानवाः ॥१९॥

किन्तु इसके दुष्ट, नृशंस और लोकगर्हित कर्मों से निश्चय ही दैत्य, दानव और देवगण सब भयभीत रहा करते हैं ॥१९॥

अयं ह्यत्सहते क्रुद्धः कर्तुमेकार्णवं जगत् ।

इति चिन्तां बहुविधामकरोन्मतिमान्कपिः ।

दृष्ट्वा राक्षसराजस्य प्रभावममितौजसः ॥२०॥

इति एकोनपञ्चाशः सर्गः

क्रुद्ध होने पर यह समस्त संसार को एक समुद्रमय कर सकता है, अर्थात् सारी पृथिवी को जल के भीतर डुबो कर नष्ट कर सकता है। बुद्धिमान हनुमानजी अत्यन्त पराक्रमी रावण का प्रताप देख, इस प्रकार की विविध चिन्ताएँ करने लगे ॥२०॥

सुन्दरकाण्ड का उनचासवाँ सर्ग पूरा हुआ।

—*—

पञ्चाशः सर्गः

तमुद्वीक्ष्य महाबाहुः पिङ्गाक्षं पुरतः स्थितम् ।

रोषेण पृहताविष्टो रावणो लोकरावणः ॥१॥

लंबी भुजाओं वाला तथा लोकों को हलाने वाला रावण पीले नेत्रों वाले हनुमानजी को अपने सामने खड़ा देख, अत्यन्त कुपित हुआ ॥१॥

१ शङ्काहतात्मा दध्यौ स कपीन्द्रं तेजसा वृतम् ।

किमेष भगवान् नन्दी भवेत्साक्षादिहागतः ॥२॥

वह हनुमानजी का तेजःपुञ्ज शरीर देख मन ही मन शंकित हो सोचने लगा कि, कहीं ये साक्षात् भगवान् नन्दी तो यहाँ नहीं आ गए ॥२॥

येन शप्तोऽस्मि कैलासे मया सञ्चालिते पुरा ।

सोऽहं वानरमूर्तिः स्यात्किं स्विद्बाणोऽपि वासुरः ॥३॥

जिन्होंने पहिले मुझे कैलास पर, उसे हिलाने के लिए शाप दिया था जान पड़ता है वे ही वानर का रूप धर कर यहाँ आए हैं; अथवा यह बाणासुर इस रूप में आया है ॥३॥

स राजा रोषताम्राक्षः प्रहस्तं मन्त्रिसत्तमम् ।

कालयुक्तमुवाचेदं वचो विपुलमर्थवत् ॥४॥

१ शङ्काहतात्मा—शङ्काव्याप्तचित्तः । (शि०)

इस प्रकार सोचता विचारता राक्षसराज रावण क्रोध के मारे लाल आँखें कर समयोपयुक्त और विपुल अर्थयुक्त वचन अपने प्रधान मन्त्री प्रहस्त से बोला ॥४॥

दुरात्मा पृच्छ्यतामेष कुतः किं वास्य कारणम् ।

वनभङ्गे च कोऽस्यार्थो राक्षसानां च तर्जने ॥५॥

इस दुष्ट से पूछो कि, यह कहां से आया है ? क्यों आया है ? अशोक वन उजाड़ने से इसका क्या प्रयोजन है ? और राक्षसों के तर्जन से इसे क्या लाभ हुआ ? ॥५॥

मत्पुरीमप्रधृष्यां वाऽऽगमने किं प्रयोजनम् ।

आयोधने वा किं कार्यं पृच्छ्यतामेष दुर्मतिः ॥६॥

इस दुष्ट से पूछो कि, मेरी इस अगम्यपुरी में किस लिए आया है और यह हमारे नौकरों से क्यों लड़ा ? ॥६॥

समाश्वसिहि भद्रं ते न भीः कार्या त्वया कपे ।

रावणस्य वचः श्रुत्वा प्रहस्तो वाक्यमब्रवीत् ॥७॥

रावण के वचन सुन, प्रहस्त ने हनुमानजी से कहा—हे कपे ! तुम सावधान हो जाओ और डरो मत ॥७॥

यदि तावत्त्वमिन्द्रेण प्रेषितो रावणालयम् ।

तत्त्वमाख्याहि मा भूते भयं वानर मोक्ष्यसे ॥८॥

अगर इन्द्र ने तुमको लंकापुरी में भेजा हो, तो ठीक-ठीक बतला दो, तुम्हें डरने की आवश्यकता नहीं—क्योंकि हे वानर ! तुम छूड़वा दिए जाओगे ॥८॥

यदि वैश्रवणस्य त्वं यमस्य वरुणस्य वा ।

चारुरूपमिदं कृत्वा प्रविष्टो नः पुरीमिमाम् ॥९॥

अथवा यदि तुम कुबेर के, यम के या वरुण के दूत हो और यह सुन्दर रूप धर कर, तुम हमारी इस पुरी में आए हो, तो भी ठीक-ठीक बतला दो ॥९॥

विष्णुना प्रेषितो वापि दूतो विजयकाङ्क्षिणा ।

न हि ते वानरं तेजो रूपमात्रं तु वानरम् ॥१०॥

अथवा यदि विजयाकांक्षी विष्णु के दूत बन कर तुम यहाँ आए हो, तो वैसे कह दो । क्योंकि, तुम केवल रूप से तो वानर हो; किन्तु तुम्हारा विक्रम वानरों जसा नहीं है ॥१०॥

तत्त्वतः कथयस्वाद्य ततो वानर मोक्षयसे ।

अनृतं वदतश्चापि दुर्लभं तव जीवितम् ॥११॥

हे वानर ! यदि तुम सब हाल ठीक-ठीक बतला दोगे, तो तुम अभी छुड़वा दिए जाओगे और यदि झूठ बोले तो जान से मरवा दिए जाओगे ॥११॥

अथवा यस्मिन्निमित्तस्ते प्रवेशो रावणालये ।

एवमुक्तो हरिवरस्तदा रक्षोगणेश्वरम् ॥१२॥

तुम रावण की इस पुरी में आने का ठीक-ठीक कारण बतला दो । जब प्रहस्त ने इस प्रकार कपिशेष्ठ से कहा ॥१२॥

अब्रवीन्तास्मि शक्रस्य यमस्य वरुणस्य वा ।

धनदेन न मे सख्यं विष्णुना नास्मि चोदितः ॥१३॥

तब हनुमानजी ने कहा—मैं न तो इन्द्र का और न यम का दूत हूँ । न कुबेर के साथ मेरा मेल है और न मैं विष्णु की प्रेरणा से यहाँ आया हूँ ॥१३॥

जातिरेव मम त्वेषा वानरोऽहमिहागतः ।

दर्शने राक्षसेन्द्रस्य दुर्लभं तदिदं मया ॥१४॥

वनं राक्षसराजस्य दर्शनार्थं विनाशितम् ।

ततस्ते राक्षसाः प्राप्ता बलिनो युद्धकाङ्क्षिणः ॥१५॥

मैं सचमुच वानर हूँ । साधारणतः राक्षसराज से भेंट करना कठिन था । सो मैंने यह अशोकवन, राक्षसराज से भेंट करने के लिए ही उजाड़ा है । बड़े-बड़े बली राक्षस जो लड़ने के लिए मेरे सामने आए ॥१४॥१५॥

रक्षणार्थं तु देहस्य प्रतियुद्धा मया रणे ।
अस्त्रपाशैर्न शक्योऽहं बद्धुं देवासुरैरपि ॥१६॥

मैं उनसे अपने शरीर की रक्षा के लिए लड़ा । मुझे क्या देवता और क्या असुर, कोई भी अस्त्रपाश से नहीं बांध सकता ॥१६॥

पितामहादेव वरो ममाप्येषोऽभ्युपागतः ।
राजानं द्रष्टुकामेन मयास्त्रमनुवर्तितम् ॥१७॥

स्वयं पितामह ब्रह्माजी से ही मुझको यह वर मिला है । सो मैं अपनी इच्छा ही से, राक्षसराज से भेंटने के लिए, ब्रह्मास्त्र से बँध गया हूँ ॥१७॥

विमुक्तो ह्यहमस्त्रेण राक्षसैस्त्वभिपीडितः ।
केनचिद्राजकार्येण संप्राप्तोऽस्मि तवान्तिकम् ॥१८॥

फिर अस्त्रबन्धन से छूट कर भी मैंने राक्षसों की मार इसलिए सही कि, श्रीरामचन्द्रजी के किसी कार्य के लिए मुझे तुम्हारे पास आना था ॥१८॥

दूतोऽहमिति विज्ञेयो राघवस्यामितौजसः ।
भूयतां चापि वचनं मम पथ्यमिदं प्रभो ॥१९॥

इति पञ्चाशः सर्गः ॥

हे प्रभो ! तुम मुझे अमित पराक्रमी श्रीरामचन्द्रजी का दूत जानो और मैं जो कुछ तुम्हारी भलाई के लिए कहता हूँ । उसे सुनो ॥१९॥

सुन्दरकाण्ड का पचासवाँ सर्ग पूरा हुआ ।

—:~:—

एकपञ्चाशः सर्गः

तं समीक्ष्य महासत्त्वं सत्त्ववान्हरिसत्तमः ।
वाक्यमर्थवदव्यग्रस्तमुवाच दशाननम् ॥१॥

बलवान् हनुमानजी, महाबली दशानन को देख, बिना घबड़ाए उससे अपने मतलब की बातें कहने लगे ॥१॥

अहं सुग्रीवसंदेशादिह प्राप्तस्तवालयम् ।

राक्षसेन्द्र हरीशस्त्वां भ्राता कुशलमब्रवीत् ॥२॥

मैं सुग्रीव की आज्ञा से यहाँ तुम्हारी पुरी में आया हूँ । हे राक्षसराज ! वानरराज सुग्रीव ने भाईचारे के विचार से तुमको खुशीराजी कही है ॥२॥

भ्रातुः शृणु समादेशं सुग्रीवस्य महात्मनः ।

धर्मार्थोपहितं वाक्यमिह चामुत्र च क्षमम् ॥३॥

भाई महात्मा सुग्रीव का सन्देश सुनो । उनका सन्देश धर्म और अर्थ से युक्त होने के कारण इस लोक और परलोक दोनों के लिए हितकारी है ॥३॥

राजा दशरथो नाम रथकुञ्जरवाजिमान् ।

पितेव बन्धुलोकस्य सुरेश्वरसमद्युतिः ॥४॥

अनेक रथों, हाथियों और घोड़ों के अधिपति और इन्द्र की तरह द्युतिमान् महाराज दशरथ अपनी प्रजा के वैसे ही हितैषी थे जैसे पिता अपने पुत्रों का हितैषी होता है ॥४॥

ज्येष्ठस्तस्य महाबाहुः पुत्रः प्रियकरः प्रभुः ।

पितुर्निदेशान्निष्क्रान्तः प्रविष्टो दण्डकावनम् ॥५॥

उनके प्यारे ज्येष्ठ पुत्र महाबाहु श्रीरामचन्द्र, पिता की आज्ञा से घर से निकल, दण्डक वन में आए ॥५॥

लक्ष्मणेन सह भ्रात्रा सीतया चापि भार्यया ।

रामो नाम महातेजा धर्म्यं पन्थानमाश्रितः ॥६॥

उनके साथ उनके भाई लक्ष्मण और उनकी स्त्री सीता भी वन में आई । राजा श्रीरामचन्द्रजी महातेजस्वी और धर्मपथावल हैं ॥६॥

तस्य भार्या वने नष्टा सीता पतिमनुव्रता ।

विदेहस्य सुता राज्ञो जनकस्य महात्मनः ॥७॥

उनकी पतिव्रता भार्या सीता को, जो महात्मा राजा विदेह जनक की बेटी है, वन में किसी ने हर लिया ॥७॥

स मार्गमाणस्तां देवीं राजपुत्रः सहानुजः ।

ऋष्यमूककनुप्राप्तः सुग्रीवेण च सङ्गतः ॥८॥

अपने छोटे भाई लक्ष्मण सहित वे राजकुमार सीता देवी को ढूँढ़ते हुए, ऋष्यमूक के समीप पहुँचे और वहाँ सुग्रीव से उनका समागम हुआ ॥८॥

तस्य तेन प्रतिज्ञातं सीतायाः परिमार्गणम् ।

सुग्रीवस्यापि रामेण हरिराज्यं निवेदितम् ॥९॥

सुग्रीव ने सीता का पता लगाने की श्रीरामचन्द्रजी से प्रतिज्ञा की और श्रीरामचन्द्रजी ने भी सुग्रीव को राज्य दिलाने का वचन दिया ॥९॥

ततस्तेन मृधे हत्वा राजपुत्रेण बालिनम् ।

सुग्रीवः स्थापितो राज्ये हर्यृक्षाणां गणेश्वरः ॥१०॥

तदनन्तर राजकुमार ने युद्ध में बालि का वध कर, सुग्रीव को राज-सिंहासन पर बिठा, उन्हें वानरों का राजा बना दिया ॥१०॥

त्वया विज्ञातपूर्वश्च वाली वानरपुङ्गवः ।

रामेण निहतः संख्ये शरेणैकेन वानरः ॥११॥

तुम तो वानरश्रेष्ठ बालि के बलपराक्रम को भली भाँति पहिले से जानते ही हो । उस बालि को श्रीराम ने युद्ध में एक ही बाण से मार डाला ॥११॥

स सीतामार्गणे व्यग्रः सुग्रीवः सत्यसङ्गरः ।

हरीन्संप्रेषयामास दिशः सर्वा हरीश्वरः ॥१२॥

तां हरीणां सहस्राणि शतानि नियुतानि च ।

दिक्षु सर्वासु मार्गन्ते ह्यघश्चोपरि चाम्बरे ॥१३॥

सत्यप्रतिज्ञ कपिराज सुग्रीव ने सीता का पता लगाने के लिए व्यग्र हो, समस्त दिशाओं में वानरों को भेजा । लाखों करोड़ों वानर सब दिशाओं ही में नहीं बल्कि आकाश पाताल में भी सीता का पता लगाने को घूम रहे हैं ॥१२॥१३॥

वैनतेयसमाः केचित्केचित्तत्रानिलोपमाः ।

असङ्गतयः शीघ्रा हरिवीरा महाबलाः ॥१४॥

जो वानर सीता का पता लगाने को भेजे गए हैं, उनमें बहुत से गरुड़ के समान और बहुत से पवन के समान हैं । वे महाबली वानर बेरोकटोक शीघ्रगामी हैं ॥१४॥

अहं तु हनुमान्नाम मातृतस्यौरसः सुतः ।

सीतायास्तु कृते तूर्णं शतयोजनमायतम् ॥१५॥

समुद्रं लङ्घयित्वैव तां दिदृक्षुरिहागतः ।

अमता च मया दृष्टा गृहे ते जनकात्मजा ॥१६॥

मैं पवनदेव का औरस पुत्र हूँ और मेरा नाम हनुमान है । मैं सीता की खोज में तुरन्त सी योजन समुद्र को लाँघ उसको (सीता को) देखने के लिए यहाँ आया हूँ । लङ्का में घूमते फिरते, मुझे तुम्हारे घर में सीता देख पड़ी है ॥१५॥१६॥

तद्भुवान्दृष्टधर्मार्थस्तपःकृतपरिग्रहः ।

परदारान्महाप्राज्ञ तोपरोद्धुं त्वमर्हसि ॥१७॥

हे महाप्राज्ञ ! तुम धर्म और अर्थ को भली भाँति जानते हो, और तपःप्रभाव से तुमने यह ऐश्वर्य सम्पादन किया है । अतः तुमको पराई स्त्री को अपने घर में बंद कर रखना उचित नहीं ॥१७॥

न हि धर्मविरुद्धेषु बह्वपायेषु कर्मसु ।

मूलघातिषु सज्जन्ते बुद्धिमन्तो भवद्विधाः ॥१८॥

आप जैसे बुद्धिमान को ऐसे धर्मविरुद्ध अनर्थकारी तथा जड़ से नाश करने वाले कामों के करने में, आसक्त होना उचित नहीं ॥१८॥

कश्च लक्ष्मणमुक्तानां रामकोपानुवर्तिनाम् ।

शराणामग्रतः स्थातुं शक्तो देवासुरेष्वपि ॥१६॥

देखिए, देवताओं अथवा असुरों में ऐसा कौन है जो लक्ष्मण के छोड़े हुए और क्रुद्ध हुए श्रीरामचन्द्रजी के फेंके हुए, बाणों के सामने टिक सके ॥१६॥

न चापि त्रिषु लोकेषु राजन्विद्येत कश्चन ।

राघवस्य व्यलीकं यः कृत्वा सुखमवाप्नुयात् ॥२०॥

हे राजन् ! तीनों लोकों में ऐसा कोई पुरुष नहीं है, जो श्रीरामचन्द्र के साथ बिगाड़ कर, सुखी रह सके ॥२०॥

तत्त्रिकालहितं वाक्यं धर्म्यमर्थानुबन्धि च ।

मन्यस्व नरदेवाय जानकी प्रतिदीयताम् ॥२१॥

अतः हे रावण ! मैंने जो कुछ कहा है वह भूत, भविष्यद् और वर्तमान तीनों कालों के लिए हितकर, धर्मयुक्त और शास्त्रसम्मत है, अतः मेरा कहना मान कर, नरेन्द्र श्रीरामजी को जानकी लौटा दो ॥२०॥

दृष्ट्वा हीयं मया देवी लब्धं यदिह दुर्लभम् ।

उत्तरं कर्म यच्छेषं निमित्तं तत्र राघवः ॥२२॥

और मैंने तो सीता को देख ही लिया । मुझे तो दुर्लभ वस्तु का लाभ हो चुका । अब रहा इसके आगे का कर्तव्य अर्थात् जानकीजी का ले जाना सो श्रीरामचन्द्रजी जाने ॥२२॥

लक्षितेयं मया सीता तथा शोकपरायणा ।

गूह्य यां नाभिजानासि पञ्चास्यामिव पन्नगीम् ॥२३॥

जिस सीता को तुमने अपने घर में बंद कर रखा है, उसे मैंने यहाँ बहुत दुःखी पाया है, सो यह मत समझना कि यह तुम्हारे वश में हो गई । किंतु इसे तुम पाँच फनों वाली साँपिन की तरह अपना काल जानना ॥२३॥

नेयं जरयितुं शक्या सासुरैरमरैरपि ।

विषसंसृष्टमत्यर्थं भुक्तमन्नमिवौजसः ॥२४॥

क्या दैत्य और क्या देवता, कोई भी ऐसा नहीं जो इसे पचा जाय, जैसे विष मिले अन्न को पचाने की शक्ति किसी में नहीं होती ॥२४॥

तपः सन्तापलब्धस्ते योऽयं धर्मपरिग्रहः ।

न स नाशयितुं न्याय्य आत्मप्राणपरिग्रहः ॥२५॥

तुमने कठोर तप कर जिस धर्मफल स्वरूप ऐश्वर्य और दीर्घकालीन जीवन को पाया है, उसे धर्मविरुद्ध कार्य कर नष्ट करना उचित नहीं ॥२५॥

अवध्यतां तपोभिर्या भवान्समनुपश्यति ।

आत्मनः सासुरैर्देवैर्हेतुस्तत्राप्ययं महान् ॥२६॥

आप समझ रहे हैं कि मैं तपःप्रभाव से प्राप्त वरदान द्वारा देवताओं और दैत्यों से अवध्य हूँ—तो इसमें भी एक बड़ी बात ध्यान देने की है ॥२६॥

सुग्रीवो न हि देवोऽयं नासुरो न च राक्षसः ।

न दानवो न गन्धर्वो न यक्षो न च पन्नगः ॥२७॥

वह यह कि, सुग्रीव न तो देवता है, न राक्षस है, न दानव है, न गन्धर्व है, न यक्ष है और न पन्नग ही है ॥२७॥

तस्मात्प्राणपरित्राणं कथं राजन्करिष्यसि ।

न तु धर्मोपसंहारमधर्मफलसंहितम् ॥२८॥

तदेव फलमन्वेति धर्मश्चाधर्मनाशनः ।

प्राप्तं धर्मफलं तावद्भुवता नात्र संशयः ॥२९॥

तो हे राजन् ! सुग्रीव से आप अपने प्राणों की रक्षा क्यों कर सकेंगे ? यह ठीक है कि, धर्म द्वारा अधर्म का नाश होता है, किन्तु जिनके अधर्म के

१ सन्तापः—तपश्चर्या ।

विपाक का समय उपस्थित होने वाला है, उसे धर्म का फल कभी प्राप्त नहीं होता अर्थात् तुम्हारे धर्म से तुम्हारा अधर्म बलवान है। हे राजन् ! धर्म का फल तो आप निस्सन्देह पा ही चुके हैं ॥२८॥२९॥

फलमस्याप्यधर्मस्य क्षिप्रमेव प्रपत्स्यसे ।

जनस्थानवधं बुद्ध्वा बुद्ध्वा वालिवधं तथा ॥३०॥

रामसुग्रीवसख्यं च बुध्यस्व हिमात्मनः ।

कामं खल्वहमप्येकः सवाजिरथकुञ्जराम् ॥३१॥

सीताहरणरूपी इस अधर्म का फल भी तुमको शीघ्र मिलेगा। अब तुम जन-स्थानवासी चौदह हजार राक्षसों के तथा वालि के वध पर विचार करो तथा श्रीराम और सुग्रीव की भैंसी का स्मरण कर, अपना हित जिसमें होता हो सो, विचारो। यदि चाहूँ तो निश्चय मैं मकेला ही, घोड़ों और हाथियों सहित ॥३०॥३१॥

लङ्कां नाशयितुं शक्तस्तस्यैष तु न निश्चयः ।

रामेण हि प्रतिज्ञातं हर्यक्षगणसन्निधौ ॥३२॥

तुम्हारी लंका को नष्ट कर सकता हूँ, पर श्रीरामचन्द्रजी ने मुझे ऐसी आज्ञा नहीं दी—क्योंकि उन्होंने वानरों और रीखों के सामने प्रतिज्ञा की है कि, ॥३२॥

उत्सादनमभिप्राणां सीता यैस्तु प्रवर्षिता ।

अपकुर्वन्हि रामस्य साक्षादपि पुरन्दरः ॥३३॥

जिसने सीता को हरा है उसको मैं उच्छिन्न करूँगा अर्थात् नाश करूँगा। फिर यदि इन्द्र ही क्यों न हो और श्रीरामचन्द्रजी का अपकार करें तो ॥३३॥

न सुखं प्राप्नुयादन्यः किं पुनस्त्वद्विधो जनः ।

यां सीतेत्यभिजानासि येयं तिष्ठति ते वशे ॥३४॥

बे कभी भी सुखी नहीं रह सकते। फिर तुम जैसे लोगों की तो बात ही क्या है। हे रावण ! जिसे तुम सीता समझ रहे हो और जो इस समय तुम्हारे पंजे में फँसी हुई है ॥३४॥

कालरात्रीति तां विद्धि सर्वलङ्काकिाशिनीम् ।

तदलं कालपाशेन सीताविग्रहरूपिणा ॥३५॥

उसे तुम सारी लंका का नाश करने वाली कालरात्रि समझो । बस, अब तुम सीतारूपी काल की फांसी को ॥३५॥

स्वयं स्वन्धावसक्तेन क्षेममात्मनि चिन्त्यताम् ।

सीतायास्तेजसा दग्धां रामकोपप्रपीडिताम् ॥३६॥

अपने हाथ से अपने गले में डालने के समय, तुम अपना क्षेम कुशल तो विचार लो । सीता के तेज से दग्ध और श्रीरामचन्द्रजी के कोप से ॥ ३६ ॥

बह्यमानामिमां पश्य पुरीं सादृप्रतोलिकाम् ।

स्वानि मित्राणि मन्त्रींश्च ज्ञातीन्भ्रातृन्मुतान्हितान् ॥३७॥

पीड़ित हो, तुम इस 'का को अटा अटारियों सहित भस्म हुई समझो । अतः तुम अपने मित्रों, मन्त्रियों, जाति-विरादरी, भाइयों, पुत्रों और हितचियों को ॥३७॥

भोगान्वारांश्च लङ्कां च मा विनाशमुपानय ।

सत्यं राक्षसराजेन्द्र शृणुष्व वचनं मम ॥३८॥

रामवासस्य दूतस्य बान्धरस्य विशेषतः ।

सर्वाल्लोकान्सुसंहृत्य सभूतान्सचराचरान् ॥३९॥

तथा ऐश्वर्य के भोगों का, अपनी स्त्रियों का तथा लंका का नाश अत करवाओ । हे राक्षसेन्द्र ! मैं तो श्रीरामचन्द्रजी का दूत और विशेष कर बान्धर ही हूँ, किन्तु मैं जो कुछ कह रहा हूँ, वह सत्य है, अतः तुम उस पर कान दो । धर-अचर समस्त प्राणियों सहित समस्त लोकों का संहार कर ॥३८॥३९॥

पुनरेव तथा स्रष्टुं शक्तो रामो महायशाः ।

देवासुरनरेन्द्रेषु यक्षरक्षोगणेषु च ॥४०॥

विद्याधरेषु सर्वेषु गन्धर्वेषूरगेषु च ।

सिद्धेषु किन्नरेन्द्रेषु पतत्रिषु च सर्वतः ॥४१॥

सर्वभूतेषु सर्वत्र सर्वकालेषु नास्ति सः ।

यो रामं प्रतियुध्येत विष्णुतुल्यपराक्रमम् ॥४२॥

महायशस्वी श्रीरामचन्द्र पुनः उनकी सृष्टि करने की शक्ति रखते हैं । फिर देव, असुर, मनुष्य, यक्ष, राक्षस, विद्याधर, गन्धर्व, उरग, सिद्ध, किन्नर, पक्षी—इन सब प्राणियों में सर्वत्र और सदैव ऐसा कोई नहीं है, जो विष्णु के समान पराक्रमी श्रीरामचन्द्रजी का युद्ध में सामना कर सके ॥४०॥४१॥४२॥

सर्वलोकेश्वरस्यैवं कृत्वा विप्रियमीदृशम् ।

रामस्य राजासिंहस्य दुर्लभं तव जीवितम् ॥४३॥

अतः सर्वलोकेश्वर एवं राजासिंह श्रीरामचन्द्रजी से इस प्रकार बिगाड़ कर तुम जीवित नहीं रह सकते ॥४३॥

देवाश्च दैत्याश्च निशाचरेन्द्र

गन्धर्वविद्याधरनागयक्षाः ।

रामस्य लोकत्रयनायकस्य

स्थातुं न शक्ताः समरेषु सर्वे ॥४४॥

हे निशाचरेन्द्र ! देव, दैत्य, गन्धर्व, विद्याधर, नाग और यक्ष, इनमें से कोई भी युद्ध में त्रिलोकीनाथ श्रीरामचन्द्रजी के सामने खड़े रहने को समर्थ नहीं ॥४४॥

ब्रह्मा स्वयंभूश्चतुराननो वा

रुद्रस्त्रिनेत्रस्त्रिपुरान्तको वा ।

इन्द्रो महेन्द्रः सुरनायको वा

त्रातुं न शक्ता युद्धि रामवध्यम् ॥४५॥

स्वयंभ चतुरानन ब्रह्मा अथवा त्रिपुरासुर को मारने वाले त्रिलोचन रुद्र अथवा देवताओं के राजा महेन्द्र इन्द्र ही क्यों न हों; श्रीरामचन्द्र जी के सामने वे युद्ध में नहीं ठहर सकते ॥४५॥

स सौष्ठवोपेतमदीनवादिनः

कर्पेर्निशम्याप्रतिमोऽप्रियं वचः ।

दशाननः कौपविवृत्तलोचनः

समादिशत्तस्य वधं महाकपेः ॥४६॥

इति एकपञ्चाशः सर्गः ॥

जब हनुमानजी ने, ऐसे सुन्दर, चापलूमी से रहित एवं अनुपम वचन कहे तब रावण को वे बहुत बुरे लगे । मारे क्रोध के उसके नेत्र लाल हो गए और उसने हनुमान के वध की आज्ञा दी ॥४६॥

सुन्दरकाण्ड का एक्यावनवाँ सर्ग पूरा हुआ ।

—*—

द्विपञ्चाशः सर्गः

तस्य तद्वचनं श्रुत्वा वानरस्य महात्मनः ।

आज्ञापयत्तस्य वधं रावणः क्रोधमूर्धितः ॥१॥

महावीर हनुमानजी के, उन वचनों को सुन, रावण ने क्रुद्ध हो, उनके मारे जाने की आज्ञा दी ॥१॥

वधे तस्य समाज्ञप्ते रावणेन दुरात्मना ।

१निवेदितवतो दौत्यं १नानुमेने विभीषणः ॥२॥

जब दुष्ट रावण ने हनुमानजी को मार डालने की आज्ञा सुना दी तब दूतवर्मानुसार वचन कहने वाले हनुमान के मारे जाने के सम्बन्ध में, रावण की दी हुई आज्ञा, विभीषण को मान्य नहीं हुई ॥२॥

तं च रक्षोधिपं क्रुद्धं १तच्च कार्यमुपस्थितम् ।

विदित्वा चिन्तयामास कार्यं १कार्यविधौ स्थितः ॥३॥

१ निवेदितवतो दौत्यं—स्वनिष्ठदूतवर्मानुसारं निवेदितवतो हनुमतः । (शि०)

२ नानुमेने—वधमित्यनुवर्तनीयं । (गो०) ३ तच्च कार्यं—दूतवधरूपकार्यं । (गो०) ४ कार्यविधौ स्थितः—यथोचितकृत्यसम्पादने स्थितः रावणेन संस्थापितः । (गो०)

रावण को क्रुद्ध हुआ जान और उसकी हनुमान के वध की आज्ञा को, कार्यरूप में परिणत होने की तैयारियाँ देख, रावण द्वारा यथोचित कृत्य पूरा कराने के लिए नियुक्त विभीषण, अपने कर्तव्य के विषय में विचार करने लगे ॥३॥

निश्चितार्थस्ततः साम्ना पूज्य शत्रुजिदग्रजम् ।

उवाच हितमत्यर्थं वाक्यं वाक्यविशारदः ॥४॥

शत्रु को जीतने वाले तथा वचन बोलने वालों में चतुर विभीषण ने अपना कर्तव्य स्थिर कर और अपने बड़े भाई का सम्मान कर, अत्यन्त हितकर वचन, साम नीति का अवलंबन कर रावण से कहना आरम्भ किया ॥४॥

क्षमस्व रोषं त्यज राक्षसेन्द्र

प्रसीद मद्वाक्यमिदं शृणुष्व ।

वधं न कुर्वन्ति परावरज्ञा

दूतस्य सन्तो वसुधाधिपेन्द्राः ॥५॥

हे राक्षसेन्द्र ! क्रोध को शान्त कर और क्षमा को ग्रहण कर, प्रसन्न चित्त से आप मेरी इन बातों को सुनिए । हे राजन् ! पूर्वापर का विवेक रखने वाले राजा लोग दूत को कदापि नहीं मारते ॥५॥

राजधर्मविरुद्धं च लोकवृत्तेश्च गर्हितम् ।

तव चासदृशं वीर कपेरस्य प्रमापणम्^१ ॥६॥

हे वीर ! इस दूत वानर का वध करना, केवल राजधर्म विरुद्ध ही नहीं है किन्तु लोकाचार से निन्द्य भी है । यह कार्य तुम्हारे स्वरूप के विरुद्ध भी है ॥६॥

धर्मज्ञश्च कृतज्ञश्च राजधर्मविशारदः ।

परावरज्ञो भूतानां त्वमेव परमार्थवित् ॥७॥

तुम धर्मज्ञ, कृतज्ञ, राजनीतिविशारद पूर्वापर के जानने वाले और प्राणियों में सबसे अधिक परमार्थतत्त्व के ज्ञाता हो ॥७॥

१ प्रमापणम्—मारणं । (गो०)

गृह्यन्ते यदि रोषेण त्वादृशोऽपि विपश्चितः ।

ततः शास्त्रविपश्चित्त्वं श्रम एव हि केवलम् ॥८॥

यदि तुम जैसे पण्डित भी क्रोध के बशवर्ती हो जायें और ऐसे अनुचित कार्य कर बैठें तब तो शास्त्र पढ़ना केवल श्रम उठाना ही ठहरा ॥८॥

तस्मात्प्रसीद शत्रुघ्न राक्षसेन्द्र दुरासद ।

युक्तायुक्तं विनिश्चित्य दूते दण्डो विधीयताम् ॥९॥

अतएव हे शत्रुघ्न एवं दुरासद राक्षसेन्द्र ! प्रसन्न होकर, पहले तुम योग्यायोग्य का विचार कर लो, तब दूत को दण्ड देना ॥९॥

विभीषणवचः श्रुत्वा रावणो राक्षसेश्वरः ।

रोषेण महताविष्टो वाक्यमुत्तरमब्रवीत् ॥१०॥

राक्षसेश्वर रावण, विभीषण के वचन सुन कर और भी अधिक क्रुद्ध हुआ और उनकी बातों के उत्तर देता हुआ कहने लगा ॥१०॥

न पापानां वधे पापं विद्यते शत्रुसूदन ।

तस्मादेनं वधिष्यामि वानरं पापकारिणम् ॥११॥

हे शत्रुसूदन ! पापी को मारने से पाप नहीं लगता । अतएव मैं इस पापकर्म करने वाले वानर का वध करवाऊंगा ॥११॥

अधर्ममूलं बहुदोषयुक्तम्

अनार्यजुष्टं वचनं निशम्य ।

उवाच वाक्यं परमार्थतत्त्वम्

विभीषणो बुद्धिमतां वरिष्ठः ॥१२॥

बुद्धिमानों में श्रेष्ठ विभीषण, रावण के अधर्ममूलक, अनेक दोषों से युक्त और अभद्रोचित वचनों को सुन, परमार्थतत्त्वयुक्त वचन बोले ॥१२॥

प्रसीद लङ्केश्वर राक्षसेन्द्र

धर्मार्थयुक्तं वचनं शृणुष्व ।

दूतानवध्यान्समयेषु राजन्

‘सर्वेषु सर्वत्र वदन्ति सन्तः ॥१३॥

हे लङ्केश्वर ! हे राक्षसेन्द्र ! तुम प्रसन्न हो और मेरे धर्म एवं अर्थ युक्त वचनों को सुनो । हे राजन् ! सब जातियों के समस्त सन्त जनों का सर्वत्र यही कथन पाया जाता है कि, दूत को किसी भी समय न मारना चाहिए ॥१३॥

असंशयं शत्रुरयं प्रवृद्धः

कृतं ह्यनेनाप्रियमप्रमेयम् ।

न दूतवध्यां प्रवदन्ति सन्तो

दूतस्य दृष्टा बहवो हि दण्डाः ॥१४॥

यद्यपि यह बड़ा शत्रु है और इसने अपराध भी बड़ा भारी किया है; तथापि साधुमतानुसार दूत होने के कारण इसका वध करवाना अनुचित है । हाँ, इसका वध न करा कर इसे, दूत को देने योग्य अनेक अन्य दण्डों में से कोई दण्ड दिया जा सकता है ॥१४॥

वैरूप्यमङ्गेषु कशाभिघातो

मौण्ड्यं तथा ‘लक्षणसन्निपातः ।

एतान् हि दूते प्रवदन्ति दण्डान्

वधस्तु दूतस्य न नः श्रुतोऽस्ति ॥१५॥

दूत के लिए ये दण्ड भी बतलाए हैं, दूत को अङ्ग अङ्ग कर देना, दूत के पाबुक लगवाना, दूत का सिर मुड़वा देना, दूत के शरीर में कोई चिह्न दगवा देना । किन्तु दूत का वध करवाना तो मैंने कभी नहीं सुना ॥१५॥

१—सर्वेषु—सर्वजातिषु । (गो०) २ लक्षणसन्निपातः—दूतयोग्याङ्ग न सम्बन्धः । (गो०)

कथं च धर्मार्थविनीतबुद्धिः^१

^२परावरप्रत्ययनिश्चितार्थः ।

भवद्विधः कोपवशे हि तिष्ठेत्

कोपं नियच्छन्ति हि सत्त्ववन्तः^३ ॥१६॥

फिर आप जैसे धर्मार्थ शिक्षित बुद्धि वाले तथा अच्छे-बुरे को जान कर निर्णय करने वाले लोग भला किस प्रकार क्रोध के वश होते हैं । व्यवसायवन्तों को तो क्रोध अवश्य अपने वश में रखना ही चाहिए ॥१६॥

न धर्मवादे न च लोकवृत्ते

न शास्त्रबुद्धिग्रहणेषु चापि ।

विद्येत कश्चित्तव वीर तुल्यः

त्वं ह्युत्तमः सर्वसुरासुराणाम् ॥१७॥

हे वीर ! धर्मशास्त्र के ज्ञान में, लोकाचार में और शास्त्र के विचार में तुम्हारी टक्कर का कोई भी तो नहीं देख पड़ता । इस समय तो इन विषयों के ज्ञान में तुम सुर और असुर सब ही में सर्वोत्तम माने जाते हो ॥१७॥

पराक्रमोत्साहमनस्विनां च

सुरासुराणामपि दुर्जयेन ।

त्वयाऽप्रमेयेन सुरेन्द्रसंघा

जिताश्च युद्धेष्वसकृन्नरेन्द्राः ॥१८॥

अधिक कहाँ तक कहें—पराक्रम, उत्साह और शौर्यवान जो देवता और असुर हैं, उन सबसे तुम दुर्जय हो । अनेक बार तुम इनको तथा अनेक राजाओं को जीत चुके हो ॥१८॥

१ धर्मार्थविनीतबुद्धिः—धर्मार्थयोश्शिक्षितबुद्धिः । (गो०) २ परावर-प्रत्ययनिश्चितार्थः—उत्कृष्टापकृष्टपरिज्ञाननिश्चितार्थः । (गो०) ३ सत्त्व-वन्तः—व्यवसायवन्तः । (गो०)

इत्थंविधस्यामरदैत्यशत्रोः

शूरस्य वीरस्य तवाजितस्य ।

कुर्वन्ति मूढा मनसो व्यलीकं

प्राणैर्वियुक्ता ननु ये पुरा ते ॥१६॥

जो मूढ़ पुरुष मन से भी तुम जैसे शूर-वीर अजेय और देवों-दानवों के शत्रु का अनिष्ट अथवा कोई अवराध करते हैं, तो उनका नाश वैसे ही करवा डाला जाता है; मानो वे पहिले कभी ये ही नहीं ॥१६॥

न चाप्यस्य कपेर्घाते कञ्चित्पश्याम्यहं गुणम् ।

तेष्वयं पात्यतां दण्डो यैरयं प्रेषितः कपिः ॥२०॥

मुझे तो इस वानर के मरवा डालने में कुछ भी अच्छाई नहीं देख पड़ती । बल्कि यह दण्ड तो उसे देना चाहिए जिसका भेजा यह यहाँ आया है ॥२०॥

साधुर्वा यदि वाऽसाधुः परैरेष समर्पितः ।

ब्रुवन्परार्थं परवाप्त दूतो बधमर्हति ॥२१॥

यह स्वयं अच्छा है या बुरा, यह प्रश्न ही नहीं, परन्तु भेजा तो यह दूसरे का है और दूसरे ही का संदेश कहता है । अतएव इस परवश दूत को मारना ठीक नहीं है ॥२१॥

अपि चास्मिन्हते राजन्नान्यं पश्यामि खेचरम् ।

इह यः पुनरागच्छेत्परं पारं महोदधेः ॥२२॥

(इसके अतिरिक्त एक और विचारणीय बात है ।) हे राजन् ! इसके मारे जाने पर, मुझे दूसरा ऐसा आकाशचारी देख भी तो नहीं पड़ता, जो समुद्र पार कर फिर यहाँ आ सके ॥२२॥

तस्मान्नास्य बधे यत्नः कार्यः परपुरञ्जय ।

भवान्सेन्द्रेषु देवेषु यत्नमास्थातुमर्हति ॥२३॥

हे शत्रुपुरजयी ! अतएव इसके वध के लिए यत्न न करना चाहिए ।
बल्कि यदि वध करने ही की इच्छा है, तो आप देवताओं पर चढ़ाई करने
की तैयारियाँ कीजिए ॥२३॥

अस्मिन्विनष्टे न हि दूतमन्यं

पश्यामि यस्तौ नरराजपुत्रौ ।

युद्धाय युद्धप्रिय दुर्विनीता-

बुधोजयेद्दीर्घपथावरुद्धौ ॥२४॥

हे युद्धप्रिय ! यदि यह दूत मार डाला गया तो फिर ऐसा दूसरा दूत
न मिलेगा, जो इतनी दूर और ऐसे अवरुद्ध मार्ग से जाकर, उन दोनों दुर्विनीत
और तुम्हारे वेंरी राजकुमारों को लड़ने के लिए उत्साहित करे ॥२४॥

अस्मिन्हते वानरयूथमुख्ये

सर्वापवादं प्रवदन्ति सर्वे ।

न हि प्रपश्यामि गुणान्यशो वा

लोकाप्रवादो भवति प्रसिद्धः ॥२५॥

इस वानरयूथपति के मार डालने से सब लोग तुम्हारी सर्वश्र निन्दा
करेंगे । ऐसा करने से मुझे तो इसमें न तो तुम्हारे लिए यश की और न
कोई भलाई की बात ही देख पड़ती है । प्रत्युत इससे तो संसार भर में
तुम्हारी निन्दा फैल जायगी ॥२५॥

पराक्रमोत्साहमनस्विनां च

सुरासुराणामपि दुर्जयेन ।

त्वया मनोनन्दन नैर्ऋतानां

युद्धायतिर्नाशयितुं न युक्ता ॥२६॥

हे राक्षस मनोनन्दन ! बड़े-बड़े पराक्रमी और उत्साही देवता और दैत्य
भी तुमको नहीं जीत सकते । अतः राक्षसों के मन की युद्ध सम्बन्धी उल्लेख
को भुल करवा तुमको उचित नहीं ॥२६॥

हिताश्च शूराश्च समाहिताश्च

कुलेषु जाताश्च महागुणेषु ।

मनस्विनः शस्त्रभृतां वरिष्ठाः

कोट्यग्रतस्ते सुभृताश्च योधाः ॥२७॥

क्योंकि ये सब योद्धा लोग तुम्हारे हितैषी हैं, बड़े शूर वीर हैं; साधधान रहने वाले हैं, कुलीन हैं, मनस्वी हैं और शस्त्रधारियों में श्रेष्ठ हैं। इनकी संख्या भी करोड़ों पर ही है ॥२७॥

तदेकदेशेन बलस्य तावत्

केचित्तवादेशकृतोऽभियान्तु ।

तौ राजपुत्रौ विनिगृह्य मूढौ

परेषु ते भावयितुं प्रभावम् ॥२८॥

मेरी सम्मति से तो इस समय तुम्हारी कुछ सेना वहाँ जाय और उन दोनों मूढ़ राजकुमारों को पकड़ लावे, जिससे कि तुम्हारा प्रभाव उनको मालूम हो जाय ॥२८॥

तस्यानुजस्याधिकमर्थतत्त्वं

विभीषणस्योत्तमवाक्यमिष्टम् ।

जग्राह बुद्ध्या सुरलोकशत्रुः

महाबलो राक्षसराजमुख्यः ॥२९॥

देवताओं के शत्रु राक्षसेन्द्र महाबली रावण ने अच्छी तरह समझ-बूझ कर, विभीषण के कहे हुए उत्तम वचनों को, अपने काम का जान, मान लिया ॥२९॥

क्रोधं च जातं हृदये निरुध्य

विभीषणोक्तं वचनं सुपूज्य ।

उवाच रक्षोधिपतिर्महात्मा

विभीषणं शस्त्रभृतां वरिष्ठम् ॥३०॥

इति द्विपञ्चाशः सर्गः ॥

उत्पन्न हुए क्रोध को अपने हृदय में रोक और विभीषण के कहे हुए वचनों का भली भाँति आदर कर, धैर्यवान् राक्षसराज रावण, शस्त्रधारियों में श्रेष्ठ विभीषण से बोला ॥३०॥

सुन्दरकाण्ड का बावनवाँ सर्ग पूरा हुआ ।

—*—

त्रिपञ्चाशः सर्गः

तस्य तद्वचनं श्रुत्वा दशग्रीवो 'महात्मनः ।

देशकालहितं वाक्यं भ्रातुरुत्तरमब्रवीत् ॥१॥

महाबली रावण, महात्मा विभीषण के देशकालोचित वचनों को सुन कर, अपने भाई से कहने लगा ॥१॥

सम्यगुक्तं हि भवता दूतवध्या विगर्हिता ।

अवश्यं तु वधादन्यः क्रियतामस्य निग्रहः ॥२॥

आप का कहना ठीक है, सचमुच दूत का वध करना निन्द्य कर्म है । अतः वध के अतिरिक्त इसे कोई अन्य दण्ड तो अवश्य ही दिया जायगा ॥२॥

कपीनां किल लाङ्गूलमिष्टं भवति भूषणम् ।

तदस्य दीप्यतां शीघ्रं तेन दग्धेन गच्छतु ॥३॥

वानरों की पूँछ उनका अति प्यारा भूषण है, सो इसकी पूँछ जला दी जाय और यह जली पूँछ लेकर यहाँ से जाय ॥३॥

ततः पश्यन्त्विमं दीनमङ्गवैरूप्यकर्षितम् ।

समित्रज्ञातयः सर्वे बान्धवाः समुहज्जनाः ॥४॥

१ पाठान्तरे—“महाबलः ।”

जिससे इसके सब इष्टमित्र, भाई-बन्धु और हितैषी, इसको खड्गभंग होने के कारण दीन दुःखी देखें ॥४॥

आज्ञापयद्राक्षसेन्द्रः पुरं सर्वं सचत्वरम् ।

लाङ्गूलेन प्रदीप्तेन रक्षोभिः परिणीयताम् ॥५॥

रावण ने आज्ञा दी कि, राक्षस लोग इसकी पूँछ में आग लगा, इसको चौराहों पर घुमाते हुए सारे नगर में घुमावें ॥५॥

तस्य तद्वचनं श्रुत्वा राक्षसाः 'कोपकर्कशाः ।

वेष्टयन्ति स्म लाङ्गूलं जीर्णैः कार्पासकैः पटैः ॥६॥

रावण की यह आज्ञा सुन वे महाक्रोधी राक्षस, हनुमानजी की पूँछ में गूदड़ लपेटने लगे ॥६॥

संवेष्ट्यमाने लाङ्गूले व्यवर्धत महाकपिः ।

शुष्कमिन्धनमासाद्य वनेष्विव हुताशनः ॥७॥

ज्यों-ज्यों हनुमानजी की पूँछ में गूदड़ लपेटा जाता था त्यों-त्यों हनुमानजी जैसे ही बढ़ते जाते थे, जैसे सूखे ईंधन को पा, वन में आग बढ़ती है ॥७॥

तैलेन परिषिच्याथ तेऽग्निं तत्रावपातयन् ।

लाङ्गूलेन प्रदीप्तेन राक्षसांस्तानपातयत् ॥८॥

कपड़े लपेटने के बाद उसे तेल से तर कर, पूँछ में आग लगा दी गई । तब हनुमानजी जलती हुई पूँछ से, उन राक्षसों को मार-मार कर गिराने लगे ॥८॥

स तु 'रोषपरीतात्मा बालसूर्यसमाननः ।

लाङ्गूलं संप्रदीप्तं तु दृष्ट्वा तस्य हनूमतः ॥९॥

जब पूँछ की आग धकधक कर जलने लगी, तब क्रोध में भरे हनुमानजी का मुख, प्रातःकालीन सूर्य की तरह लाल देख पड़ने लगा ॥९॥

१ पाठान्तरे—“कोपकर्षिताः ।” २ पाठान्तरे—“रोषाग्ध्रपरीतात्मा ।”

सहस्रत्रीबालवृद्धाश्च जग्मुः प्रीतिं निशाचराः ।

स भूयः सङ्गतैः क्रूरैः राक्षसैर्हरिसत्तमः ॥१०॥

हनुमानजी की पूछ को जलते देख स्त्रियाँ, बालक और बूढ़े राक्षस बहुत प्रसन्न हुए और बहुत से क्रूर स्वभाव राक्षस (उनको खिजाने के लिए) उनके साथ हो लिए ॥१०॥

निबद्धः कृतवान्वीरस्तत्कालसदृशीं मतिम् ।

कामं खलु न मे शक्ता निबद्धस्यापि राक्षसाः ॥११॥

बँधे हुए हनुमानजी ने उस समय के अनुरूप यह विचार स्थिर किया कि, निश्चय ही मुझ बँधे हुए का भी, ये राक्षस कुछ बिगाड़ना चाहें, तो नहीं बिगाड़ सकते ॥११॥

छित्त्वा पाशान्समुत्पत्य हन्यामहमिमान्पुनः ।

यदि भर्तृहितार्थाय चरन्तं भर्तृशासनात् ॥१२॥

बध्नन्त्येते दुरात्मानो न तु मे निष्कृतिः कृता ।

सर्वेषामेव पर्याप्तो राक्षसानामहं युधि ॥१३॥

मैं इन बन्धनों को तोड़ कर और उछल कूद कर इन राक्षसों का नाश कर सकता हूँ । इस समय मैं श्रीरामचन्द्रजी के हितसाधन के लिए यहाँ आया हूँ । ऐसी दशा में यदि इन दुष्टों ने, रावण की आज्ञा से मुझको बाँध लिया तो इनकी जितनी हानि में पहिले कर चुका हूँ, उसका ययार्थ बदला मुझसे ये अभी तक नहीं ले पाए । मैं तो अकेला ही इन सब राक्षसों से लड़ने के लिए पर्याप्त हूँ ॥१२॥१३॥

किंतु रामस्य प्रीत्यर्थं विषहिव्येऽहमीदृशम् ।

लङ्का चारयितव्या वै पुनरेव भवेदिति ॥१४॥

तथापि श्रीरामचन्द्रजी की प्रसन्नता के लिए मैं इस प्रकार के अनादर को भी सह लूँगा । ये लोग मुझे लंका में घुमावें तो इससे अच्छा ही होगा ॥१४॥

१ पाठान्तरे—“प्रीता ।”

रात्रौ न हि सुदृष्टा मे दुर्गकर्मविधानतः ।

अवश्यमेव द्रष्टव्या मया लङ्का निशाक्षये ॥१५॥

क्योंकि, रात में मैं अच्छी तरह से लंका के गुप्त स्थानों को नहीं देख सका । सो दिन में मुझे इस लंकापुरी को भली भाँति देख लेना चाहिए ॥१५॥

कामं बद्धश्च मे भूयः पुच्छस्योद्दीपनेन च ।

पीडां कुर्वन्तु रक्षांसि न मेऽस्ति मनसः श्रमः ॥१६॥

ये चाहें तो मुझे फिर बाँध लें । इसकी मुझे कुछ चिंता नहीं । पूँछ जला कर मुझे ये लोग जो पीड़ा पहुँचा रहे हैं इससे भी मेरा मन दुःखी नहीं होता ॥१६॥

ततस्ते संवृताकारं सत्त्ववन्तं महाकपिम् ।

परिगृह्य ययुर्हृष्टा राक्षसाः कपिकुञ्जरम् ॥१७॥

शङ्खभेरीनिनादैस्तं घोषयन्तः स्वकर्मभिः ।

राक्षसाः क्रूरकर्मणिश्चारयन्ति स्म तां पुरीम् ॥१८॥

क्रूरस्वभाव राक्षस लोगों ने गूढ़स्वभाव, महाबली और वानरश्रेष्ठ हनुमानजी को पकड़ और शङ्ख और भेरी बजाते तथा हनुमानजी का अपराध लोगों को सुनाते हुए, उनको नगर में घुमाया ॥१७॥१८॥

अन्वीयमानो रक्षोभिर्ययौ सुखमरिन्दमः ।

हनूमांश्चारयामास राक्षसानां महापुरीम् ॥१९॥

राक्षसों के साथ शत्रुओं का दमन करने वाले हनुमानजी सुख से चले जाते थे । इस प्रकार हनुमानजी ने राक्षसों की उस महापुरी को भली भाँति देखा ॥१९॥

१ संवृताकारं—गूढ़स्वभावं । (गो०) २ चारयामास—शोषयामास । (गो०)

अथापश्यद्विमानानि विचित्राणि महाकपिः ।
 संवृतान्भूमिभागांश्च सुविभक्तांश्च ^१चत्वरान् ॥२०॥
 बीथीश्च गृहसंबाधा अपि शृङ्गाटकानि च ।
 तथा रथ्योपरथ्याश्च तथैव ^२गृहकान्तरान् ॥२१॥
 गृहांश्च मेघसङ्काशान्ददर्श पवनात्मजः ।
 चत्वरेषु चतुष्केषु राजमार्गे तथैव च ॥२२॥

हनुमानजी ने वहाँ घूम फिर कर रंग बिरंगी अटारियाँ, गुप्त-स्थान, अनेक प्रकार के बने चबूतरे, बड़ी-बड़ी गलियाँ, सघन घरों के मोहल्ले, चोराहे छोटी बड़ी गलियाँ, घरों के छिपे हुए द्वार और बादलों के समान बड़ी ऊँची ऊँची हवेलियाँ देखीं । चोराहे, चौबारे और सड़कों पर ॥२०॥२१॥२२॥

घोषयन्ति कपिं सर्वे चारीक इति राक्षसाः ।
 स्त्रीबालवृद्धा निर्जग्मुस्तत्र तत्र कुतूहलात् ॥२३॥
 तं प्रदीपितलाङ्गूलं हनुमन्तं दिदृक्षवः ।
 दीप्यमाने ततस्तस्य लाङ्गूलाग्रे हनुमतः ॥२४॥

हनुमानजी को जासूस (भेदिया) बतला कर, राक्षस लोग घोषणा करते जाते थे । घोषणा सुन और कुतूहलवश हो स्त्रियाँ, बालक और बूढ़े, जलती हुई पूँछ सहित हनुमानजी की पूँछ के जलाए जाने पर ॥ २३ ॥ २४ ॥

राक्षस्यस्ता विरूपाक्ष्यः शंसुर्देव्यास्तदप्रियम् ।
 यस्त्वया कृतसंवादः सीते ताम्रमुखः कपिः ॥२५॥
 लाङ्गूलेन प्रदीप्तेन स एष परिणीयते ।
 श्रुत्वा तद्वचनं क्रूरमात्मापहरणोपमम् ॥२६॥

१ चत्वरान्—गृहबहिरङ्गणानि । (गो०) २ शृङ्गाटकानि—
 चतुष्पथानि । (गो०) ३ गृहकान्तरान्—प्रच्छन्नद्वाराणि ।

तव यंकर नेत्रों वाली राक्षसियों ने सीताजी को यह अप्रिय संवाद सुनाया--हे सीते ! जिस ललमुहे वानर ने तुमसे बातचीत की थी, उसकी पूँछ जला कर, वह नगरी में घुमाया जा रहा है । उनके ऐसे क्रूर और प्राणों का नाश करने वाले (जान निकाल लेने वाले) वचन सुन ॥२५॥२६॥

वैदेही शोकसन्तप्ता हुताशनमुपागमत् ।

मङ्गलाभिमुखी तस्य सा तदाऽऽसीन्महाकपेः ॥ २७ ॥

सीताजी शोक से सन्तप्त हो, हनुमानजी के मङ्गल की कामना से अग्नि की स्तुति करके कहने लगीं ॥२७॥

उपतस्थे विशालाक्षी प्रयता हव्यवाहनम् ।

यद्यस्ति पतिशुश्रूषा यद्यस्ति चरितं तपः ॥२८॥

यदि चास्त्येकपत्नीत्वं शीतो भव हनूमतः ।

यदि ^१कश्चिदनुक्रोशस्तस्य मध्यस्ति धीमतः ॥२९॥

यदि वा भाग्यशेषो मे शीतो भव हनूमतः ।

यदि मां वृत्तसंपन्नां तत्समागमलालसाम् ॥३०॥

स विजानाति धर्मात्मा शीतो भव हनूमतः ।

यदि मां तारयेदार्यः सुग्रीवः सत्यसङ्गरः ॥३१॥

विशालाक्षी सीता पवित्र हो अग्नि को उपासना करती हुई बोलीं । हे अग्निदेव ! यदि मैंने पति की शुश्रूषा सच्चे मन से की हो, यदि मैंने कुछ भी तपस्या की हो, यदि मैं पतिव्रता होऊँ तो तुम हनुमानजी के लिए शीतल हो जाओ । यदि उन श्रीमान् श्रीरामचन्द्रजी की मेरे ऊपर कुछ भी कृपा हो, अथवा मेरा सौभाग्य अभी कुछ भी शेष हो, यदि मुझ चरित्रवती की श्रीरामचन्द्रजी के समागम की लालसा को, वे धर्मात्मा जानते हों, तो तुम हनुमानजी के लिए शीतल हो जाओ । यदि सत्यप्रतिज्ञ श्रेष्ठ सुग्रीव मुझे ॥२८॥२९॥३०॥ ॥३१॥

१ पाठान्तरे--“किञ्चिदनुक्रोशः ।”

अस्माद्दुःखाम्बुसंरोधाच्छीतो भव हनूमतः ।

ततस्तीक्ष्णाचिरव्यग्रः प्रदक्षिणशिखोऽनलः ॥३२॥

जज्वाल मृगशावाक्ष्याः शंसन्निव शिवं कपेः ।

हनूमज्जनकश्चापि पुच्छानलयुतोऽनिलः ॥३३॥

इस दुःखसागर से पार कर, इस कैद से छुड़ाने वाले हो, तो हे अग्निदेव ! तुम हनुमानजी के लिए शीतल बन जाओ । सीताजी की इस स्तुति से, वह अग्नि जो घपघप कर बड़ी तेजी से जल रही थी, दक्षिणावर्त शिखा को घुमा, जानकी के सम्मुख हो मानों हनुमानजी का शुभ सवाद देने के लिए प्रज्ज्वलित हो उठा । इसी बीच में जलती हुई पूँछ वाले हनुमानजी के पिता पवनदेव भी ॥३२॥३३॥

ववौ स्वास्थ्यकरो देव्याः प्रालेयानिलशीतलः ।

दह्यमाने च लाङ्गूले चिन्तयामास वानरः ॥३४॥

बर्फ की तरह शीतल हो सीताजी के लिए सुखप्रद हो गए । उधर पूँछ की जलती हुई देख कर हनुमानजी सोचने लगे कि ॥३४॥

प्रदीप्तोऽग्निरयं कस्मान्न मां दहति सर्वतः ।

दृश्यते च महाज्वालः न करोति न्न मे रुजम् ॥३५॥

क्या कारण है जो चारों ओर से जलने पर भी यह अग्नि मुझे नहीं जलाता । मैं देख रहा हूँ कि, आग घपघप कर बड़ी ज्वाला से जल रही है । किन्तु मुझे तो कुछ भी कष्ट नहीं हो रहा है ॥३५॥

शिशिरस्येव सम्पातो लाङ्गूलाग्रे प्रतिष्ठितः ।

अथवा तदिदं व्यक्तं यद्दृष्टं प्लवता मया ॥३६॥

रामप्रभावादाश्चर्यं पर्वतः सरितां पतौ ।

यदि तावत्समुद्रस्य मैनाकस्य च धीमतः ॥३७॥

१ स्वास्थ्यकरः—सुखकरः । (गो०)

रामार्थं संभ्रमस्तादृक्किसग्निर्न करिष्यति ।

सीतायाश्चानुशंस्येन तेजसा राघवस्य च ॥३८॥

मुझे तो ऐसा जान पड़ता है, मानों मेरी पूँछ पर बर्फ रखी हो ! अथवा श्रीरामचन्द्रजी के प्रभाव से समुद्र पार करते समय समुद्र में जैसा मैंने पर्वतरूप आश्चर्य देखा था; वसा ही उन्हीं के प्रताप से यह भी हो रहा है । जब बुद्धिमान् श्रीरामचन्द्रजी के विषय में मैनाक का ऐसा आदर है, तब क्या अग्नि श्रीरामचन्द्रजी का कुछ विचार न करेगा । मुझे तो निश्चय है कि, सीता जी की कृपा से और श्रीरामचन्द्रजी के प्रताप से ॥३६॥३७॥३८॥

पितुश्च मम सख्येन न मां दहति पावकः ।

भूयः स चिन्तयामास मुहूर्तं कपिकुञ्जरः ॥३९॥

और मेरे पिता के साथ मैत्री होने के कारण अग्निदेव मुझे नहीं जलाते । फिर हनुमानजी ने मुहूर्त भर कुछ विचारा ॥३९॥

उत्पपाताथ वेगेन ननाद च महाकपिः ।

पुरद्वारं ततः श्रीमाञ्जुशैलशृङ्गमिवोन्नतम् ॥४०॥

तदनन्तर वे उछले और बड़ी जोर से गरजे । फिर वे पर्वत शिखर के समान ऊँचे नगर के फाटक पर ॥४०॥

विभक्तरक्षः संबाधमाससादानिलात्मजः ।

स भूत्वा शैलसङ्काशः क्षणेन पुनरात्मवान् ॥४१॥

जहाँ राक्षसों की भीड़भाड़ न थी, पर्वताकार हो जा चढ़े । क्षण ही भर बाद उन्होंने पुनः अपने ॥४१॥

ह्रस्वतां परमां प्राप्तो बन्धनान्यवशातयत् ।

विमुक्तश्चाभवच्छ्रीमान्पुनः पर्वतसन्निभः ।

वीक्षमाणश्च ददृशे परिधं तोरणाश्रितम् ॥४२॥

शरीर को बहुत छोटा कर लिया और अपने सब बंधन काट गिराए । बंधन से छूट उन्होंने पुनः पर्वताकार रूप धारण कर लिया । फिर इधर-उधर देखने पर उनको उस फाटक का बेंड़ा दिखलाई पड़ा ॥४२॥

स तं गृह्य महाबाहुः कालायसपरिष्कृतम् ।

रक्षिणस्तान्पुनः सर्वान्सूदयामास माहतिः ॥४३॥

महाबाहु हनुमानजी ने उस लोहे के चमचमाते बड़े को ले, पुनः वहाँ के रखवाले राक्षसों को मार गिराया ॥४३॥

स तान्निहत्वा रणचण्डविक्रमः

समीक्षमाणः पुनरेव लङ्काम् ।

प्रदीप्तलाङ्गूलकृतार्चिमाली

प्रकाशितादित्य इवार्चिमाली ॥४४॥

इति त्रिपञ्चाशः सर्गः ॥

युद्ध में प्रचंड विक्रम प्रदर्शन करने वाले हनुमानजी रखवालों को मार लङ्का को देखने लगे । उस समय उनकी पूंछ से जो अग्नि की लपटें निकल रही थीं, उनसे उस समय उनकी वैसी ही शोभा हो रही थी; जैसी कि, किरणों द्वारा प्रकाशित मध्याह्नकालीन सूर्य की होती है ॥४४॥

सुन्दरकांड का तिरपनवाँ सर्ग पूरा हुआ ।

—:—:—

चतुःपञ्चाशः सर्गः

वीक्षमाणस्ततो लङ्कां कपिः कृतमनोरथः ।

वर्धमानसमुत्साहः कार्यशेषमचिन्तयत् ॥१॥

मनोरथ सिद्ध हो जाने से हनुमानजी उत्साहित हुए । वह लंका की ओर देख, मन ही मन शेष कर्तव्य को विचारने लगे ॥१॥

किं नु खल्ववशिष्टं मे कर्तव्यमिह साम्प्रतम् ।

यदेषां रक्षसां भूयः सन्तापजननं भवेत् ॥२॥

कपि ने विचारा कि, मैं अब क्या करूँ जिससे राक्षसों के मन में और अधिक संताप उत्पन्न हो ॥२॥

वनं तावत्प्रमथितं प्रकृष्टा राक्षसा हताः ।

बलैकदेशः क्षपितः शेषं दुर्गविनाशनम् ॥३॥

इस बीच में, मैंने रावण का प्रमदावन को उजाड़ डाला, बड़े-बड़े नामी वीर राक्षसों को मार डाला, सेना का एक बड़ा भाग भी नष्ट कर डाला; अब तो मुझे रावण के दुर्ग का नाश करना और बाकी रह गया है ॥३॥

दुर्गं विनाशिते कर्म भवेत्सुखपरिश्रमम् ।

अल्पयत्नेन कार्येऽस्मिन्मम स्यात्सफलः श्रमः ॥४॥

अतः, दुर्ग के नाश करने से मेरा परिश्रम सफल हो जायगा और इसे उजाड़ने में मुझे बहुत-सा श्रम भी न उठाना पड़ेगा । थोड़े ही परिश्रम से यह काम भी पूरा हो जायगा ॥४॥

यो ह्ययं मम लाङ्गूले दीप्यते हव्यवाहनः ।

अस्य सन्तर्पणं न्याय्यं कर्तुमेभिर्गृहोत्तमैः ॥५॥

मेरी पूँछ में अग्निदेव जल रहे हैं और मुझे शीतल जान पड़ते हैं, सो इनको भली भाँति तृप्त करना भी तो उचित है । अतः इन बढ़िया भवनों को भस्म कर, मैं इनको तृप्त करता हूँ ॥५॥

ततः प्रदीप्तलाङ्गूलः सविद्युदिव तोयदः ।

भवनाग्रेषु लङ्काया विचचार महाकपिः ॥६॥

इस प्रकार निश्चय कर दामिनीयुक्त मेघ की तरह, जलती हुई पूँछ को लिए हुए, हनुमानजी भवनों की अटारियों पर [या छज्जा पर] घूमने बगे ॥६॥

गृहाद्गृहं राक्षसानामुद्यानानि च वानरः ।

वीक्षमाणो ह्यसन्त्रस्तः प्रासादांश्च चचार सः ॥७॥

हनुमानजी राक्षसों के एक घर से दूसरे घर पर और दूसरे से तीसरे घर पर चढ़ जाते और निर्भय हो, वहाँ के उद्यानों को देखते थे ॥७॥

१ सुखपरिश्रमम्—सफलायासं । (गो०)

अवप्लुत्य महावेगः प्रहस्तस्य निवेशनम् ।

अग्निं तत्र स निक्षिप्य श्वसनेन समो बली ॥८॥

पवन के समान वेगवान् हनुमानजी घूमते-फिरते प्रहस्त के घर पर जा चढ़े । प्रहस्त के घर में आग लगा ॥८॥

ततोऽन्यत्पुप्लुवे वेश्म महापाश्वस्य वीर्यवान् ।

मुमोच हनुमानग्निं कालानलशिखोपमम् ॥९॥

फिर वे बलवान् महापाश्व के मकान पर कूद पड़े और कालाग्नि के तुल्य अग्नि उस भवन में लगा ॥९॥

वज्रदंष्ट्रस्य च तथा पुप्लुवे स महाकपिः ।

शुकस्य च महातेजाः सारणस्य च धीमतः ॥१०॥

वे वज्रदंष्ट्र के भवन पर कूद पड़े और उसमें भी आग लगा, उन्होंने महातेजस्वी शुक और बुद्धिमान सारण के घर जलाए ॥१०॥

तथा चेन्द्रजितो वेश्म ददाह हरियूथपः ।

जम्बुमालेः सुमालेश्च ददाह भवनं ततः ॥११॥

वहाँ से मेघनाद के भवन पर कूद, उन्होंने उसको फूँका । फिर जम्बुमाली और सुमाली के घरों को जलाया ॥११॥

रश्मिकेतोश्च भवनं सूर्यशत्रोस्तथैव च ।

ह्रस्वकर्णस्य वंष्ट्रस्य रोमशस्य च रक्षसः ॥१२॥

युद्धोन्मत्तस्य मत्तस्य ध्वजग्रीवस्य रक्षसः ।

विद्युज्जिह्वस्य घोरस्य तथा हस्तिमुखस्य च ॥१३॥

करालस्य पिशाचस्य शोणिताक्षस्य चैव हि ।

कुम्भकर्णस्य भवनं मकराक्षस्य चैव हि ॥१४॥

यज्ञशत्रोश्च भवनं ब्रह्मशत्रोस्तथैव च ।

नरान्तकस्य कुम्भस्य निकुम्भस्य दुरात्मनः ॥१५॥

तदनन्तर उन्होंने रश्मिकेतु, सूर्यशत्रु, ह्रस्वकर्ण, युद्धोन्मत्त, वज्रग्रीव, भयंकर, विद्युज्जिह्व, हस्तिमुख, कराल, पिशाच, शोणिताक्ष, कुम्भकर्ण, मकराक्ष, यज्ञशत्रु ब्रह्मशत्रु नरान्तक, कुम्भ और दुरात्मा निकुम्भ नामक राक्षसों के घर फूँके ॥१२॥१३॥१४॥१५॥

वर्जयित्वा महातेजा विभीषणगृहं प्रति ।

क्रममाणः क्रमेणैव ददाह हरिपुङ्गवः ॥१६॥

हनुमानजी ने और राक्षसों के घर तो क्रम से जलाए, किंतु अकेले विभीषण का घर छोड़ दिया ॥१६॥

तेषु तेषु महार्हेषु भवनेषु महायशाः ।

गृहेष्वृद्धिमतामृद्धिं ददाह स महाकपिः ॥१७॥

लंकापुरी निवासी धनी राक्षसों के घरों में जो-जो मूल्यवान् अन्न, वस्त्र, द्रव्य आदि सामग्री थी, हनुमानजी ने उस सब को भस्म कर डाला ॥१७॥

सर्वेषां समतिक्रम्य राक्षसेन्द्रस्य वीर्यवान् ।

आससादाथ लक्ष्मीवान् रावणस्य निवेशनम् ॥१८॥

इन सब भवनों को जला कर, हनुमानजी बलवान् राक्षसराज रावण के घर पर कूद गए ॥१८॥

ततस्तस्मिन्गृहे मुख्ये नानारत्नविभूषिते ।

मेरुमन्दरसङ्काशे सर्वमङ्गलशोभिते ॥१९॥

रावण के मेरुपर्वत के समान विशाल मुख्य भवन में, जो विविध प्रकार के रत्नों से भूषित था और समस्त माङ्गलिक द्रव्यों से परिपूर्ण था, ॥१९॥

प्रदीप्तमग्निमुत्सृज्य लाङ्गूलाग्रे प्रतिष्ठितम् ।

तनाद हनुमान्वीरो युगान्तजलदो यथा ॥२०॥

१ सर्वमङ्गलशोभिते—सर्वमङ्गलद्रव्ययुक्ते । (गो०) २ पाठान्तरे—
“युगान्ते जलदो ।”

अपनी पूँछ से आग लगा, हनुमानजी ऐसे जोर से गर्जे जैसे प्रलयकालीन भेष गरजते हैं ॥२०॥

श्वसनेन च संयोगादतिवेगो महाबलः ।

कालाग्निरिव श्वसन्दीप्तः प्रावर्धत हुताशनः ॥२१॥

हवा का सहायता पा, अति वेगवान् अग्नि, कालाग्नि की तरह धपधप कर बढ़ने लगा ॥२१॥

प्रवृद्धमग्निं पवनस्तेषु वेश्मस्वचारयत् ।

अभूच्छ्वसनसंयोगादतिवेगो हुताशनः ॥२२॥

उस प्रज्वलित आग को, पवनदेव अत्यन्त प्रचण्ड कर, एक घर से दूसरे घर में पहुँचा देते थे ॥२२॥

तानि काञ्चनजालानि मुक्तामणिमयानि च ।

भवनान्यवशीर्यन्त रत्नवन्ति महान्ति च ॥२३॥

सोने के झरोखों से युक्त, रत्न-राशि-विभूषित, बड़े-बड़े मुक्ता-मणि-श्रचित जो भवन थे ॥२३॥

तानि भग्नविमानानि निपेतुर्धरणीतले ३ ।

भवनानीव सिद्धानामम्बरात्पुण्यसंक्षये ॥२४॥

उनकी अटारियाँ टूट-टूट कर नीचे जमीन पर गिर पड़ीं । वे भवन टूट-टूट कर इस प्रकार भहराए, जिस प्रकार सिद्धों के भवन पुण्यक्षीण होने पर, आकाश से टूट कर नीचे गिरते हैं ॥२४॥

सज्जे तुमुलः शब्दो राक्षसानां प्रधावताम् ।

स्वगृहस्य परित्राणे भग्नोत्साहोर्जितश्रियाम् ॥२५॥

दौड़ते हुए उन राक्षसों का जो अपने घरों की रक्षा करने के लिए, उद्योग कर, हतोत्साह और नष्टश्री हो रहे थे, बड़ा कोलाहल मचा ॥२५॥

१ पाठान्तरे—“जज्वाल ।” २ पाठान्तरे—“प्रदीप्तमग्नि । ३ पाठान्तरे—

“वसुधातले ।”

नूनमेषोऽग्निरायातः कपिरूपेण हा इति ।

क्रन्दन्त्यः सहसा पेतुः१ स्तनन्धयधराः स्त्रियः ॥२६॥

वे लोग चिल्ला-चिल्ला कर कह रहे थे कि, हाय निश्चय ही कपि का रूप धर यह अग्निदेव ही आए हैं । छोटे-छोटे दुधमुँहे बच्चों को गोद में लिये हुए रोती हुई स्त्रियाँ, आग में सहसा गिर पड़ती थीं ॥२६॥

काश्चिदग्निपरीतेभ्यो हर्म्येभ्यो मुक्तमूर्धजाः ।

पतन्त्यो रेजिरेऽभ्रेभ्यः सौदामिन्य इवाम्बरात् ॥२७॥

बहुत-सी स्त्रियाँ चारों ओर से अग्नि से घिर कर, सिर के बाल खोले अटारियों पर से नीचे कूद पड़ती थीं, मानों मेघ से दामिनी निकल कर पृथिवी पर आ गिरी हो ॥२७॥

वज्रविद्रुमवैडूर्यमुक्तारजतसंहितान् ।

विचित्रान्भवनान्धातून्स्यन्दमानान्ददर्श संः ॥२८॥

हीरा, मूँगा, पन्ना, मोती और चाँदी आदि अनेक धातुएँ अग्नि के ताप से पिघल कर, बहती हुई हनुमानजी ने देखी ॥२८॥

नाग्निस्तृप्यति काष्ठानां तृणानां च यथा तथा ।

हनुमन्राक्षसेन्द्राणां वधे किञ्चिन्न तृप्यति ॥२९॥

जिस प्रकार अग्निदेव, काष्ठ और घास फूस को जलाते-जलाते नहीं अघाते, उसी प्रकार हनुमानजी प्रधान-प्रधान राक्षसों को मारते-मारते नहीं अघाते ॥२९॥

न हनूमद्विशस्तान् राक्षसानां वसुन्धरा ।

क्वचिर्किंशुकसङ्काशाः क्वचिच्छाल्मलिसन्निभाः ।

क्वचित्कुङ्कुमसङ्काशाः शिखा वह्नेश्चकाशिरे ॥३०॥

और न हनुमानजी के मारे हुए राक्षसों के वध से वसुन्धरा ही अघाती थी । कहीं पर तो आग की लौ की रंगत किशुक के फूल जैसी, कहीं शाल्मली के फूल जैसी और कहीं कुंकुम के रंग जैसी देख पड़ती थी ॥३०॥

१ पेतुरगनावृत्तिशेषः । (रा०) २ पाठान्तरे—“हरियूथपः” ।

हनूमता वेगवता वानरेण महात्मना ।

लङ्कापुरं प्रदग्धं तद्गुद्रेण त्रिपुरं यथा ॥३१॥

जिस प्रकार महादेवजी ने त्रिपुरासुर को भस्म किया था, उसी प्रकार महाबली वानरश्रेष्ठ हनुमानजी ने लंकापुरी को जला कर भस्म कर डाला ॥३१॥

ततस्तु लङ्कापुरपर्वताग्रे

समुत्थितो भीमपराक्रमोऽग्निः ।

प्रसार्य चूडावलयं प्रदीप्ता

हनूमता वेगवता विसृष्टः ॥३२॥

भयंकर पराक्रमी हनुमानजी की लगाई हुई आग, अपने ज्वालामण्डल को फैला कर, लंकापुरी के पर्वत तक प्रज्वलित हो गई यानी पर्वत तक पहुँच गई ॥३२॥

युगान्तकालानलतुल्यरूपः

समारुतोऽग्निर्वबुधे दिवस्पृक् ।

विधूमरश्मिर्भवनेषु सक्तो

रक्षःशरीराज्यसमर्पितार्चिः ॥३३॥

फिर वह अग्नि पवन को सहायता पाकर, प्रलयकालीन अग्नि की तरह, आकाश को स्पर्श करता हुआ, बढ़ने लगा । लंका के घरों में राक्षसों के शरीर-रूपी घी को पा कर, धूमरहित अग्नि चारों ओर प्रकाश फैलाने लगा ॥३३॥

आदित्यकोटीसदृशः सुतेजा

लङ्कां समस्तां परिवार्य तिष्ठन् ।

शब्दे रनेकैरशनिप्ररूढै-

भिस्त्वन्निवाण्डं प्रबभौ महाग्निः ॥३४॥

उस समय करोड़ों सूर्यों की तरह चमचमाता अग्नि, समस्त लंकापुरी को घेर कर वज्रपात के समान घोर नाद से ब्रह्माण्ड को फोड़ता हुआ, शोभायमान हुआ ॥३४॥

तत्राम्बरादग्निरतिप्रवृद्धो

रूक्षप्रभः किंशुकपुष्पचूडः ।

निर्वाणधूमाकुलराजयश्च

नीलोत्पलाभाः प्रचकाशिरेऽभ्राः ॥३५॥

बढ़ते-बढ़ते वह अग्नि आकाश तक व्याप्त हो गया और अपनी रूखी प्रभा से ऐसा जान पड़ता, मानो पलाश-वन में पलाश पुष्प फूले हुए हों । जब अग्नि नीचे से भभक कर धुआँ निकालता, तब वह आकाश में जा नील कमल के तुल्य मेघमण्डल जैसा जान पड़ता था ॥३५॥

वज्री महेन्द्रस्त्रिदशेश्वरो वा

साक्षाद्यमो वा वरुणोऽनिलो वा ।

रौद्रोऽग्निरर्को धनदश्च सोमो

न वानरोऽयं स्वयमेव कालः ॥३६॥

उस समय लंकापुरी-निवासी अनेक राक्षस एकत्र हो, कह रहे थे—या तो यह वानर वज्रधारी स्वर्ग का राजा इन्द्र है अथवा साक्षात् यम है अथवा वरुण है अथवा पवन है अथवा रुद्र है अथवा अग्नि है अथवा सूर्य अथवा कुबेर है अथवा सोम है । यह वानर नहीं है प्रत्युत साक्षात् काल है ॥३६॥

किं ब्रह्मणः सर्वपितामहस्य

लोकस्य धातुश्चतुराननस्य ।

इहागतो वानररूपधारी

रक्षोपसंहारकरः प्रकोपः ॥३७॥

हमें तो ऐसा जान पड़ता है कि, लोकसृष्टिकर्ता, सब के बाबा, लोको

के धारण करने वाले और चार मुख वाले ब्रह्माजी का क्रोध, वानर का रूप धर कर, राक्षसों का नाश करने के लिए यहाँ आया है ॥३७॥

किं वैष्णवं वा कपिरूपमेत्य

रक्षोविनाशाय परं सुतेजः ।

अचिन्त्यमव्यक्तमनन्तमेकं

स्वमायया सांप्रतमागतं वा ॥३८॥

अथवा अचिन्त्य, अव्यक्त, अनन्त और अद्वितीय विष्णु भगवान का यह महातेज है जो राक्षसकुल का संहार करने के लिए इस समय अपनी माया के बल से कपि का रूप धारण कर, यहाँ आया है ॥३८॥

इत्येवमूचुर्बहवो ^१विशिष्टा

रक्षोगणास्तत्र समेत्य सर्वे ।

सप्राणिसंघां सगृहां सवृक्षां

दग्धां पुरीं तां सहसा समीक्ष्य ॥३९॥

प्राणियों, घरों और वृक्षों सहित लंकापुरी को सहसा भस्म हुई देख, वहाँ के समस्तदार राक्षसनेता एकत्र हो, इस प्रकार कल्पनाएँ कर रहे थे ॥३९॥

ततस्तु लङ्का सहसा प्रदग्धा

सराक्षसा साश्वरथा सनागा ।

सपक्षिसंघा समृगा सवृक्षा

रुरोद दीना तुमुलं सशब्दम् ॥४०॥

राक्षसों, घोड़ों, रथों, हाथियों, पक्षियों, मृगों, वृक्षों सहित जब लंका सहसा भस्म हो गई, तब वहाँ के बचे हुए निवासी राक्षस बिकल हो रोने और चिल्लाने लगे ॥४०॥

१ विशिष्टाः—ज्ञानाधिका; (गो०)

हा तात हा पुत्रक कान्त मित्र

हां जीवितेशांग हतं सुपुण्यम् ।

रक्षोभिरेवं बहुधा ब्रुवद्भिः

शब्दः कृतो धोरतरः सुभीमः ॥४१॥

हा तात ! हा पुत्र ! हा कान्त ! हा मित्र ! हा प्राणनाथ ! हमारे अतिकष्ट से उपार्जित समस्त पुण्य-फल क्षीण हो गए । इस प्रकार बहुधा बातलाप करते अनेक राक्षसों ने बड़ा भयंकर कोलाहल मचाया ॥४१॥

हुताशनज्वालसमावृता सा

हतप्रवीरा परिवृत्तयोधा ।

हनूमतः क्रोधबलाभिभूता

बभूव शापोपहतेव लङ्का ॥४२॥

उस समय अग्नि की ज्वाला से घिरी हुई, बड़े-बड़े शूरवीरों योद्धाओं से युक्त और हनुमानजी के क्रोध और बल से पराजित वह लंका शापहत (शापित) की तरह जान पड़ने लगी ॥४२॥

स संभ्रमं अस्तविषण्णराक्षसां

समुज्ज्वलज्वालहुताशनाङ्किताम् ।

ददर्श लङ्कां हनुमान्महामनाः

स्वयंभुरोषोपहतमिवावनिम् ॥४३॥

उस समय बचे हुए लंकावासी राक्षस घबड़ाए हुए और विषाद युक्त थे । अत्यन्त प्रज्ज्वलित आग से धप-धप कर जलती हुई लंका महामनस्वी हनुमानजी को वैसी ही जान पड़ी, जैसी कि, शिवजी के कोप से दग्ध पृथिवी जान पड़ती है ॥४३॥

भङ्गवत्वा वनं पादपरत्नसङ्कुलं

हत्वा तु रक्षांसि महान्ति संयुगे ।

दग्ध्वा पुरीं तां गृहरत्नमालिनीं

तस्थौ हनुमान्पवनात्मजः कपिः ॥४४॥

श्रेष्ठ वृक्षों से परिपूर्ण अशोकवन को उजाड़, युद्ध में बड़े-बड़े राक्षस वीरों को मार, गृहों और रत्नों से परिपूर्ण लंका को जला कर, पवननन्दन कपि हनुमानजी शान्त हुए ॥४४॥

त्रिकूटशृङ्गाग्रतले विचित्रे

प्रातिष्ठितो वानरराजसिंहः ।

प्रदीप्तलाङ्गूलकृताचिमाली

व्यराजतादित्य इवांशुमाली ॥४५॥

वानरराजसिंह हनुमानजी त्रिकूटपर्वत के शिखर पर जा बैठे । उस समय उनकी जलती हुई पूँछ से जो लपटें निकल रही थीं, उनकी ऐसी शोभा हुई, जैसी किरणों द्वारा प्रकाशित मध्याह्नकालीन सूर्य की होती है ॥४५॥

स राक्षसांस्तान्मुबहूँश्च हत्वा

वनं च भङ्गत्वा बहुपादपं तत् ।

विसृज्य रक्षोभवनेषु चाग्निं

जगाम रामं मनसा महात्मा ॥४६॥

वे महाबली हनुमानजी बहुत से राक्षसों का संहार कर, बहुत से वृक्षों से युक्त अशोकवन को उजाड़ और राक्षसों के घर फूँक, मन द्वारा श्रीरामचन्द्रजी के पास पहुँच गए ॥४६॥

ततस्तु तं वानरवीरमुख्यं

महाबलं मारुततुल्यवेगम् ।

महामतिं वायुसुतं वरिष्ठं

प्रतुष्टुबुद्धेवगणाश्च सर्वे ॥४७॥

तब तो उन वानराग्रगण्य, महाबली पवन तुल्य पराक्रमी, महाबुद्धिमान्, पवननन्दन और श्रेष्ठ हनुमानजी को सब देवता स्तुति करने लगे ॥४७॥

भङ्गक्त्वा वनं महातेजा हत्वा रक्षांसि संयुगे ।

दग्ध्वा लङ्कापुरीं रम्यां रराज स महाकपिः ॥४८॥

अशोकवन को उजाड़, युद्ध में राक्षसों को मार और रमणीक लंकापुरी को फँक, महातेजस्वी महाकपि हनुमानजी शोभा को प्राप्त हुए ॥४८॥

ततो देवाः सगन्धर्वाः सिद्धाश्च परमर्षयः ।

दृष्ट्वा लङ्कां प्रदग्धां तां विस्मयं परमं गताः ॥४९॥

वहाँ पर उपस्थित देवता, गन्धर्व, सिद्ध और महर्षि, उस लंकापुरी को भस्म हुई देख, अत्यन्त विस्मित हुए ॥४९॥

तं दृष्ट्वा वानरश्रेष्ठं हनुमन्तं महाकपिम् ।

कालाग्निरिति संचिन्त्य सर्वभूतानि तत्रसुः ॥५०॥

वहाँ पर जितने लोग थे, वे सब उन महाकपि वानरश्रेष्ठ हनुमानजी को देख, यही समझते थे कि, वह साक्षात् कालाग्नि हैं ॥५०॥

देवाश्च सर्वे मुनिपुङ्गवाश्च

गन्धर्वविद्याधरपन्नगाश्च ।

भूतानि सर्वाणि महान्ति तत्र

जग्मुः परां प्रीतिमतुल्यरूपाम् ॥५१॥

इति चतुःपञ्चाशः सर्गः ॥

समस्त देवता, मुनिश्रेष्ठ, गन्धर्व, विद्याधर, किन्नर आदि जितने बड़े-बड़े लोग वहाँ उपस्थित थे, वे सब के सब अत्यन्त प्रसन्न हुए ॥५१॥

सुन्दरकाण्ड का चौवनवाँ सर्ग पूरा हुआ

पञ्चपञ्चाशः सर्गः

लङ्कां समस्तां सन्दीप्य लाङ्गूलाग्निं महाबलः ।

निर्वापयामास तदा समुद्रे हरिसत्तमः ॥१॥

जब अपनी पूँछ की आँच से महाबली कपिश्रेष्ठ हनुमानजी समस्त लंका में आग लगा चुके, तब उन्होंने समुद्र के जल में अपनी पूँछ की आग बुझाई ॥१॥

सन्दीप्यमानां विध्वस्तां त्रस्तरक्षोगणां पुरीम् ।

अवेक्ष्य हनुमाल्लङ्कां चिन्तयामास वानरः ॥२॥

जलती हुई और विध्वस्त लंका को तथा भयभीत राक्षसों को देख, हनुमानजी सोचने लगे ॥२॥

तस्याभूत्सुमहांस्त्रासः कुत्सा चात्मन्यजायत ।

लङ्कां प्रदहता कर्म किं स्वित्कृतमिदं मया ॥३॥

सोचते-सोचते उनके मन में बड़ा भय उत्पन्न हो गया और वे अपनी निन्दा कर कहने लगे कि, यह मैंने क्या किया जो लंका को फूँक दिया ॥३॥

धन्यास्ते पुरुषश्रेष्ठा ये बुद्ध्या कोपमुत्थितम् ।

निरुन्धन्ति महात्मानो दीप्तमग्निमिवाग्भसा ॥४॥

वे पुरुषश्रेष्ठ धन्य हैं, जो समझ बूझ कर उपजे हुए क्रोध को उसी प्रकार ठंडा कर डालते हैं; जिस प्रकार दहकती हुई आग को ॥४॥

क्रुद्धः पापं न कुर्यात्किं क्रुद्धो हन्याद्गुरुनपि ।

क्रुद्धः परुषया वाचा नरः साधूनधिक्षिपेत् ॥५॥

क्रोध के दशवर्ती लोग क्या नहीं कर डालते । क्रोध के आवेश में लोग अपने पूज्यों को मार डालते हैं और क्रोध में भर लोग सज्जनों को भी कुवाक्य कह बैठते हैं ॥५॥

वा० रा० सु०—३०

वाच्यावाच्यं प्रकुपितो न विजानाति कर्हिचित् ।

नाकार्यमस्ति क्रुद्धस्य नावाच्यं विद्यते क्वचित् ॥६॥

क्रुद्ध होने पर मनुष्य को कहनी अनकहनी बात का विवेक नहीं रहता । क्रोधी के लिए न तो कोई अनकरना काम ही है और न अनकहनी कोई बात ही है ॥६॥

यः समुत्पतितं क्रोधं क्षमयैव निरस्यति ।

यथोरगस्त्वचं जीर्णं स वै पुरुष उच्यते ॥७॥

किन्तु जो आदमी क्रोध आने पर उसको क्षमा द्वारा वैसे ही निकाल बाहर करता है जैसे सर्प पुरानी केंचुल को, वही आदमी ; आदमी कहलाने योग्य है ॥ ७॥

धिगस्तु मां सुदुर्बुद्धिं निर्लज्जं पापकृत्तमम् ।

अचिन्तयित्वा तां सीतामग्निदं स्वामिघातकम् ॥८॥

घिक्कार है मुझ बड़े भारी दुर्बुद्धि, निर्लज्ज और पापी को, जिसने सीता का ध्यान न रख लंका जला डाली और उसके साथ ही अपने स्वामी को भी नष्ट कर डाला अथवा स्वामी का बना बनाया काम बिगाड़ डाला ॥८॥

यदि दग्धा त्वयं लङ्का नूनमार्यापि जानकी ।

दग्धा तेन मया भर्तुर्हतं कार्यमजानता ॥९॥

क्योंकि, यदि यह सारी की सारी लंका जल गई तो सती सीता जी भी अवश्य ही भस्म हो गई होंगी । मैंने अज्ञानवश स्वामी का काम ही बिगाड़ डाला ॥९॥

यदर्थमयमारम्भस्तत्कार्यमवसादितम् ।

मया हि दहता लङ्कां न सीता परिरक्षिता ॥१०॥

जिस काम के लिए इतना श्रम उठाया वहीं नष्ट हो गया । हा ! लंका जलाते समय मैंने सीता की रक्षा न की ॥१०॥

ईषत्कार्यमिदं कार्यं कृतमासीन्नसंशयः ।

तस्य क्रोधाभिभूतेन मया मूलक्षयः कृतः ॥११॥

इसमें सन्देह नहीं कि, लंका का जलना एक मामूली काम था, किन्तु मैंने तो क्रोधान्ध होकर मूल ही का नाश कर डाला ॥११॥

विनष्टा जानकी नूनं न ह्यदग्धः प्रदृश्यते ।

लङ्कायां कश्चिदुद्देशः सर्वा भस्मीकृता पुरी ॥१२॥

जब लंका का कोई भी स्थान अन्नजला नहीं दीख पड़ता और समस्त लंका-पुरी भस्म हो गई है; तब निश्चय ही जानकीजी भी भस्म हो गई हैं ॥१२॥

यदि तद्विहतं कार्यं मम प्रज्ञाविपर्ययात् ।

इहैव प्राणसंन्यासो ममापि ह्यद्य रोचते ॥१३॥

यदि मैंने अपनी नासमझी से कार्य नष्ट कर डाला है, तो मुझे यहीं पर अपना प्राण त्याग करना ठीक जान पड़ता है ॥१३॥

किमग्नौ निपताम्यद्य आहोस्विद्वडवामुखे ।

शरीरमाहो सत्त्वानां दक्षि सागरवासिनाम् ॥१४॥

क्या मैं अग्नि में गिर कर भस्म हो जाऊँ अथवा समुद्र के वड़वानल में कूद पड़ूँ अथवा समुद्रवासी जलचरों को अपना शरीर दे डालूँ ॥१४॥

कथं हि जीवता शक्यो मया द्रष्टुं हरीश्वरः ।

तौ वा पुरुषशार्दूलौ कार्यसर्वस्वघातिना ॥१५॥

समस्त कार्यों को नाश कर, मैं क्योंकर जीता-जागता कपिराज सुग्रीव और उन दोनों पुरुषसिंहों के सामने जा सकता हूँ ॥१५॥

मया खलु तदेवेदं रोषदोषात्प्रदर्शितम् ।

प्रथितं त्रिषु लोकेषु कपित्वमनवस्थितम् ॥१६॥

तीनों लोकों में यह बात प्रसिद्ध है कि, वानर के स्वभाव का क्या ठीक—सो मैंने क्रोध के आवेश में आ, इस लोकोक्ति को चरिताथं कर के दिखा दिया ॥१६॥

धिगस्तु राजसम्भावमनीशमनवस्थितम् ।

१ ईश्वरेणापि यद्रागान्मया सीता न रक्षिता ॥१७॥

राजसिकभाव अर्थात् रजोगुण को धिक्कार है जो लोगों को मनमुखी और अव्यवस्थित बना देता है । मैंने सामर्थ्य रहते भी रजोगुण से प्रेरित हो, सीता की रक्षा न की ॥१७॥

विनष्टायां तु सीतायां तावुभौ विनशिष्यतः ।

तयोर्विनाशे सुग्रीवः सबन्धुर्विनशिष्यति ॥१८॥

सीता के नष्ट होने से वे दोनों राजकुमार भी मर जायेंगे । उनके मरने से बन्धुबान्धव सहित सुग्रीव भी मर जायेंगे ॥१८॥

एतदेव वचः श्रुत्वा भरतो भ्रातृवत्सलः ।

धर्मात्मा सहशत्रुघ्नः कथं शक्यति जीवितुम् ॥१९॥

।फर इस बात को सुन भ्रातृवत्सल भरतजी, धर्मात्मा शत्रुघ्न सहित क्योंकर जीवित रह सकेंगे ॥१९॥

इक्ष्वाकुवंशे धर्मिष्ठे गते नाशमसंशयम् ।

भविष्यन्ति प्रजाः सर्वाः शोकसन्तापपीडिताः ॥२०॥

धर्मिष्ठ इक्ष्वाकुवंश का नाश हो जाने पर निस्सन्देह सारी प्रजा शोक-सन्ताप से पीड़ित हो जायगी ॥२०॥

तदहं भाग्यरहितो लुप्तधर्मार्थसंग्रहः ।

रोषदोषपरीतात्मा व्यक्तं लोकविनाशनः ॥२१॥

अतः निश्चय ही मैं हतभागी हूँ और रोष-दोष से भरा हुआ हूँ जो इस लोक का नाशक है । मेरा जो कुछ उपार्जित धर्मार्थ था वह भी लुप्त हो गया । अथवा मैं बड़ा अभाग्य हूँ । मने क्रोध के वशवर्ती हो उस धर्मार्थ को भी नष्ट कर डाला, जिसके नष्ट होने से परलोक भी विनष्ट हो जाता है ॥२१॥

१ ईश्वरेणापि—रक्षणसमर्थेनापि । (गो०)

इति चिन्तयतस्तस्य निमित्तान्युपपेदिरे ।

पूर्वमप्युपलब्धानि साक्षात्पुनरचिन्तयत् ॥२२॥

इस प्रकार हनुमानजी चिन्ता में मग्न थे कि, इतने में उनको विविध प्रकार के शुभ शकुन जो पहिले भी देख पड़े थे, देख पड़े; तब तो वे पुनः सोचने लगे ॥२२॥

अथवा चारुसर्वाङ्गी रक्षिता स्वेन तेजसा ।

न नशिष्यति कल्याणी नाग्निरग्नौ प्रवर्तते ॥२३॥

सर्वाङ्गशोभना और सीभाग्यवती जानकी अपने पातिव्रत धर्म-पालन के प्रभाव से सदैव सुरक्षित हैं, वह कभी नष्ट नहीं हो सकतीं। क्योंकि अग्नि भला अग्नि को क्या जलावेगा ॥२३॥

न हि धर्मात्मनस्तस्य भार्याममिततेजसः ।

स्वचरित्राभिगुप्तां तां स्पृष्टुमर्हति पावकः ॥२४॥

फिर अतुल तेजस्वी धर्मात्मा श्रीरामचन्द्रजी की पत्नी को जो अपने पातिव्रत धर्म से सुरक्षित हैं, अग्नि स्पर्श नहीं कर सकता ॥२४॥

नूनं रामप्रभावेन वैदेह्याः सुकृतेन च ।

यन्मां दहनकर्माज्यं नादहद्वव्यवाहनः ॥२५॥

तभी तो श्रीरामचन्द्रजी के प्रताप और सीताजी के पुण्य-प्रभाव से जलाने वाले अग्नि ने मुझे नहीं जलाया—यह बात निश्चय है ॥२५॥

त्रयाणां भरतादीनां भ्रातृणां देवता च या ।

रामस्य च मनःकान्ता सा कथं दिनशिष्यति ॥२६॥

जो भरतादि तीनों भाइयों की देवता है और श्रीरामचन्द्रजी की प्राण-वल्लभा है, भला वह कैसे नष्ट होगी ॥२६॥

यद्वा दहनकर्माज्यं सर्वत्र प्रभुरव्ययः ।

न मे दहति लाङ्गूलं कथमार्यां प्रधक्ष्यति ॥२७॥

अथवा सब वस्तुओं को जलाने की सामर्थ्य रखने वाले और नाशरहित अग्नि ने, जब मेरी पूछ ही को नहीं जलाया, तब वे सती सीता को किस प्रकार भस्म करेंगे ॥२७॥

पुनश्चाचिन्तयत्तत्र हनुमान्विस्मितस्तदा ।

हिरण्यनाभस्य गिरेर्जलमध्ये प्रदर्शनम् ॥२८॥

तदुपरान्त सोच-विचार कर, फिर हनुमानजी श्रीसीताजी के प्रभाव से, समुद्र के बीच हिरण्यनाभ मनाकपर्वत के निकल आने की सुधि कर, विस्मित हो गए और मन ही मन कहने लगे ॥२८॥

तपसा सत्यवाक्येन अनन्यत्वाच्च भर्तरि ।

अपि सा निर्दहेदग्निं न तामग्निः प्रधक्ष्यति ॥२९॥

सीताजी अपने तपःप्रभाव, सत्यभाषण तथा अपने पति में अनन्य भक्ति रखने के प्रभाव से अग्नि को स्वयं भले ही भस्म कर दें, किन्तु अग्नि उनको नहीं जला सकता ॥२९॥

स तथा चिन्तयंस्तत्र देव्या धर्मपरिग्रहम् ।

शुश्राव हनुमान्वाक्यं चारणानां महात्मनाम् ॥३०॥

हनुमानजी इस प्रकार सीताजी की धर्मनिष्ठा को सोच ही रहे थे कि, इतने में हनुमानजी को महात्मा चारणों के ये वचन सुन पड़े ॥३०॥

अहो खलु कृतं कर्म दुष्करं हि हनूमता ।

अग्निं विसृजताऽभीक्ष्णं भीमं राक्षससन्नि ॥३१॥

आहा निश्चय ही हनुमानजी ने बड़ा ही दुष्कर काम कर डाला कि राक्षसों के घरों में भयंकर आग लगा दी ॥३१॥

प्रपलायितरक्षःस्त्रीबालवृद्धसमाकुला ।

जनकोलाहलाध्माता क्रन्दन्तीवाद्विकन्दरे ॥३२॥

जिससे राक्षसों की स्त्रियाँ, बालक, बूढ़े, सब घबड़ा कर भाग खड़े हुए और बड़ा कोलाहल मचा और लंकापुरी पर्वत की कन्दरा की तरह कोलाहल से प्रतिध्वनित हो गई ॥३२॥

दग्धेयं नगरी सर्वा सादृप्राकारतोरणा ।

जानकी न च दग्धेति विस्मयोऽद्भुत एव नः ॥३३॥

अटारियों, प्राकारों और तोरणद्वारों सहित, सारी की सारी लंका भस्म कर दी, किन्तु हमको यह बड़ा आश्चर्य जान पड़ता है कि, जानकी न जलीं ॥३३॥

स निमित्तैश्च दृष्टार्थैः कारणैश्च महागुणैः ।

ऋषिवाक्यैश्च हनुमानभवत्प्रीतमानसः ॥३४॥

हनुमानजी पूर्व में अनुभूत शुभफलप्रद शुभशकुनों को देख और ऋषियों (चारणों) के उपर्युक्त वाक्यों को सुन, मन ही मन बहुत प्रसन्न हुए ॥३४॥

ततः कपिः प्राप्तमनोरथार्थः

तामक्षतां राजसुतां विदित्वा ।

प्रत्यक्षतस्तां पुनरेव दृष्ट्वा

प्रतिप्रयाणाय मतिं चकार ॥३५॥

इति पञ्चपञ्चाशः सर्गः ॥

चारण लोगों के वचनों से सीताजी के शरीर को कुशल जान हनुमानजी का मनोरथ पूरा हुआ । फिर सीताजी को अपनी आँखों से प्रत्यक्ष (सकुशल) देख, हनुमानजी ने लंका से लौटने का निश्चय किया ॥३५॥

सुन्दरकाण्ड का पचपनवाँ सर्ग पूरा हुआ ।

—*—

षट्पञ्चाशः सर्गः

ततस्तां शिशपामूले जानकीं पर्यवस्थिताम् ।

अभिवाद्याब्रवीद्दिष्ट्या पश्यामि त्वामिहाक्षताम् ॥१॥

१ पाठान्तरे—“ततस्तु ।”

तदनन्तर वे शिशपा वृक्ष के नीचे बैठी हुई जानकीजी को प्रणाम कर बोले कि, हे देवी ! मैं तुमको सौभाग्यवश ही अक्षत देख रहा हूँ ॥१॥

ततस्तं प्रस्थितं सीता वीक्षमाणा पुनः पुनः ।

भर्तृस्नेहान्वितं वाक्यं हनूमन्तमभाषत ॥२॥

तदनन्तर सीताजी ने जाने के लिए तैयार हनुमानजी को बार-बार देख, पति के स्नेह से युक्त हो, ये वचन कहे ॥२॥

काममस्य त्वमेवैकः कार्यस्य परिसाधने ।

पर्याप्तः परवीरघ्न यशस्यस्ते बलोदयः ॥३॥

हे शत्रुघातिन् ! इस कार्य के साधन में अकेले तुम्हीं काफी (पर्याप्त) हो, क्योंकि, तुम्हारे बल का उदय मुझे बड़ा यशोयुक्त दीख पड़ता है ॥३॥

शरैः सुसङ्कुलां कृत्वा लङ्कानं परबलार्धनः ।

मां नयेद्यदि काकुत्स्थस्तत्तस्य सदृशं भवेत् ॥४॥

किन्तु यदि श्रीरामचन्द्रजी अपने बाणों से लंकापुरी को परिपूर्ण कर, मुझे यहाँ से ले जायें, तो यह कार्य उनके योग्य होगा ॥४॥

तद्यथा तस्य विक्रान्तमनुरूपं महात्मनः ।

भवेदाहवशूरस्य तथा त्वमुपपादय ॥५॥

अतएव उन धैर्यवान् श्रीरामचन्द्रजी का विक्रमयुक्त और उनके योग्य यह कार्य सिद्ध हो, अतः तुमको वैसा ही उपाय करना चाहिए ॥५॥

तदर्थोपहितं वाक्यं प्रश्रितं हेतुसंहितम् ।

निशम्य हनुमांस्तस्या वाक्यमुत्तरमब्रवीत् ॥६॥

सीताजी के अर्थयुक्त तथा युक्तियुक्त स्नेह-सने वचन सुन वीर हनुमानजी उत्तर देते हुए कहने लगे ॥६॥

क्षिप्रमेष्यति काकुत्स्थो हर्यृक्षप्रवरैर्युतः ।

यस्ते युधि विजित्यारीञ्शोकं व्यपनयिष्यति ॥७॥

१ पाठान्तरे—“भवत्याहवशूरस्य ।”

हे देवि ! श्रीरामचन्द्रजी वानर और भालुओं की सेना ले कर शीघ्र ही
यहाँ आवेंगे और युद्ध में शत्रु को परास्त कर तुम्हारे शोक को दूर करेंगे ॥७॥

एवमाशवास्य वैदेहीं हनूमान्मारुतात्मजः ।

गमनाय मतिं कृत्वा वैदेहीमभ्यवादयत् ॥८॥

इस प्रकार पवननन्दन हनुमानजी ने, सीताजी को घोरज बंधा और वहाँ से
प्रस्थानित होने का विचार कर, जनकनंदिनी को प्रणाम किया ॥८॥

ततः स कपिशार्दूलः स्वामिसन्दर्शनोत्सुकः ।

आरुरोह गिरिश्रेष्ठमरिष्टमरिमर्दनः ॥९॥ ।

तदनन्तर स्वामी को देखने के लिए उत्सुक हो, कपिशार्दूल और शत्रु को
मर्दन करने वाले हनुमानजी, अरिष्ट नामक ऊँचे पर्वत पर चढ़ गए ॥९॥

तुङ्गपद्मकजुष्टाभिर्नीलाभिर्वनराजिभिः ।

सोत्तरीयमिवाम्भोदैः शृङ्गान्तरविलम्बिभिः ॥१०॥

बोध्यमानमिव प्रीत्या दिवाकरकरैः शुभैः ।

उन्मिषन्तमिवोद्धूतैर्लोचनैरिव धातुभिः ॥११॥

उस पर्वत पर बड़े-बड़े भोजपत्र के वृक्ष शोभित थे । वन में हरियाली
छाई हुई थी । उसके शिखरों के ऊपर लटकते हुए मेघ डुपट्टे की तरह जान
पड़ते थे । उस पर सूर्य की किरणें गिर कर, मानो प्रेमपूर्वक उसको नींद से
जगा रही थीं । विविध भाँति की धातुओं से मण्डित मानो वह पर्वत, अपने
नेत्र छोले हुए देख रहा था ॥१०॥११॥

तोयौघनिःस्वनैर्मन्द्रैः प्राधीतमिव 'सर्वतम् ।

प्रगीतमिव विस्पष्टैर्नानाप्रलवणस्वनैः ॥१२॥

झरनों की जलघार के गिरने से ऐसा शब्द हो रहा था, मानो पर्वत
अध्ययन कर रहा हो और जो नदियाँ बह रही थीं उनका स्पष्ट कलकल शब्द
ऐसा जान पड़ता था मानो पर्वत गान कर रहा हो ॥१२॥

१ पाठान्तरे—“पर्वतम् ।”

देवदारुभिरत्युच्चैरुर्ध्वबाहुनिव स्थितम् ।

प्रपातजलनिर्घोषैः प्राकृष्टमिव सर्वतः ॥१३॥

उसके ऊपर जो बड़े-बड़े देवदारु के पेड़ थे, वे ऐसे जान पड़ते थे मानो पर्वत ऊपर को भुजा उठाए हुए खड़ा हो । सर्वत्र जलप्रपात का शब्द होने से ऐसा जान पड़ता था, मानो पर्वत पुकार रहा हो ॥१३॥

वेपमानमिव श्यामैः कम्पमानैः शरद्धनैः ।

वेणुभिर्मरुतोद्धूतैः कूजन्तमिव कीचकैः ॥१४॥

वायु से डोलते हुए शरत्कालीन हरे-हरे वृक्षों द्वारा पर्वत कांपता हुआ सा जान पड़ता था । पोले बांसों में जब वायु भरता था, तब उनसे ऐसा शब्द निकलता, मानो पर्वत बांसुरी बजा रहा हो ॥१४॥

निःश्वसन्तमिवामर्षाद्धोरैराशीविषोत्तमैः ।

नीहारकृतगम्भीरैर्ध्यायन्तमिव गह्वरैः ॥१५॥

वहाँ बड़े-बड़े जहरीले साँपों का क्रोध में भर फुंफकारें छोड़ना ऐसा जान पड़ता था, मानो पर्वत साँस ले रहा हो । छाए हुए अत्यन्त अन्धकारमय कुहरे से तथा अपनी गहरी गुफाओं से, वह ऐसा जान पड़ता था मानो पर्वत ध्यानावस्थित हो ॥१५॥

मेघपादनिभैः पादैः प्रक्रान्तमिव सर्वतः ।

जृम्भमाणमिवाकाशे शिखरैरभ्रशालिभिः ॥१६॥

मेघ के टुकड़ों की तरह अपने खण्डपर्वतरूप पैरों से ऐसा जान पड़ता था, मानों पर्वत चलना ही चाहता है । अपने आकाशस्पर्शी टेढ़ेमेढ़े शिखरों से मानो वह पर्वत अपने शरीर को टेढ़ामेढ़ा कर, जँभा (या जँभाई) रहा हो ॥१६॥

कूटैश्च बहुधाकीर्णैः शोभितं बहुकन्दरैः ।

सालनालाश्वकर्णैश्च वंशैश्च बहुभिर्वृतम् ॥१७॥

लतावितानैर्विततैः पुष्पवद्भिरलंकृतम् ।

नानामृगगणाकीर्णं धातुनिष्यन्दभूषितम् ॥१८॥

बड़े-बड़े शिखरों, बड़ी-बड़ी कन्दराओं से तथा साखू, ताड़, अश्वकण, बैसवारी एवं विविध प्रकार की फूली हुई लताओं से वह पर्वत परिपूर्ण और भूषित था। उस पर बहुत से मृग थे और घातुओं के झरने से वह शोभित था ॥१७॥१८॥

बहुप्रसन्नवणोपेतं शिलासञ्चयसङ्कुटम् ।

महर्षियक्षगन्धर्वकिन्नरोरगसेवितम् ॥१९॥

उस पर्वत पर अनेक जल के झरने झर रहे थे। शिलाओं की चट्टानें पड़ी थीं। महर्षि, यक्ष, गन्धर्व, किन्नर और उरग उस पहाड़ पर रहते थे ॥१९॥

लतापादपसम्बाधं सिंहाध्युषितकन्दरम् ।

व्याघ्रसङ्घसमाकीर्णं स्वादुभूलफलोदकम् ॥२०॥

वह पर्वत, लता-वृक्षों से परिपूर्ण था और उसकी कन्दराओं में सिंह रहते थे। व्याघ्रों के झुंड के झुंड वहाँ थे तथा उस पर लगे फल-फूल और वहाँ का जल बड़े स्वादिष्ट थे ॥२०॥

तमारुरोहं हनुमान्पर्वतं प्लवगोत्तमः ।

रामदर्शनशीघ्रेण प्रहर्षेणाभिचोदितः ॥२१॥

वानरश्रेष्ठ हनुमानजी इस प्रकार के उस अरिष्ट नामक पर्वत के ऊपर चढ़ गए। क्योंकि, श्रीरामचन्द्रजी से मिलने की उनको जल्दी थी और कार्य-सिद्धि होने के कारण वे बहुत प्रसन्न थे ॥२१॥

तेन पादतलाक्रान्ता रम्येषु गिरिसानुषु ।

सघोषः समशीर्यन्त शिलाश्चूर्णीकृतास्ततः ॥२२॥

उस रमणीक पर्वत के शिखर की शिलाएँ हनुमानजी के पैरों के आघात से टूट कर चूर-चूर हो गईं और शब्द करती हुई नीचे गिर पड़ीं ॥२२॥

१ पाठान्तरे—“पवनात्मजः ।”

स तमारुह्य शैलेन्द्रं व्यवर्धत महाकपिः ।

दक्षिणादुत्तरं पारं प्रार्थयँल्लवणाम्भसः ॥२३॥

उस पर्वतराज पर चढ़ कर हनुमानजी ने अपना शरीर बढ़ाया और समुद्र के दक्षिणतट से उत्तरतट की ओर जाने को तैयार हुए ॥२३॥

अधिरुह्य ततो वीरः पर्वतं पवनात्मजः ।

ददर्श सागरं भीमं मीनोरगनिषेवितम् ॥२४॥

उस पर्वत पर चढ़ वीर पवननन्दन ने मछलियों और सर्पों से भरा भयंकर समुद्र देखा ॥२४॥

स मारुत इवाकाशं मारुतस्यात्मसम्भवः ।

प्रपेदे हरिशार्दूलो दक्षिणादुत्तरां दिशम् ॥२५॥

पवननन्दन हनुमानजी, आकाशचारी पवन की तरह, अति शीघ्र दक्षिण-से उत्तर दिशा की ओर उड़ चले ॥२५॥

स तदा पीडितस्तेन कपिना पर्वतोत्तमः ।

ररास सह तैर्भूतैः प्रविशन्वसुधातलम् ॥२६॥

हनुमानजी के पैर के बोझ से दब जाने के कारण अनेक प्राणियों के चीत्कार के साथ गम्भीर शब्द करता हुआ वह पर्वत पृथिवी में समा गया ॥२६॥

कम्पमानैश्च शिखरैः पतद्भूरपि च द्रुमैः ।

तस्योरुवेगोन्मथिताः पादपाः पुष्पशालिनः ॥२७॥

उसके समस्त शिखर और वृक्ष कांपते हुए नीचे गिर पड़े। हनुमानजी की जंघाओं के वेग से उखड़-उखड़ कर, विविध प्रकार के फूले हुए पेड़ ॥२७॥

निपेतुर्भूतले रुग्णाः शक्रायुधहता इव ।

कन्दरोदरसंस्थानां पीडितानां महौजसाम् ॥२८॥

टूट-टूट कर पृथिवी पर गिर पड़े, मानो इन्द्र के वज्राघात से टूटे हों। उसकी कन्दराओं के भीतर रहने वाले, महाबलवान् किन्तु पीड़ित ॥२८॥

सिंहानां निनदो भीमो नभो भिन्दन्प्रशुश्रुवे ।

स्वस्तव्याविद्धवसना व्याकुलीकृतभूषणाः ॥२९॥

विद्याधर्यः समुत्पेतुः सहसा धरणीधरात् ।

अतिप्रमाणा बलिनो दीप्तजिह्वा महाविषाः ॥३०॥

सिंह भयंकर रूप से दहाड़े जिससे जान पड़ा, मानो आकाश फट जायगा । उस पर्वत पर विहार करने वाली विद्याधरियों के शरीर के वस्त्र मारे डर के खिसक पड़े । आभूषण उलटे सीधे हो गए । वे सहसा पर्वत को छोड़, उड़ कर आकाश में जा पहुँची । बड़े-बड़े लंबे, बलवान्, प्रज्वलित जिह्वा वाले और महा विषैले ॥२९॥३०॥

निपीडितशिरोग्रीवा व्यवेष्टन्त^१ महाहयः^२ ।

किन्नरोरगगन्धर्वयक्षविद्याधरास्तदा ॥३१॥

बड़े-बड़े सर्प, फनों और गरदनों के दब जाने से कुण्डलियाँ मारे हुए थे । वहाँ के किन्नर, उरग, गन्धर्व, यक्ष तथा विद्याधर ॥३१॥

पीडितं तं नगवरं त्यक्त्वा गगनमास्थिताः ।

स च भूमिधरः श्रीमान्वलिना तेन पीडितः ॥३२॥

सर्वक्षशिखरोदग्रः प्रविवेश रसातलम् ।

दशयोजनविस्तारस्त्रिंशद्योजनमुच्छ्रितः ॥३३॥

उस पर्वतश्रेष्ठ को पीड़ित देख और उसे छोड़ कर, आकाश में चले गए । हनुमानजी द्वारा पीड़ित हो, वह शोभायमान पर्वत अपने शिखरों और पेड़ों सहित रसातल में चला गया । वह पर्वत दस योजन लंबा और तीस योजन ऊँचा था । सो वह पर्वत पृथिवी में समा गया ॥३२॥३३॥

१ व्यवेष्टन्त—कुण्डलीकृतदेहा अभवन् । (शि०) २ महाहयः—महोरगाः । (शि०)

धरण्यां समतां यातः स बभूव धराधरः ।
 स लिलङ्घयिषुर्भीमं सलीलं लवणार्णवम् ।
 कल्लोलास्फालवेलान्तमुत्पपात नभो हरिः ॥३४॥

इति षट्पञ्चाशः सर्गः ॥

श्रीर जहाँ वह पहिले था वहाँ की भूमि बराबर हो गई । बड़ी-बड़ी लहरों से लहराते हुए, तटों से युक्त, खारी श्रीर भयंकर महासागर को खिलवाड़ की तरह, लाँघने के लिए, हनुमानजी कूद कर आकाश में चले गए ॥३४॥

सुन्दरकाण्ड का छप्पनवाँ सर्ग पूरा हुआ ।

—:~:—

सप्तपञ्चाशः सर्गः

[आप्लूत्य च महावेगः पक्षवानिव पर्वतः ।]

सचन्द्रकुमुदं रम्यं सार्ककारण्डवं शुभम् ।

तिष्ठ्यश्रवणकादम्बमभ्रशैवलशाद्वलम् ॥१॥

बड़े बलवान हनुमानजी पक्षधारी पर्वत की तरह आकाश रूपी समुद्र में उड़ कर चले । चन्द्रमा मानो आकाश रूपी समुद्र का कुमुद है । सूर्य मानो जलमुगं है, पुण्य श्रीर श्रवण नक्षत्र मानो हंस की तरह शोभायमान हैं श्रीर मेघसमूह मानो सिवार हैं ॥१॥

पुनर्वसुमहामीनं लोहिताङ्गमहाग्रहम् ।

ऐरावतमहाद्वीपं स्वातीहंसविलोलितम् ॥२॥

पुनर्वसु नक्षत्र मानो बड़ा भारी मत्स्य है श्रीर मंगल मानो बड़ा मगर (नक्र) है । ऐरावत मानो उस समुद्र का महाद्वीप है, स्वाती नक्षत्र मानो हंस है जो उसमें तैर रहा है ॥२॥

वातसङ्घातजातोर्मि चन्द्रांशुशिशिराम्बुवत् ।

भुजङ्गयक्षगन्धर्वं प्रबुद्धकमलोत्पलम् ॥३॥

वायु मानो तरंगे हैं और चन्द्रमा की किरणरूपी शीतल जल से वह पूर्ण है; भुजङ्ग, यक्ष और गन्धर्व मानो फूले हुए कमल के फूल हैं ॥३॥

हनुमान्मारुतगतिर्महानौरिव सागरम् ।

अपारमपरिश्रान्तः पुप्लुवे गगनार्णवम् ॥४॥

हनुमानजी बड़े वेग से उसी प्रकार चले, जैसे सागर में नाव चलती है और बिना धके वे उस अपार आकाशरूपी सागर में चले जाते थे ॥४॥

असमान इवाकाशं ताराधिपमिवोल्लिखन्^१ ।

हरन्निव^२ सनक्षत्रं गगनं सार्कमण्डलम् ॥५॥

जाते हुए हनुमानजी ऐसे जान पड़ते थे, मानो आकाश को असे ही लेते हों और अपने नखों से मानो आकाश में चन्द्रमा बनाते जाते हों और नक्षत्रों तथा सूर्य सहित आकाशमण्डल को वे मानो पकड़े लेते हों ॥५॥

मारुतस्यात्मजः श्रीमान्कपिव्योमचरो महान् ।

हनुमान्मेघजालानि विकर्षन्निव गच्छति ॥६॥

महावपुवारी पवननन्दन श्रीमान् हनुमानजी मेघसमूहों को चीरते हुए, अपार आकाश में चले जाते थे ॥६॥

पाण्डुरारुणवर्णानि नीलमाञ्जिष्ठकानि च ।

हरितारुणवर्णानि महाभ्राणि चकाशिरे ॥७॥

उस समय सफ़ेद, लाल, नीले, मजीठ रंग के और हरे रंग के बड़े-बड़े बादल आकाश में शोभायमान हो रहे थे ॥७॥

प्रविशन्तभ्रजालानि निष्क्रमंश्च पुनः पुनः ।

प्रच्छन्नश्च प्रकाशश्च चन्द्रमा इव लक्ष्यते ॥८॥

१ ताराधिपमिवोल्लिखन् इवनखैरिति शेषः (रा०) २ हरन्निव—
गृह्णन्निव । (रा०)

हनुमानजी उसी प्रकार बार-बार मेघों में घुसते और निकलते दिखलाई पड़ते थे, जिस प्रकार चन्द्रमा कभी बादल में छिपता और कभी निकल आता देख पड़ता है ॥८॥

विविधाभ्रघनापन्नगोचरो धवलाम्बरः ।

दृश्यादृश्यतनुर्वीरस्तदा चन्द्रायतेऽम्बरे ॥९॥

सफेद कपड़े पहिने हुए वीर हनुमानजी विविध प्रकार के बादलों के भीतर कभी प्रकट कभी अप्रकट हो, आकाश में चन्द्रमा की तरह जान पड़ते थे ॥९॥

ताक्षर्यायिमाणो गगने बभासे वायुनन्दनः ।

दारयन्मेघवृन्दानि निष्पतंश्च पुनः पुनः ॥१०॥

आकाश में गरुड़ की तरह बादलों को चीरते फाड़ते और बार-बार उनके भीतर बाहर पंठते एवं निकलते हनुमानजी शोभायमान हो रहे थे ॥१०॥

नदन्नादेन महता मेघस्वनमहास्वनः ।

प्रवरान्राक्षसान्हत्वा नाम विश्राव्य चात्मनः ॥११॥

आकुलां नगरीं कृत्वा व्यथयित्वा च रावणम् ।

अर्दयित्वा बलं घोरं वैदेहीमभिवाद्य च ॥१२॥

हनुमानजी इस प्रकार मुख्य-मुख्य राक्षसों को मार, अपना नाम सब को सुना, मेघ की तरह महानाद कर के गर्जते, लंका को विकल कर, रावण को पीड़ा दे, राक्षसों की भयंकर सेना को मथ और सीताजी को प्रणाम कर, ॥११॥१२॥

आजगाम महातेजाः पुनर्मध्येन सागरम् ।

पर्वतेन्द्रं सुनाभं च समुपस्पृश्य वीर्यवान् ॥१३॥

ज्यामुक्त इव नाराचो महावेगोऽभ्युपागतः ।

स किञ्चिदनुसम्प्राप्तः समालोक्य महागिरिम् ॥१४॥

महेन्द्रं मेघसंकाशं ननाद हरिपुङ्गवः ।

स पूरयामास कर्पिदिशो दश समन्ततः ॥१५॥

समुद्र के बीचों बीच पहुँचे । महातेजस्वी और बली हनुमानजी, पर्वतराज
मैनाक का स्पर्श द्वारा सम्मान कर, घनुष के रोदे से छूटे हुए तीर की तरह बड़े
वेग से गमन करने लगे । जब उत्तर-तटवर्ती मेघ की तरह विशाल महेन्द्रपर्वत
कुछ ही दूर रह गया तब उसे देख हनुमानजी बड़े जोर से गर्जें । उनका वह
सिंहनाद समस्त दिशाओं में प्रतिध्वनित हुआ ॥१३॥१४॥१५॥

नदन्नादेन महता मेघस्वनमहास्वनः ।

स तं देशमनुप्राप्तः सुहृद्दर्शनलालसः ॥१६॥

वे मेघ की तरह बड़े जोर से गर्जते हुए, उत्तरतट पर, अपने हितैषियों से
मिलने के लिए लालायित हो, जा पहुँचे ॥१६॥

ननाद हरिशार्दूलो लाङ्गूलं चाप्यकम्पयत् ।

तस्य नानद्यमानस्य सुपर्णाचरिते पथि ॥१७॥

हनुमानजी गर्जते थे अपनी पूँछ भी हिला रहे थे । आकाश में गरुड़जी
के मार्ग का अवलम्बन किए हुए हनुमानजी के घोर गर्जने के ॥१७॥

फलतीवास्य घोषेण गगनं सार्कमण्डलम् ।

ये तु तत्रोत्तरे तीरे समुद्रस्य महाबलाः ॥१८॥

सूर्यमण्डल सहित आकाशमण्डल मानो फटा पड़ता था । महासागर के
उत्तरतीर पर जो महाबली ॥१८॥

पूर्वं संविष्ठिताः शूरा वायुपुत्रदिदृक्षवः ।

महतो वायुनुन्नस्य तोयदस्येव गर्जितम् ॥१९॥

रीछ तथा वानर पहिले से वीर हनुमान जी के लौटने की प्रतीक्षा में बैठे
थे । वायु द्वारा टक्कर दिए हुए बड़े-बड़े मेघों के गर्जन की तरह ॥१९॥

शुश्रुवुस्ते तदा घोषमूरुवेगं हनूमतः ।

ते दीनवदनाः सर्वे शुश्रुवुः काननौकसः ॥२०॥

वानरेन्द्रस्य निर्घोषं पर्जन्यनिनदोपमम् ।

निशम्य नदतो नादं वानरास्ते समन्ततः ॥२१॥

बभ्रुवुस्तसुकाः सर्वे सुहृद्दर्शनकाङ्क्षिणः ।

जाम्बवांस्तु हरिश्रेष्ठः प्रीतिसंहृष्टमानसः ॥२२॥

उन वानरों ने हनुमानजी का गर्जन और उनकी जंघों के वेग से निकला शब्द सुना । उन दुखियारे वानरों ने बादल की गर्जन की तरह, हनुमानजी के गर्जन का घोष सुना । नाद करते हुए हनुमानजी का शब्द सुन कर, वे सब वानर अपने बन्धु का दर्शन करने को उत्सुक हो उठे । भालुओं में सर्वश्रेष्ठ जाम्बवान ने अत्यन्त प्रसन्न हो ॥२०॥ २१॥ २२॥

उपामन्य हरीन्सर्वानिदं वचनमब्रवीत् ।

सर्वथा कृतकार्योऽसौ हनुमान्नात्र संशयः ॥२३॥

सब वानरों को अपने पास बुला यह कहा—इसमें सन्देह नहीं कि, हनुमानजी सब प्रकार से अपना काम पूरा कर आए ॥२३॥

न ह्यस्याकृतकार्यस्य नाद एवंविधो भवेत् ।

तस्य बाहूरवेगं च निनादं च महात्मनः ॥२४॥

यदि वे अपने कार्य में सफल न हुए होते तो इस प्रकार की गर्जना न करते । हनुमानजी की मुजाओं और जाँघों से निकले हुए सनसनाहट तथा गर्जन का शब्द ॥२४॥

निशम्य हरयो हृष्टाः खमुत्पेतुस्ततस्ततः ।

ते नगाग्रान्तगग्राणि शिखराच्छिखराणि च ॥२५॥

सुन कर, सब वानर प्रसन्न हुए और पर्वत के एक शिखर से दूसरे शिखर पर कूद-कूद कर चढ़ने लगे ॥२५॥

प्रहृष्टाः समपद्यन्त हनूमन्तं दिदृक्षवः ।

ते प्रीताः पादपाग्रेषु गृह्य शाखाः सुपुष्पिताः ॥२६॥

वे हनुमानजी को देखने के लिए अत्यन्त प्रसन्न हो और अच्छी फूली हुई वृक्षों की डालों को हाथ में ले, वृक्षों की फुनगियों पर चढ़ गए ॥२६॥

१ पाठान्तरे—“सुविष्टिताः” ।

वासंसीव प्रशाखाश्च समाविध्यन्त वानराः ।

गिरिगह्वरसंलीनो यथा गर्जति मारुतः ॥२७॥

वानर लोग कपड़े की तरह उन शाखाओं को हिवा रहे थे । जिस प्रकार पहाड़ी-गुफाओं में रुकी हुई हवा शब्द करती है ॥२७॥

एवं जगर्ज बलवान्हनूमानमारुतात्मजः ।

तमभ्रघनसङ्काशमापतन्तं महाकपिम् ॥२८॥

उसी प्रकार बलवान पवननन्दन हनुमानजी गर्ज और उन वनरों ने देखा कि एक बड़े बादल की तरह हनुमानजी आकाश मार्ग से चले आ रहे हैं ॥२८॥

दृष्ट्वा ते वानराः सर्वे तस्थुः प्राञ्जलयस्तदा ।

ततस्तु वेगवांस्तस्य गिरेगिरिनभः कपिः ॥२९॥

हनुमानजी को देखते ही सब वानर हाय जोड़े हुए खड़े हो गए । तब पर्वत-कार और वेगवान हनुमानजी ॥२९॥

निपपात महेन्द्रस्य शिखरे पादपाकुले ।

हर्षेणापूर्यमाणोऽसौ रम्ये पर्वतनिर्झरे ॥३०॥

छिन्नपक्ष इवाकाशात्पपात धरणीधरः ।

ततस्ते प्रीतमनसः सर्वे वानरपुङ्गवाः ॥३१॥

उसी महेन्द्राचल शिखर पर, जिस पर बहुत से पेड़ लगे हुए थे, आ कर कूद पड़े । हनुमानजी हर्षित हो, आकाश से पंख कटे पर्वत की तरह रमणीक पर्वत के उस स्थान पर कूदे, जहाँ पानी का झरना झर रहा था । तब प्रीतिपूर्णहृदय से समस्त वानरपुङ्गव ॥३०॥३१॥

हनूमन्तं महात्मानं परिवार्योपतस्थिरे ।

परिवार्य च ते सर्वे परां प्रीतिमुपागताः ॥३२॥

महात्मा हनुमानजी को चारों ओर से घेर कर खड़े हो गये । हनुमानजी को घेर कर वे सब बहुत प्रसन्न हुए ॥३२॥

प्रहृष्टवदनाः सर्वे तमरोगमुपागतम् ।

उपायनानि चादाय मूलानि च फलानि च ॥३३॥

हनुमानजी को कुशलपूर्वक आया हुआ देख, वे सब के सब बहुत प्रसन्न हुए और फूलों की भेंटें ला कर, ॥३३॥

प्रत्यर्चयन्हरिश्रेष्ठं हरयो मारुतात्मजम् ।

हनुमास्तु गुरुन्वृद्धाञ्जाम्बवत्प्रमुखास्तदा ॥३४॥

कपिश्रेष्ठ पवननन्दन हनुमानजी का पूजन करने लगे । तब हनुमानजी ने पूज्य और वृद्ध जाम्बवान प्रमुख वानरों और भालुओं को ॥३४॥

कुमारमङ्गलं चैव सोऽवन्दत महाकपिः ।

स ताभ्यां पूजितः पूज्यः कपिभिश्च प्रसादितः ॥३५॥

तथा युवराज अङ्गद को प्रणाम किया । उन दोनों ने हनुमानजी की प्रशंसा की तथा अन्य वानरों ने भी उनको प्रसन्न किया ॥३५॥

दृष्टा सीतेति विक्रान्तः संक्षेपेण न्यवेदयत् ।

निषसाद च हस्तेन गृहीत्वा वालिनः सुतम् ॥३६॥

तदनन्तर हनुमानजी ने उन सब से सीताजी के देखने का वृत्तान्त संक्षेप से कहा । तदनन्तर हनुमानजी वालिपुत्र अङ्गद का हाथ पकड़ ॥३६॥

रमणीये वनोद्देशे महेन्द्रस्य गिरेस्तदा ।

हनुमानब्रवीत्पृष्ठस्तदा तान्वानरर्षभान् ॥३७॥

महेन्द्राचल की रमणीक वनभूमि में जा बैठे और जब वानरों ने उनसे पूछा तब वे उन वानरश्रेष्ठों से कहने लगे ॥३७॥

अशोकवनिकासंस्था दृष्टा सा जनकात्मजा ।

रक्ष्यमाणा सुघोराभी राक्षसीभिरनिन्दिता ॥३८॥

मैंने अशोकवाटिका में बैठी हुई सुन्दरी सीता को देखा । उसकी रखवाली करने को बड़ी भयंकर शक्लसूरत की राक्षसियाँ नियुक्त थीं ॥३८॥

एकवेणीधरा ^१दीना रामदर्शनलालसा ।

उपवासपरिश्रान्ता जटिला मलिना कृशा ॥३६॥

वे एक वेणी धारण किए हुए हैं । बड़ी दुःखी हैं और श्रीरामचन्द्रजी के दर्शन के लिए उत्कण्ठित हैं । उपवास करते-करते वे थक गई हैं और उनका शरीर बिल्कुल दुबला हो गया है । वे मैली कुचैली बनी रहती हैं । उनके केशों की लटें बन गई हैं ॥३६॥

ततो दृष्टेति वचनं महार्थममृतोपमम् ।

निशम्य मार्गतेः सर्वे मुदिता वानराभवन् ॥४०॥

“मैंने सीता को देखा”—इस अमृत के तुल्य और महार्थयुक्त अर्थात् कार्यसाधक वचन हनुमानजी के मुख से निकलते ही समस्त वानरमण्डली आनन्दित हो गई ॥४०॥

क्ष्वेलन्त्यन्ये नदन्त्यन्ये गर्जन्त्यन्ये महाबलाः ।

चक्रुः किलिकिलामन्ये प्रतिगर्जन्ति चापरे ॥४१॥

उनमें से कोई वानर सिंहनाद करने लगे कोई बलवान वानर गर्जने लगे, कोई किलकिलाने लगे और दूसरे को गर्जते देखकर स्वयं गर्जने लगे ॥४१॥

केचिदुच्छ्रितलाङ्गूलाः प्रहृष्टाः कपिकुञ्जराः ।

अञ्चितायतदीर्घाणि लाङ्गूलानि प्रविध्यधुः ॥४२॥

कोई-कोई कपिकुञ्जर पूँछों को खड़ी कर प्रसन्नता प्रकट करने लगे । कोई-कोई अपनी लम्बी पूँछों को बार-बार फटकारने लगे ॥४२॥

अपरे च हनूमन्तं श्रीमन्तं वानरोत्तमम् ।

आप्लुत्य गिरिशृङ्गेभ्यः संस्पृशन्ति स्म हर्षिताः ॥४३॥

हाथी के समान डीलडोल के अन्य वानर, हर्षित हो और पर्वतशिखर से कूद-कूद कर हनुमानजी को छूने लगे ॥४३॥

१ पाठान्तरे—“बाला” । २ क्ष्वेलन्ति—सिंहनादं कुर्वन्ति । (गो०)

उक्तवाक्यं हनूमन्तमङ्गदस्तमथाब्रवीत् ।

सर्वेषां हरिवीराणां मध्ये वाचमनुत्तमाम् ॥४४॥

हनुमानजी के बोल चुकने पर, अङ्गद ने कहा । अर्थात् सब वीर वानरों के बीच बैठे हुए अङ्गद ने हनुमानजी से ये उत्तम वचन कहे ॥४४॥

सत्त्वे वीर्ये न ते कश्चित्समो वानर विद्यते ।

यदवप्लुत्य विस्तीर्णं सागरं पुनरागतः ॥४५॥

हे हनुमान् ! बल और पराक्रम में तुम्हारे समान और कोई अन्य वानर नहीं है; तुम इतने चौड़े समुद्र को लांघ गए फिर लांघ कर लौट भी आए ॥४५॥

अहो स्वामिनि ते भक्तिरहो वीर्यमहो धृतिः ।

दिष्ट्या दृष्टा त्वया देवी रामपत्नी यशस्विनी ॥४६॥

वाह ! तुम्हारी स्वामि सम्बन्धिनी भक्ति का क्या कहना है । वाह ! तुम्हारा बल और वाह तुम्हारा धैर्य ! भाग्य ही से तुम यशस्विनी श्रीराम-पत्नी सीता को देख आये हो ॥४६॥

दिष्ट्या त्यक्ष्यति काकुत्स्थः शोकं सीतावियोगजम् ।

ततोऽङ्गदं हनूमन्तं जाम्बवन्तं च वानराः ॥४७॥

यह बड़े सोभाग्य की बात है कि सीता के वियोग से उत्पन्न श्रीराम-चन्द्रजी का शोक अब दूर हो जायगा । तदनन्तर वानर, अङ्गद, हनुमान, और जाम्बवान को ॥४७॥

परिवार्य प्रमुदिता भेजिरे विपुलाः शिलाः ।

श्रोतुकामाः समुद्रस्य लङ्घनं वानरोत्तमाः ॥४८॥

दर्शनं चापि लंकायाः सीताया रावणस्य च ।

तस्थुः प्राञ्जलयः सर्वे हनुमद्वदनोन्मुखाः ॥४९॥

१ पाठान्तरे—“वचनमुत्तमम् ।”

चारों ओर से घेर और हर्ष में भर, उनके बैठों के लिए बड़ी-बड़ी शिलाएँ उठा लाए। वे सब वानर हनुमानजी के मुख से उनके समुद्र लंघने का तथा लंका, सीता और रावण के देखने का वृत्तान्त सुनना चाहते थे। अतः वे सब हाथ जोड़े हनुमानजी की ओर मुख कर बैठ गए ॥४८॥४९॥

तस्थौ तत्राङ्गदः श्रीमान्वानरैर्बहुभिर्वृतः ।

उपास्यमानो विबुधैर्दिवि देवपतिर्यथा ॥५०॥

मुरराज इन्द्र जिस प्रकार देवताओं के बीच बैठते हैं, वैसे ही श्रीमान् अङ्गदजी बहुत से वानरों के बीच बैठे हुए थे ॥५०॥

हनूमता कीर्त्तिमता यशस्विना

तथाङ्गदेनाङ्गदबद्धबाहुना

मुदा तदाध्यासितमुन्नतं महन्

महोधराग्रं ज्वलितं श्रियाऽभवत् ॥५१॥

इति सप्तपञ्चाशः सर्गः ॥

कीर्त्तिशाली हनुमानजी और यशस्वी अङ्गदजी, जिनकी दोनों भुजाएँ बाजूबंदों से सुशोभित थीं, हर्ष में भरे बैठे हुए थे, उनके वहाँ बैठने से उस बहुत ऊँचे पर्वत का शिखर, अत्यन्त शोभायमान जान पड़ रहा था ॥५१॥

सुन्दरकाण्ड का सत्तावनवाँ सर्ग पूरा हुआ ।

—*—

अष्टपञ्चाशः सर्गः

ततस्तस्य गिरेः शृङ्गे महेन्द्रस्य महाबलाः ।

हनुमत्प्रमुखाः प्रीतिं हरयो जग्मुस्तमाम् ॥१॥

उस समय हनुमान आदि महाबली वानरगण, महेन्द्राचल पर्वत के शिखर पर बैठे हुए अत्यन्त हर्षित हो रहे थे ॥१॥

तं ततः प्रीतिसंहृष्टः प्रीतिमन्तं महाकपिम् ।

जाम्बवान्कार्यवृत्तान्तमपृच्छदनिलात्मजम् ॥२॥

तब हनुमानजी को प्रसन्न देख, जाम्बवान ने पवननन्दन हनुमानजी से उनकी यात्रा का वृत्तान्त पूछा ॥२॥

कथं दृष्टा त्वया देवी कथं वा तत्र वर्तते ।

तस्यां वा स कथंवृत्तः क्रूरकर्मा दशाननः ॥३॥

उन्होंने पूछा कि, हे हनुमान ! यह तो बतलाओ कि, तुमने सीताजी को कसे देखा और वे वहाँ किस तरह रहती हैं, क्रूरकर्मा रावण उनके साथ कैसा बर्ताव करता है ॥३॥

तत्त्वतः सर्वमेतन्नः प्रब्रूहि त्वं महाकपे ।

श्रुतार्थाश्चिन्तयिष्यामो भूयः कार्यविनिश्चयम् ॥४॥

हे हनुमान् ! तुम यह समस्त वृत्तान्त भली भाँति यथावत् कहो जिससे उसे सुनने के बाद, हम आगे का कर्तव्य निश्चय कर सकें ॥४॥

यश्चार्थस्तत्र वक्तव्यो गतैरस्माभिरात्मवान् ।

रक्षितव्यं^१ च यत्तत्र तद्भुवान्व्याकरोतु नः ॥५॥

श्रीरामचन्द्रजी के पास चलने पर जो बात उनसे ही कहने की हो उसे छोड़ आप और सब हमसे कहें ॥५॥

स नियुक्तस्ततस्तेन सम्प्रहृष्टतनूरुहः ।

प्रणम्य शिरसा देव्यै सीतायै प्रत्यभाषत ॥६॥

जाम्बवानजी के ऐसे वचन सुन, हनुमानजी के रोंगटे खड़े हो गए । वे सीता देवी को सीस नवा प्रणाम कर, कहने लगे ॥६॥

प्रत्यक्षमेव भवतां महेन्द्राग्रात्खमाप्लुतः ।

उदधेर्दक्षिणं पारं काङ्क्षमाणः समाहितः ॥७॥

यह तो आप लोगों के सामने ही की बात है कि, मैं इस महेन्द्राचल के शिखर से, समुद्र के दक्षिण तट पर जाने की इच्छा से, बड़ी सावधानी से उड़ा था ॥७॥

१ रक्षितव्यं—गोप्तव्यं । (मो०)

गच्छतश्च हि मे घोरं विघ्नरूपमिवाभवत् ।

काञ्चनं शिखरं दिव्यं पश्यामि सुमनोहरम् ॥८॥

जाते-जाते रास्ते में एक बड़ा विघ्न उपस्थित हुआ । मुझे एक अत्यन्त सुन्दर और काञ्चनमय शिखरयुक्त एक पर्वत देख पड़ा ॥८॥

स्थितं पन्थानमावृत्य मेने विघ्नं च तं नगम् ।

उपसंगम्य तं दिव्यं काञ्चनं नगसत्तमम् ॥९॥

उस पहाड़ को रास्ता रोक कर खड़े देख, मैंने उसे विघ्न-रूप समझा । फिर उस सुवर्णमय पर्वतश्रेष्ठ के समीप जा ॥९॥

कृता मे मनसा बुद्धिर्भैतव्योऽयं भवेति च ।

प्रहतं च मया तस्य लाङ्गूलेन महागिरेः ॥१०॥

शिखरं सूर्यसङ्काशं व्यशीर्यत सहस्रधा ।

व्यवसायं च तं बुद्ध्वा सहोवाच महागिरिः ॥११॥

पुत्रेति मधुरां वाणीं मनः प्रह्लादयन्निव ।

पितृव्यं चापि मां विद्धि सखायं मातरिश्वनः ॥१२॥

मैंने अपने मन में विचारा कि, मैं उस पर्वत को तोड़ डालूँ और मैंने ऐसा ही किया । मैंने अपनी पूँछ उस पर ऐसे जोर से मारी कि, उसका सूर्य के समान प्रकाशमान शिखर, हजार टुकड़े होकर गिर पड़ा । अपने शिखर के टुकड़े-टुकड़े हुए देख, वह महागिरि मधुरवाणी से मुझको प्रसन्न करता हुआ बोला—हे पुत्र ! मैं तुम्हारा चाचा हूँ, क्योंकि तुम्हारे पिता पवनदेव मेरे मित्र हैं ॥१०॥११॥१२॥

मैनाक इति विख्यातं निवसन्तं महोदधौ ।

पक्षवन्तः पुरा पुत्र बभूवुः पर्वतोत्तमाः ॥१३॥

मैं मैनाक पर्वत के नाम से प्रसिद्ध हूँ और इस महासागर के भीतर रहता हूँ । हे पुत्र ! पूर्वकाल में पर्वतों के पक्ष हुआ करते थे ॥१३॥

छन्दतः पृथिवीं चेरुर्बाधिमानः समन्ततः ।

श्रुत्वा नगानां चरितं महेन्द्रः पाकशासनः ॥१४॥

वे इच्छानुसार समस्त पृथिवी पर घूम-फिर कर प्रजाओं को कष्ट दिया करते थे । जब यह बात इन्द्र को मालूम पड़ी ॥१४॥

चिच्छेद भगवान्पक्षान्वज्रेणैषां सहस्रशः ।

अहं तु मोक्षितस्तस्मात्तव पित्रा महात्मना ॥१५॥

तब उन्होंने वज्र से हजारों पर्वतों के पक्ष काट डाले, किन्तु इस विपत्ति से तुम्हारे महात्मा पिता पवनदेव ने मुझे बचा लिया ॥१५॥

मारुतेन तदा वत्स प्रक्षिप्तोऽस्मि महार्णवे ।

रामस्य च मया साह्ये वर्तितव्यमरिन्दम ॥१६॥

हे वत्स ! उस समय पवनदेव ने मुझे इस महासागर में ढकेल दिया । हे अरिन्दम ! तो मैं श्रीरामचन्द्रजी का साहाय्य करने को तैयार हूँ ॥१६॥

रामो धर्मभृतां श्रेष्ठो महेन्द्रसमविक्रमः ।

एतच्छ्रुत्वा वचस्तस्य मैनाकस्य महात्मनः ॥१७॥

क्योंकि श्रीरामचन्द्रजी धर्मात्माओं में श्रेष्ठ हैं और इन्द्र के समान पराक्रमी हैं । उस महात्मा मैनाक के ये वचन सुन ॥१७॥

कार्यमावेद्य तु गिरेरुद्यतं च मनो मम ।

तेन चाहमनुज्ञातो मैनाकेन महात्मना ॥१८॥

मैंने अपने मन का अभिप्राय उसको बतलाया । तब महात्मा मैनाक ने मुझे जाने की अनुमति दी ॥१८॥

स चाप्यन्तर्हितः शैलो मानुषेण वपुष्मता ।

शरीरेण महाशैलः शैलेन च महोदधौ ॥१९॥

और वह पर्वत जिस मनुष्य शरीर को धारण कर मुझसे बातचीत करता था, उसे उसने छिपा लिया और वह विशाल पर्वत समुद्र के जल के भीतर डूब गया ॥१९॥

उत्तमं ज्वमास्थाय शेषं पन्थानमास्थितः ।

ततोऽहं सुचिरं कालं वेगेनाभ्यगमं पथि ॥२०॥

तब मैं बड़ी तेजी से शेष मार्ग पूरा करने के लिए आगे बढ़ा और बहुत देर तक उसी चाल से रास्ता तै करता रहा ॥२०॥

ततः पश्याम्यहं देवीं सुरसां नागमातरम् ।

समुद्रमध्ये सा देवी वचनं मामभाषत ॥२१॥

तदनन्तर मैंने नागमाता सुरसा को देखा । समुद्र में खड़ी हुई सुरसा, मुझसे वे वचन बोली ॥२१॥

मम भक्षः प्रदिष्टस्त्वममरैर्हरिसत्तम ।

अतस्त्वां भक्षयिष्यामि विहितस्त्वं १ हि मे सुरैः ॥२२॥

हे कपिश्रेष्ठ ! तुम तो मेरे भक्ष्य बन कर यहाँ आ गए हो । तुम्हारा पता मुझे देवताओं ने दिया है । अतः मैं तुझको खा जाऊँगी ॥२२॥

एवमुक्तः सुरसया प्राञ्जलिः प्रणतः स्थितः ।

विवर्णवदनो भूत्वा वाक्यं चेदमुदीरयन् ॥२३॥

सुरसा के ऐसे वचन सुन, मैं अत्यन्त विनीत हो और हाथ जोड़ कर तथा मुख फीका कर, उसके सामने खड़ा हो गया और उससे बोला ॥२३॥

रामो दाशरथिः श्रीमान्प्रविष्टो दण्डकावनम् ।

लक्ष्मणेन सह भ्रात्रा सीतया च परन्तपः ॥२४॥

किं महाराज दशरथ के पुत्र परन्तप श्रीरामचन्द्रजी, लक्ष्मण और सीता को साथ ले, दण्डक वन में आए थे ॥२४॥

तस्य सीता हृता भार्या रावणेन दुरात्मना ।

तस्याः सकाशं दूतोऽहं गमिष्ये रामशासनात् ॥२५॥

उनकी भार्या सीता को दुष्ट रावण हर ले गया है । सो मैं श्रीरामचन्द्रजी की आज्ञा से सीता के पास उनका दूत बन कर जाऊँगा ॥२५॥

१ पाठान्तरे—“चिरस्य मे ।”

कर्तुमर्हसि रामस्य साहाय्यं विषये सति ।

अथवा मैथिलीं दृष्ट्वा रामं चाक्लिष्टकारिणम् ॥२६॥

तू भी तो उन्हीं के राज्य में रहती है, अतः तू भी इसमें कुछ सहायता दे ।
अथवा सीता को देख और उनका हाल जब अक्लिष्टकर्मा श्रीरामचन्द्रजी को
सुना आऊँ ॥२६॥

आगमिष्यामि ते वक्त्रं सत्यं प्रतिशृणोमि ते ।

एवमुक्ता मया सा तु सुरसा कामरूपिणी ॥२७॥

अबबोलातिवर्तेत कश्चिदेष वरो मम ।

एवमुक्तः सुरसया दशयोजनमायतः ॥२८॥

तब मैं तेरे मुख में चला आऊँगा (अर्थात् तू मुझे खा डालना) मैं
सुझसे यह सत्य-सत्य प्रतिज्ञा करके कहता हूँ । जब मैंने इस प्रकार उससे कहा
तब वह कामरूपिणी सुरसा कहने लगी, मुझे उत्लंघन कर कोई नहीं निकल
सकता । क्योंकि, मुझे ऐसा ही वर मिला हुआ है । उसके यह कहने पर मैं दस
योजन का हो गया ॥२७॥२८॥

ततोऽर्धगुणविस्तारो बभूवाहं क्षणेन तु ।

मत्प्रमाणाधिकं चैव व्यादितं तु मुखं तया ॥२९॥

फिर क्षण भर ही मैं में पन्द्रह योजन का हो गया । परन्तु सुरसा ने मेरे
शरीर की लंबाई से अपना मुख और भी अधिक फैलाया ॥२९॥

तद्दृष्ट्वा व्यादितं चास्यं ह्रस्वं ह्यकरवं वपुः ।

तस्मिन्मुहूर्ते च पुनर्बभूवाङ्गुष्ठमात्रकः ॥३०॥

तब मैंने उसको बड़ा भारी मुख खोले हुए देख, अपना शरीर बहुत छोटा
कर लिया । यहाँ तक कि, उस समय मैंने अपना शरीर अँगूठे के बराबर कर
लिया ॥३०॥

अभिपत्याशु तद्वक्त्रं निर्गतोऽहं ततः क्षणात् ।

अबबोलातिवर्तेत देवी स्वेन रूपेण सा पुनः ॥३१॥

और उसके मुख में प्रवेश कर मैं उसी क्षण बाहर निकल आया । तब सुरसा ने अपना पूर्ववत् रूप धारण कर मुझसे कहा ॥३१॥

अर्थसिद्धयै हरिश्रेष्ठ गच्छ सौम्य यथासुखम् ।

समानय च वैदेहीं राघवेण महात्मना ॥३२॥

हे सौम्य ! तुम सुखपूर्वक जाओ और अपना काम पूरा करो तथा महात्मा श्रीरामचन्द्रजी से सीताजी को मिलाओ ॥३२॥

सुखी भव महाबाहो प्रीताऽस्मि तव वानर ।

ततोऽहं साधु साध्वीति सर्वभूतैः प्रशंसितः ॥३३॥

हे महाबाहो ! तुम सुखी हो । मैं तुम्हारे ऊपर प्रसन्न हूँ । उस समय सब प्राणियों ने बाह ! बाह ! कह कर मेरी प्रशंसा की ॥३३॥

ततोऽन्तरिक्षं विपुलं प्लुतोऽहं गरुडो यथा ।

छाया मे निगृहीता च न च पश्यामि किञ्चन ॥३४॥

तदनन्तर मैं गरुड़जी की तरह बड़ी तेजी से रास्ता तै करने लगा । इसी बीच मैं मेरी छाया को किसी ने पकड़ लिया, किंतु अब मुझे छाया पकड़ने वाला कोई न देख पड़ा ॥३४॥

सोऽहं विगतवेगस्तु दिशो दश विलोकयन् ।

न किञ्चित्तत्र पश्यामि येन मेऽपहृता गतिः ॥३५॥

तब गति रुक जाने से मैं चारों ओर देखने लगा । किन्तु मेरी चाल को रोकने वाला मुझे कोई न देख पड़ा ॥३५॥

ततो मे बुद्धिरुत्पन्ना किं नाम गमने मम ।

ईदृशो विघ्न उत्पन्नो रूपं यत्र न दृश्यते ॥३६॥

तब मैं यह सोचने लगा कि, जिसने मेरे गमन में इस प्रकार का विघ्न डाला है और जिसका रूप भी नहीं दिखलाई देता, उसका क्या नाम है या वह कौन है ॥३६॥

१ पाठान्तरे—“गगने ।”

अधोभागेन मे दृष्टिः शोचता पातिता मया ।

ततोऽद्राक्षमहं भीमां राक्षसीं सलिलेशयाम् ॥३७॥

यह मैं सोच ही रहा था कि इतने में मेरी दृष्टि नीचे की ओर गई और मैंने देखा कि, एक भयंकर राक्षसी समुद्र के जल में लेटी है ॥३७॥

प्रहस्य च महानादमुक्तोऽहं भीमया तया ।

अवस्थितमसंभ्रान्तमिदं वाक्यमशोभनम् ॥३८॥

उस भयंकर राक्षसी ने अट्टहास कर तथा गरज कर और निर्भीक हो यह अनुचित वचन मुझसे कहा ॥३८॥

क्वासि गन्ता महाकाय क्षुधिताया समेप्सितः ।

भक्षः प्रीणय मे देहं चिरमाहारवर्जितम् ॥३९॥

हे महाकाय ! तुम मेरे ईप्सित भक्ष्य हो कर अब कहाँ जा सकते हो । मैं बहुत दिनों से भूखी हूँ, सो तुम मेरा भक्ष्य बन कर मेरे शरीर को तृप्त अर्थात् पुष्ट करो ॥३९॥

बाढमित्येव तां वाणीं प्रत्यगृह्णामहं ततः ।

आस्यप्रमाणादधिकं तस्याः कायमपूरयम् ॥४०॥

तब मैंने 'बहुत अच्छा' कह कर उसकी बात मान ली और उसके मुख की लंबाई-चोड़ाई से कहीं अधिक मैंने अपना शरीर लंबा-चोड़ा कर लिया; जिससे मेरा शरीर उसके मुख ही में न घुसे ॥४०॥

तस्याश्चास्यं महद्भीमं वर्धते मम भक्षणे ।

न च मां 'सा तु बुबुधे मम या निकृतं कृतम् ॥४१॥

उसने अपना भयंकर मुख मुझे खा जाने के लिए बढ़ाया किन्तु न तो वह मेरे सामर्थ्य को जान पाई और न मेरी चतुराई ही को ॥४१॥

ततोऽहं विपुलं रूपं संक्षिप्य निमिषान्तरात् ।

तस्या हृदयमादाय प्रपतामि नभःस्थलम् ॥४२॥

१ पाठान्तरे—'साधु ।'

मैंने पलक मारते अपने विशाल शरीर को छोटा बना लिया और झपट कर उसका कलेजा निकाल मैं पुनः आकाश में चला आया ॥४२॥

सा विसृष्टभुजा भीमा पपात लवणाम्भसि ।

मया पर्वतसङ्काशा निकृत्तहृदया सती ॥४३॥

वह पर्वताकार दुष्टा राक्षसी हृदय के फट जाने से दोनों हाथ फैला खारी समुद्र में डूब गई ॥४३॥

शृणोमि खगतानां च सिद्धानां चारणैः सह ।

राक्षसी सिंहिका भीमा क्षिप्रं हनुमता हता ॥४४॥

तब मैंने आकाशचारी सिद्धों और चारणों को यह कहते सुना कि, हनुमानजी ने भयंकर सिंहिका राक्षसी को बात की बात में मार डाला ॥४४॥

तां हत्वा पुनरेवाहं कृत्यमात्ययिकं स्मरन् ।

गत्वा चाहं महाध्वानं पश्यामि नगमण्डितम् ॥४५॥

दक्षिणं तीरमुदधेर्लङ्का यत्र च सा पुरी ।

अस्तं दिनकरे याते रक्षसां निलयं पुरम् ॥४६॥

उसको मार मुझे विलंब हो जाने का स्मरण हो आया । तब बहुत दूर चलने के बाद मुझे पर्वतयुक्त समुद्र का वह दक्षिणतट जिस पर वह लंकापुरी बसी हुई थी, देख पड़ा । जब सूर्य छिप गए तब मैं राक्षसों के रहने की पुरी लंका में ॥४५॥४६॥

प्रविष्टोऽहमविज्ञातो रक्षोभिर्भोमविक्रमैः ।

तत्र प्रविशतश्चापि कल्पान्तघनसन्निभा ॥४७॥

उन भयंकर पराक्रमी राक्षसों को बिना जनाए, घुसा । किन्तु उस पुरी में घुसने के समय प्रलयकालीन मेघ जैसा ॥४७॥

अट्टहासं विमुञ्चन्ती नारी काऽप्युत्थिता पुरः ।

जिघांसन्तीं ततस्तां तु ज्वलदग्निशिरोरुहाम् ॥४८॥

शरीर वाली कोई एक स्त्री अट्टहास करती हुई मेरे सामने आ खड़ी हुई । वह मुझे मार डालना चाहती थी । उसके सिर के केश प्रज्वलित अग्नि की तरह चमचमा रहे थे ॥४८॥

सन्ध्यमुष्टिप्रहारेण पराजित्य सुभैरवाम् ।

प्रदोषकाले प्रविशन् भीतयाऽहं तयोदितः ॥ ४९॥

उस महाभयंकर राक्षसी को वाम हाथ के घूँसे से परास्त कर, मैं सन्ध्या समय पुरी में आगे बढ़ा । उस समय उसने भयभीत हो मुझसे कहा ॥४९॥

अहं लंकापुरी वीर निर्जिता विक्रमेण ते ।

यस्मात्तस्माद्विजेतासि सर्वरक्षांस्यशेषतः ॥ ५०॥

हे वीर ! मैं इस लंकापुरी की अविष्ठात्री देवी हूँ । तुमने अपने पराक्रम से मुझे जो हराया है, सो मानो तुमने समस्त राक्षसों को जीत लिया । अर्थात् तुम अब समस्त लंकापुरीवासी राक्षसों को जीत लोगे ॥५०॥

तत्राहं सर्वरात्रं तु विचिन्वञ्जनकात्मजाम् ।

रावणान्तःपुरगतो न चापश्यं सुमध्यमाम् ॥ ५१॥

मैं वहाँ जानकीजी की खोज में सारी रात घूमता-फिरता ही रहा । मैं रावण के रनवास में भी गया; किन्तु वहाँ भी उस सुन्दरी सीता को न पाया ॥५१॥

ततः सीतामपश्यंस्तु रावणस्य निवेशने ।

शोकसागरमासाद्य न पारमुपलक्ष्ये ॥ ५२॥

तब तो रावण के अन्तःपुर में सीताजी को न पाकर मैं शोकसागर में ऐसा डूबा कि, मुझे उसका आर पार न देख पड़ा ॥५२॥

शोचता च मया दृष्टं प्राकारेण समावृतम् ।

काञ्चनेन विकृष्टेन गृहोपवनमुत्तमम् ॥ ५३॥

सोचते-सोचते मुझे सोने के परकोटे से घिरा एक सुन्दर गृहोद्यान देख पड़ा ॥५३॥

तं प्राकारमवलुत्य पश्यामि बहुपादपम् ।

अशोकवनिकामध्ये शिशुपापादपो महान् ॥५४॥

उस परकोटे को नाँघने पर मुझे बहुत से वृक्ष देख पड़े । उस अशोक-
उपवन में एक बड़ा शीशम का वृक्ष था ॥५४॥

तमारुह्य च पश्यामि काञ्चनं कदलीवनम् ।

अदूरे शिशुपावृक्षात्पश्यामि वरवर्णिनीम् ॥५५॥

उस पर चढ़ कर मैंने उसके निकट ही काञ्चनवर्ण कदली वन तथा
सुन्दरी सीता को देखा ॥५५॥

श्यामां कमलपत्राक्षीमुपवासकृशाननाम् ।

तदेकवासःसंवीतां रजोध्वस्तशिरोरुहाम् ॥५६॥

उपवास करते-करते कमलदल जैसे नेत्रों वाली उस श्यामा सीता का मुख
उतर गया है । वह केवल एक वस्त्र पहिने हुए है और उसके सिर के बालों में
धूल भरी हुई है ॥५६॥

शोकसन्तापदीनाङ्गीं सीतां भर्तृहिते स्थिताम् ।

राक्षसीभिर्विरूपाभिः क्रूराभिरभिसंवृताम् ॥५७॥

वह शोकसन्ताप से दीन, पति की हितकामना में तत्पर है । बड़ी-बड़ी
विकृत रूपवाली और क्रूर स्वभाव की राक्षसियाँ उसे वैसे ही घेरे रहती
हैं ॥५७॥

मांसशोणितभक्षाभिव्याघ्रीभिर्हरिणीमिव ।

सा मया राक्षसीमध्ये तर्ज्यमानामुहुर्मुहुः ॥५८॥

जैसे मांस खाने वाली और रक्त पीने वाली बाघिनें हिरनी को घेर लेती
हैं । राक्षसियों के बीच बँठी हुई और बार-बार उनके द्वारा डाँटी-डपटी हुई
सीता को मैंने देखा ॥५८॥

एकवेणीधरा दीना भर्तृचिन्तापरायणा ।

भूमिशय्या विवर्णाङ्गी पद्मिनीव हिमागमे ॥५९॥

शीतकाल में जिस प्रकार कमलिनी का रूप-रङ्ग फीका पड़ जाता है, वैसे ही जानकीजी का शरीर श्रीरामचन्द्रजी की चिन्ता में फीका पड़ गया है। वह एक वेणी धारण किए हुए है। अत्यन्त दीनभावयुक्त है और जमीन में सोया करती है ॥५६॥

रावणाद्विनिवृत्तार्था मर्तव्यकृतनिश्चया ।

कथंचिन्मृगशावाक्षी तूर्णमासादिता मया ॥६०॥

वह रावण से किसी प्रकार का भी सम्बन्ध न रखती हुई, प्राण दे देने का निश्चय किए हुए है। ऐसी मृगनयनी सीता को मैंने किसी तरह शीघ्र पाया ॥६०॥

तां दृष्ट्वा तादृशीं नारीं रामपत्नीं यशस्विनीम् ।

तत्रैव शिशुपावृक्षे पश्यन्नहमवस्थितः ॥६१॥

उन श्रीरामचन्द्रजी की यशस्विनी सीताजी की ऐसी दशा देखता हुआ मैं उसी शीशम के पेड़ पर बैठा हुआ था ॥६१॥

ततो हलहलाशब्दं काञ्चीनूपुरमिश्रितम् ।

शृणोम्यधिकगम्भीरं रावणस्य निवेशने ॥६२॥

कि, इतने में पायजेव और विछुओं की झंकार से मिश्रित गम्भीर शब्द रावण के आवास-स्थान के निकट मुझे सुनाई पड़ा ॥६२॥

ततोऽहं परमोद्विग्नः स्वरूपं प्रतिसंहरन् ।

अहं तु शिशुपावृक्षे पक्षीव गहने स्थितः ॥६३॥

तब तो मैं घबड़ाया और अपना शरीर छोटा कर पक्षी की तरह सघन पत्तों में छिप कर बैठ गया ॥६३॥

ततो रावणदाराश्च रावणश्च महाबलः ।

तं देशं समनुप्राप्ता यत्र सीताऽभवत्स्थिता ॥६४॥

इतने में महाबली रावण और रावण की स्त्रियाँ वहाँ आ पहुँचीं जहाँ सीता जी बैठी हुई थीं ॥६४॥

तद्दृष्ट्वाऽथ वरारोहा सीता रक्षोमहाबलम् ।

सङ्कुच्योरु स्तनौ पीनौ बाहुभ्यां परिरभ्य च ॥६५॥

उस महाबली राक्षस रावण को देख सीता जी ने अपने दोनों गोड़ समेट लिए और दोनों बड़े-बड़े स्तनों को बांहों से ढक लिया ॥६५॥

वित्रस्तां परमोद्विग्नां वीक्षमाणां ततस्ततः ।

त्राणं किञ्चिदपश्यन्तीं वेपमानां तपस्विनीम् ॥६६॥

अत्यन्त डर के मारे उसका मन बहुत उद्विग्न हो गया और वह इधर उधर ताकने लगी; किन्तु जब उसे अपनी रक्षा के लिए कुछ भी सहारा न देख पड़ा तब वह दुखियारी डर के मारे काँपने लगी ॥६६॥

तामुवाच दशग्रीवः सीतां परमदुःखिताम् ।

अवाक्शिराः प्रपतितो बहु मन्यस्व मामिति ॥६७॥

उस अत्यन्त दुखियारी सीताजी से दशानन ने कहा—मैं सिर झुका कर तुझे प्रणाम करता हूँ, तू मुझे भली माँति मान ॥६७॥

यदि चेत्त्वं तु दर्पन्मां नाभिनन्दसि गर्विते ।

द्वौ मासावन्तरं सीते पास्यामि रुधिरं तव ॥६८॥

हे गर्वीली ! यदि तू अभिमानवश मेरा अभिनन्दन न करेगी; तो दो महीने बाद मैं तेरा लोहू पीऊँगा ॥६८॥

एतच्छ्रुत्वा वचस्तस्य रावणस्य दुरात्मनः ।

उवाच परमक्रुद्धा सीता वचनमुत्तमम् ॥६९॥

दुरात्मा रावण के ये वचन सुन, सीता ने अत्यन्त कुपित हो, उस समय के लिए उपयुक्त ये वचन कहे ॥६९॥

राक्षसाधम रामस्य भार्यामिततेजसः ।

इक्ष्वाकुकुलनाथस्य स्नुषां दशरथस्य च ॥७०॥

हे राक्षसाधम ! अमित तेजस्वी श्रीरामचन्द्रजी की पत्नी और इक्ष्वाकु कुलनाथ महाराज दशरथ की बहू से ॥७०॥

अवाच्यं वदतो जिह्वा कथं न पतिता तव ।

किञ्चिद्दीर्यं तवानार्य यो मां भर्तुरसन्निधौ ॥७१॥

तू ऐसे दुर्वचन कहता है, सो तेरी जिह्वा क्यों गिर नहीं पड़ती, अरे बर्बर ! क्या यही तेरा बल पराक्रम है कि तू मुझे मेरे पति के पास से ॥७१॥

अपहृत्यागतः पाप तेनादृष्टो महात्मना ।

न त्वं रामस्य सदृशो दास्येऽप्यस्य न युज्यसे ॥७२॥

उनकी अनुपस्थिति में हर लाया । अरे पापी ! तू श्रीराम की बराबरी तो कर ही क्या सकता है, तू उनका टहलुआ बनने योग्य भी तो नहीं है ॥७२॥

१अज्ञेयः सत्यवाञ्छूरो रणश्लाघी च राघवः ।

जानक्या परुषं वाक्यमेवमुक्तो दशाननः ॥७३॥

क्योंकि, श्रीरामचन्द्रजी अज्ञेय, सत्यवादी, शूर और रणविद्या में बड़े कुशल हैं । सीताजी के ऐसे कठोर वचन सुन कर, दशानन रावण ॥७३॥

जज्वाल सहसा कोपाच्चितास्थ इव पावकः ।

विवृत्य नयने क्रूरे मुष्टिमुद्यम्य दक्षिणम् ॥७४॥

क्रोध के मारे जल उठा, जैसे चिता की आग घषक उठती है । वह आँखें तरेर और दाहिना घूँसा तान ॥७४॥

मैथिलीं हन्तुमारब्धः स्त्रीभिर्हाहाकृतं तदा ।

स्त्रीणां मध्यात्समुत्पत्य तस्य भार्या दुरात्मनः ॥७५॥

जब सीता को मारने के लिए तैयार हुआ, तब उसके साथ जो स्त्रियाँ थीं वे हैं कह कर चिल्ला उठीं । उस समय उन्हीं स्त्रियों में उस दुरात्मा की पत्नी ने ॥७५॥

वरा मन्दोदरी नाम तया स प्रतिषेधितः ।

उक्तश्च मधुरां वाणीं तया स मदनादिता ॥७६॥

१ पाठान्तरे—“यज्ञीयः सत्यवादी च ।”

जिसका नाम मन्दोदरी था और जो बड़ी सुन्दरी थी, उसे मना किया और मीठे वचन कह-कह कर, उस कामातुर को समझाया ॥७६॥

[नोट—प्रशोकवन में मन्दोदरी का नाम नहीं धान्य मालिनी का नाम आया है । देखो सर्ग २२ श्लो० ३६]

सीतया तव किं कार्यं महेन्द्रसमविक्रम ।

देवगन्धर्वकन्याभिर्यक्षकन्याभिरेव च ॥७७॥

वह कहने लगी—हे इंद्र के समान पराक्रमी ! सीता से तुम्हें क्या करना है तुम्हारे यहाँ तो देवकन्याएँ और गन्धर्वकन्याएँ मौजूद हैं ॥७७॥

सार्धं प्रभो रमस्वेह सीतया किं करिष्यसि ।

ततस्ताभिः समेताभिर्नारीभिः स महाबलः ॥७८॥

सो हे स्वामी ! तुम मेरे साथ और इनके साथ विहार करो, सीता को लेकर क्या करोगे ? तदनन्तर वे सब स्त्रियाँ मिल कर महाबली रावण को ॥७८॥

प्रसाद्य सहसा नीतो भवनं स्वं निशाचरः ।

याते तस्मिन्वशग्रीवे राक्षस्यो विकृताननाः ॥७९॥

इस प्रकार प्रसन्न कर, सहसा उसको घर ले गई । जब दशानन रावण वहाँ से चला गया, तब बिकट रूप वाली राक्षसियाँ ॥७९॥

सीतां निर्भर्त्सयामासुर्बाक्यैः क्रूरैः सुदारुणैः ।

तृणवद्भाषितं तासां गणयामास जानकी ॥८०॥

बड़े कठोर और क्रूर वचन कहकर, सीताजी को डराने धमकाने लगीं । किन्तु जानकीजी ने उनके धमकाने की तिन्के के बराबर भी परवाह न की ॥८०॥

तर्जितं च तदा तासां सीतां प्राप्य निरर्थकम् ।

बुथागजितनिश्चेष्टा राक्षस्यः पिशिताशनाः ॥८१॥

अतः उनका सीताजी को डराना-धमकाना सब व्यर्थ हुआ । मांस खाने वाली राक्षसियों का डराना-धमकाना तथा अन्य सब प्रयत्न (लोभ आदि दिक्काना)

रावणाय शशंसुस्ताः 'सीताव्यवसितं महत् ।
 ततस्ताः सहिताः सर्वा विहताशा निरुद्यमाः ॥८२॥
 परिक्षिप्य समन्तात्तां निद्रावशमुपागताः ।
 तासु चैव प्रसुप्तासु सीता भर्तृहिते रता ॥८३॥

तब रावण के निकट जा उन्होंने कहा कि, सीता को मरना कबूल है, किन्तु आपका कहना कबूल नहीं। तदनन्तर वे सब की सब हतोत्साह और हतोद्योग हो एवं बहुत थक कर सीताजी के चारों ओर पड़ कर सो गईं। जब वे सो गयीं, तब श्रीरामचन्द्रजी के हित में रत सीताजी ॥८२॥८३॥

विलप्य करुणं दीना प्रशुक्षोच सुदुःखिता ।
 तासां मध्यात्समुत्थाय त्रिजटा वाक्यमब्रवीत् ॥८४॥

दीनतापूर्वक अत्यन्त दुःखी हो और करुणापूर्ण विलाप कर, अत्यन्त चिन्तित हुई। एक राक्षसी जिसका नाम त्रिजटा था, उठ बैठी और बोली ॥८४॥

आत्मानं खादत क्षिप्रं न सीता विनशिष्यति ।
 जनकस्यात्मजा साध्वी स्नुषा दशरथस्य च ॥८५॥

तुम सब अपने आपको भले ही खा डालो; किन्तु सती सीताजी को, जो राजा जनक की बेटी और महाराज दशरथ की पुत्रवधू है, न खा सकती ॥८५॥

स्वप्नो ह्यद्य मया दृष्टो दारुणो रोमहर्षणः ।
 रक्षसां च विनाशाय भर्तुरस्या जयाय च ॥८६॥

क्योंकि आज मैंने एक बड़ा भयंकर स्वप्न देखा है। उसके देखने से मेरे रोगटें खड़े हो गए। उस स्वप्न का फल यह है कि, राक्षसों का नाश और इसके (सीता के) पति की जीत ॥८६॥

अलमस्मात्परित्रातुं राघवाद्राक्षसीगणम् ।

अभियाचाम वैदेहीमेतद्धि मम रोचते ॥८७॥

सो मुझे तो अब यह अच्छा जान पड़ता है कि श्रीरामचन्द्रजी के हाथ से बचने के लिए हम सीता से प्रार्थना करें । अतः अब उसे डराओ-धमकाओ मत ॥८७॥

यस्या ह्येवंविधः स्वप्नो दुःखितायाः प्रदृश्यते ।

सा दुःखैर्विविधैर्मुक्ता सुखमाप्नोत्यनुत्तमम् ॥८८॥

क्योंकि, इस प्रकार का स्वप्न जिस दुखियारी स्त्री के विषय में देख पड़ता है, वह विविध प्रकार के दुःखों से छूट कर, उत्तम सुख पाती है ॥८८॥

प्रणिपातप्रसन्ना हि मैथिली जनकात्मजा ।

ततः सा ह्रीमती बाला भर्तुर्विजयहर्षिता ॥८९॥

हम लोगों के साष्टाङ्ग प्रणाम से सीताजी निश्चय ही हम पर प्रसन्न हो जायगी । यह सुन वह लजीली बाला सीता अपने पति के विजय की बात सुन हर्षित हुई ॥८९॥

अवोचद्यदि तत्तथ्यं भवेयं शरणं हि वः ।

तां चाहं तादृशीं दृष्ट्वा सीताया दारुणां दशाम् ॥९०॥

और बोली कि, यदि त्रिजटा का कहना सत्य निकला तो मैं तुम्हारी रक्षा करूँगी । हनुमानजी कहने लगे हे वानरो ! सीताजी की ऐसी दारुण दशा देख ॥९०॥

चिन्तयामास विश्रान्तो न च मे निर्वृतं मनः ।

संभाषणार्थं च मया जानक्याश्चिन्तितो विधिः ॥९१॥

कुछ देर तक मैं सोचता रहा किन्तु मेरे मन का दुःख किसी प्रकार दूर न हुआ । मैं सोच रहा था कि सीताजी से किस प्रकार वार्तालाप करूँ ॥९१॥

इक्ष्वाकूणां हि वंशस्तु ततो मम पुरस्कृतः ।

श्रुत्वा तु गवितां वाचं राजर्षिगणपूजिताम् ॥६२॥

घन्त में मैंने इक्ष्वाकुवंशियों की प्रशंसा की । उन राजर्षियों की विरदावली को सुन, ॥६२॥

प्रत्यभाषत मां देवी बाष्पैः पिहितलोचना ।

कस्त्वं केन कथं चेह प्राप्तो वानरपुङ्गव ॥६३॥

घाँसों में घाँसू भर सीता देवी ने मुझसे कहा—हे वानरश्रेष्ठ ! तुम कौन हो ? किसके भेजे आए हो और कैसे यहाँ आए हो ॥६३॥

का च रामेण ते प्रीतिस्तन्मे शंसितुमर्हसि ।

तस्यास्तद्वचनं श्रुत्वा ह्यहमप्यब्रुव वचः ॥६४॥

श्रीरामचन्द्रजी से तुम्हारी कौसी प्रीति है ? सो सब मुझसे कहो । सीताजी के ये वचन सुन, मैंने भी कहा ॥६४॥

देवि रामस्य भर्तुस्ते सहायो भीमविक्रमः ।

सुग्रीवो नाम विक्रान्तो वानरेन्द्रो महाबलः ॥६५॥

देवि ! तुम्हारे भर्ता श्रीरामचन्द्रजी के सहायक, महाबली, भीम, पराक्रमी सुग्रीव नामक वानरों के राजा हैं ॥६५॥

तस्य मां विद्धि भृत्यं त्वं हनुमन्तमिहागतम् ।

भर्त्राहं प्रेषितस्तुभ्यं रामेणाक्लिष्टकर्मणा ॥६६॥

तुम मुझे उन्हीं का सेवक समझो । मेरा नाम हनुमान है और मैं तुम्हारे पति अक्लिष्टकर्मा श्रीरामचन्द्रजी का भेजा हुआ तुम्हारे पास यहाँ आया हूँ ॥६६॥

इदं च पुरुषव्याघ्रः श्रीमान्दाशरथिः स्वयम् ।

अङ्गुलीयमभिज्ञानमदात्तुभ्यं यशस्विनि ॥६७॥

हे यशस्विनी ! पुरुषसिंह श्रीमान् दशरथनन्दन ने स्वयं तुमको यह अङ्गुलीयम और अभिज्ञान दे दिया है ॥६७॥

तद्विच्छामि त्वयाऽऽज्ञप्तं देवि किं करवाण्यहम् ।

रामलक्ष्मणयोः पाश्वं नयामि त्वां किमुत्तरम् ॥६८॥

सो हे देवि ! अब मुझे आज्ञा दो कि मैं क्या करूँ ? क्या मैं तुमको श्रीरामचन्द्रजी और लक्ष्मण के पास ले चलूँ ? सो तुम मेरी इन बातों का क्या उत्तर देती हो ? ॥६८॥

एतच्छ्रुत्वा विदित्वा च सीता जनकनन्दिनी ।

आह रावणमुत्साद्य राघवो मां नयत्विति ॥६९॥

यह सुन कर और सब हाल जान कर, जनकनन्दिनी सीताजी कहने लगी श्रीरामचन्द्रजी रावण को मार मुझे यहाँ से ले जायें ॥६९॥

प्रणम्य शिरसा देवीमहभार्यामनिन्दिताम् ।

राघवस्य ममोह्लादमभिज्ञानमयाचिषम् ॥१००॥

हनुमानजी बोले—हे वानरो ! तब मैंने अनिन्दिता सती सीताजी को सिर झुका कर प्रणाम किया और श्रीरामचन्द्रजी को आनन्दित करने वाली कोई चिन्हानी मांगी ॥१०१॥

अथ मामब्रवीत्सीता गृह्यतामयमुत्तमः ।

मणिर्येन महाबाहू रामस्त्वां बहु मन्यते ॥१०१॥

तब सीताजी ने मुझसे कहा—तुम इस उत्तम चूड़ामणि को लो इससे महाबाहु श्रीरामचन्द्रजी तुमको बहुत मानेंगे ॥१०१॥

इत्युक्त्वा तु वरारोहा मणिप्रवरमद्भुतम् ।

प्रायच्छत्परमोद्विग्ना वाचा तां सन्दिदेश ह ॥१०२॥

यह कह कर सुन्दरी सीताजी ने वह अद्भुत उत्तम मणि मुझे दी और अत्यन्त उद्विग्न हो मुझसे श्रीरामचन्द्रजी के लिए यह संदेश कहा ॥१०२॥

ततस्तस्यै प्रणम्याहं राजपुत्र्यै समाहितः ।

प्रदक्षिणं परिक्राममिहाभ्युदगतमानसः ॥१०३॥

तब मैंने सावधानतापूर्वक राजपुत्री सीताजी को प्रणाम किया और उनकी परिक्रमा कर, यहाँ आने को मैं तैयार हुआ ॥१०३॥

उक्तोऽहं पुनरेवेदं निश्चित्य मनसा तथा ।

हनुमन्मम वृत्तान्तं वक्तुमर्हसि राघवे ॥१०४॥

जब सीताजी ने अपने मन में कोई बात स्थिर कर, पुनः मुझसे कहा—
हे हनुमान ! तुम मेरा हाल श्रीरामचन्द्रजी से कहना ॥१०४॥

यथा श्रुत्वैव न चिरात्तावुभौ रामलक्ष्मणौ ।

सुग्रीवसहितौ वीरावुपेयातां तथा कुरु ॥१०५॥

और ऐसा करना जिससे वे दोनों वीर राजकुमार श्रीरामचन्द्रजी और लक्ष्मण अपने साथ सुग्रीव को ले, शीघ्र ही यहाँ आ पहुँचें ॥१०५॥

यद्यन्यथा भवेदेतद्द्वौ मासौ जीवितं मम ।

न मां द्रक्ष्यति काकुत्स्थो म्रिये साऽहमनाथवत् ॥१०६॥

यदि वे शीघ्र न आए तो जान लो मेरे जीवन की अवधि केवल दो मास की है । दो मास बाद मैं अनाथिनी की तरह मर जाऊँगी और फिर श्रीरामचन्द्रजी मुझे देख न पावेंगे ॥१०६॥

तच्छ्रुत्वा करुणं वाक्यं क्रोधो मामभ्यवर्तत ।

उत्तरं च मया दृष्टं कार्यशेषमनन्तरम् ॥१०७॥

सीता के ऐसे करुणवचन सुन मुझको बड़ा क्रोध उपजा और इस काम के आगे का अपना कर्तव्य मैंने सोचा ॥१०७॥

ततोऽवर्धत मे कायस्तदा पर्वतसन्निभः ।

युद्धाकाङ्क्षी वनं तच्च विनाशयितुमारभे ॥१०८॥

मेरा शरीर पर्वताकार हो गया । युद्ध की अभिलाषा से मैंने रावण के उस वन को नष्ट करना आरम्भ किया ॥१०८॥

तद्भूतं वनषण्डं तु भ्रान्तत्रस्तमृगद्विजम् ।

प्रतिबद्धा निरीक्षन्ते राक्षस्यो विकृताननाः ॥१०९॥

उस वनप्रदेश को नष्ट करने से वहाँ जो मृग और पक्षी थे वे डर के मारे व्याकुल हो गए और जरमुँही राक्षसियाँ जाग गई तथा वे उस भग्न वन की दुर्दशा निहारने लगीं ॥१०६॥

मां च दृष्ट्वा वने तस्मिन्समागम्य ततस्ततः ।

ताः समभ्यागताः क्षिप्रं रावणायाचचक्षिरे ॥११०॥

मुझ वहाँ देख, वे सब इधर-उधर मिल कर भाग गईं और रावण के पास गईं और उससे तुरन्त सारा हाल कहा ॥११०॥

राजन्वनमिदं दुर्गं तव भग्नं दुरात्मना ।

वानरेण ह्यविज्ञाय तव वीर्यं महाबलः ॥१११॥

रावण से उन्होंने कहा—“हे रावण ! तुम्हारे बलवीर्य को न जानकर, एक दुरात्मा वानर ने तुम्हारा दुर्गम वन नष्ट कर डाला है ॥१११॥

दुर्बुद्धेस्तस्य राजेन्द्र तव विप्र्रियकारिणः ।

वधमाज्ञापय क्षिप्रं यथाऽसौ विलयं व्रजेत् ॥११२॥

हे राजन्द्र ! तुम्हारा अप्रिय कार्य करने वाले वानर की यह बड़ी दुर्बुद्धि है । तुम उसके वध की शीघ्र आज्ञा दो, जिससे वह यहाँ से भाग न जाय ॥११२॥

तच्छ्रुत्वा राक्षसेन्द्रेण विसृष्टा भृशदुर्जयाः ।

राक्षसाः किङ्कुरा नाम रावणस्य मनोनुगाः ॥११३॥

यह सुन राक्षसराज रावण ने अत्यन्त दुर्जेय और उसकी इच्छानुसार कार्य करने वाले किकर नाम धारी राक्षसों को आज्ञा दी ॥११३॥

तेषामशीतिसाहस्रं शूलमुद्गरपाणिनाम् ।

मया तस्मिन्वनोद्देशे परिघेण निषूदितम् ॥११४॥

उनकी संख्या अस्सी हजार थी उनके हाथों में त्रिशूल तथा मुद्गर थे । मैंने उस अशोक वन ही में एक परिघ (बैड़े) से उनको मार डाला ॥११४॥

तेषां तु हतशेषा ये ते गत्वा लघुविक्रमाः ।

निहतं च महत्सैन्यं रावणायाचक्षिरे ॥११५॥

उनमें से जो मारे जाने से बच गए थे, उन्होंने भाग कर रावण को उस महती सेना के नष्ट किए जाने का संवाद सुनाया ॥११५॥

ततो मे बुद्धिरुत्पन्ना चैत्यप्रासादमाक्रमम् ।

तत्रस्थान् राक्षसान् हत्वा शतं स्तम्भेन वै पुनः ॥११६॥

इतने में मुझे मण्डपाकार भवन को नष्ट करने की सूझ पड़ी। सो मैंने उसे उखाड़ कर उसी के खंभे से उस भवन के सौ राक्षस रक्षकों को मार डाला ॥११६॥

ललामभूतो लङ्कायाः स च विध्वंसितो मया ।

ततः प्रहस्तस्य सुतं जम्बुमालिनमादिशत् ॥११७॥

वह मण्डपाकार भवन लंका का एक भूषण था, उसे मैंने उखाड़ दिया। तब रावण ने प्रहस्तपुत्र जम्बुमाली को भेज ॥११७॥

राक्षसैर्बहुभिः सार्धं घोररूपैर्भयानकैः ।

तमहं बलसंपन्नं राक्षसं रणकोविदम् ॥११८॥

वह बड़े-बड़े भयंकर रूपधारी बहुत से राक्षसों को साथ ले आया। मैंने बड़ी सेना लेकर आए हुए रणचतुर राक्षस को ॥११८॥

परिघेणातिघोरेण सूदयामि सहानुगम् ।

तच्छ्रुत्वा राक्षसेन्द्रस्तु मन्त्रिपुत्रान्महाबलान् ॥११९॥

पदातिबलसंपन्नान्प्रेषयामास रावणः ।

परिघेणैव तान्सर्वान्नियामि यमसादनम् ॥१२०॥

उसको सेनासहित अति घोर परिघ (बैड़े) से मार गिराया। जम्बुमाली के मारे जाने का संवाद सुन, राक्षसराज रावण ने महाबली (सात) मन्त्रिपुत्रों को पैदल राक्षसों की सेना के साथ भेजा। मैंने उसी बैड़े से उन सब को भी यमालय भेज दिया ॥११९॥१२०॥

मन्त्रिपुत्रान्हताञ्भुत्वा समरे लघुविक्रमान् ।

पञ्च सेनाग्रगाञ्शूरान्प्रेषयामास रावणः ॥१२१॥

मन्त्रिपुत्रों के मारे जान का वृत्तान्त सुन रावण ने पाँच शूरवीर सेनापतियों को, जो रणविद्या में बड़े चतुर और फुर्तिले थे, भेजा ॥१२१॥

तानहं सहसैन्यान्वै सर्वानेवाभ्यसूदयम् ।

ततः पुनर्दशग्रीवः पुत्रमक्षं महाबलम् ॥१२२॥

बहुभिः राक्षसैः सार्धं प्रेषयामास रावणः ।

तं तु मन्दोदरीपुत्रं कुमारं रणपण्डितम् ॥१२३॥

सहसा खं समुत्क्रान्तं पादयोश्च गृहीतवान् ।

चर्मसिनं शतगुणं भ्रामयित्वा व्यपेक्षयम् ॥१२४॥

मैंने उन पाँचों को उनकी समस्त सेना सहित मार डाला । तब दशानन रावण ने अपने महाबली पुत्र अक्षयकुमार को बहुत से राक्षसों के साथ भेजा । मैंने सहसा आकाश में जा, ढाल तलवार लिए हुए मन्दोदरी के रणपण्डित कुमार को, पैर पकड़ कर सैकड़ों बार घुमाया और जमीन पर दे मारा ॥१२२॥१२३॥१२४॥

तमक्षमागतं भग्नं निशम्य स दशाननः ।

तत इन्द्रजितं नाम द्वितीयं रावणः सुतम् ॥१२५॥

अक्षयकुमार के मारे जाने का वृत्तान्त सुन, रावण ने अपने दूसरे पुत्र इन्द्रजीत को ॥१२५॥

व्यादिदेश सुसंक्रुद्धो बलिनं युद्धदुर्मदम् ।

तच्चाप्यहं बलं सर्वं तं च राक्षसपुङ्गवम् ॥१२६॥

नष्टौजसं रणे कृत्वा परं हर्षमुपागमम् ।

महता हि महाबाहुः प्रत्ययेन महाबलः ॥१२७॥

प्रेषितो रावणेनैव सह वीरैर्मदोत्कटैः ।

सोऽविषह्यं हि मां बुद्ध्वा स्वसैन्यं चावमर्दितम् ॥१२८॥

जो बड़ा बलवान और रणदुर्मंद था अत्यन्त क्रुद्ध हो, आज्ञा दी । सेना सहित उस राक्षसश्रेष्ठ का भी पराक्रम नष्ट कर, मुझे बड़ी प्रसन्नता हुई । महाबाहु महाबली मेघनाद पर पूर्ण विश्वास कर रावण ने, उसे लड़ने के लिए भेजा था और उसके साथ बड़े-बड़े वीर कर दिए थे । किन्तु इन्द्रजीत ने अपनी सेना को मर्दित देख और मुझे अपने मान का न जान ॥१२६॥१२७॥ ॥१२८॥

ब्राह्मेणास्त्रेण स तु मां प्राबध्नाच्च्चातिवेगितः ।

रज्जुभिश्चाभिवध्नन्ति ततो मां तत्र राक्षसाः ॥१२९॥

बड़ी शीघ्रता से ब्रह्मास्त्र से मुझे बाँध लिया । तदनन्तर राक्षस लोगों ने मुझे रस्सों से जकड़ कर बाँधा ॥१२९॥

रावणस्य समीपं च गृहीत्वा मामुपानयन् ।

दृष्ट्वा सम्भाषितश्चाहं रावणेन दुरात्मना ॥१३०॥

और मुझे पकड़ कर रावण के पास ले गए । वहाँ मैंने दुरात्मा रावण को देखा और उससे बातचीत भी की ॥१३०॥

पृष्टश्च लङ्कागमनं राक्षसानां च तं वधम् ।

तत्सर्वं च मया तत्र सीतार्थमिति जल्पितम् ॥१३१॥

रावण ने मुझसे लंका में आने का तथा राक्षसों के मारने का कारण पूछा । तब मैंने यही कहा कि ये सब मैंने सीता के लिए ही किया है ॥१३१॥

अस्याहं दर्शनाकाङ्क्षी प्राप्तस्त्वद्भवनं विभो ।

मारुतस्यौरसः पुत्रो वानरो हनुमानहम् ॥१३२॥

हे महाराज ! मैं उसी को देखने तुम्हारे भवन में आया हूँ । मैं पवनदेव

का पुत्र हूँ और हनुमान मेरा नाम है ॥१३२॥

रामदूतं च मां विद्धि सुग्रीवसचिवं कपिम् ।

सोऽहं दूत्येन रामस्य त्वत्सकाशमिहागतः ॥१३३॥

मुझको तुम श्रीरामचन्द्रजी का दूत और सुग्रीव का मंत्री जानो । मैं श्रीरामचन्द्रजी का दूत बन कर तुम्हारे पास आया हूँ ॥१३३॥

सुग्रीवश्च महातेजाः स त्वां कुशलमब्रवीत् ।

धर्मार्थिकामसहितं हितं पथ्यमुवाच च ॥१३४॥

महातेजस्वी सुग्रीव ने तुमसे कुशल कहा है और धर्म, अर्थ और काम से युक्त तथा हितकर और उचित यह संदेश भी तुम्हारे लिए भेजा है ॥१३४॥

वसतो ऋष्यमूके मे पर्वते विपुलद्रुमे ।

राघवो रणविक्रान्तो मित्रत्वं समुपागतः ॥१३५॥

विपुल वृक्षों से युक्त ऋष्यमूक पर्वत पर रहते समय, मेरी मित्रता, रण-पराक्रमी श्रीरामचन्द्रजी से हो गई है ॥१३५॥

तेन मे कथितं राज्ञा भार्या मे रक्षसा हुता ।

तत्र साहाय्यमस्माकं कार्यं सदात्मना त्वया ॥१३६॥

उन्होंने मुझसे कहा कि मेरी स्त्री को राक्षस हर ले गया है सो तुमको इस काम में सब प्रकार से हमारी सहायता करनी चाहिए ॥१३६॥

मया च कथितं तस्मै बालिनश्च वधं प्रति ।

तत्र साहाय्यहेतोर्मे समयं कर्तुमर्हसि ॥१३७॥

तब मैंने बालि के वध के लिए उनसे कहा और कहा कि इस कार्य में मेरी सहायता करने का समय नियत कर दो ॥१३७॥

बलिना हृतराज्येन सुग्रीवेण सह प्रभुः ।

चक्रेऽग्निसाक्षिकं सख्यं राघवः सहलक्ष्मणः ॥१३८॥

बालि द्वारा हरे हुए राज्य वाले सुग्रीव के साथ, अग्नि के सामने श्रीरामचन्द्रजी और लक्ष्मण के साथ मेरी मंत्री हो गई ॥१३८॥

तेन बालिनमुत्पाद्य शरेणैकेन संयुगे ।

वानराणां महाराजः कृतः स प्लवतां प्रभुः ॥१३६॥

तदनन्तर युद्ध में एक ही बाण चला कर श्रीरामचन्द्रजी ने बालि को मार डाला और सुग्रीव को वानरों का राजा बनाया ॥१३६॥

तस्य साहाय्यमस्माभिः कार्यं सर्वात्मना त्विह ।

तेन प्रस्थापितस्तुभ्यं समीपमिह धर्मतः ॥१४०॥

अब उनकी सब प्रकार से सहायता करना हमको उचित है अतः उन्होंने मित्रधर्म को निवाहते हुए, धर्मपूर्वक मुझे दूत बनाकर, तुम्हारे पास भेजा है ॥१४०॥

क्षिप्रमानीयतां सीतां दीयतां राघवाय च ।

यावन्न हरयो वीरा विधमन्ति बलं तव ॥१४१॥

वीर वानरों द्वारा अपनी सेना का नाश होने के पूर्व ही तुम सीता को लाकर तुरन्त श्रीरामचन्द्रजी को दे दो ॥१४१॥

वानराणां प्रभावो हि न केन विदितः पुरा ।

देवतानां सकाशं च ये गच्छन्ति निमन्त्रिताः ॥१४२॥

अब तक वानरों का प्रभाव किसी से छिपा नहीं है । वे देवताओं से निमन्त्रण पा कर उनके पास (उनकी सहायता के लिए) जाते हैं ॥१४२॥

इति वानरराजस्त्वामाहेत्यभिहितो मया ।

मामैक्षत ततः क्रुद्धश्चक्षुषा प्रदहन्निव ॥१४३॥

हे रावण ! इस प्रकार वानरराज ने तुमसे सदेश कहलाया है; सो मैंने तुमसे कह दिया । हनुमानजी ने वानरों से कहा कि यह सुन रावण ने क्रोध में भर मेरी ओर ऐसे धूर कर देखा मानों मुझे वह भस्म कर डालेगा ॥१४३॥

तेन वध्योऽहमाज्ञप्तो रक्षसा रौद्रकर्मणा ।

मत्प्रभावमविज्ञाय रावणेन दुरात्मना ॥१४४॥

भयङ्कर कर्म करने वाले उस राक्षस ने मेरे वध की आज्ञा दी । क्योंकि, यह दुरात्मा रावण मेरा प्रभाव तो जानता ही न था ॥१४४॥

ततो विभीषणो नाम तस्य भ्राता महामतिः ।

तेन राक्षसराजोऽसौ याचितो मम कारणात् ॥१४५॥

तदनन्तर उसके एक बड़े समझदार भाई ने, जिसका नाम विभीषण है, मुझे बचाने के लिए रावण से प्रार्थना की ॥१४५॥

नैवं राक्षसशार्दूल त्यज्यतामेष निश्चयः ।

राजशास्त्रव्यपेतो हि मार्गः संसेव्यते त्वया ॥१४६॥

घोर कहा कि, हे राक्षसशार्दूल ! आप इस निश्चय को त्याग दीजिए क्योंकि, यह तुम्हारा निश्चय राजनीति-शास्त्र के विरुद्ध है अथवा तुम राजनीति के विरुद्ध मार्ग पर चलते हो ॥१४६॥

दूतवध्या न दृष्टा हि राजशास्त्रेषु राक्षस ।

दूतेन वेदितव्यंच यथार्थं हितवादिना ॥१४७॥

हे राक्षस ! राजनीति के किसी भी शास्त्र में दूत का वध नहीं देख पड़ता । हितवादी दूत को अपने स्वामी का ज्यों का त्यों संदेश कहना ही पड़ता है ॥१४७॥

सुमहत्यपराधेऽपि दूतस्यातुलविक्रमः ।

विरूपकरणं दृष्टं न बंधोऽस्तीह शास्त्रतः ॥१४८॥

हे अतुल पराक्रमी ! भले ही दूत बड़े से बड़ा अपराध ही क्यों न कर डाले, तो भी शास्त्रानुसार उसका वध उचित नहीं । हाँ, उसकी नाक या कान काट कर उसको विरूप करने की व्यवस्था तो शास्त्र में है ॥१४८॥

विभीषणेनैवमुक्तो रावणः सन्दिदेश तान् ।

राक्षसानेतदेवास्य लाङ्गूलं दह्यतामिति ॥१४९॥

जब विभीषण ने इस प्रकार समझाया, तब रावण ने राक्षसों को आज्ञा दी कि उसकी पूँछ जला दो ॥१४९॥

ततस्तस्य वचः श्रुत्वा मम पुच्छं समन्ततः ।

वेष्टितं शणवल्कैश्च जीर्णैः कार्पासकैः पटैः ॥१५०॥

रावण की आज्ञा सुन राक्षसों ने मेरी पूँछ में सन के कपड़े तथा पुराने सूती कपड़े (गूदड़) लपेट दिए ॥१५०॥

राक्षसाः सिद्धसन्नाहास्ततस्ते चण्डविक्रमाः ।

तदादहन्त मे पुच्छं निघ्नन्तः काष्ठमुष्टिभिः ॥१५१॥

कवच शस्त्रादि धारण किए हुए प्रचण्ड विक्रमी राक्षसों ने मुझे लकड़ी के डंडों और मूकों से मारा और मेरी पूँछ में आग लगा दी ॥१५१॥

बद्धस्य बहुभिः पाशैर्यन्त्रितस्य च राक्षसैः ।

ततस्ते राक्षसाः शूरा बद्धं मामग्निसंवृतम् ॥१५२॥

राक्षसों ने मुझे खूब जकड़ कर बहुत सी रस्तियों से बाँधा और उन्होंने मुझे पीड़ा भी बहुत दी तथा मुझ बँधे हुए की पूँछ में आग लगा दी ॥१५२॥

[नोट—आधुनिक तर्कवादी कोई-कोई लेखक हनुमानजी के पूँछ का होना नहीं बतलाते, किन्तु इस तत्कालीन इतिहास में हनुमानजी अपनी पूँछ का उल्लेख स्वयं करते हैं। ठीक ही है जिनकी स्वयं पूँछ नहीं वे श्रीरों की पूँछ क्यों मानने लगे ।]

अघोषयन् राजमार्गं नगरद्वारमागताः ।

ततोऽहं सुमहद्वरूपं संक्षिप्य पुनरात्मनः ॥१५३॥

समस्त नगरी के राजमार्गों में मुझे घुमा कर मेरे अपराध की घोषणा की। जब मैं नगरी के द्वार पर पहुँचा; तब मैंने अपने उस बड़े विशाल शरीर को छोटा कर लिया ॥१५३॥

विमोचयित्वा तं बन्धं प्रकृतिस्थः स्थितः पुनः ।

आयसं परिधं गृह्य तानि रक्षांस्यसूदयम् ॥१५४॥

इससे मेरे बन्धन अपने आप ढीले पड़ कर गिर पड़े। तब मैंने अपने को ज्यों का त्यों बना लिया और लोहे का एक बेंडा उठा, उन राक्षसों को (जिन्होंने मुझे बाँध कर पुरी में घुमाया था) मार डाला ॥१५४॥

ततस्तन्नगरद्वारं वेगेन प्लुतवानहम् ।

पुच्छेन च प्रदीप्तेन तां पुरीं साट्गोपुराम् ॥१५५॥

नगरद्वार को वेग से लाँघ कर मैंने अपनी पूँछ की आग से, भवनों और फाटकों सहित उस पुरी को ॥१५५॥

बहाम्यहमसम्भ्रान्तो युगान्ताग्निरिव प्रजाः ।

ततो मे ह्यभवत्त्रासो लङ्कां दग्ध्वा समीक्ष्य तु ॥१५६॥

उसी तरह जला दिया, जिस तरह प्रलयकालीन अग्नि प्रजाओं को जलाता है। लङ्का को जली हुई देख मेरे मन में बड़ा भय उत्पन्न हुआ ॥१५६॥

विनष्टा जानकी व्यक्तं न ह्यदग्धः प्रदृश्यते ।

लङ्कायां कश्चिदुद्देशः सर्वा भस्मीकृता पुरी ॥१५७॥

मने विचारा कि, लङ्का में ऐसा कोई स्थान नहीं जो भस्म न हुआ हो, सो स्पष्ट है कि, इसके साथ सीता भी भस्म हो गयी ॥१५७॥

दहता च मया लङ्कां दग्धा सीता न संशयः ।

रामस्य हि महत्कार्यं मयेदं वितथीकृतम् ॥१५८॥

लङ्का को भस्म कर मैंने सीता को भी जला डाला इसमें सन्देह नहीं। ऐसा कर के मैंने श्रीरामचन्द्रजी का काम बिगाड़ डाला ॥१५८॥

इति शोकसमाविष्टश्चिन्तामहमुपागतः ।

अथाहं वाचमश्रौषं चारणानां शुभाक्षराम् ॥१५९॥

इस प्रकार मैं चिन्तित हो रहा था कि इतने में मैंने चारणों के शुभ वचन सुने ॥१५९॥

जानकी न च दग्धेति विस्मयोदन्तभाषिणाम् ।

ततो मे बुद्धिरुत्पन्ना श्रुत्वा तामद्भुतां गिरम् ॥१६०॥

अदग्धा जानकीत्येव निमित्तैश्चोपलक्षिता ।

दीप्यमाने तु लाङ्गूले न मां दहति पावकः ॥१६१॥

वे कह रहे थे कि, देखो, इस वानर ने कैसा अद्भुत कार्य किया कि, इस आग से जानकीजी नहीं जलीं। उस समय ऐसी अद्भुत बात सुन तथा अन्य शुभ शकुनों को देख, मैंने जाना कि, जानकी जी दग्ध नहीं हुईं। पहिले भी एक अद्भुत बात हुई थी कि मेरी पूछ जलाई गई तब मैं नहीं जला ॥१६०॥१६१॥

हृदयं च प्रहृष्टं मे वाताः सुरभिगन्धिनः ।

तैर्निमित्तैश्च दृष्टार्थैः कारणैश्च महागुणैः ॥१६२॥

मेरा मन प्रसन्न था, पवन भी सुगन्धयुक्त चल रहा था। इन शुभ-शकुनों और महाफलप्रद कारणों से ॥१६२॥

ऋषिवाक्यैश्च सिद्धार्थैरभवं हृष्टमानसः ।

पुनर्दृष्ट्वा च वैदेहीं विसृष्टश्च तया पुनः ॥१६३॥

और सफल ऋषिवाक्यों से मेरा मन प्रसन्न हो गया। मैंने पुनः जा कर जानकीजी को अपनी आँखों से देखा और उनसे विदा हुआ ॥१६३॥

ततः पर्वतमासाद्य तत्रारिष्टमहं पुनः ।

प्रतिप्लवनमारेभे युष्मद्दर्शनकाङ्क्षया ॥१६४॥

तदनन्तर म पुनः उसी अरिष्ट नामक पर्वत पर पहुँचा और तुम सब लोगों को देखने की आकांक्षा से मैंने वहाँ से उड़ान भरना आरम्भ किया ॥१६४॥

ततः पवनचन्द्रार्कसिद्धगन्धर्वसेवितम् ।

पन्थानमहमाक्रम्य भवतो दृष्टवानिह ॥१६५॥

तदुपरान्त में पवन, सूर्य, सिद्ध और गन्धर्वों से सेवित आकाशमार्ग से चला और यहाँ आकर आप लोगों के दर्शन किए ॥१६५॥

[नोट—जो लेखक हनुमानजी का लङ्का को समुद्र तैर कर और रास्ते के टापुओं पर दम लेते हुए जाना लिखते हैं वे क्या इस श्लोक के अर्थ पर विचार करेंगे। पवन, चन्द्र, सूर्य और गन्धर्वों से सेवित मार्ग से (अर्थात् आकाश से) हनुमानजी का लङ्का से लौटना इस श्लोक से सिद्ध है। यदि हनुमानजी समुद्र को तैर कर लंका में पहुँचे थे, तो उन्हें तैर कर ही लौट कर आना भी था। किन्तु इस बात का स्पष्टीकरण स्वयं हनुमानजी की उक्ति से हो जाता है।]

राघवस्य प्रभावेण भवतां चैव तेजसा ।

सुग्रीवस्य च कार्यार्थं मया सर्वमनुष्ठितम् ॥१६६॥

श्रीरामचन्द्रजी की कृपा और आप लोगों के प्रताप से, सुग्रीव के काम को पूरा करने के लिए मैंने यह सब किया ॥१६६॥

एतत्सर्वं मया तत्र यथावदुपपादितम् ।

अत्र यन्न कृतं शेषं तत्सर्वं क्रियतामिति ॥१६७॥

इति अष्टपञ्चाशः सर्गः ॥

लंका में जो कुछ मैंने किया था वह सब ज्यों का त्यों मैंने आप लोगों के सामने वर्णन किया, अब जो और कोई कमी यहाँ रह गई हो, उसे आप लोग पूरा कर लें ॥१६७॥

सुन्दरकाण्ड का अष्टावनवां सर्ग पूरा हुआ ।

—*—

एकोनषष्टितमः सर्गः

एतदाख्याय तत्सर्वं हनुमान्मारुतात्मजः ।

भूयः समुपचक्राम वचनं वक्तुमुत्तरम् ॥१॥

इस प्रकार समस्त वृत्तान्त कह, पवननन्दन हनुमानजी फिर और आगे कहने लगे ॥१॥

सफलो राघवोद्योगः सुग्रीवस्य च सम्भ्रमः^१ ।

शीलमासाद्य सीताया मम च प्रीणितं मनः ॥२॥

श्रीरामचन्द्रजी का उद्योग और सुग्रीव का उत्साह सफल हुआ । श्रीराम-चन्द्रजी में सीता की निष्ठा देख, मेरा मन प्रसन्न हो गया ॥२॥

तपसा धारयेल्लोकान्क्रुद्धो वा निर्दहेदपि ।

सर्वथातिप्रवृद्धोऽसौ रावणो राक्षसाधिपः ॥३॥

सीता अपने तपोबल से समस्त लोकों को धारण कर सकती हैं और यदि वे क्रुद्ध हो जायें, तो वे समस्त लोकों को जला कर भस्म भी कर सकती हैं । राक्षसराज रावण भी तपोबल से सब प्रकार चढ़ा बढ़ा है ॥३॥

तस्य तां स्पृशतो गात्रं तपसा न विनाशितम् ।

न तदग्निशिखा कुर्यात्सिंस्पृष्टा पाणिना सती ॥४॥

जनकस्यात्मजा कुर्याद्यत्क्रोधकलुषीकृता ।

जाम्बवत्प्रमुखान्सर्वाननुज्ञाप्य महाहरीन् ॥५॥

इसी से तो सीता का शरीर स्पर्श करते समय अपने तपोबल से वह नाश को प्राप्त नहीं हुआ । पतिव्रता जानकी क्रोध में भर जो कुछ कर सकती है वह हाथ से छूने पर भी अग्नि की ज्वाला नहीं कर सकती । जाम्बवान इत्यादि मुख्य-मुख्य कपियों की आज्ञा से ॥४॥५॥

अस्मिन्नेवंगते कार्ये भवतां च निवेदिते ।

न्याय्यं स्म सह वैदेह्या द्रष्टुं तौ पार्थिवात्मजौ ॥६॥

इस प्रकार के कार्य में, जो मैं अभी आप लोगों के सामने निवेदन कर चुका हूँ, उचित तो यही जान पड़ता है कि, हम लोग सीता को लेकर उन दोनों राजकुमारों से मिलें ॥६॥

अहमेकोऽपि पर्याप्तः सराक्षसगणां पुरीम् ।

तां लङ्कां तरसा हन्तुं रावणं च महाबलम् ॥७॥

में झकेला ही राक्षसों सहित सारी लङ्कापुरी तथा रावण को नष्ट कर सकता हूँ ॥७॥

किं पुनः सहितो वीरैर्बलवद्भिः कृतात्मभिः ।

कृतास्त्रैः प्लवगैः शूरैर्भवद्भिर्विजयैषिभिः ॥८॥

तिस पर यदि आप जैसे अस्त्र-सञ्चालन-विद्या में कुशल और बलवान् विजय की अभिलाषा रखने वाले समर्थ वीर मेरे साथ लंका में चले चलें ॥८॥

अहं तु रावणं युद्धे ससैन्यं सपुरःसरम् ।

सहपुत्रं वधिष्यामि सहोदरयुतं युधि ॥९॥

तो मैं रावण को युद्ध में सेना, पुत्र, भाई-बन्धु, नौकर-चाकर और प्रजा सहित मार डालूंगा ॥९॥

ब्राह्ममैन्द्रं च रौद्रं च वायव्यवारुणं तथा ।

यदि शक्रजितोऽस्त्राणि दुर्निरीक्षाणि संयुगे ॥१०॥

तान्यहं विधमिष्यामि निहनिष्यामि राक्षसान् ।

भवतामभ्यनुज्ञातो विक्रमो मे रुणद्धि तम् ॥११॥

ब्रह्मास्त्र, इन्द्रास्त्र, रौद्रास्त्र, वायव्यास्त्र तथा वारुणास्त्र एवं युद्ध में अन्य दुर्निरीक्ष्य अस्त्र-शस्त्र भी यदि इन्द्रजीत मेघनाद चलावेगा तो, मैं उन सबको नष्ट कर, समस्त राक्षसों को मार डालूंगा किन्तु आप लोगों की स्वीकृति के बिना मैं रुक गया हूँ ॥१०॥११॥

मयातुला विसृष्टा हि शैलवृष्टिर्निरन्तरा ।

देवानपि रणे हन्यात्किं पुनस्ताम्रिशाचरान् ॥१२॥

मेरी फेंकी हुई लगातार पत्थरों की वर्षा देवताओं का भी नाश कर सकती है, फिर उन राक्षसों की बिसात ही क्या है ॥१२॥

सागरोऽप्यतियाद्वेलां मन्दरः प्रचलेदपि ।

न जाम्बवन्तं समरे कम्पयेदरिवाहिनी ॥१३॥

सागर भले ही अपनी सीमा को लांघ जाय, मन्दराचल भले ही डिग जाय,
किन्तु युद्ध में जाम्बवान को शत्रु की सेना चलायमान नहीं कर सकती ॥१३॥

सर्वराक्षससंधानां राक्षसा ये च पूर्वकाः ।

अलमेको विनाशाय वीरो वालिसुतः कपिः ॥१४॥

फिर समस्त राक्षसदलों को तथा उनके नेताओं के मारने के लिए तो
बालितनय वीर अङ्गद ही पर्याप्त हैं ॥१४॥

पनसस्योरुवेगेन नीलस्य च महात्मनः ।

मन्दरोऽपि विशीर्येत किं पुनर्युधि राक्षसाः ॥१५॥

पनस और महात्मा नील की लाँघों के वेग से जब मन्दराचल भी फट
सकता है; तब युद्ध में राक्षसों की बात ही क्या है ॥१५॥

सदेवासुरयक्षेषु गन्धर्वोरगपक्षिषु ।

मैन्दस्य प्रतियोद्धारं शंसत द्विविदस्य वा ॥१६॥

देव, गन्धर्व, दैत्य, यज्ञ, नाग और पक्षियों में भी मन्द, द्विविद का युद्ध में
सामना करने वाला कौन है, सो आप लोग बतलावें न ? ॥१६॥

अश्विपुत्रौ महाभागावेतौ प्लवगसत्तमौ ।

एतयोः प्रतियोद्धारं न पश्यामि रणाजिरे ॥१७॥

अश्विनीकुमारों के इन दो वानरश्रेष्ठ वीर पुत्रों का युद्ध में सामना करने
वाला मुझे कोई नहीं देख पड़ता ॥१७॥

पितामहवरोत्सेकात्परमं दर्पमास्थितौ ।

अमृतप्राशिनावेतौ सर्ववानरसत्तमौ ॥१८॥

ये दोनों पितामह ब्रह्माजी के वरदान से दर्पित तथा अमृत पान करने वाले
एवं सब वानरों में श्रेष्ठ हैं ॥१८॥

अश्विनोर्माननार्थं हि सर्वलोकपितामहः ।

सर्वावध्यत्वमतुलमनयोर्दत्तवान्पुरा ॥१९॥

अश्विनीकुमारों के सम्मानार्थ सर्वलोकपितामह ब्रह्माजी ने, पूर्वकाल में इन दोनों को अतुल बल पराक्रमी और सब प्राणियों से अवध्य होने का वरदान दिया है ॥१६॥

वरोत्सेकेन मत्तौ च प्रमथ्य महर्तौ चमूम् ।

सुराणाममृतं वीरौ पीतवन्तौ प्लवङ्गमौ ॥२०॥

ब्रह्माजी के वर से मतवाले हो, इन दोनों वानरश्रेष्ठों ने देवताओं की सेना को व्याकुल कर, अमृत पिया था ॥२०॥

एतावेव हि संक्रुद्धौ सवाजिरथकुञ्जराम् ।

लङ्कां नाशयितुं शक्तौ सर्वे तिष्ठन्तु वानराः ॥२१॥

यदि ये क्रुद्ध हो जायें तो वानरों के देखते-देखते, (भ्रकेले) ये दोनों ही घोड़ों, रथों और हाथियों सहित लङ्का को नष्ट कर डालने की शक्ति रखते हैं ॥२१॥

मयैव निहता लङ्का दग्धा भस्मीकृता पुनः ।

राजमार्गेषु सर्वत्र नाम विश्रावितं मया ॥२२॥

मैंने ही बहुत से राक्षस मार डाले और लंका फूँक दी तथा लंका की सड़कों पर सर्वत्र अपना नाम सबको सुना दिया ॥२२॥

जयत्यतिबलो रामो लक्ष्मणश्च महाबलः ।

राजा जयति सुग्रीवो राघवेणाभिपालितः ॥२३॥

श्रीरामचन्द्रजी की जै, महाबली लक्ष्मणजी की जै, श्रीरामचन्द्रजी रक्षित वानरराज सुग्रीव की जै ॥२३॥

अहं कोसलराजस्य दासः पवनसम्भवः ।

हनुमानिति सर्वत्र नाम विश्रावितं मया ॥२४॥

मैं कोसलाधीश श्रीरामचन्द्रजी का दास हूँ और पवन का पुत्र हूँ । मेरा नाम हनुमान है । ये बातें मैंने लंका में सर्वत्र सब को सुना दीं ॥२४॥

अशोकवनिकामध्ये रावणस्य दुरात्मनः ।

अधस्ताच्छिशुपावक्षे साध्वी करुणमास्थिता ॥२५॥

दुष्ट रावण के अशोकवन में शीशम के पेड़ के नीचे पतिव्रता सीता,
अत्यन्त दुःखिनी हो बैठी हैं ॥२५॥

राक्षसीभिः परिवृता शोकसन्तापकशिता ।

मेघलेखापरिवृता चन्द्रलेखेव निष्प्रभा ॥२६॥

सीता को चारों ओर से राक्षसियाँ घेरे हुए हैं और वे शोक एवं सन्ताप
से पीड़ित हैं । मेघपंक्ति से घिरी हुई चन्द्ररेखा जैसी निष्प्रभ देख पड़ती हैं,
वैसे ही उन राक्षसियों से घिरी सीता प्रभाहीन देख पड़ती हैं ॥२६॥

अचिन्तयन्ती वैदेही रावणं बलदर्पितम् ।

पतिव्रता च सुश्रोणी अवष्टब्धा च जानकी ॥२७॥

तिस पर भी बल से दर्पित उस रावण की, सीता कुछ भी परवाह नहीं
करती । ऐसी पतिव्रता और सुन्दरी सीता को रावण ने अपने यहाँ बन्द कर
रखा है ॥२७॥

अनुरक्ता हि वैदेही रामं सर्वात्मना शुभा ।

अनन्यचित्ता रामे च पौलोमीव पुरन्दरे ॥२८॥

साध्वी सीता, उसी प्रकार सदा सर्वदा अनन्यचित्त हो श्रीरामचन्द्रजी के
ध्यान में मग्न रहती हैं, जिस प्रकार सची इंद्र के ध्यान में रहती हैं ॥२८॥

तदेकवासःसंवीता रजोध्वस्ता तथैव च ।

शोकसन्तापदीनाङ्गी सीता भर्तृहिते रता ॥२९॥

उसके शरीर पर केवल एक वस्त्र है और उसके शरीर में धूल लपटी
हुई है । शोक और संताप से उसके समस्त अङ्ग दीनभाव को धारण किए हुए
हैं ! सीता की ऐसी दुर्दशा तो है, किन्तु इस पर भी वह अपने पति की हित-
कामना में उदात्त रहती है ॥२९॥

सा मया राक्षसीमध्ये तर्ज्यमाना मुहुर्मुहुः ।

राक्षसीभिर्विरूपाभिर्दृष्टा हि प्रमदावने ॥३०॥

मैंने अपनी आँखों से देखा है कि, अशोकवन में बेचारी सीता, मुहजरी राक्षसियों के बीच में बँठी हुई थीं और राक्षसियाँ उन्हें बार-बार डरा रही थीं ॥३०॥

एकवेणीधरा दीना भर्तृचिन्तापरायणा ।

अधःशय्याविवर्णाङ्गी पद्मिनीव हिमागमे ॥३१॥

वे एक वेणी धारण किए दीनभाव को प्राप्त हो, पति की चिन्ता में मग्न रहती हैं । वे जमीन पर सोती हैं । उनके शरीर की कान्ति वैसी ही फीकी पड़ गई है जैसी कि, हेमन्तऋतु में कमलिनी की फीकी पड़ जाती है ॥३१॥

रावणाद्विनिवृत्तार्था मर्तव्यकृतनिश्चया ।

कथञ्चिन्मृगशावाक्षी विश्वासमुपपादिता ॥३२॥

रावण की ओर से वे विरक्त हैं । अपने मरने का निश्चय किए हुए हैं । मैंने तो बड़ी कठिनाई के साथ उसी मृगशावकनयनी जानकी का विश्वास अपने ऊपर जमा पाया था ॥३२॥

ततः सम्भाषिता चैव सर्वमर्थं च दर्शिता ।

रामसुग्रीवसख्यं च श्रुत्वा प्रीतिमुपागता ॥३३॥

तदनन्तर मैंने उनसे बातचीत की और सब बातें उनको दर्शा दीं । के श्रीरामचन्द्रजी और सुग्रीव की मन्त्री का वृत्तान्त सुन प्रसन्न हुई थीं ॥३३॥

नियतः समुदाचारो भक्तिर्भर्तरि चोत्तमा ।

यन्न हन्ति दशग्रीव स महात्मा कृतागसम् ॥३४॥

वे बड़ी चरित्रवती हैं और श्रीरामचन्द्रजी में उनकी पूर्ण सक्ति है । रावण जो अभी तक नहीं मरा, सो इसका मुख्य कारण ब्रह्माजी का दिया हुआ वरदान है ॥३४॥

निमित्तमात्रं रामस्तु वधे तस्य भविष्यति ।

सा प्रकृत्यैव तन्वङ्गी तद्वियोगाच्च कशिता ॥३५॥

रावण के वध में श्रीरामचन्द्रजी तो केवल निमित्त मात्र होंगे । वह मारा जायगा सती साध्वी सीता हरण जन्य घोर पातक के फल से । सीता वैसे ही लटी दुबली थीं, तिस पर उन्हें श्रीरामचन्द्रजी के विरह से उत्पन्न शोक सहना पड़ा ॥३५॥

प्रतिपत्पाठशीलस्य विद्येव तनुतां गता ॥३६॥

सीताजी तो ऐसी क्षीण हो रही हैं जैसी कि, प्रतिपदा के दिन पढ़ने वाले की विद्या क्षीण हुआ करती है ॥३६॥

एवमास्ते महाभागा सीता शोकपरायणा ।

यदत्र प्रतिकर्तव्यं तत्सर्वमुपपद्यताम् ॥३७॥

जनककुमारी सीता शोक में मग्न, इस प्रकार वहाँ दिन काट रही हैं । अब आप लोगों से जो बन आवे सो आप लोग करें ॥३७॥

सुन्दरकाण्ड का उनसठवाँ सर्ग पूरा हुआ ।

—*—

षष्ठितमः सर्गः

तस्य तद्वचनं श्रुत्वा वालिसूनुरभाषत ।

अयुक्तं तु विना देवी दृष्टवद्भिश्च वानराः ॥१॥

समीपं गन्तुमस्माभिः राघवस्य महात्मनः ।

दृष्टा देवी न चानीता इति तत्र निवेदनम् ॥२॥

हनुमानजी के वचन सुन, वालितनय अंगद बोले—सीता को देख लेने पर भी, बिना सीता को साथ लिये हम लोगों का महात्मा श्रीरामचन्द्रजी के पास जा कर, यह कहना कि, हम जानकी को देख तो आए किन्तु बाध नहीं ॥१॥॥२॥

अयुक्तमिव पश्यामि भवद्भिः ख्यातविक्रमैः ।

न हि नः प्लवने कश्चिन्नापि कश्चित्पराक्रमे ॥३॥

मेरी समझ में तो आप जैसे प्रसिद्ध पराक्रमी वानरों के स्वरूपानुरूप नहीं हैं । न तो कूदने-उछलने में और न पराक्रम ही में ॥३॥

तुल्यः सामरदैत्येषु लोकेषु हरिसत्तमाः ।

तेष्वेवं हतवीरेषु राक्षसेषु हनूमता ।

किमन्यदत्र कर्तव्यं गृहीत्वा याम जानकीम् ॥४॥

इन वानरश्रेष्ठों का सामना करने वाला न तो मुझे कोई दैत्यों ही में देख पड़ता है और न अन्य लोकों ही में । फिर हनुमानजी बहुत से राक्षसों को मार ही चुके हैं, अब बचे बचाए राक्षसों को मार कर, जानकी को ले आने के सिवाय और कौन-सा काम हमें करने को रह गया है ॥४॥

तमेवं कृतसङ्कल्पं जाम्बवान्हरिसत्तमः ।

उवाच परमप्रीतो ^१वाक्यमर्थवदङ्गदम् ॥५॥

अङ्गदजी को ऐसा निश्चय किए हुए जान, वानरश्रेष्ठ जाम्बवान् परम प्रसन्न हो, उनसे अर्थ भरे वचन बीले ॥५॥

नानेतुं कपिराजेन नैव रामेण धीमता ।

कथंचिन्निजितां सीतामस्माभिर्वाभिरोचयेत् ॥६॥

सीताजी को साथ लाने की न तो कपिराज सुग्रीव ने और न बुद्धिमान श्रीरामचन्द्रजी ने ही हम लोगों को आज्ञा दी है ॥६॥

राघवो नृपशार्दूलः कुलं व्यपदिशन्स्वकम् ।

प्रतिज्ञाय स्वयं राजा सीता विजयमग्रतः ॥७॥

क्योंकि, श्रीरामचन्द्रजी राजाओं में शार्दूल हैं और उन्हें अपने विशाल कुल का भी गर्व है । वे शत्रु को जीत कर सीता को स्वयं लाने की प्रतिज्ञा कर चुके हैं ॥७॥

१ पाठान्तरे—“वाक्यमर्थवदर्थवित् ।”

सर्वेषां कपिमुख्यानां कथं मिथ्या करिष्यति ॥८॥

सो मुख्य-मुख्य वानरों के सामन की हुई उस अपनी प्रतिज्ञा को वे क्यों कर अन्यथा करेंगे ॥८॥

विफलं कर्म च कृतं भवेत्तुष्टिर्न तस्य च ।

वृथा च दर्शितं वीर्यं भवेद्द्वानरपुङ्गवाः ॥९॥

अतः हमारा किया कराया सब व्यर्थ जायगा और जिनके लिए हम इतना परिश्रम करेंगे वे भी सन्तुष्ट न होंगे । अतः हे वानरश्रेष्ठो ! हम लोगों के बल पराक्रम का व्यर्थ अपव्यय होगा ॥९॥

तस्माद्गच्छाम वै सर्वे यत्र रामः सलक्ष्मणः ।

सुग्रीवश्च महातेजाः कार्यस्यास्य निवेदने ॥१०॥

अतएव आओ भाइयो, हम सब लोग वहीं चले, जहाँ लक्ष्मण सहित श्रीरामचन्द्रजी तथा महातेजस्वी सुग्रीव हैं और उनसे समस्त वृत्तान्त निवेदन करें ॥१०॥

न तावदेषां मतिरक्षमा नो

यथा भवान्पश्यति राजपुत्र ।

यथा तु रामस्य मतिर्निविष्टा

तथा भवान्पश्यतु कार्यसिद्धिम् ॥११॥

इति षष्ठितमः सर्गः ।

हे राजपुत्र ! आपके विचार अयुक्त नहीं प्रत्युत ठीक ही हैं, किन्तु हम लोगों को तो श्रीरामचन्द्रजी की मनोगति के अनुसार ही उनके कार्य को पूर्ण हुआ देखना उचित है । अर्थात् वे जो कहें वही करना उचित है ॥११॥

सुन्दरकाण्ड का साठवाँ सर्ग पूरा हुआ ।

एकषष्टितमः सर्गः

ततो जाम्बवतो वाक्यमगृह्णन्त वनौकसः ।

अङ्गदप्रमुखा वीरा हनूमांश्च महाकपिः ॥१॥

तदनन्तर अङ्गदादि वीर वानरों ने तथा महाकपि हनुमानजी ने जाम्बवान की बात मान ली ॥१॥

प्रीतिमन्तस्ततः सर्वे वायुपुत्रपुरःसराः ।

१महेन्द्राद्रिं परित्यज्य पुप्लुवुः प्लवगर्षभाः ॥२॥

और पवननन्दन हनुमानजी को आगे कर प्रसन्न होते हुए समस्त वानर महेन्द्राचल को छोड़, उछलते-कूदते चल दिए ॥२॥

मेरुमन्दरसङ्काशा मत्ता इव महागजाः ।

छादयन्त इवाकाशं महाकाया महाबलाः ॥३॥

मेरुपर्वत की तरह महाकाय, महाबली वानरों ने मतवाले हाथियों की तरह मानो आकाश को ढक लिया ॥३॥

२सभाज्यमानं ३भूतैस्तमात्मवन्तं महाबलम् ।

हनुमन्तं महावेगं वहन्त इव दृष्टिभिः ॥४॥

ये सब, सिद्धपुरुषों से भली भाँति प्रशंसित, आत्मज्ञ, महावेगवान् और महाबलवान पवननन्दन ही की ओर टकटकी लगाए चले जाते थे । मानो वे हनुमानजी की दृष्टि के बल उड़ाए लिए जाते थे ॥४॥

राघवे ४चार्थनिर्वृत्तिं कर्तुं च परमं यशः ।

समाधाय ५समृद्धार्थाः ६कर्मसिद्धिभिरुन्नताः ॥५॥

-
- १ पाठान्तरे—“महेन्द्राग्रं ।” २ सभाज्यमानं—सम्पूज्यमानं । (गो०)
 ३ भूतैः—सिद्धिद्विः । (रा०) ४ अर्थनिर्वृत्तिं—अर्थसिद्धि । (गो०)
 ५ समृद्धार्थाः—सिद्धकार्याः । (गो०) ६ कर्मसिद्धिभिः—कार्यसिद्धिभिः
 (गो०) ७ उन्नताः—इतरेभ्य उत्कृष्टाः । (गो०)

उन्होंने अपने मन में निश्चय कर लिया था कि वे श्रीरामचन्द्रजी का कार्य पूरा करके अब सफलमनोरथ हो चुके हैं और इससे उनको यश प्राप्त हो चुका है । अतः कार्य पूरा करने के कारण, वे कपि अपने को अन्य वानरों से उत्कृष्ट समझ रहे थे ॥५॥

प्रियास्थानोन्मुखाः सर्वे सर्वे युद्धाभिनन्दिनः ।

सर्वे रामप्रतीकारे निश्चितार्था मनस्विनः ॥६॥

सभी वानर श्रीरामचन्द्रजी को यह सुख संवाद सुनाने को उत्सुक हो रहे थे, सब लोग युद्ध का अभिनन्दन करने को तत्पर थे । वे मनस्वी वानर (रावण से) श्रीरामचन्द्रजी का बदला लेने का दृढ़ संकल्प किए हुए थे ॥६॥

प्लवमानाः खमुत्पत्य ततस्ते काननौकसः ।

नन्दनोपममासेदुर्वनं द्रुमलतायुतम् ॥७॥

इस प्रकार वह मनस्वी वानरदल, आकाश में उछलता कूदता इन्द्र के नन्दनवन की तरह वृक्षों और लताओं से युक्त उपवन के समीप पहुँचा ॥७॥

यत्तन्मधुवनं नाम सुग्रीवस्याभिरक्षितम् ।

अधृष्यं सर्वभूतानां सर्वभूतमनोहरम् ॥८॥

उस उपवन का नाम मधुवन था और सुग्रीव उसके मालिक थे । उसमें कोई भी वानर जाने नहीं पाता था, वह उपवन अपनी शोभा से सभी का मन हर लिया करता था ॥८॥

यद्रक्षति महावीर्यः सदा दधिमुखः कपिः ।

मातुलः कपिमुख्यस्य सुग्रीवस्य महात्मनः ॥९॥

उस उपवन की रखवाली महाबली दधिमुख नामक वानर सदा किया करता था । वह दधिमुख, महात्मा वानरराज सुग्रीव का मामा था ॥९॥

ते तद्वनमुपागम्य बभूवुः परमोत्कटाः^१ ।

वानरा वानरेन्द्रस्य मनःकान्ततमं महत् ॥१०॥

वे वानर वानरेन्द्र सुग्रीव के अत्यन्त प्यारे उस महावन के समीप पहुँच, उस वन के फल खाने के लिए बड़े लालायित थे ॥१०॥

उस बड़े लंबे-चौड़े मधुवन को देख कर, मधु की तरह पीले रंग वाले वे वानर प्रसन्न हो गए और उन मधुफलों का मधु पीने के लिए उन्होंने अङ्गद से याचना की ॥११॥

ततः कुमारस्तान्वृद्धाञ्जाम्बवत्प्रमुखान्कपीन् ।

अनुमान्थ ददौ तेषां निसर्ग^१ मधुभक्षणे ॥१२॥

तब अङ्गद ने जाम्बवान आदि वृद्ध और प्रमुख कपियों से सलाह कर वानरों को मधुवन में जाने की तथा वहाँ मधुफल खाने की आज्ञा दी ॥१२॥

ततश्चानुमताः सर्वे सम्प्रहृष्टा वनौकसः ।

मुदिताः प्रेरिताश्चापि प्रनृत्यन्ति ततस्ततः ॥१३॥

आज्ञा पाते ही सब वानर अत्यन्त हर्षित हो गए और मुदित हो मधुवन में जा कर, इधर-उधर नाचने-कूदने लगे ॥१३॥

गायन्ति केचित्प्रणमन्ति केचित्

नृत्यन्ति केचित्प्रहसन्ति केचित् ।

पतन्ति केचिद्विचरन्ति केचित्

प्लवन्ति केचित्प्रलपन्ति केचित् ॥१४॥

उस समय उन वानरों में से कोई-कोई तो गाना गा रहे थे, कोई-कोई आपस में प्रणाम कर रहे थे । कोई-कोई नाच रहे थे, कोई-कोई बड़ी जोर से हँस रहे थे, कोई-कोई गिर-गिर पड़ते थे, कोई-कोई मधुवन में इधर-उधर घूम-फिर रहे थे, कोई-कोई उछल-कूद रहे थे और कोई-कोई व्यर्थ की बकवाद कर रहे थे ॥१४॥

परस्परं केचिदुपाश्रयन्ते

परस्परं केचिदुपाक्रमन्ते ।

परस्परं केचिदुपब्रुवन्ते

परस्परं केचिदुपारमन्ते ॥१५॥

१ निसर्ग—विसर्जन । (गो०)

कोई-कोई आपस में लिपट रहे थे, कोई-कोई आपस में भिड़ रहे थे, किसी किसी में आपस में कहासुनी हो रही थी और कोई-कोई आराम कर रहे थे ॥१५॥

द्रुमाद्द्रुमं केचिदभिद्रवन्ते

क्षितौ नगाग्रान्निपतन्ति केचित् ।

महीतलात्केचिदुदीर्णवेगा

महाद्रुमाग्राण्यभिसम्पतन्ति

॥१६॥

कोई-कोई वृक्षों ही वृक्षों पर दौड़ते फिरते थे, कोई-कोई पेड़ पर चढ़ कर जमीन पर कूदते थे और कोई-कोई पृथिवी से उछल कर, बड़ी तेजी से बड़े ऊँचे-ऊँचे वृक्षों की फुन्गी पर चढ़ जाते थे ॥१६॥

गायन्तमन्यः प्रहसन्नुपैति

हसन्तमन्तः प्ररुदन्नुपैति ।

रुदन्तमन्यः प्रणदन्नुपैति

नदन्तमन्यः प्रणुदन्नुपैति ॥१७॥

उनमें से कोई गाता था तो कोई हँसता हुआ उसके पास पहुँचता था । कोई हँसता था तो दूसरा रोता हुआ उसके पास जाता था । एक रोता था तो दूसरा उसके रोने की नकल करता हुआ उसके पास जाता था । जब एक चिल्लाता था, तब दूसरा उससे भी अधिक चिल्लाता हुआ उसके पास जाता था ॥१७॥

समाकुलं तत्कपिसैन्यमासी-

न्मधुप्रपानोत्कटसत्त्वचेष्टम् ।

न चात्र कश्चिन्न बभूव मत्तो

न चात्र कश्चिन्न बभूव तृप्तः ॥१८॥

उस कपिवाहिनी में उस समय इस प्रकार तुमुल शब्द हो रहा था । उस सेना में ऐसा कोई वानर न था जिसने पेट भर उत्सुकतापूर्वक मधु न पिया

हो और जो मधुपान कर मतवाला न हो गया और न कोई ऐसा ही था जो मधुपान करके तृप्त न हुआ हो ॥१८॥

ततो वनं तैः परिभक्ष्यमाणं

द्रुमांश्च विध्वंसितपत्रपुष्पान् ।

समीक्ष्य कोपाद्दधिवक्त्रनामा

निवारयामास कपिः कर्पोस्तान् ॥१९॥

मधुवन के समस्त फलों को वानरों ने खा डाला था और पेड़ों के पत्तों और फूलों को नष्ट कर डाला था । यह देख दधिमुख नामक वानर कुपित हुआ और उसने उन वानरों को बरजा ॥१९॥

स तैः प्रवृद्धैः परिभर्त्स्यमानो

वनस्य गोप्ता हरिवीरवृद्धः ।

चकार भूयो मतिमुग्रतेजा

वनस्य रक्षां प्रति वानरेभ्यः ॥२०॥

किन्तु वे वानर भला कब मानने वाले थे । उन्होंने उस बूढ़े दधिमुख ही को डाँटा-डपटा । तब तो वह तेजस्वी वानर भी उन वानरों से वन को बचाने के लिए उपाय करने लगा ॥२०॥

उवाच कांश्चित्पुरुषाणि घृष्टम्

असक्तमन्यांश्च तलैर्जघान ।

समेत्य कैश्चित्कलहं चकार

तथैव साम्नोपजगाम कांश्चित् ॥२१॥

किसी को उसने गालियाँ दी, अपने से निबल किसी के धप्पड़ जमा दिए, किसी से कहामुनी करने लगा और किसी को समझाने बुझाने लगा ॥२१॥

स तैर्मदात्सम्परिवार्य वाक्यैः

बलाच्च तेन प्रतिवार्यमाणैः ।

प्रधर्षितस्त्यक्तभयैः समेत्य

प्रकृष्यते चाप्यनवेक्ष्य दोषम् ॥२२॥

किन्तु नशे में चूर होने के कारण भला वे क्या किसी के रोके रकने वाले थे । इन वानरों को सीता का संवाद लाने के कारण, भय तो किसी का था ही नहीं, सो वे अपने अपराध पर ध्यान न दे और इकट्ठे हो दधिमुख को पकड़ कर खींचने लगे ॥२२॥

नखैस्तुदन्तो दशनैर्दशन्तः

तलैश्च पादैश्च समापयन्तः ।

मदात्कपि तं कपयः समग्रा

महावनं निर्विषयं च चक्रुः ॥२३॥

इति एकषष्टितमः सर्गः ॥

साथ ही मतवालेपन से वे उसे नखों से खसोटते, दाँतों से काटते, थप्पड़ जमाते और लातें मारते थे । अन्त में मारते-मारते दधिमुख को उन लोगों ने मृतप्राय कर मूर्छित कर दिया और उस विशाल मधुवन को तो बिल्कुल चौपट ही कर डाला ॥२३॥

सुन्दरकाण्ड का इकसठवाँ सर्ग पूरा हुआ ।

—*—

द्विषष्टितमः सर्गः

तानुवाच हरिश्रेष्ठो हनुमान्वानरर्षभः ।

अव्यग्रमनसो यूयं मधु सेवत वानराः ॥१॥

अहमावारयिष्यामि युष्माकं परिपन्थिनः ।

श्रुत्वा हनुमतो वाक्यं हरीणां प्रवरोऽङ्गदः ॥२॥

इस पर वानरोत्तम हनुमानजी ने उनकी पीठ ठोंक दी और कहा तुम खूब मन भर कर मधुफल खाओ । जरा भी मत घबड़ाओ । तुम्हारे

मधुफलमक्षण में जो बाधा डालेंगे, उन्हें मैं स्वयं रोकूँगा। हनुमानजी के ये वचन सुन वानरों में श्रेष्ठ अङ्गदजी ॥१॥२॥

प्रत्युवाचं प्रसन्नात्मा पिबन्तु हरयो मधु।

अवश्यं कृतकार्यस्य वाक्यं हनुमतो मया ॥३॥

ने प्रसन्न हो (हनुमानजी की बात का समर्थन करते हुए) कहा—
वानर लोग अवश्य मधुपान करें। क्योंकि हनुमानजी काम पूरा कर आए हैं ॥३॥

अकार्यमपि कर्तव्यं किमङ्ग पुनरीदृशम्।

अङ्गदस्य मुखाच्छ्रुत्वा वचनं वानरर्षभाः ॥४॥

यदि यह कोई अनुचित काम भी करने को कहें तो भी हम लोगों को उसे करना चाहिये और उनकी इस कही हुई उचित बात की तो कोई बात ही नहीं है। बड़े-बड़े वानरों ने अङ्गद के मुख से ये वचन सुन ॥४॥

साधु साध्विति संहृष्टा वानराः प्रत्यपूजयन्।

पूजयित्वाऽङ्गदं सर्वे वानरा वानरर्षभम् ॥५॥

अत्यन्त प्रसन्न हो और “वाह-वाह” कह कर, अङ्गद के प्रति सम्मान प्रदर्शित किया। तदनन्तर वानरश्रेष्ठ अङ्गद के प्रति सम्मान प्रदर्शित कर, सब बड़े-बड़े वानर ॥५॥

जग्मुर्मधुवनं यत्र नदीवेगा इव द्रुतम्।

ते प्रविष्टा मधुवनं पालानाक्रम्य वीर्यतः ॥६॥

नदी की वेगवान धार की तरह उस मधुवन में बड़े वेग से घुस गये और बलपूर्वक वहाँ के रक्षकों पर आक्रमण किया अथवा वनरक्षक वानरों को पकड़ा ॥६॥

अतिसर्गाच्च पटवो दृष्ट्वा श्रुत्वा च मैथिलीम्।

पपुः सर्वे मधु तदा रसवत्फलमावदुः ॥७॥

अङ्गदजी की आज्ञा पाने, जानकीजी को देखने और उनका संदेसा पाने से वे वानर अत्यन्त उद्विग्न हो मधु पीने लगे और रसीले फल खाने लगे ॥७॥

उत्पत्य च ततः सर्वे वनपालान्समागतान् ।

ताडयन्ति स्म शतशः सक्तान्मधुवने तदा ॥८॥

जो सैकड़ों वनरक्षक उन्हें आकर वरजते, उन्हें वे सब के सब उछल-उछल कर मारते थे ॥८॥

मधूनि ^१द्रोणमात्राणि बाहुभिः परिगृह्य ते ।

पिबन्ति सहिताः सर्वे निघ्नन्ति स्म तथापरे ॥९॥

वे लोग आढ़क (तोल विशेष) परिमाण मधु हाथों की अंजुलि बनाकर पी जाते थे और सब इकट्ठे हो कर वनरक्षकों को मारते भी थे ॥९॥

केचित्पीत्वाऽपविध्यन्ति मधूनि मधुपिङ्गलाः ।

^२मधूच्छिष्टेन केचिच्च जघ्नस्योन्यमुत्कटाः^३ ॥१०॥

मधु के समान पीले रङ्ग के वे वानर मधु पीते भी थे और फैलाते भी थे । कोई तो मदमस्त हो, छत्ते के मोम से दूसरे वानरों को मारते थे ॥१०॥

अपरे वृक्षमूले तु शाखां गृह्य व्यवस्थिताः ।

अत्यर्थं च मदग्लानाः पर्णान्याऽस्तीर्य शेरते ॥११॥

उनमें से कोई-कोई पेड़ की जड़ों में वृक्षों की शाखाएँ पकड़ कर खड़े हुए थे और कोई-कोई नशे से बेहोश हो पत्तों को बिछा कर सो रहे थे ॥११॥

उन्मत्तभूताः प्लवगा मधुमत्ताश्च हृष्टवत् ।

क्षिपन्ति^४ च तदान्योन्यं स्वलन्ति च तथापरे ॥१२॥

१ द्रोणमात्राणि—आढ़कप्रमाणानि । (गो०) २ मधूच्छिष्टेन—सिक्थेन । (गो०) ३ उत्कटाः—मत्ताः । (गो०) ४ क्षिपन्ति—उत्क्षिप्य पातयन्ति । (गो०)

मधुपान करने से, ये वानर उन्मत्त से हो रहे थे और प्रसन्न देख पड़ते थे । उनमें से कोई-कोई तो दूसरे वानरों को उठा-उठा कर पटक रहे थे और कोई-कोई लड़खड़ा कर स्वयं ही गिर पड़ते थे ॥१२॥

केचित्क्ष्वेलां^१ प्रकुर्वन्ति केचित्कूजन्ति हृष्टवत् ।

हरयो मधुना मत्ताः केचित्सुप्ता महीतले ॥१३॥

कोई-कोई तो प्रसन्न हो सिहनाद कर रहे थे, कोई-कोई पक्षियों की तरह कूज रहे थे । अनेक वानर मतवाले हो पृथिवी पर पड़े सो रहे थे ॥१३॥

कृत्वा किञ्चिद्धसन्त्यन्ये केचित्कुर्वन्ति चेतरत् ।

कृत्वा किञ्चिद्धन्त्यन्ये केचिद् दृध्यन्ति चेतरत् ॥१४॥

कोई-कोई गँवारपन कर हँस रहे थे, कोई-कोई तरह-तरह की चेष्टाएँ कर रहे थे, कोई-कोई कुछ बकते और कोई-कोई उसका अर्थ और का और ही लगा रहे थे ॥१४॥

येऽप्यत्र मधुपालाः स्युः प्रेण्या दधिमुखस्य तु ।

तेऽपि तैर्वानरैर्भीमैः प्रतिषिद्धा दिशो गताः ॥१५॥

वहाँ पर दधिमुख के नीचे काम करने वाले जो मधुवनरक्षक थे, वे भी इन भयङ्कर वानरों को मार से भाग गए थे ॥१५॥

जानुभिस्तु प्रकृष्टाश्च देवमार्गं च दर्शिताः ।

अब्रुवन्परमोद्विग्ना गत्वा दधिमुखं वचः ॥१६॥

अनेक रक्षकों को तो घुटनों से रगड़-रगड़ कर इन वानरों ने यमालय भेज दिया था । जो भाग कर बच गए थे; उन्होंने जाकर दधिमुख से कहा ॥१६॥

हनूमता दत्तवरैर्हतं मधुवनं बलात् ।

वयं च जानुभिः कृष्टाः देवमार्गं च दर्शिताः ॥१७॥

१ "क्ष्वेला तु सिहनादः स्यात्" इत्यमरः ।

हनुमानजी द्वारा अभयदान पाकर वानरों ने मधुवन को उजाड़ डाला है। हम लोगों ने जब उनको रोका तब हममें से बहुतों को घुटनों से रगड़-रगड़ कर उन लोगों ने यमालय भेज दिया ॥१७॥

ततो दधिमुखः क्रुद्धो वनपस्तत्र वानरः ।

हतं मधुवनं श्रुत्वा सान्त्वयामास तान्हरीन् ॥१८॥

दधिमुख ने उन वनरक्षक वानरों के वचन सुन और मधुवन को नष्ट हुआ देख, क्रुद्ध हो उन रखवालों को धीरज बंधाया ॥१८॥

इहागच्छत गच्छामो वानरान्बलदर्पितान् ।

बलेन वारयिष्यामो मधु भक्षयतो वयम् ॥१९॥

तदनन्तर कहा— यहाँ आओ, चलो उन बलदर्पित वानरों को हम बल-पूर्वक रोकें और देखें कि वे कैसे मधुपान करते हैं ॥१९॥

श्रुत्वा दधिमुखस्येदं वचनं वानरर्षभाः ।

पुनर्वीरा मधुवनं तेनैव सहिता ययुः ॥२०॥

दधिमुख के ये वचन सुन, वे वानरश्रेष्ठ उस वीर के साथ पुनः मधुवन में गए ॥२०॥

मध्ये चैषां दधिमुखः सुप्रगृह्य महा तरुम् ।

समभ्यधावन् वेगेन ते च सर्वे प्लवङ्गमाः ॥२१॥

उनके बीच में जाते हुए दधिमुख ने एक बड़ा वृक्ष उखाड़ और उसे ले उन वानरों पर आक्रमण किया। दधिमुख के साथ उसके साथी वानर भी दौड़े ॥२१॥

ते शिलाः पादपांश्चापि पाषाणानपि वानराः ।

गृहीत्वाभ्यागमन्क्रुद्धा यत्र ते कपिकुञ्जराः ॥२२॥

उनमें से बहुतों ने शिलाओं, बहुतों ने वृक्षों और बहुतों ने बड़े-बड़े पत्थरों को हाथ में ले लिया और क्रोध में भरे हुए वे उन हनुमानादि वानरों के

ते स्वामिवचनं वीरा हृदयेष्ववसज्य तत् ।

त्वरया ह्यभ्यधावन्त सालतालशिलायुधाः ॥२३॥

वे अपने स्वामी दधिमुख की आज्ञा से उत्साहित हो, बड़ी शीघ्रता से सालवृक्षों, तालवृक्षों तथा शिलारूपी आयुधों को ले बड़े वेग से दौड़े ॥२३॥

वृक्षस्थांश्च तलस्थांश्च वानरान्बलदर्पितान् ।

अभ्यक्रामंस्ततो वीराः पालास्तत्र सहस्रशः ॥२४॥

हजारों वनरक्षक वीर वानरों ने उन वृक्षों पर चढ़े हुए तथा वृक्षों के नीचे बैठे हुए वानरों पर आक्रमण किया ॥२४॥

अथ दृष्ट्वा दधिमुखं क्रुद्धं वानरपुङ्गवाः ।

अभ्यधावन्त वेगेन हनुमत्प्रमुखास्तदा ॥२५॥

वानरश्रेष्ठ दधिमुख को क्रुद्ध देख, हनुमानादि बड़े-बड़े वानर उस पर दौड़ पड़े ॥२५॥

तं सवृक्षं महाबाहुमापतन्तं महाबलम् ।

आर्यकं प्राहरत्तत्र बाहुभ्यां कुपितोऽङ्गदः ॥२६॥

इतने में दधिमुख ने बड़े जोर से वह वृक्ष फेंका । अपने चाचा के मामा के चलाए हुए उस वृक्ष को, क्रुद्ध अङ्गद ने उछल कर बीच ही में दोनों हाथों से पकड़ लिया ॥२६॥

मदान्धश्च न वेदैर्नमार्यकोऽयं ममेति सः ।

अथैनं निष्पिपेषाशु वेगवद्वसुधातले ॥२७॥

उस समय अङ्गद ऐसे मदान्ध हो रहे थे कि उन्होंने अपने चाचा सुग्रीव के मामा का भी कुछ विचार न किया । उन्होंने श्वट दधिमुख को पकड़ कर, बड़े जोर से जमीन पर पटक दिया ॥२७॥

स भग्नबाहूरुभुजो विह्वलः शोणितोक्षितः ।

मुमोह सहसा वीरो मुहूर्तं कपिकुञ्जरः ॥२८॥

उस पटकी के लगने से दक्षिमुख की बांहें, जांघें और मुख में चोट लगी । तब वह लोहूलुहान तथा विकल हो, मुहूर्त भर मूर्च्छित पड़ा रहा ॥२८॥

स कथञ्चिद्विमुक्तस्तैर्वानरेर्वानरर्षभः ।

उवाचैकान्तमाश्रित्य भृत्यान्स्वान्समुपागतान् ॥२९॥

किसी प्रकार उन वानरों से छट और एकान्त में जा, वह अपने साथ आए हुए अनुचरों से बोला कि ॥२९॥

एते तिष्ठन्तु गच्छामो भर्ता नो यत्र वानरः ।

सुग्रीवो विपुलग्रीवः सह रामेण तिष्ठति ॥३०॥

इनको यहाँ का यहीं छोड़ दो और आओ हम लोग वहाँ चलें जहाँ हमारे राजा विपुलग्रीव सुग्रीव श्रीरामचन्द्रजी सहित विराजमान हैं ॥३०॥

सर्वं चैवाङ्गदे दोषं श्रावयिष्यामि पार्थिवे ।

अमर्षी वचनं श्रुत्वा घातयिष्यति वानरान् ॥३१॥

हम लोग चल कर अपने राजा से अङ्गद की शिकायत करेंगे । राजा क्रोधी स्वभाव के हैं ही, सो शिकायत सुन अवश्य ही इन वानरों को मार डालेंगे ॥३१॥

इष्टं मधुवनं ह्येतत्सुग्रीवस्य महात्मनः ।

पितृपैतामहं दिव्यं देवैरपि दुरासदम् ॥३२॥

क्योंकि यह मधुवन सुग्रीव को अत्यन्त प्यारा है । अधिकता यह है कि यह उनके बाप दादे के समय का है और बड़ा सुन्दर है । देवता लोग भी इसके भीतर नहीं जा सकते ॥३२॥

स वानरानिमान्सर्वान्मधुलुब्धान्गतायुषः ।

१पातयिष्यति दण्डेन सुग्रीवः ससुहृज्जनान् ॥३३॥

१ पाठान्तरे—“घातयिष्यति ।”

सो वे कपिराज इन मधुलोलुपों और मरणासन्न वानरों को दण्ड देंगे
और बन्धु-बान्धवों सहित मार डालेंगे ॥३३॥

वध्या ह्येते दुरात्मानो नृपाज्ञापरिभाविनः ।

अमर्षप्रभवो रोषः सफलो नो भविष्यति ॥३४॥

ये सब दुष्ट, जो राजा की अवज्ञा करने वाले हैं, मार डालने ही योग्य
हैं। जब ये मार डाले जायेंगे तभी हम लोगों का यह अक्षमाजन्य क्रोध
सायंक होगा ॥३४॥

एवमुक्त्वा दधिमुखो वनपालान्महाबलः ।

जगाम सहस्रोत्पत्य वनपालैः समन्वितः ॥३५॥

मधुवन के रखवालों से महाबली दधिमुख इस प्रकार कह उन अनुचरों
को लिए हुए सहसा उड़ा ॥३५॥

निमेषान्तरमात्रेण स हि प्राप्तो वनालयः^१ ।

सहस्रांशुसुतो धीमान्सुग्रीवो यत्र वानरः ॥३६॥

और एक निमेष में वहाँ जा पहुँचा जहाँ पर सूर्य के पुत्र बुद्धिमान वानर
सुग्रीव थे ॥३६॥

रामं च लक्ष्मणं चैव दृष्ट्वा सुग्रीवमेव च ।

समप्रतिष्ठां जगतीमाकाशान्निपपात ह ॥३७॥

वहाँ उसने श्रीरामचन्द्र, लक्ष्मण और सुग्रीव को बैठे हुए देखा। फिर
समतल भूमि देख वह आकाश से उस भूमि पर उतरा ॥३७॥

सन्निपत्य महावीर्यः सर्वैस्तैः परिवारितः ।

हरिर्दधिमुखं पालैः पालानां परमेश्वरः ॥३८॥

उन वानरों के साथ भूमि पर उतर वह मधुवन के रखवालों का स्वामी
महाबली दधिमुख वानर ॥३८॥

१ वनालयः—वानरः । (गो०) २ समप्रतिष्ठां—समतलां । (गो०)

स दीनवदनो भूत्वा कृत्वा शिरसि चाञ्जलिम् ।

सुग्रीवस्य शुभौ मूर्ध्ना चरणे प्रत्यपीडयत् ॥३६॥

इति द्विषष्टितमः सर्गः ॥

दीन मुख हो श्रीर जोड़े हुए दोनों हाथों को सिर पर रख वह सुग्रीव के चरणों में गिर पड़ा ॥३६॥

सुन्दरकाण्ड का वासठवाँ सर्ग पूरा हुआ ।

—*—

त्रिषष्टितमः सर्गः

ततो मूर्ध्ना निपतितं वानरं वानरर्षभः ।

दृष्ट्वैवोद्विग्नहृदयो वाक्यमेतदुवाच ह ॥१॥

सिर के बल दधिमुख को चरणों पर पड़ा देख सुग्रीव उद्विग्न हो बोले ॥१॥

उत्तिष्ठोत्तिष्ठ कस्मात्त्वं पादयोः पतितो मम ।

अभयं ते 'भयं वीर सर्वमेवाभिधीयताम् ॥२॥

उठो-उठो, तुम क्यों मेरे पैरों पर पड़े हुए हो । मैं तुम्हें अभय करता हूँ, अब जो हाल हो सो सब मुझसे कह दो ॥२॥

स समाश्वासितस्तेन सुग्रीवेण महात्मना ।

उत्थाय स महाप्राज्ञो वाक्यं दधिमुखोऽब्रवीत् ॥३॥

जब महात्मा सुग्रीव ने इस प्रकार धीरज बंधाया तब वह बुद्धिमान दधिमुख पैरों से सिर उठा कहने लगा ॥३॥

नैवर्क्षरजसा राजन्न त्वया नापि बालिना ।

वनं 'निसृष्टपूर्वं हि भक्षितं तत्तु वानरैः ॥४॥

हे राजन् ! आपने या बालि ने या ऋक्षराज ने पहिले जिस मधुवन को कभी (किसी को) इच्छानुसार भोग करने नहीं दिया—उस वन के फलों को वानरों ने खा डाला ॥४॥

१ पाठान्तरे०—“भवेद्वीर ।” २ निसृष्टपूर्वं—यथेच्छभोगाय न दत्तपूर्वं ।

(गो०)

एभिः प्रधर्षिताश्चैव श्वारिता वनरक्षिभिः ।

मधून्यचिन्तयित्वेमान्भक्षयन्ति पिबन्ति च ॥५॥

जब मैंने अपने अनुचरों के साथ उनको रोका तब उन लोगों ने मेरा तिरस्कार कर इच्छानुसार मधुफल खाया और मधुपान किया ॥५॥

‘शिष्टमत्रापविध्यन्ति’ भक्षयन्ति तथा परे ।

निवार्यमाणास्ते सर्वे भ्रुवौ^४ वै दर्शयन्ति हि ॥६॥

यही नहीं, प्रत्युत जो फल खाने से बच रहे हैं उन्हें वे नष्ट कर रहे हैं और जब मेरे अनुचर उन्हें मना करते हैं, तब वे भीड़ें टेढ़ी कर आँखें दिखाते हैं ॥६॥

इमे हि^५ संरब्धतरास्तथा तैः सम्प्रधर्षिताः ।

वारयन्तो वनात्तस्मात्क्रुद्धैर्वानरपुङ्गवैः ॥७॥

जब मेरे अनुचर उनको रोकने लगे, तब उन वानरपुङ्गवों ने इनको डराया धमकाया और उस वन से इनको निकाल दिया ॥७॥

ततस्तैर्बहुभिर्वीरैर्वानरैर्वानरर्षभ ।

संरक्तनयनैः क्रोधाद्धरयः प्रविचालिताः ॥८॥

तदनन्तर बहुत से बड़े-बड़े वानरों ने क्रोध में भर और नेत्र लाल-लाल कर, हमारे अनुचरों को मार कर भगा दिया ॥८॥

पाणिभिर्निहताः केचित्केचिज्जानुभिराहताः ।

प्रकृष्टाश्च यथाकामं देवमार्गं च दर्शिताः ॥९॥

किसी को थपड़ों से और किसी को लातों से मारा तथा किसी-किसी को खींच कर आकाश में लुका दिया ॥९॥

१ पाठान्तरे—“वानराः ।”

२ शिष्टं—अवशिष्टम् । (गो०)

३ अपविध्यन्ति—ध्वंसयन्ति । (गो०) ४ भ्रुवौ—वक्त्रे भ्रुवौ । (रा०)

५ संरब्धतराः—निवारणाय यत्नवन्तः । (रा०)

एवमेते हताः शूरास्त्वयि तिष्ठति भर्तरि ।
कृत्स्नं मधुवनं चैव प्रकामं तैः प्रभक्ष्यते ॥१०॥

हे राजन् ! तुम जैसे मालिक के रहते ये सब मेरे वीर अनुचर इस प्रकार मारे-पीटे गये और अब भी सब वानर मधुवन में मनमानी कर खा-पी रहे हैं ॥१०॥

एवं विज्ञाप्यमानं तु सुग्रीवं वानरर्षभम् ।

अपृच्छत् महाप्राज्ञो लक्ष्मणः परवीरहा ॥११॥

जिस समय दधिमुख वानर कपिश्रेष्ठ सुग्रीवजी से निवेदन कर रहा था उस समय शत्रुहन्ता एवं महाप्राज्ञ लक्ष्मण ने पूछा ॥११॥

किमयं ^१वनपो राजन्भवन्तं प्रत्युपस्थितः ।

कं चार्थमभिनिदिश्य दुःखितो वाक्यमब्रवीत् ॥१२॥

हे राजन् ! यह वनपाल वानर किस लिए आपके पास आया है और दुखी हो आपसे क्या कह रहा है ? ॥१२॥

[नोट—जान पड़ता है दधिमुख ने सुग्रीव से वानरी भाषा में शिकायत की जिसे श्रीराम और लक्ष्मण न समझ सके ।]

एवमुक्तस्तु सुग्रीवो लक्ष्मणेन महात्मना ।

लक्ष्मणं प्रत्युवाचेदं वाक्यं वाक्यविशारदः ॥१३॥

जब महात्मा लक्ष्मण ने इस प्रकार पूछा तब वाक्यविशारद सुग्रीव ने लक्ष्मण के प्रश्नों का उत्तर देते हुए कहा ॥१३॥

आर्य लक्ष्मण संप्राह वीरो दधिमुखः कपिः ।

अङ्गदप्रमुखैर्वीरैर्भक्षितं मधु वानरैः ॥१४॥

हे आर्य ! यह वीर दधिमुख वानर कह रहा है कि अंगद आदि वीर वानरों ने मधुवन के मधुफलों को खा डाला है ॥१४॥

विचित्य दक्षिणामाशामागतैर्हरिपुङ्गवैः ।

नैषामकृतकृत्यानामीदृशः स्यादुपक्रमः ॥१५॥

इससे जान पड़ता है कि दक्षिण दिशा में सीताजी का पता लगा वे वानरश्रेष्ठ आ गए हैं क्योंकि बिना कार्य पूरा किए वे ऐसी ठिठाई नहीं कर सकते थे ॥१५॥

आगतैश्च प्रमथितं यथा मधुवनं हि तैः ।

धर्षितं च वनं कृत्स्नमुपयुक्तं^१ च वानरैः ॥१६॥

आकर समस्त वन को नष्ट करना और मना करने पर मना करने वालों को मारना-भीटना तथा मधुफलों को खाना—यह सब वे तभी कर सकते हैं जब वे अपने कार्य को पूरा कर चुके हों ॥१६॥

वनं यदाऽभिपन्नास्ते साधितं कर्म वानरैः ।

दृष्ट्वा देवी न संदेहो न चान्येन हनूमता ॥१७॥

यदि उन वानरों ने वन में आकर उपद्रव किया है तो निश्चय ही वे लोग और विशेष कर हनुमान सीता को देख आए हैं ॥१७॥

न ह्यन्यः साधने हेतुः कर्मणोऽस्य हनूमतः ।

कार्यसिद्धिर्मतिश्चैव तस्मिन्वानरपुङ्गवे ॥१८॥

क्योंकि हनुमान को छोड़, यह काम दूसरा नहीं कर सकता हनुमानजी में कार्य पूरा करने की बुद्धि है ॥१८॥

व्यवसायश्च वीर्यं च श्रुतं चापि प्रतिष्ठितम् ।

जाम्बवान्यत्र नेता स्यादङ्गदश्च महाबलः ॥१९॥

वे उद्योगी हैं, बलवान् हैं और पण्डित हैं । फिर जहाँ जाम्बवान् और अंगद नेता हों ॥१९॥

हनूमांश्चाप्यधिष्ठाता न तस्य गतिरन्यथा ।

अङ्गदप्रमुखैर्वीरैर्हतं मधुवनं किल ॥२०॥

^१ उपयुक्तं—मुक्तं । (रा०)

और जिस काम के हनुमानजी अधिष्ठाता हों वहाँ पर कोई कार्य अधूरा नहीं रह सकता । इससे अंगदप्रमुख वीर वानरों ने मधुवन को नष्ट कर डाला है ॥२०॥

वारयन्तश्च सहितास्तथा जानुभिराहताः ।

एतदर्थमयं प्राप्तो वक्तुं मधुरवागिह ॥२१॥

और मना करने पर मना करने वालों को लातों से मारा है । ये ही बातें कहने के लिए यह मधुरभाषी वानर मेरे पास आया है ॥२१॥

नाम्ना दधिमुखो नाम हरिः प्रख्यातविक्रमः ।

दृष्ट्वा सीता महाबाहो सौमित्रे पश्य तत्त्वतः ॥२२॥

इनका नाम दधिमुख वानर है और यह एक प्रसिद्ध पराक्रमी है । हे महाबाहु लक्ष्मण ! देखो वास्तव में बात यह है कि, उन लोगों ने सीता का पता लगा लिया है ॥२२॥

अभिगम्य तथा सर्वे पिबन्ति मधु वानराः ।

न चाप्यदृष्ट्वा वैदेहीं विश्रुताः पुरुषर्षभ ॥२३॥

तभी तो वे सब वानर आकर मधुपान कर रहे हैं । हे पुरुषश्रेष्ठ ! बिना सीता को देखे वे विख्यात वानर लोग ॥२३॥

वनं ^१दत्तवरं दिव्यं धर्षयेयुर्वनौकसः ।

ततः प्रहृष्टो धर्मात्मा लक्ष्मणः सहराघवः ॥२४॥

देवताओं के द्वारा प्राप्त दिव्य मधुवन को कभी उजाड़ नहीं सकते थे । तब तो धर्मात्मा श्रीरामचन्द्रजी और लक्ष्मणजी बहुत प्रसन्न हुए ॥२४॥

श्रुत्वा कर्णसुखां वाणीं सुग्रीववदनाच्च्युताम् ।

प्रहृष्यत भूशं रामो लक्ष्मणश्च महाबलः ॥२५॥

सुग्रीव के मुख से इस सुखसंवाद को सुन, महाबलवान श्रीरामचन्द्रजी और लक्ष्मणजी बहुत प्रसन्न हुए ॥२५॥

^१ दत्तवरं—ऋक्षरजसे ब्रह्मणादत्तमित्यवगम्यते । (गो०)

श्रुत्वा दधिमुखस्येदं सुग्रीवस्तु प्रहृष्य च ।

वनपालं पुनर्वाक्यं सुग्रीवः प्रत्यभाषत ॥२६॥

दधिमुख के मुख से इस संवाद को सुन सुग्रीव प्रसन्न होकर उस वनरक्षक दधिमुख से बोले ॥२६॥

प्रीतोऽस्मि सोऽहं यद्भवतं वनं तैः कृतकर्मभिः ।

मर्षितं मर्षणीयं च चेष्टितं कृतकर्मणाम् ॥२७॥

मैं उन कृतकर्मा वानरों द्वारा मधुफलों के खाए जाने से प्रसन्न हूँ क्योंकि उन्होंने बड़ा भारी काम किया है अतः उन्होंने जो घृष्टता अथवा उत्पात किए हैं वे क्षन्तव्य हैं ॥२७॥

इच्छामि शीघ्रं हनुमत्प्रधाना-

ञ्छाखामृगांस्तान्मृगराजदर्पन् ।

द्रष्टुं कृतार्थान्सिंह राघवाभ्यां

श्रोतुं च सीताधिगमे प्रयत्नम् ॥२८॥

उन सिंह समान पराक्रमी तथा कृतकर्मा हनुमानादि वानरों को मैं शीघ्र देखना चाहता हूँ और श्रीरामचन्द्र तथा लक्ष्मण सहित मैं सीताजी के पास उनके पहुँचने का वृत्तान्त सुनना चाहता हूँ ॥२८॥

प्रीतिस्फीताक्षौ^१ सम्प्रहृष्टौ कुमारौ

दृष्ट्वा सिद्धार्थौ वानराणां च राजा ।

अङ्गैः सहृष्टैः कर्मसिद्धिं विदित्वा

बाह्वोरासन्नां सोऽतिमात्रं ननन्द ॥२९॥

इति त्रिषष्टितमः सर्गः ॥

१ स्फीताक्षौ—विकसितनेत्रौ । (रा०) २ बाह्वोरासन्नां—हस्तप्राप्ता-
मिव । (रा०)

यह संवाद सुनने से श्रीरामचन्द्रजी व लक्ष्मणजी पुलकित हो गए और मारे प्रसन्नता के उनके दोनों नेत्र विकसित हो गए । इन शुभ लक्षणों को देख सुग्रीव को ऐसा जान पड़ा मानो कार्य की सफलता हाथ में आ गई हो और यह जान वे अत्यन्त प्रसन्न हुए ॥२६॥

सुन्दरकाण्ड का तिरसठवाँ सर्ग पूरा हुआ ।

—:०:—

चतुःषष्टितमः सर्गः

सुग्रीवेणैवमुक्तस्तु हृष्टो दधिमुखः कपिः ।

राघवं लक्ष्मणं चैव सुग्रीवं चाभ्यवादयत् ॥१॥

जब सुग्रीव ने इस प्रकार कहा; तब दधिमुख प्रसन्न हुआ और श्रीराम-चन्द्रजी, लक्ष्मण तथा सुग्रीव को प्रणाम किया ॥१॥

स प्रणम्य च सुग्रीवं राघवौ च महाबलौ ।

वानरैः सह तैः शूरैर्दिवमेवोत्पपात ह ॥२॥

सुग्रीव तथा महाबली श्रीरामचन्द्रजी और लक्ष्मण को प्रणाम कर और अपने अनुचरों को साथ ले वह आकाशमार्ग से चला गया ॥२॥

स यथैवागतः पूर्वं तथैव त्वरितो गतः ।

निपत्य गगनाद्भूमौ तद्वनं प्रविवेश ह ॥३॥

पूर्व में जैसी शीघ्रता से वह आया था वसी ही शीघ्रता से वह लौट गया और आकाश से भूमि पर उतर मधुवन में गया ॥३॥

स प्रविष्टो मधुवनं ददर्श हरियूथपान् ।

विमतानुत्थितान्सर्वान्मेहमानान्मधूदकम् ॥४॥

उसने वन में जाकर उन वानर यूथपतियों को देखा कि वे 'मतवाले' और उद्धत हो मधु के समान मूत्र मूत रहे हैं ॥४॥

स तानुपागमद्वीरो बद्ध्वा करपुटाञ्जलिम् ।

उवाच वचनं श्लक्ष्णमिदं हृष्टवदहृदयम् ॥५॥

वीर दधिमुख हाथ जोड़े हुए उन वानरों के पास गया और प्रसन्न हो अङ्गद से ये मधुर वचन बोला ॥५॥

सौम्य रोषो न कर्तव्यो यदेभिरभिवारितः ।

अज्ञानाद्रक्षिभिः क्रोधाद्भ्रवन्तः प्रतिषेधिताः ॥६॥

हे सौम्य ! जो इन लोगों ने आपको रोका, इसके लिए आप क्रुद्ध न हों; क्योंकि इनको असली बात मालूम न थी इसी से इन लोगों ने क्रोध में भर रोका था ॥६॥

युवराजस्त्वमीशश्च वनस्यास्य महाबल ।

मौख्यात्पूर्वं कृतो दोषस्तं भवान्क्षन्तुमर्हति ॥७॥

हे महाबली ! आप युवराज होने के कारण स्वयं ही इस मधुवन के मालिक हैं। पूर्व में मूर्खतावश हम लोगों से जो अपराध बन पड़ा है—उसे आप क्षमा करें ॥७॥

आख्यातं हि मया गत्वा पितृव्यस्य तवानघ ।

इहोपयातं सर्वेषामतेषां वनचारिणाम् ॥८॥

हे अनघ मैंने आपके चाचा के पास जाकर इन सब वानरों के मधुवन में आने का वृत्तान्त कहा ॥८॥

स त्वदागमनं श्रुत्वा सहैभिर्हरियूथपैः ।

प्रहृष्टो न तु रुष्टोऽसौ वनं श्रुत्वा प्रधर्षितम् ॥९॥

वे सब वानरों सहित, आपका आगमन और इस मधुवन के उजाड़े जाने का संवाद सुन, बहुत प्रसन्न हुए, अप्रसन्न नहीं ॥९॥

प्रहृष्टो मां पितृव्यस्ते सुग्रीवो वानरेश्वरः ।

शीघ्रं प्रेषय सर्वास्तानिति होवाच पार्थिवः ॥१०॥

आपके चाचा कपिराज सुग्रीव ने अत्यन्त प्रसन्न हो मुझसे कहा है कि—

“समस्त वानरों को शीघ्र मेरे पास भेज दो” ॥१०॥

श्रुत्वा दधिमुखस्यैतद्वचनं श्लक्ष्णमङ्गदः ।

अब्रवीत्तान्हरिश्रेष्ठो वाक्यं वाक्यविशारदः ॥११॥

वचन बोलने में चतुर अङ्गद, दधिमुख के ये मधुर वचन सुन । सब वानरों से बोले ॥११॥

शङ्के^१ श्रुतोऽयं वृत्तान्तो रामेण हरियूथपाः ।

‘तत्क्षमं नेह नः स्थातुं कृते कार्ये परन्तपाः ॥१२॥

हे वानर यूथपतियो ! मुझे ऐसा जान पड़ता है कि हमारे आने का वृत्तान्त श्रीरामचन्द्रजी को विदित हो चुका है । सो हे परन्तप ! यहाँ अब अधिक समय तक रहना उचित नहीं है; क्योंकि यहाँ जो काम करना था सो तो हो चुका ॥१२॥

पीत्वा मधु यथाकामं विश्रान्ता वनचारिणः ।

किं शेषं गमनं तत्र सुग्रीवो यत्र मे गुरुः ॥१३॥

आप सब लोग पेट भर कर मधु पी चुके और थकावट भी मिटा चुके, अब कौन काम बाकी रह गया है अतः मेरी समझ में जहाँ मेरे पूज्य पितृव्य सुग्रीव हैं वहाँ अब चलना चाहिए ॥१३॥

सर्वे यथा मां वक्ष्यन्ति समेत्य हरियूथपाः ।

तथाऽस्मि कर्त्ता कर्त्तव्ये भवद्भिः^३ परवानहम् ॥१४॥

अब आप सब वानरश्रेष्ठ मिल कर जैसा मुझसे कहें मैं वैसा ही करूँ । क्योंकि मैं आप ही लोगों के अधीन हूँ ॥१४॥

नाज्ञापयितुमीशोऽहं^४ युवराजोऽस्मि यद्यपि ।

अयुक्तं कृतकर्माणो^५ यूयं धर्षयितुं मया ॥१५॥

यद्यपि मैं युवराज हूँ और स्वतंत्र हूँ; तथापि मैं आप लोगों को कोई आज्ञा नहीं दे सकता क्योंकि उपकार करने वालों को परतंत्र बनाना मेरे लिए ठीक नहीं ॥१५॥

१ शंके—अनुमिनोमि । (शि०) २ पाठान्तरे—“तत्क्षणं ।” ३ भवद्भिः परवानहम्—भवदधीनं इत्यर्थः । (रा०) ४ ईशः—स्वतंत्रः । (मो०) ५ कृतकर्माणः—कृतोपकाराः । (गो०)

ब्रुवतश्चाङ्गदस्यैवं श्रुत्वा वचनमुत्तमम् ।

प्रहृष्टमनसो वाक्यमिदमूचुर्वनौकसः ॥१६॥

वनवासी वानर लोग अङ्गद के ऐसे विनम्र वचन सुन कर ग्रीर हर्षित हो यह बोले ॥१६॥

एवं वक्ष्यति को राजन्प्रभुः सन्वानरर्षभ ।

ऐश्वर्यमदमत्तो हि १सर्वोऽहमिति मन्यते ॥१७॥

हे राजन् ! स्वामी होकर ऐसे वचन कौन कहेगा ? क्योंकि ऐश्वर्य का मद ऐसा है जो सब को गर्वीला प्रथवा अहंकारी बना देता है ॥१७॥

तव चेदं सुसदृशं वाक्यं नान्यस्य कस्यचित् ।

सन्नतिर्हि तवाख्याति भविष्यच्छुभभाग्यताम् ॥१८॥

ये वचन आप ही के स्वरूपानुरूप हैं, आप जैसा उच्च पदवी वाला अन्य कोई जन ऐसे वचन नहीं कहता । आप में जैसी विनम्रता ग्रीर विनय है उससे जान पड़ता है कि आगे आपका भाग्योदय होने वाला है ॥१८॥

सर्वे वयमपि प्राप्तास्तत्र गन्तुं कृतक्षणाः २ ।

स यत्र हरिवीराणां सुग्रीवः पतिरव्ययः ॥१९॥

इस समय वीर वानरों के राजा जहाँ विराजमान हैं वहाँ चलने के लिए हम सब उत्कण्ठित हैं ॥१९॥

त्वया ह्यनुक्तैर्हरिभिर्नैव शक्यं पदात्पदम् ।

क्वचिद्गन्तुं हरिश्रेष्ठ ब्रूमः सत्यमिदं तु ते ॥२०॥

हम लोग आप से सत्य ही सत्य कहते हैं कि बिना आपकी आज्ञा के वानर लोग कहीं भी जाने के लिए एक पग भी आगे नहीं बढ़ा सकते ॥२०॥

एवं तु वदतां तेषामङ्गदः प्रत्यभाषत ।

बाढं गच्छाम इत्युक्त्वा उत्पपात महीतलात् ॥२१॥

१ प्रहमिति मन्यते—गर्विष्ठो भवतीति । (गो०) २ सन्नतिः—विनयः ।

(गो०) ३ कृतक्षणाः—कृतोत्साहाः । (रा०)

जब उन वानरों ने इस प्रकार कहा तब उनको उत्तर देते हुए अङ्गद कहने लगे बहुत अच्छा—आओ अब चलें—यह कह वे सब वानर पृथिवी से उछल कर आकाश में पहुँचे ॥२१॥

उत्पतन्तमनूत्पेतुः सर्वे ते हरियूथपाः ।

कृत्वाऽऽकाशं निराकाशं यन्त्रोत्क्षिप्ता इवोपलाः ॥२२॥

अङ्गदादि वानरों को उछल कर आकाश में जाते देख अन्य सब वानरों ने भी कल से फेंके हुए पत्थरों की तरह आकाश में जा आकाश को छा लिया ॥२२॥

तेऽम्बरं सहसोत्पत्य वेगवन्तः प्लवङ्गमाः ।

विनदन्तो महानादं घना वातेरिता यथा ॥२३॥

वे वेगवन्त वानर सहसा आकाश में जा, वायु की तरह महानाद करते हुए चले ॥२३॥

अङ्गदे समनुप्राप्ते सुग्रीवो वानराधिपः ।

उवाच शोकोपहतं रामं कमललोचनम् ॥२४॥

अङ्गद को आते देख वानरराज सुग्रीव ने शोकसन्तप्त एवं कमललोचन श्रीरामचन्द्रजी से कहा ॥२४॥

समाश्वसिहि भद्रं ते दृष्टा देवी न संशयः ।

न गन्तुमिह शक्यं तैरतीते समये हि नः ॥२५॥

प्रापका मङ्गल हो ! आप अब धीरज धरें । सीता का पता लग गया । क्योंकि यदि सीता का पता न लगा होता तो अवधि बीत जाने पर वे यहाँ कभी नहीं आ सकते थे ॥२५॥

न मत्सकाशमागच्छेत्कृत्ये हि विनिपातिते ।

युवराजो महाबाहुः प्लवतां प्रवरोऽङ्गदः ॥२६॥

वानरों में श्रेष्ठ और महाबाहु युवराज अङ्गद यदि काम पूरा न होता तो मेरे समीप कभी न आते ॥२६॥

यद्यप्यकृतकृत्यानामीदृशः स्यादुपक्रमः ।

भवेत्स दीनवदनो भ्रान्तविप्लुतमानसः ॥२७॥

यदि काम न कर सकते तो (ये लोग) इस तरह मधुवन विध्वंस न करते और यदि हमारे सामने आते तो वे (अङ्गद) उदास होते और उनका मन मलिन और भ्रान्त होता ॥२७॥

पितृपैतामहं चैतत्पूर्वकैरभिरक्षितम् ।

न मे मधुवनं हन्यादहृष्टः प्लवगेश्वरः^१ ॥२८॥

जानकीजी को देखे बिना, पिता हमारे पितामहादि पुरुषों का और उनके द्वारा रक्षित मधुवन को अंगद कभी न उजाड़ते ॥२८॥

कौसल्या सुप्रजा राम समाश्वसिहि सुव्रत ।

दृष्टा देवी न सन्देहो न चान्येन हनूमता ॥२९॥

हे सुव्रत ! हे श्रीराम ! कौशल्याजी आपको उत्पन्न कर सत्पुत्रवती हुई हैं । अब आप सावधान हो जायें । ये सीता को अवश्य देख कर आये हैं । तो भी उनमें से किसी अन्य ने नहीं, किन्तु हनुमानजी ने सीता को देखा है ॥२९॥

न ह्यन्यः साधने हेतुः साधनेऽस्य हनूमतः ।

हनूमति हि सिद्धिश्च मतिश्च मतिसत्तम ॥३०॥

क्योंकि यदि हनुमान ने सीता को न देखा होता तो परमोत्तम बुद्धिसम्पन्न हनमान वाटिका विध्वंस रूप कार्य कौं कभी होने न देते । अतः मेरी समझ में तो श्रेष्ठ-बुद्धि-सम्पन्न हनुमान ने ही इस काम को सिद्ध किया है (शि०) ॥३०॥

व्यवसायश्च वीर्यं च सूर्यं तेज इव ध्रुवम् ।

जाम्बवान्यत्र नेता स्यादङ्गदश्च बलेश्वरः^२ ॥३१॥

क्योंकि निश्चय ही हनुमानजी में अध्यवसाय है, बल है और वे सूर्य की तरह तेजस्वी हैं । फिर जिसमें जाम्बवान नेता हों, अङ्गद सेनापति हों ॥३१॥

१ प्लवगेश्वरः—अङ्गदः । (गो०) २ बलेश्वरः—सेनापतिः । (गो०)

हनुमांश्चाप्यधिष्ठाता^१ न तस्य गतिरन्यथा ।

मा भूश्चिन्तासमायुक्तः सम्प्रत्यमितविक्रम ॥३२॥

और हनुमान संरक्षक हों, उस काम में कभी विफलता हो ही नहीं सकती । हे अमितपराक्रमी ! अब आप चिन्ता न करें ॥३२॥

ततः किलकिलाशब्दं शुश्रावासन्नमम्बरे ।

हनुमत्कर्मवृत्तानां नर्दतां काननौकसाम् ॥३३॥

इतने ही में आकाशमार्ग से आते हुए, वानरों की किलकारियाँ सुनाई पड़ीं । वे वानर, हनुमानजी द्वारा कार्य पूरा होने से, गर्वित हो गजं रहे थे ॥३३॥

किष्किन्धामुपयातानां सिद्धिं कथयतामिव ।

ततः श्रुत्वा निनादं तं कपीनां कपिसत्तमः ॥३४॥

किष्किन्धा की ओर आते हुए उन वानरों का उस समय का गर्जना मानो कार्यसिद्धि को सूचित कर रहा था तदनन्तर उन कपियों का गर्जना सुन, कपियों में श्रेष्ठ सुग्रीव ने ॥३४॥

आयताञ्चितलाङ्गूलः सोऽभवद्धृष्टमानसः ।

आजग्मुस्तेऽपि हरयो रामदर्शनकाङ्क्षिणः ॥३५॥

अपनी पूँछ लंबी फैलाकर, फिर उसे चक्करदार कर समेट ली और वे बहुत ही प्रसन्नचित्त हो गए । इतने में वे कपी भी, श्रीरामचन्द्रजी के दर्शन की आकांक्षा से, वहाँ आ पहुँचे ॥३५॥

अङ्गदं पुरतः कृत्वा हनूमन्तं च वानरम् ।

तेऽङ्गदप्रमुखा वीराः प्रहृष्टाश्च मुदान्विताः ॥३६॥

वे सब वानर अङ्गद और हनुमानजी को आगे कर आए । वे अङ्गदादि वीर वानरगण मारे हर्ष के पुलकित हो रहे थे ॥३६॥

निपेतुर्हरिरराजस्य समीपे राघवस्य च ।

हनुमांश्च महाबाहुः प्रणम्य शिरसा ततः ॥३७॥

१ अधिष्ठाता—संरक्षक इत्यर्थः । (गो०)

वे वानरगण, आकाश से उस जगह भूमि पर उतरे; जिस जगह कपिराज सुग्रीव और श्रीरामचन्द्रजी बठे हुए थे । तदनन्तर सबसे पहिले महाबाहु हनुमानजी ने सीस नवाकर प्रणाम किया ॥३७॥

नियतामक्षतां^१ देवीं राघवाय न्यवेदयत् ।

निश्चितार्थस्ततस्तस्मिन्सुग्रीवः पवनात्मजे ।

लक्ष्मणः प्रीतिमान्प्रीतं बहुमानादवैक्षत ॥३८॥

और श्रीरामचन्द्रजी से निवेदन किया कि सीताजी शरीर से कुशल हैं और पातिव्रतधर्म पर दृढ़ हैं । हनुमानजी में सीताजी को देखने का निश्चय रखने वाले सुग्रीव को प्रीतिमान लक्ष्मणजी ने बड़ी प्रीति और सम्मान के साथ देखा ॥३८॥

प्रीत्या च रसमाणोऽथ राघवः परबीरहा ।

बहुमानेन महता हनुमन्तमवैक्षत ॥३९॥

इति चतुःषष्टितमः सर्गः ॥

परवीरहन्ता श्रीरामचन्द्रजी भी अत्यन्त प्रीति और आदर के साथ, कपिश्रेष्ठ हनुमानजी को देखने लगे ॥३९॥

सुन्दरकाण्ड का चौसठवाँ सर्ग पूरा हुआ ।

— * —

पञ्चषष्टितमः सर्गः

ततः प्रस्रवणं शैलं ते गत्वा चित्रकाननम् ।

प्रणम्य शिरसा रामं लक्ष्मणं च महाबलम् ॥१॥

तदनन्तर हनुमानादि वानरों ने उस रंग-विरंगे पुष्पों से शोभित कानन युक्त प्रस्रवण पर्वत पर जा, महाबली श्रीरामचन्द्र और लक्ष्मण को सिर नवा कर प्रणाम किया ॥१॥

१ नियतां—पातिव्रत्यसम्पन्नां । (रा०) २ अक्षतां—शरीरेण कुशलिनीम् । (रा०)

युवराजं पुरस्कृत्य सुग्रीवमभिवाद्य च ।

प्रवृत्तिमथ सीतायाः प्रवक्तुमुपचक्रमुः ॥२॥

फिर युवराज अङ्गद को आगे कर और सुग्रीव को प्रणाम कर वे सीता का वृत्तान्त कहने लगे ॥२॥

रावणान्तःपुरे रोधं राक्षसीभिश्च तर्जनम् ।

रामे समनुरागं च यश्चायं समयः कृतः ॥३॥

सीता को रावण के रनवास में रोक रखा जाना, राक्षसियों द्वारा डराया-धमकाया जाना, श्रीरामचन्द्रजी में सीता के अनुराग और रावण द्वारा सीता के मारे जाने की अवधि नियत किया जाना ॥३॥

एतदाख्यान्ति ते सर्वे हरयो रामसन्निधौ ।

वैदेहीमक्षतां श्रुत्वा रामस्तूत्तरमब्रवीत् ॥४॥

यह समस्त वृत्तान्त श्रीरामचन्द्रजी से उन वानरों ने कहा । सीताजी की गजीखुशी का संवाद सुन, श्रीरामचन्द्रजी ने कहा ॥४॥

क्व सीता वर्तते देवी कथं च मयि वर्तते ।

एतन्मे सर्वमाख्यात वैदेहीं प्रति वानराः ॥५॥

हे वानरो ! सीता देवी कहाँ हैं और मेरे विषय में उनका मन कैसा है ? सो तुम यह सब सीता का वृत्तान्त मुझसे कहो ॥५॥

रामस्य गदितं श्रुत्वा हरयो रामसन्निधौ ।

चोदयन्ति हनूमन्तं सीतावृत्तान्तकोविदम् ॥६॥

वानरों ने श्रीरामचन्द्रजी का यह कथन सुन, सीता का समस्त वृत्तान्त जानने वाले हनुमानजी ने, वृत्तान्त सुनाने को कहा ॥६॥

श्रुत्वा तु वचनं तेषां हनुमान्मारुतात्मजः ।

प्रणम्य शिरसा देव्यै सीतायै तां दिशं प्रति ॥७॥

उन वानरों के वचन सुन पवननन्दन हनुमानजी ने दक्षिण दिशा की ओर मुख कर और सीस नवाकर जानकी माता को प्रणाम किया ॥७॥

उवाच वाक्यं वाक्यज्ञः सीताया दर्शनं यथा ।

समुद्रं लङ्घयित्वाऽहं शतयोजनमायतम् ॥८॥

तदनन्तर बातचीत करने में चतुर हनुमानजी ने वह सारा वृत्तान्त कहा, जिस प्रकार उन्होंने सीताजी को देखा था । वे बोले हे राघव ! मैं शतयोजन समुद्र को लांघ कर ॥८॥

अगच्छं जानकीं सीतां भार्गमाणो दिदृक्षया ।

तत्र लङ्घेति नगरी रावणस्य दुरात्मनः ॥

सीता को देखने की इच्छा से समुद्र के पार गया । वहीं पर उस दुरात्मा रावण की लङ्का नाम की पुरी है ॥९॥

दक्षिणस्य समुद्रस्य तीरे वसति दक्षिणे ।

तत्र दृष्टा मया सीता रावणान्तःपुरे सती ॥१०॥

दक्षिण-समुद्र के दक्षिणी तट पर वह लंकानगरी बसी हुई है । उस नगरी में रावण के अन्तःपुर में मैंने पतिव्रता जानकी को देखा ॥१०॥

संन्यस्य त्वयि जीवन्ती रामा राम^१ मनोरथम् ।

दृष्टा मे राक्षसीमध्ये तर्ज्यमाना मुहुर्मुहुः ॥११॥

हे श्रीरामचन्द्रजी ! सीता केवल तुम्हारे दर्शन की आशा से जीवित हैं मैंने उन्हें राक्षसियों के बीच बैठी हुई देखा । राक्षसियाँ बार-बार उन्हें डरा-धमका रही थीं ॥११॥

राक्षसीभिर्विरूपाभि रक्षिता प्रमदावने ।

दुःखमापद्यते देवी त्वया वीर सखोचिता ॥१२॥

प्रमदावन में मुँहजली राक्षसियाँ उनकी रखवाली किया करती हैं । सीता-जी सदा तुम्हारे साथ सुख भोगती रही हैं; किन्तु इस समय वे दुःखी हो रही हैं ॥१२॥

१ रामा—सीता । (गो०)

रावणान्तःपुरे रुद्ध्वा राक्षसीभिः सुरक्षिता ।

एकवेणीधरा दीना त्वयि चिन्तापरायणा ॥१३॥

एक तो वे रावण के रनवास में कैद हैं, दूसरे राक्षसियाँ उनकी बड़ी सावधानी से चौकसी करती रहती हैं । वे सिर के केशों को बाँध उन सब की एक चोटी बनाए हुए हैं (अर्थात् शृङ्गार रहित हैं ।) वे सदा उदास रहती हैं और तुम्हारा ही ध्यान किया करती हैं ॥१३॥

अधःशय्या विवर्णाङ्गी पद्मिनीव हिमागमे ।

रावणाद्विनिवृत्तार्था मर्तव्यकृतनिश्चया ॥१४॥

वे पृथ्वी पर पड़ी रहती हैं, उनका रंग वैसा ही फीका पड़ गया है जैसा कि, हेमन्त ऋतु में कमिलिनी का फीका पड़ जाता है । रावण से कुछ भी सरोकार न रख, वे जान देने का निश्चय किए हुए हैं ॥१४॥

देवी कथञ्चित्काकुत्स्थ त्वन्मना मार्गिता मया ।

इक्ष्वाकुवंशविख्यातिं शनैः कीर्तयताऽनघ ॥१५॥

हे काकुत्स्थ ! बड़े परिश्रम से किसी न किसी तरह मैंने सोता को ढूँढ़ पाया और हे अनघ ! इक्ष्वाकुवंश की कीर्ति को बखान कर, ॥१५॥

सा मया नरशार्दूल विश्वासमुपपादिता ।

ततः सम्भाषिता देवी सर्वमर्थं च दर्शिता ॥१६॥

हे नरशार्दूल ! मैंने उनका विश्वास अपने ऊपर जमा पाया । तदनन्तर उन देवी के साथ बातचीत कर उनको सब हाल कह सुनाया ॥१६॥

रामसुग्रीवसख्यं च श्रुत्वा प्रीतिमुपागता ।

नियतः समुदाचारो भक्तिश्चास्यास्तथा त्वयि ॥१७॥

वे तुम्हारी और सुग्रीव की मैत्री का वृत्तान्त सुन प्रसन्न हुईं । तुममें उनकी अनन्य भक्ति है और उनका पातिव्रत भी अटल बना हुआ है ॥१७॥

एवं मया महाभाग दृष्टा जनकनन्दिनी ।

उग्रेण तपसा युक्ता त्वद्भक्त्या पुरुषर्षभ ॥१८॥

हे महाभाग ! ऐसी दशा में मैंने जानकी को देखा है । हे पुरुषोत्तम ! तुमम उनकी बड़ी प्रीति है और वे कठोर तपस्या कर रही हैं— अर्थात् बड़े कष्ट सह रही हैं ॥१८॥

अभिज्ञानं च मे दत्तं यथावृत्तं तवान्तिके ।

चित्रकूटे महाप्राज्ञ वायसं प्रति राघव ॥१९॥

हे राघव ! हे महाप्राज्ञ ! चित्रकूट में तुमने कोए के प्रति जो लीला की थी, वह सब मुझे चिह्नानी स्वरूप, तुमसे निवेदन करने को बतलाई है ॥१९॥

विज्ञाप्यश्च नरव्याघ्रो रामो वायुसुत त्वया ।

अखिलेनेह यददृष्टमिति मामाह जानकी ॥२०॥

और हे नरव्याघ्र ! मुझसे यह भी कहा है कि, जसा तुम यहाँ देखे जाते हो वैसा ज्यों का त्यों तुम श्रीरामचन्द्रजी के आगे कह देना ॥२०॥

अयं चास्मै प्रदातव्यो यत्नात्सुपरिरक्षितः ।

ब्रुवता वचनान्येवं सुग्रीवस्योपश्रृण्वतः ॥२१॥

एष चूडामणिः श्रीमान्मया सुपरिरक्षितः ।

मनःशिलायास्तिलको गण्डपाश्वर्णे निवेशितः ॥२२॥

त्वया प्रनष्टे तिलके तं किल स्मर्तुमर्हसि ।

एष निर्यातितः श्रीमान्मया ते वारिसम्भवः ॥२३॥

और इस चूडामणि को, जिसे मैंने बड़े यत्न से बचा पाया है; श्रीरामचन्द्रजी को सुग्रीव के सामने देना और यह कहना कि मैंने इस चूडामणि को प्रयत्न से सुरक्षित रखा है और उनसे कहना कि तिलक मिट जाने पर तुमने जो मेरे गण्डपाश्वर्ण में मनसिल का तिलक लगाया था, उसका स्मरण तो तुमको अवश्य ही होगा । मैं अँगूठी के बदले तुमको जलोत्पन्न चूडामणि भेजती हूँ ॥२१॥

॥२२॥२३॥

एतं दृष्ट्वा प्रमोदिष्ये व्यसने त्वामिवानघ ।

जीवितं धारयिष्यामि मासं दशरथात्मज ॥२४॥

हे अर्नव ! इसको देखने से तुमको हर्ष और विषाद दोनों ही होंगे । हे दशरथनन्दन ! मैं एक मास तक तुम्हारी प्रतीक्षा करती जीवित रहूँगी ॥२४॥

ऊर्ध्व मासान्न जीवेयं रक्षसां वशमागता ।

इति मामब्रवीत्सीता कृशाङ्गी वरवर्णिनी ॥२५॥

एक मास बीतने पर मैं जान दे दूँगी क्योंकि मैं इन राक्षसों के पंजे में आ फँसी हूँ । हे राघव ! उन कृशाङ्गी और वरवर्णिनी (श्रेष्ठ रंग वाली) सीता ने इस प्रकार के वचन मुझसे कहे हैं ॥२५॥

रावणान्तःपुरे रुद्धा मृगीवोत्फुल्ललोचना ।

एतदेव मयाख्यातं सर्वं राघव यद्यथा ।

सर्वथा सागरजले सन्तारः प्रविधीयताम् ॥२६॥

हिरनी के समान प्रफुल्लित नेत्रवाली जानकी रावण के रत्नवास में कैद हैं । हे राघव ! जो वृत्तान्त था वह सब मैंने तुमसे कहा । अब तुम जैसे हो वैसे समुद्र के पार होने का यत्न करो ॥२६॥

तौ जाताश्वासौ राजपुत्रौ विदित्वा

तच्चाभिज्ञानं राघवाय प्रदाय ।

देव्या चाख्यातं सर्वमेवानुपूर्व्या-

द्वाचा सम्पूर्णं वायुपुत्रः शशंस ॥२७॥

इति पञ्चषष्ठितमः सर्गः ॥

यह कह चुकने पर जब हनुमानजी ने देखा कि दोनों राजकुमारों को भेरी बातों पर विश्वास हो गया है तब उन्होंने सीताजी की भेजी हुई चूड़ा-मणि श्रीरामचन्द्रजी को दे दी और सीताजी का कहा हुआ सारा संदेश भी श्रीरामचन्द्रजी को कह सुनाया ॥२७॥

सुन्दरकाण्ड का पैंसठवा सर्ग पूरा हुआ ।

षट्षष्टितमः सर्गः

एवमुदतो हनुमता रामो दशरथात्मजः ।

तं मणिं हृदये कृत्वा प्ररुद सलक्ष्मणः ॥१॥

जब हनुमानजी ने इस प्रकार कहा तब दशरथनन्दन श्रीरामचन्द्रजी उस चूड़ामणि को छाती से लगा। लक्ष्मण सहित रोने लगे ॥१॥

तं तु दृष्ट्वा मणिश्रेष्ठं राघवः शोककर्षितः ।

नेत्राभ्यामश्रुपूर्णाभ्यां सुग्रीवमिदमब्रवीत् ॥२॥

उस मणि को देख श्रीरामचन्द्रजी दुःखी हुए और दोनों नेत्रों में आंसू भर सुग्रीव से बोले ॥२॥

यथैव धेनुः स्रवति स्नेहाद्वत्सस्य वत्सला ।

तथा ममापि हृदयं मणिरत्नस्य दर्शनात् ॥३॥

जैसे वत्सला गाय के स्तनों से बछड़े को देखने से अपने आप दूध टपकने लगता है वैसे ही इस मणिश्रेष्ठ को देखने से मेरा मन भी द्रवीभूत हो गया है ॥३॥

मणिरत्नमिदं दत्तं वैदेह्याः श्वशुरेण मे ।

वधूकाले यथाबद्धमधिकं मूर्ध्नि शोभते ॥४॥

मेरे ससुर विदेहराज ने विवाह के समय यह चूड़ामणि सीताजी को दी थी और मस्तक पर धारण करने से यह बड़ी शोभा भी देती थी ॥४॥

अयं हि जलसम्भूतो मणिः प्रवरपूजितः ।

यज्ञे परमतुष्टेन दत्तः शक्रेण धीमता ॥५॥

यह मणि जल से निकाली गई थी और यह देवपूजित है। बुद्धिमान इन्द्र ने यज्ञ में सन्तुष्ट हो यह जनकजी को दी थी ॥५॥

१ प्रवरः—श्रेष्ठः देवः । (रा०)

इमं दृष्ट्वा मणिश्रेष्ठं यथा तातस्य दर्शनम् ।

अद्यास्म्यवगतः सौम्य वैदेहस्य तथा विभोः ॥६॥

हे सौम्य ! इस मणि को देखने से मुझे अपने पिता और महाराज जनक का स्मरण हो आया है ॥६॥

अयं हि शोभते तस्याः प्रियाया मूर्ध्नि मे मणिः ।

अद्यास्य दर्शनेनाहं प्राप्तां तामिव चिन्तये ॥७॥

यह मणि मेरी प्यारी सीता के मस्तक पर शोभा पाती थी । आज इस मणि को देखने से मुझे ऐसा जान पड़ रहा है, मानो मुझे सीता ही मिल गई हों ॥७॥

किमाह सीता वैदेही ब्रूहि सौम्य पुनः पुनः ।

पिपासुमिव तोयेन सिञ्चन्ती वाक्यवारिणा ॥८॥

हे सौम्य ! सीता ने क्या कहा ? उसकी कही बातें तुम मुझसे बार-बार कहो, उसने तो मानो मुझ प्यासे को अपने वचनरूपी जल से तृप्त किया है ॥८॥

इतस्तु किं दुःखतरं यदिमं वारिसम्भवम् ।

मणिं पश्यामि सौमित्रे वैदेहीमागतां विना ॥९॥

हे लक्ष्मण ! इससे बड़ कर मेरे लिए और कौन-सी दुःख की बात होगी कि; बिना सीता के मैं इस जलोत्पन्न चूड़ामणि को देख रहा हूँ ॥९॥

चिरं जीवति वैदेही यदि मासं धरिष्यति ।

न जीवेयं क्षणमपि विना तामसितेक्षणां ॥१०॥

हे लक्ष्मण ! यदि जानकी एक मास जीवित रही तो वह अवश्य बहुत काल जीती रहेगी । मैं तो उस कृष्णनयनी के बिना क्षण भर भी जीवित नहीं रह सकता ॥१०॥

नय मामपि तं देशं यत्र दृष्टा मम प्रिया ।

न तिष्ठेयं क्षणमपि प्रवृत्तिमुपलभ्य च ॥११॥

हे हनुमन् ! तुम मुझे भी वहीं ले चलो, जहाँ तुम मेरी प्यारी सीता को देख आए हो। उसका पता पा कर तो मैं अब एक क्षण भर भी (अन्यत्र) नहीं ठहर सकता ॥११॥

कथं सा मम सुश्रोणी भीरुभीरुः सती सदा ।

भयावहानां घोराणां मध्ये तिष्ठति रक्षसाम् ॥१२॥

हे हनुमन् ! यह तो बतलाओ कि, मेरी वह सुन्दरी पतिव्रता और अत्यन्त भीरु (डरने वाली) सीता, किस प्रकार उन अत्यन्त भयंकर राक्षसों के बीच रहती है ॥१२॥

शारदस्तिमिरोन्मुक्तो नूनं चन्द्र इवाम्बुदेः ।

आवृतं दक्षं तस्या न विराजति राक्षसैः ॥१३॥

अन्धकार से युक्त सरद ऋतु का चंद्रमा मेघ से ढक कर जैसे प्रकाशित नहीं होता, वैसे ही राक्षसों द्वारा घिरी हुई होने के कारण सीताजी का मुख-मण्डल भी शोभायमान न होता होगा ॥१३॥

किमाह सीता हनुमंस्तत्त्वतः कथयाद्य मे ।

एतेन खलु जीविष्ये भेषजेनातुरो यथा ॥१४॥

हे हनुमन् ! अब तुम ठीक-ठीक मुझे बतलाओ कि जानकी ने तुमसे क्या कहा है ? जैसे रोगी दवा से जीता है, वैसे ही मैं, सीताजी के कथन को सुन निश्चय ही जीता रहूँगा ॥१४॥

मधुरा, मधुरालापा किमाह मम भामिनी ।

मद्विहीना वरारोहा हनुमन्कथयस्व मे ॥१५॥

इति षट्षष्टितमः सर्गः ॥

हे हनुमन् ! सौम्यमूर्ति एवं मधुरभाषिणी जानकी ने वियोग में दुःखी हो मुझे क्या संदेश भेजा है ? सो तुम कहो ॥१५॥

सुन्दरकाण्ड का द्वाव्वठवाँ सर्ग पूरा हुआ ।

सप्तषष्टितमः सर्गः

एवमुक्तस्तु हनुमान् राघवेण महात्मना ।

सीताया भाषितं सर्वं न्यवेदयत् राघवे ॥१॥

जब श्रीरामचन्द्रजी ने हनुमानजी से इस प्रकार कहा, तब हनुमानजी ने सीताजी का सारा कथन श्रीरामचन्द्रजी को कह सुनाया ॥१॥

इदमुक्तवती देवी जानकी पुरुषर्षभ ।

पूर्ववृत्तमभिज्ञानं चित्रकूटे यथातथम् ॥२॥

हे पुरुषश्रेष्ठ ! पहिले चित्रकूट पर्वत पर जो घटना हुई थी, देवी जानकी ने उसका वृत्तान्त चिन्हानी के रूप में आद्यन्त वर्णन किया ॥२॥

सुखसुप्ता त्वया सार्धं जानकी पूर्वमुत्थिता ।

वायसः सहसोत्पत्य विरराद स्तनान्तरे ॥३॥

हे राम ! तुम और जानकी सुख से पड़े सो रहे थे । किन्तु जानकी आप से पूर्व ही उठ बैठी कि, इसी बीच में अचानक एक कोए ने उड़ कर उनकी छाती में घाव कर दिया ॥३॥

पर्यायेण च सुप्तस्त्वं देव्यङ्गुः भरताग्रज ।

पुनश्च किल पक्षी स देव्या जनयति व्यथाम् ॥४॥

हे राम ! आप फिर पारी से देवी की गोद में सो गए, सो उस काक ने पुनः आकर जानकीजी को पीड़ा दी ॥४॥

पुनः पुनरुपागम्य विरराद भृशं किल ।

ततस्त्वं बोधितस्तस्याः शोणितेन समुक्षितः ॥५॥

उसने बारंबार आ कर बड़ा घाव कर दिया । उस घाव से रक्त निकलने के कारण वह रक्त तुम्हारे शरीर पर गिरा और तुम जाग गए ॥५॥

वायसेन च तेनैव सततं बाध्यमानया ।

बोधितः किल देव्या त्वं सुखसुप्तः परन्तप ॥६॥

हे शत्रुहन्ता ! जब कोए ने जानकी को लगातार तंग किया तब सुख से सोए हुए तुमको जानकी जी ने जगाया ॥६॥

तां तु दृष्ट्वा महाबाहो दारितां च स्तनान्तरे ।

आशीविष इव क्रुद्धो निःश्वसन्नभ्यभाषथाः ॥७॥

हे महाबाहो ! जानकीजी की छाती में घाव देख कर तुम सांप की तरह क्रुद्ध हो फुफकारते हुए बोले ॥७॥

नखाग्रैः केन ते भीरु दारितं तु स्तनान्तरम् ।

कः क्रीडति सरोषेण पञ्चवक्त्रेण भोगिना ॥८॥

हे भीरु ! पंजों से तेरी छाती में किसने घाव कर दिया है ? क्रुद्ध पाँच फन वाले साँप के साथ कौन खेल रहा है ? ॥८॥

निरीक्षमाणः सहसा वायसः समवैक्षथाः ।

नखैः सरुधिरैस्तीक्ष्णैस्तामेवाभिमुखं स्थितम् ॥९॥

ऐसा कह जब तुम देखने लगे ; तब वह काक तुम को देख पड़ा, जिसके पैने नख रुधिर में भीगे थे और जो जानकीजी की ओर मुख किए खड़ा था ॥९॥

सुतः किल स शक्रस्य वार्यसः पततां वरः ।

रान्तरचरः शीघ्रं पवनस्य गतौ समः ॥१०॥

पक्षियों में श्रेष्ठ वह काक निश्चय ही इन्द्र का पुत्र था । वह पवन की तरह बड़ी तेजी से पृथिवी के नीचे पाताल में) जा छिपा ॥१०॥

ततस्तस्मिन्महाबाहो कोपसंवर्तितेक्षणः ।

वायसे त्वं कृथाः क्रूरां मतिं मतिमतां वर ॥११॥

हे बुद्धिमानों में श्रेष्ठ ! हे महाबाहो ! तब मारे क्रोध के तुम्हारी आँखें तिरछी हो गईं । आपको उस कोए पर बड़ा क्रोध आया ॥११॥

स दर्भं संस्तराद् गृह्य ब्रह्मास्त्रेण ह्ययोजयः ।

स दीप्त इव कालाग्निर्ज्वालाभिमुखः खगम् ॥१२॥

तुमने नीचे बिछी हुई कुश की चटाई से एक कुश निकाला और उसे ब्रह्मास्त्र के मन्त्र से मन्त्रित किया । वह कालाग्नि की तरह प्रदीप्त हो उस पक्षी की ओर चला ॥१२॥

क्षिप्तवांस्त्वं प्रदीप्तं हि दर्भं तं वायसं प्रति ।

ततस्तु वायसं दीप्तः स दर्भोऽनुजगाम ह ॥१३॥

जब तुमने उस दहकते हुए कुश को उस कोए पर चलाया, तब वह कोए के पीछे दौड़ा ॥१३॥

स पित्रा च परित्यक्तः सुरैश्च समर्हर्षिभिः ।

त्रोल्लोकान्सम्परिक्रम्य त्रातारं नाधिगच्छति ॥१४॥

उस समय न तो उसके पिता ने और न अन्य किसी देवता ने और न देवर्षियों ने ही उस ब्रह्मास्त्र से उसकी रक्षा की । वह तीनों लोकों में घूमा फिरा; किन्तु उसे कोई रक्षक न मिला ॥१४॥

पुनरेवागतस्त्रस्तस्त्वत्सकाशमरिन्दम ।

स तं निपतितं भूमौ शरण्यः शरणागतम् ॥१५॥

हे अरिन्दम ! वह भयभीत हो फिर तुम्हारे पास आया हे शरणदाता ! वह पृथिवी पर गिर तुम्हारे शरण हुआ ॥१५॥

वधार्हमपि काकुत्स्थ कृपयां पर्यपालयः ।

मोघमस्त्रं न शक्यं तु कर्तुमित्येव राघव ॥१६॥

हे काकुत्स्थ ! वह मार डालने योग्य था तथापि शरण में आने के कारण तुमने उसकी रक्षा की । हे राघव ! वह अस्त्र अमोघ था । अतः आपने उसे व्यर्थ करना उचित न समझा ॥१६॥

भवांस्तस्याक्षि काकस्य हिनस्ति स्म स दक्षिणम् ।

राम त्वां स नमस्कृत्य राज्ञे दशरथाय च ॥१७॥

और आपने उसको दहिनी आँख उससे फोड़ दी । हे राम ! तब वह काक तुम को और महाराज दशरथ को प्रणाम कर ॥१७॥

विसृष्टस्तु तदा काकः प्रतिपेदे स्वमालयम् ।

एवमस्त्रविदां श्रेष्ठः सत्त्ववाञ्शीलवानपि ॥१८॥

और विदा हो अपने घर को चला गया । तुम इस प्रकार के अस्त्रों के जानने वाले, पराक्रमी और शीलवान होकर भी ॥१८॥

किमर्थमस्त्रं रक्षःसु न योजयसि राघव ।

न नागा नापि गन्धर्वा नासुरा न मरुद्गणाः ॥१९॥

हे राघव ! आप राक्षसों पर उन अस्त्रों का प्रयोग क्यों नहीं करते ? न नागों, न गन्धर्वों, न दैत्यों और न मरुद्गण में से ॥१९॥

तव राम रणे शक्तस्तथा प्रतिसमासितुम् ।

तस्य वीर्यवतः कश्चिद्यद्यस्ति मयि सम्भ्रमः ॥२०॥

किसी में भी तुम्हारे सामने युद्ध में खड़े रहने की शक्ति नहीं है । अतः आप बड़े बलवान हो । सो यदि मुझको तुम आदर की दृष्टि से देखते हो ॥२०॥

क्षिप्रं सुनिशितैर्बाणैर्हन्यतां युधि रावणः ।

भ्रातुरादेशमाज्ञाय लक्ष्मणो वा परन्तपः ॥२१॥

तो शीघ्र अपने पौने बाणों से युद्ध में रावण को मारिए अथवा भ्राता की आज्ञा ले शत्रुओं को तपाने वाले लक्ष्मणजी ही ॥२१॥

स किमर्थं नरवरो न मां रक्षति राघवः ।

शक्तौ तौ पुरुषव्याघ्रौ वाय्वग्निसमतेजसौ ॥२२॥

जो नरों में श्रेष्ठ हैं, हे राघव ! वे मुझे क्यों नहीं बचाते । वे दोनों पुरुषसिंह वायु और अग्नि की तरह तेजस्वी और शक्तिमान् ॥२२॥

सुराणामपि दुर्ध्रौ किमर्थं मामुपेक्षतः ।

ममैव दुष्कृतं किञ्चिन्महदस्ति न संशयः ॥२३॥

तथा देवताओं द्वारा भी अजेय होकर, किस लिए मेरी उपेक्षा कर रहे हैं । इससे तो जान पड़ता है कि, निस्संशय मेरा ही कोई बड़ा अपराध अथवा पाप है ॥२३॥

समर्थावपि तौ यन्मां नावेक्षेते परन्तपौ ।

वैदेह्या वचनं श्रुत्वा करुणं साश्रुभाषितम् ॥२४॥

(इसी से तो) वे परन्तप दोनों भाई समर्थवान् होकर भी मेरी रक्षा नहीं करते । (हनुमानजी कहने लगे कि) हे प्रभो ! सीता के रोकर कहे हुए करुणापूर्ण वचनों को सुन ॥२४॥

पुनरप्यहमार्यां तामिदं वचनमब्रवम् ।

त्वच्छोकविमुखो रामो देवि सत्येन ते शपे ॥२५॥

रामे दुःखाभिभूते तु लक्ष्मणः परितप्यते ।

कथञ्चिद्भ्रूवती दृष्ट्वा न कालः परिशोचितुम् ॥२६॥

मैंने उन सती साध्वी सीता से यह कहा— हे देवि ! मैं शपथपूर्वक सत्य कहता हूँ कि, श्रीरामचन्द्रजी तुम्हारे विरहजन्य शोक से बड़े दुःखी हो रहे हैं और उनको दुःखी देख लक्ष्मण भी शोकसन्तप्त हैं । हे देवि ! मैंने किसी प्रकार आपको देख तो लिया । अब यह समय शोक करने का नहीं है ॥२५॥२६॥

अस्मिन्मुहूर्ते दुःखानामन्तं द्रक्ष्यसि भामिनि ।

तावुभौ नरशार्दूलौ राजपुत्रावनिन्दितौ ॥२७॥

हे सुन्दरि ! आप अब इसी समय से अपने दुखों का अन्त हुआ जानिये । वे दोनों पुरुषसिंह एवं अनिन्दित राजकुमार ॥२७॥

त्वद्दर्शनकृतोत्साहौ लंकां भस्मीकरिष्यतः ।

हत्वा च समरे रौद्रं रावणं सहबान्धवम् ॥२८॥

तुम्हें देखने के लिए उत्कण्ठित हो, लंका को भस्म कर डालेंगे और युद्ध में भयंकर रावण को बन्धुबांधव सहित मार ॥२८॥

राघवस्त्वां वरारोहे स्वां पुरीं नयते ध्रुवम् ।

यत्तु रामो विजानीयादभिज्ञानमनिन्दिते ॥२९॥

प्रोतिसञ्जनं तस्य प्रदातुं त्वमिहार्हसि ।

साऽभिवीक्ष्य दिशः सर्वा वेणुदग्रथनमुत्तमम् ॥३०॥

हे वरारोहे ! निश्चय ही तुम्हें अयोध्यापुरी को ले जायेंगे । हे अनिदित ! मुझे कोई ऐसी चिन्हनी दो जिसको देख श्रीरामचन्द्रजी मेरे ऊपर विश्वास करें । तब उन्होंने इधर-उधर देख सिर की चोटी में गूँथने की यह चूड़ामणि ॥२९॥३०॥

मुक्त्वा वस्त्रादौ मह्यं मणिमेतं महाबल ।

प्रतिगृह्य मणिं दिव्यं तव हेतो रघूद्वह ॥३१॥

हे महाबली ! अपने आंचल से खोल मुझे दी । हे रघुनन्दन ! मैंने आपके लिए दिव्यमणि ले ली ॥३१॥

शिरसा तां प्रणम्यार्यामहमागमने त्वरे ।

गमने च कृतोत्साहमवेक्ष्य वरवर्णिनी ॥३२॥

सीता को प्रणाम कर मैं यहाँ आने के लिए जल्दी करने लगा । जब सुन्दरी सीता ने मुझे चलने को उद्यत ॥३२॥

विवर्धमानं च हि मामुवाच जनकात्मजा ।

अश्रुपूर्णमुखी दीना वाष्पसन्दिग्धभाषिणी ॥३३॥

और अपना शरीर बढ़ाए हुए देखा, तब जानकीजी मुझसे कहने लगीं । वे आँखों में आँसू भर लाई और उनका कण्ठ गद्गद हो गया ॥३३॥

ममोत्पतनसम्भ्रान्ता शोकवेगवशंगता ।

हनुमन्सिंहसङ्काशौ तावुभौ रामलक्ष्मणौ ।

सुग्रीवं च सहाभात्यं सर्वान्ब्रूया ह्यनामयम् ॥३४॥

क्योंकि मेरे वहाँ से चले आने की बात जान वे घबड़ाई हुई थीं और दुखी हो रही थीं । वे कहने लगीं—हे हनुमान ! सिंह के समान दाँनों भाई श्रीराम और लक्ष्मण से तथा मंत्रियों सहित सुग्रीवादि समस्त वानरों से मेरा

यथा च स महाबाहुर्मा तारयति राघवः ।

अस्माद्दुःखाम्बुसरोधात्वं समाधातुमर्हसि ॥३५॥

तुम ऐसा उद्योग करना जिससे वे महाबाहु श्रीरामचन्द्र मुझे इस शोक-सागर से शीघ्र आकर उबारें ॥३५॥

इमं च तीव्रं मम शोकवेगं

रक्षोभिरेभिः परिभर्त्सनं च ।

ब्रूयास्तु रामस्य गतः समीपं

शिवश्च तेऽध्वास्तु हरिप्रवीर ॥३६॥

हे कपिश्रेष्ठ ! मार्ग तुम्हारे लिए मंगलदायी हो । तुम श्रीरामचन्द्रजी के पास जाकर मेरे इस तीव्र शोक तथा इन राक्षसियों द्वारा मेरे डराए घमकाए जाने का समस्त वृत्तान्त कह देना ॥३६॥

एतत्तवार्या

नृपराजसिंह

सीता वचः प्राह विषादपूर्वम् ।

एतच्च बद्ध्वा गदितं मया त्वं

श्रद्धत्स्व सीतां कुशलां सप्तग्राम् ॥३७॥

इति सप्तषष्ठितमः सर्गः ॥

हे नृपराजसिंह ! तुम्हारी सती सीता ने दुःखी हो ये सब बातें कही हैं । मेरे कहे हुए उनके संदेसे पर विचार कर, समस्त पतिव्रताओं में अग्रणी सीताजी के कुशलपूर्वक होने का विश्वास करो ॥३७॥

सुन्दरकाण्ड का सड़सठवाँ सर्ग पूरा हुआ ।

—*—

अष्टषष्ठितमः सर्गः

अथाहमुत्तरं देव्या पुनरुक्तः ससम्भ्रमः ।

तव स्नेहान्नरव्याघ्र सौहार्दादनुमान्य वै ॥१॥

हनुमानजी कहने लगे—हे नरव्याघ्र ! सीताजी ने यह जान कर कि, मुझ पर तुम्हारा स्नेह है, शेष कार्य के सम्बन्ध में आदरपूर्वक मुझसे कहा ॥१॥

एवं बहुविधं वाच्यो रामो दाशरथिस्त्वया ।

यथा मामानुयाच्छीघ्रं हत्वा रावणमाहवे ॥२॥

हे कपे ! तुम विविध प्रकार से दशरथनन्दन श्रीरामचन्द्र को समझाना जिससे वे शीघ्र युद्ध में रावण को मार मुझे मिलें ॥२॥

यदि वा मन्यसे वीर वसैकाहमरिन्दम ।

कस्मिंश्चित्संवृते देशे विश्रान्तः श्वो गमिष्यसि ॥३॥

हे वीर ! यदि तुम चाहो तो किसी गुप्त स्थान में एक दिन और टिके रहो और अपनी थकावट मिटा लो । फिर कल चले जाना ॥३॥

मम चाप्यल्पभाग्यायाः सान्निध्यात्तव वानर ।

अस्य शोकविपाकस्य मुहूर्तं स्याद्विमोक्षणम् ॥४॥

ह वानर ! तुम्हारे मेरे समीप रहने से मैं अभागी कुछ देर के लिए तो इस शोक से छूट जाऊँगी ॥४॥

गते हि त्वयि विक्रान्ते पुनरागमनाय वै ।

प्राणानामपि सन्देहो मम स्यान्नात्र संशयः ॥५॥

तुम्हारे यहाँ से वहाँ जाने और वहाँ से यहाँ फिर आने तक, निश्चय ही मुझे अपने जीवित रहने में भी सन्देह है ॥५॥

तवादर्शनजः शोको भूयो मां परितापयेत् ।

दुःखाद्दुःखपराभूतां दुर्गतां दुःखभागिनीम् ॥६॥

मैं इस दुर्दशा में पड़ी हूँ और दुःख पर दुःख सह रही हूँ । अतः मैं बड़ी अभागिनी हूँ । तुम्हारे चले जाने पर अथवा तुम्हारी अनुपस्थिति में मुझे फिर बड़ा भारी दुःख होगा ॥६॥

अयं च वीर सन्देहस्तिष्ठतीव ममाग्रतः ।

सुमहात्सुखसहायेषु ह्यश्वेषु हरीश्वर ॥७॥

हे वीर ! मुझे एक बात का बड़ा सन्देह है कि, तुम्हारे बड़े सहायक रीछों और वानरों में ॥७॥

कथं न खलु दुष्पारं तरिष्यन्ति महोदधिम् ।

तानि हर्यृक्षसंन्यानि तौ वा नरवरात्मजौ ॥८॥

कोन किस प्रकार इस दुष्पार महासागर को पार कर सकेंगे । वह रीछ वानरों की सेना अथवा वे दोनों राजकुमार किस प्रकार समुद्र को पार करेंगे ॥८॥

त्रयाणामेव भूतानां सागरस्यास्य लङ्घने ।

शक्तिः स्याद्वैनतेयस्य वायोर्वा तव वानघ ॥९॥

हे अनघ ! इस समुद्र को लांघने की शक्ति तीन ही जनों में है या तो गरुड़ जी में या पवन में या तुममें ॥९॥

तदस्मिन्कार्यनिर्योगे वीरैवं दुरतिक्रमे ।

किं पश्यसि समाधानं त्वं हि कार्यविदां वरः ॥१०॥

अतः हे कार्य करने वालों में श्रेष्ठ ! हे वीर ! तुमने इस दुष्कर कार्य के करने का क्या उपाय स्थिर किया है ॥१०॥

काममस्य त्वमेवैकः कार्यस्य परिसाधने ।

पर्याप्तः परवीरघ्न यशस्यस्ते बलोदयः ॥११॥

हे शत्रुनिहन्ता ! यद्यपि तुम अकेले ही सहज में इस काम को पूरा कर सकते हो तथापि ऐसा करने से केवल तुम्हारे यश और बल का वृद्धि होगी ॥११॥

बलैः समग्रैर्यदि मां हत्वा रावणमाहवे ।

विजयी स्वां पुरीं रामो नयेत्तत्स्याद्यशस्करम् ॥१२॥

यदि श्रीरामचन्द्रजी रावण को उसकी सारी सेना के साथ मार एवं विजय प्राप्त कर मुझे अगोच्या ले चलें, तो उनकी नामवरी हो ॥१२॥

यथाहं तस्य वीरस्य वनादुपधिना हता ।

रक्षसा तद्भूयादेव तथा नार्हति राघवः ॥१३॥

जैसे रावण ने श्रीरामचन्द्र के आश्रम से, उनके भय से भीत हो मुझे छलबल से हरा उस प्रकार से मेरा यहाँ से उद्धार करना श्रीरामचन्द्रजी के योग्य नहीं है ॥१३॥

बलैस्तु सङ्कुलां कृत्वा लङ्कां परबलार्दनः ।

मां नयेद्यदि काकुत्स्थस्तत्तस्य सदृशं भवेत् ॥१४॥

यदि शत्रु-सैन्य विध्वंसकारी श्रीरामचन्द्रजी अपनी सेना लाकर लङ्का को पाट दें और मुझे ले जायें तो यह कार्य उनके स्वरूपानुरूप हो ॥१४॥

तद्यथा तस्य विक्रान्तमनुरूपं महात्मनः ।

भवत्याहवशूरस्य तथा त्वमुपपादय ॥१५॥

जो कार्य उन युद्धशूर महात्मा के योग्य हों और उनके पराक्रम को प्रकाशित करें तुम वैसा ही उपाय करना ॥१५॥

तदर्थोपहितं वाक्यं प्रश्रितं हेतुसंहितम् ।

निशम्याहं ततः शेषं वाक्यमुत्तरमब्रवम् ॥१६॥

हे श्रीरामचन्द्र ! इस प्रकार से नम्रता और युक्तियुक्त सीता देवी के बचन सुन, मैंने पीछे से उत्तर देते हुए कहा ॥१६॥

देवि हर्षक्षसैन्यानामीश्वरः प्लवतां वरः ।

सुग्रीवः सत्त्वसंपन्नस्तवार्थं कृतनिश्चयः ॥१७॥

हे देवि ! रोछ और वानरों के अधिपति वानरश्रेष्ठ सुग्रीव बड़े पराक्रमी हैं । वे आपके उद्धार का संकल्प कर चुके हैं ॥१७॥

तस्य विक्रमसम्पन्नाः सत्त्ववन्तो महाबलाः ।

मनःसङ्कल्पसम्पाता निदेशे हरयः स्थिताः ॥१८॥

उन सुग्रीव की आज्ञा के वश में महापराक्रमी, वीर्यवान, महाबली और इच्छागामी अनेक वानर हैं ॥१८॥

तेषां नोपरि नाघस्तान्न तिर्यक्सज्जते गतिः ।

न च कर्मासु सीदन्ति महत्स्वमिततेजसः ॥१९॥

क्या ऊपर, क्या अगल बगल, किसी भी ओर जाने में वे नहीं रुक सकते ।
वे किसी भी बड़े से बड़े काम के करने में नहीं घबड़ाते । वे अमित तेजस्वी
हैं ॥१६॥

असकृत्तैर्महाभागैर्वानरैर्बलसंयुतैः ।

प्रदक्षिणीकृता भूमिर्वायुमार्गानुसारिभिः ॥२०॥

उन महाबली महाभाग वानरों ने आकाशमार्ग से गमन कर कितनी ही
बार पृथिवी को परिक्रमा की है ॥२०॥

मद्विशिष्टाश्च तुल्याश्च सन्ति तत्र वनौकसः ।

मत्तः प्रत्यवरः कश्चिन्नास्ति सुग्रीवसन्निधौ ॥२१॥

मेरी बराबर और मुझसे भी अधिक बली और पराक्रमी वानर वहाँ
हैं । मुझसे हीनपराक्रम वाला अर्थात् कम बलवाला एक भी वानर सुग्रीव के
पास नहीं है ॥२१॥

अहं तावदिह प्राप्तः किं पुनस्ते महाबलाः ।

न हि प्रकृष्टाः प्रेष्यन्ते प्रेष्यन्ते हीतरे जनाः ॥२२॥

जब मैं ही यहाँ आ गया, तब उन महाबलियों का तो पूछना ही क्या
है ? देखो, दूत बना कर छोटे ही भेजे जाते हैं, बड़े नहीं ॥२२॥

तदलं परितापेन देवि मन्युर्व्यपैतु ते ।

एकोत्पातेन वै लंकामेष्यन्ति हरियूथपाः ॥२३॥

हे देवि ! अब तुम सन्तुष्ट न हो । दीनता त्याग दो । वानर एक ही
छनांग में लंका में आ जायेंगे ॥२३॥

मम पृष्ठगतौ तौ च चन्द्रसूर्याविवोदितौ ।

त्वत्सकाशं महाभागे नृसिंहावागमिष्यतः ॥२४॥

हे महाभागे ! वे दोनों पुरुषसिंह मेरी पीठ पर सवार हो उदित हुए
चन्द्र और सूर्य की तरह यहाँ आ जायेंगे ॥२४॥

अरिघ्नं सिंहसङ्काशं क्षिप्रं द्रक्ष्यसि राघवम् ।
लक्ष्मणं च धनुष्पाणिं लङ्काद्वारमुपस्थितम् ॥२५॥

हे देवि ! शत्रुहन्ता और सिंह की तरह पराक्रमी श्रीरामचन्द्र और लक्ष्मण को तुम धनुष हाथ में लिये शीघ्र ही लंका के द्वार पर आया हुआ देखोगी ॥२५॥

नखदंष्ट्रायुधान्वीरान्सिंहशार्दूलविक्रमान् ।
वानरान्वारुणेन्द्राभान्क्षिप्रं द्रक्ष्यासि सङ्गतान् ॥२६॥

तुम नख और दाँतों को आयुध बनाए सिंह और शार्दूल की तरह पराक्रमी और गजराज तुल्य वानरों को शीघ्र लंका में इकट्ठा हुआ देखोगी ॥२६॥

शैलाम्बुदनिकाशानां लंकामलयसानुषु ।
नर्दतां कपिमुख्यानामचिराच्छोष्यसि स्वनम् ॥२७॥

पर्वताकार वानर वीरों का, लंका के मलयाचल के ऊँचे कँगूरों पर, सिंहनाद भी तुमको शीघ्र ही सुनाई पड़ेगा ॥२७॥

निवृत्तवनवासं च त्वया सार्धमरिन्दमम् ।
अभिषिक्तमयोध्यायां क्षिप्रं द्रक्ष्यसि राघवम् ॥२८॥

तुम शीघ्र ही देखोगी कि, वनवास की अवधि पूरी कर, शत्रु दमनकारी श्रीरामचन्द्रजी तुम्हारे साथ अयोध्या के राजसिंहासन पर आसीन हैं ॥२८॥

ततो मया वाग्भिरदीनभाषिणा
शिवाभिरिष्टाभिरभिप्रसादिता ।
जगाम शान्ति मम मैथिलात्मजा
तवापि शोकेन तदाभिपीडिता ॥२९॥

सुन्दरकाण्डे

हे रघुनन्दन ! उस समय तुम्हारे शोक से पीड़ित सीताजी इस प्रकार के शुभ और प्यारे वचनों से प्रसन्न हुईं । उनकी दीनता दूर हुई और वे शान्त हुईं ॥२६॥

सुन्दरकाण्ड का अड़सठवाँ सर्ग पूरा हुआ ।
इत्यार्षे श्रीमद्रामायणे वाल्मीकीये आदिकाव्ये
चतुर्विंशतिसाहस्रिकायां संहितायाम्

॥ सुन्दरकाण्डः समाप्तः ॥

—*—

॥ श्रीः ॥

श्रीमद्रामायणपारायणसमापनक्रमः

श्रीवैष्णवसम्प्रदायः

—*—

एवमेतत्पुरावृत्तमाख्यानं भद्रमस्तु वः ।

प्रव्याहरत विस्रब्धं बलं विष्णोः प्रवर्धताम् ॥१॥

लाभस्तेषां जयस्तेषां कुतस्तेषां पराभवः ।

येषामिन्दीवरश्यामो हृदये सुप्रतिष्ठितः ॥२॥

काले वर्धतु पर्जन्यः पृथिवी सस्यशालिनी ।

देशोऽयं क्षोभरहितो ब्राह्मणाः सन्तु निर्भयाः ॥३॥

कावेरी वर्धतां काले काले वर्धतु वासवः ।

श्रीरङ्गनाथो जयतु श्रीरङ्गश्रीश्च वर्धताम् ॥४॥

स्वस्ति प्रजाम्यः परिपालयन्तां

न्याय्येन मार्गेण महीं महीनाः ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥५॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥६॥

वदवेदान्तवेद्याय मेघश्यामलमूर्तये ।

पुंसां मोहनरूपाय पुण्यश्लोकाय मङ्गलम् ॥७॥

विद्वामित्रान्तरङ्गाय मिथिलानगरीपतेः ।
 भाग्यानां परिपाकाय भव्यरूपाय मङ्गलम् ॥८॥
 पितृभक्ताय सततं भ्रातृभिः सह सीतया ।
 नन्दिताखिललोकाय रामभद्राय मङ्गलम् ॥९॥
 त्यक्तसाकेतवासाय चित्रकूटविहारिणे ।
 सेव्याय सर्वप्रतिनां धीरोदाराय मङ्गलम् ॥१०॥
 सौमित्रिणा च जानक्या चापवाणासिधारिणे ।
 संसेव्याय सदा भक्त्या स्वामिने मम मङ्गलम् ॥११॥
 दण्डकारण्यवासाय खण्डितामरशत्रवे ।
 गृध्रराजाय भक्ताय मुक्तिदायास्तु मङ्गलम् ॥१२॥
 सादरं शबरीदत्तफलमूलाभिलाषिणे ।
 सौलभ्यपरिपूर्णाय सत्त्वोद्विक्ताय मङ्गलम् ॥१३॥
 हनुमत्समवेताय हरीशाभीष्टदायिने ।
 वालिप्रमथनायास्तु महाधीराय मङ्गलम् ॥१४॥
 श्रीमते रघुवीराय सेतुल्लङ्घितसिन्धवे ।
 जितराक्षसराजाय रणधीराय मङ्गलम् ॥१५॥
 आसाद्य नगरीं दिव्यामभिषिक्ताय सीतया ।
 राजाधिराजराजाय रामभद्राय मङ्गलम् ॥१६॥
 मङ्गलाशासनपरैर्मदाचार्यपुरोगमैः ।
 सर्वैश्च पूर्वैराचार्यैः सत्कृतायास्तु मङ्गलम् ॥१७॥

माध्वसम्प्रदायः

स्वस्ति प्रजाम्यः परिपालयन्तां

न्याय्येन मार्गेण महीं महीशाः ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥११॥

काले वर्षतु पर्जन्यः पृथिवी सस्यशालिनी ।

वेशोऽयं क्षोभरहितो ब्राह्मणाः सन्तु निर्भयाः ॥२॥

लाभस्तेषां जयस्तेषां कुतस्तेषां पराभवः ।

येषामिन्वीवरश्यामो हृदये सुप्रतिष्ठितः ॥३॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥४॥

कायेन वाचा मनसेन्द्रियैर्वा

बुद्ध्यात्मना वा प्रकृतेः स्वभावात् ।

करोमि यद्यत् सकलं परस्मै

नारायणायेति

समर्पयामि ॥५॥

—*—

स्मार्तसम्प्रदाय

स्वस्ति प्रजाभ्यः परिपालयन्तां

न्याय्येन मार्गेण महीं महीशाः ।

गोब्राह्मणेभ्यः शुभमस्तु नित्यं

लोकाः समस्ताः सुखिनो भवन्तु ॥१॥

काले वर्षतु पर्जन्यः पृथिवी सस्यशालिनी ।

देशोऽयं क्षोभरहितो ब्राह्मणाः सन्तु निर्भयाः ॥२॥

अपुत्राः पुत्रिणः सन्तु पुत्रिणः सन्तु पौत्रिणः ।

अधनाः सधनाः सन्तु जीवन्तु शरदां शतम् ॥३॥

चरितं रघुनाथस्य शतकोटिप्रविस्तरम् ।

एकैकमक्षरं प्रोक्तं महापातकनाशनम् ॥४॥

शृण्वन् रामायणं भक्त्या यः पादं पदमेव वा ।

स याति ब्रह्मणः स्थानं ब्रह्मणा पूज्यते सदा ॥५॥

रामाय रामभद्राय रामचन्द्राय वेषसे ।

रघुनाथाय नाथाय सीतायाः पतये नमः ॥६॥

यन्मङ्गलं सहस्राक्षे सर्वदेवनमस्कृते ।

वृत्रनाशे समभवत्तत्ते भवतु मङ्गलम् ॥७॥

मङ्गलं कोसलेन्द्राय महनीयगुणात्मने ।

चक्रवर्तितनूजाय सार्वभौमाय मङ्गलम् ॥८॥

यन्मङ्गलं सुपर्णस्य विनताकल्पयत् पुरा ।

अमृतं प्रार्थयानस्य तत्ते भवतु मङ्गलम् ॥९॥

अमृतोत्पादने दैत्यान् घ्नतो वज्रधरस्य यत् ।

अदितिर्मङ्गलं प्रादातत्ते भवतु मङ्गलम् ॥१०॥

त्रीन् विक्रमान् प्रक्रमतो विष्णोरमिततेजसः ।

यदासीन्मङ्गलं राम तत्ते भवतु मङ्गलम् ॥११॥

ऋतवः सागरा द्वीपा वेदा लोका दिशश्च ते ।

मङ्गलानि महाबाहुर्विशन्तु तव सर्वदा ॥१२॥

कायेन वाचा मनसेन्द्रियैर्वा

बुद्ध्यात्मना वा प्रकृतेः स्वभावात् ।

करोमि यद्यत् सकलं परस्मै

नारायणायेति समर्पयामि ॥१३॥

—*—

